



نقوشِ خاطر

از قلم

حضرت مولانا هفتی محمد شعیب اللہ خان حنفی مقتصدی ڈاکٹر کاظم

بانی و دھرم انجایقہ الاسلامیہ مسیح اپولوم، بریگز

مکتب سینیج الامت لدیوبنل و بنگلور

مُحْفَظَةٌ جَمِيعِ الْحَقُوقِ



نَاهِمَ تَابُ : نَقْوَشُ خَاطِرٍ

ازْقَمُ : هَفْتَى مُحَمَّد شَعِيبُ الشَّخَانِ حَسَانِي مُفْتَاحِي دَبَّرَ كَاهِمُ

بِكَافِ وَهَفْتَمَ بِالْجَادِيَّةِ اَوْ شَعِيبِيَّةِ بِكَافِ وَهَفْتَمَ

صَنْعَاتٌ : ٣٢٩

تَارِيخُ طَبَاعَتٍ : رَجَبُ الْمَرْجَبِ ١٤٣٨

ناشر : مَكَتبَتُ مَسِيحِ الْأَمَّةِ لِلْيَوْمَيْنِ وَبَنِيَّكُولُور

موبَالْ نُوبَرُ : 9036701512 / 09634830797

اَيْ-تَسْبِيل : maktabahmaseehulummat@gmail.com

فهرست

صفحہ	مضامین
۶	مقدمہ
۱۰	امت مسلمہ کی زبوب حالی اور علماء کی ذمہ داری
۱۵	اور ہم خوار ہوئے تارک قرآن ہو کر
۲۲	اسلام دشمنی سے انسانیت سازی تک
۲۸	عشق نبوی ﷺ کا تقاضہ
۳۳	اصلاح معاشرہ کی تحریکات ناکام کیوں؟
۳۹	جنت کا جعلی ٹکٹ
۴۵	امت کا بگاڑ اور علماء کی ذمہ داریاں
۵۱	جاہلیت جدیدہ
۵۵	عصری تعلیم دینی ماحول میں
۶۲	ماہ رمضان اور ہم
۶۶	انقلاب مصر کے پس منظر میں
۷۸	ہمارا عالمگی نظام تباہی کے دہانے پر

۷۲	شہادتِ حسین (صلی اللہ علیہ وسلم) ایک درسِ عبرت
۷۵	قرآن فتحی کے نام پر
۸۱	مدارس کے چندے میں بے اصولی اور اس کے نتائج اہل مدارس کی توجہ کے لیے
۸۸	دین میں غلوکا فتنہ
۹۶	ووٹِ اسلامی نقطہ نگاہ سے
۱۱۱	مدارسِ اسلامیہ ہدفِ ملامت کیوں؟
۱۱۸	حالیہ لوک سمجھا انتخابات۔ ایک جائزہ ایک عبرت
۱۲۲	رمضان المبارک کی قدر کیجیے
۱۲۶	قربانی۔ ایک عظیم الشان عبادت ہے
۱۳۱	امت میں موجود بگاڑ کے اسباب
۱۳۳	اسلامی قانون کی بالادستی
۱۳۹	رسم پرستی یاد دین پرستی؟
۱۵۵	برادران وطن میں تعارفِ اسلام کی ضرورت
۱۶۲	ہندوستان کے موجودہ حالات میں۔ ملتِ اسلامیہ ہند کے نام دل در دمند کا پیغام
۱۶۹	ملتِ اسلامیہ ہند کے نام۔ دل در دمند کا پیغام
۱۷۵	گھروپسی کا نعرہ۔ ایک حقیقت پسندانہ جائزہ
۱۸۱	اسلام میں انسانیت کا مقام
۱۹۱	قانونِ اسلامی میں مذہبی آزادی کا حق
۱۹۹	یوگا یا سوریانمسکار اسلامی نقطہ نظر سے ناقابل قبول
۲۰۶	نظام تربیت

۲۲۱	مسلمان ہند کا سیاسی مستقبل۔ اہل دانش کی خدمات میں ایک تجویز
۲۲۶	دیپھاتوں اور قریوں کی دینی پسمندگی۔ اہل علم و اصحاب ثروت کے لیے مجید فکریہ
۲۳۳	رجیع الاول کا پیغام امت اسلامیہ کے نام
۲۳۹	دین کے تمام شعبے ضروری اور ایک دوسرے سے مربوط ہیں دینی محنت کرنے والوں کو اکابر کی اہم نصیحت
۲۵۰	کب تک یہ گستاخیاں؟
۲۵۶	مولانا انظر شاہ کی اچانک گرفتاری ہندوستانی مسلمانوں کے لیے مجید فکریہ
۲۶۱	مسلمانان ہند کی حب الوطنی
۲۶۳	ہمارے کرنے کا ایک کام یہ یہ ہے
۲۶۹	بھارت کو "ماتا" کہنے کی حقیقت
۲۷۳	مدارس کا چندہ۔ چند قابل اصلاح پہلو
۲۸۶	آہ! حضرت مولانا قاسم قریشی، مری زندگی کا مقصد ترے دیں کی سرفرازی
۲۹۳	ایک افسوس ناک صورت حال۔ دینی تعلیم اور مدارس کے سلسلے میں امت کا رول
۳۰۱	مومن کی زندگی پر استحضار آخرت کے اثرات
۳۰۹	یکساں سوں کوڑ اور مسلمانوں کا نقطہ نظر
۳۱۸	مسلم پرنسپل لا یا یونیفارم سوں کوڈ؟
۳۲۹	عبد حاضر کی "لادینیت" کا علاج۔ دینی ماحول میں عصری تعلیم کا نتیجہ
۳۳۳	کی محمد سے وفا تو نے تو ہم تیرے ہیں
۳۳۱	معمار حرم! باز بے تعمیر جہاں خیز
۳۳۸	ایک روزہ جس کو بھلا دیا گیا

بِسْمِ اللّٰهِ الرَّحْمٰنِ الرَّحِيْمِ

مقدمة

آج سے سات سال قبل صوبہ کرناٹک کے شہر بنگور میں ہندوستان کی معروف و مشہور، معترف و مستند، جامع علم و عمل شخصیت صاحب تصنیف کشیرہ استاذ محترم حضرت مولانا مفتی محمد شعیب اللہ خان صاحب دامت برکاتہم العالیہ (بانی و مہتمم و شیخ الحدیث الجامعۃ اسلامیۃ مسح العلوم، بنگور) نے صوبہ کرناٹک کے دینی اعتبار سے بعض انتہائی نازک و پریشان کن حالات دیکھ کر اس سلسلہ میں رجوع الی اللہ کے بعد شہر کے مؤقر علماء کرام کی ایک جماعت کو لیکر حالات کی اصلاح کے لئے، امت مسلمہ کے ایمان و عمل کے تحفظ کے لئے "مجلس تحفظ شریعت کرناٹک" کے نام سے ایک دینی تحریک کی داغ بیل ڈالی جس کے اغراض و مقاصد اس وقت اخبارات وغیرہ میں جو بیان کئے گئے ان کا خلاصہ کچھ اس طرح تھا:

"مجلس تحفظ شریعت کا نفرنس کے انعقاد کا اصل مقصد امت مسلمہ میں در آئے غیر اسلامی نظریات و عقائد، جاہلانہ رسومات و بدعاں، معاشرتی و معاملاتی خرابیوں کی اصلاح ہے، تاکہ عامۃ المُسْلِمِین میں ایک روح پھونکی جائے کہ وہ خود میں اور اپنے اہل و عیال میں اور اپنے متعلقہ حلقوں میں دین و شریعت کو نافذ کرنے کی فکر و جدوجہد کریں، ایمان و عقیدہ میں مضبوطی پیدا کریں، توحید و سنت سے پوری طرح وابستہ ہوں، اعمال و عبادات میں آگے بڑھیں، اعمال صالحہ کے عادی بینیں اور منکرات و فواحش سے بچیں، تہذیب و معاشرت کو پا کیزہ

بانیں، اور شادی ہو یا غمی سب میں دین و شریعت کی رعایت رکھیں، آپسی جھگڑوں و نزاعات سے پر ہیز کریں، طلاق و خلع کے واقعات کو قابو میں رکھیں اور اخلاق و کردار کو سنواریں، معاملات میں اچھے برے کی پہچان کریں، حلال و حرام کی تمیز کریں۔ الغرض تمام شعبوں میں شریعت کو داخل کرنے کی فکر، اور قرآن کا یہ مطالبہ ”أَذْخُلُوا فِي السُّلْمِ كَافَةً“ (اسلام میں پورے پورے داخل ہو جاؤ) کو پورا کر نیکا جذبہ اور صرف نام کے مسلمان نہیں بلکہ واقعی وحیقی مسلمان بن کر زندگی گزارنے اور توحید و سنت والی زندگی اختیار کرنے کا حوصلہ پیدا کریں۔“

اس عظیم تحریک کا آغاز شہر بنگلور کے مشہور و معروف ادارے ”الجامعة الاسلامية متحدة العلوم، بنگلور“ میں منعقد کئے جانے والے ایک عظیم الشان سیمینار سے ہوا، جس میں ملک کے نامور اکابرین کو مدعو کیا گیا، ان اکابرین کی آمد اور ان کے روح پرور خطابات سے ایمانوں کو جلا ملی، علماء کے قلوب میں احراق حق و ابطال باطل کا جذبہ پیدا ہوا، پورے صوبہ میں اس کے اچھے اثرات مرتب ہوئے اس طرح یہ اجلاس صوبہ کا ایک مثالی و تاریخی اجلاس بن گیا۔

”مجلس تحفظ شریعت کرناٹک“ کے اغراض و مقاصد میں ایک علمی اصلاحی مجمع کا آغاز بھی پیش نظر رہا، کیوں کہ مسلم اخبارات اور دیگر ذرائع ابلاغ عام طور پر باطل کوفروں دینے، باطل نظریات کی اشاعت کرنے اور عوام کو حق اور علماء حق سے برگشتہ کرنے اور اسلام کی شبیہ بکاڑ کرامت کے سامنے پیش کرنے کی ناپاک کوشش میں مصروف ہیں، جس کی وجہ سے وہ طبقہ جس کے پاس علم دین نہیں اور وہ علم حاصل کرنے کے لئے کسی عالم کی خدمت میں جانے کو اپنی توہین سمجھتا ہے، اسلام کی تعلیمات کے سلسلہ میں غلط نظریات و تصورات کو اپنے دل میں بٹھا کر گمراہی کا شکار ہوتا جا رہا ہے۔

چنانچہ اسلام کی صحیح تصویر پیش کرنے اور امت کے ہر طبقے تک اسلام کی مستند تعلیمات کو پہنچانے کے لئے یا اقدام ضروری سمجھا گیا کہ خالص علماء حق کی سرپرستی میں ایک مجلہ شائع کیا جائے۔

چنانچہ ”تحفظ شریعت کا نفرنس“، کے انعقاد کے سات ماہ بعد مجلہ کے باقاعدہ آغاز کے لئے شہر بنگلور کی مسجد ”عیدگاہ فورٹ بلک“ میں ایک اجلاس منعقد کیا گیا جس میں ہندوستان کی مقبول ترین عالمی شخصیت حضرت مولانا خلیل الرحمن سجاد نعمانی صاحب دامت برکاتہم العالیہ (خلیفہ اجل حضرت مولانا پیر ذوالفقار صاحب نقشبندی) بے طور مہمان خصوصی مدعا و تھے، آپ کے مبارک ہاتھوں سے اس مجلہ کے پہلے شمارے کا آغاز ہوا، جو رجب المرجب ۳۳۲ھ مطابق جون ۲۰۱۲ء کا شمارہ تھا، اور اس مجلہ کا نام ”تکبیر مسلسل“ تجویز ہوا۔ اس رسالہ کو شائع کرنے کا مقصد ”تکبیر مسلسل“ کے پہلے شمارے کے شذررات میں

حضرت مدیر مسول دامت برکاتہم نے اس طرح لکھا ہے:

”تکبیر مسلسلِ محض ایک رسالہ نہیں؛ بل کہ ایک علمی و فکری، اصلاحی و

دعوتی تحریک و مشن ہے، جس کا مقصدِ وحید، امتِ اسلامیہ میں دین و شریعت کے حوالے سے پیدا ہونے والی کم زوری و خلل، ایمان و اعتقداد کے لحاظ سے ظاہر ہونے والے انحطاط و اضلال اور اعمال و عبادات، معاشرت و اخلاق، معاملات و عادات میں رونما ہونے والی تنزلی و بے حسی کو دور کرنا اور اس سلسلے میں اصلاحی اقدام کرنا ہے۔“

الحمد للہ سات سالوں سے پابندی کے ساتھ شائع ہونے والا یہ ”تکبیر مسلسل“ اپنے مقصد کی کامیابی کی طرف بڑھ رہا ہے، عوام و خواص کا منتظر نظر بنا ہوا ہے، مجلہ اپنے ظاہری و باطنی حسن کی وجہ سے ہندوستان کے اکابر علماء سے خوب و ادھر تحسین حاصل کر چکا ہے، اعتدال و توازن کے ساتھ حق گوئی اس مجلہ کی پہچان بن گئی ہے، اس کے مضامین کے تحقیقی

ہونے کی وجہ سے علمی حلقوں میں مجلے کو سند کا درجہ حاصل ہے، جس کے حوالے دیگر کتب و مجلات میں دیئے جاتے ہیں، اس کی مقبولیت کے اسباب و باعث میں جہاں بہت ساری خوبیوں کو دخل ہے وہیں مجلے کے مدیر مسئول حضرت مولانا مفتی محمد شعیب اللہ خان صاحب دامت برکاتہم العالیہ کے شذررات بھی اس کی ترقی کا اہم زینہ ہیں۔

یہ شذرات مختلف حالات پر بروقت بے لام تبصرے، امت کو پیش آنے والے مسائل کے عمدہ حل، ملت کی روح و ساخت کو کھوکھلا کرنے والے امراض کی تشخیص اور قرآن و حدیث کی روشنی میں ان کی صحیح تجویز پر مشتمل ہونے کی لا جواب خوبیوں کا مرقع ہونے کے ساتھ انشاء و ادب کا سیل رواں بھی ان میں قاری کی دلچسپی کو بڑھاتا ہے، ”تکبیر مسلسل“ کے پڑھنے والے بخوبی اندازہ لگاسکتے ہیں کہ اس میں صرف قلم کی فنکاری نہیں بلکہ ایک درد دل کی ترجیمانی بھی ہے، یہی وجہ ہے کہ بے شمار علماء کی خواہش تھی کہ ان شذرات کے مجموعہ کو الگ سے شائع کیا جائے تاکہ ان سے استفادہ وقتی نہ رہے بلکہ دائمی ہو، اور یہ قیمتی سرمایہ اور علم و تجربات کا گنجینہ تا قیامت محفوظ رہے۔

اسی غرض سے ان شذرات کو الگ سے شائع کیا جا رہا ہے کہ ان کا افادہ عام ہو۔ دعا ہے کہ اللہ تعالیٰ اس کو قبول فرمائے اور امت کے لئے باعث نفع بنائے۔

محمد زبیر

(استاذ جامعہ اسلامیہ مسیح العلوم و مرتب ماہنامہ تکبیر مسلسل)

۲ رشویں المکرّم ۱۴۳۹ھ

بِسْمِ اللَّهِ الرَّحْمَنِ الرَّحِيمِ

امت مسلمہ کی زبوں حالی اور علماء کی ذمہ داری

الحمد لله "تكبیر مسلسل"، کا اولین شمارہ آپ کے ہاتھوں میں ہے، جو محض ایک رسالہ نہیں؛ بل کہ ایک علمی و فکری، اصلاحی و دعوتی تحریک و مشن ہے، جس کا مقصدِ وحید، امتِ اسلامیہ میں دین و شریعت کے حوالے سے پیدا ہونے والی کمِ زوری و خلل، ایمان و اعتقاد کے لحاظ سے ظاہر ہونے والے انحطاط و اضلال اور اعمال و عبادات، معاشرت و اخلاق، معاملات و عادات میں رونما ہونے والی تنزلی و بے حسی کو دور کرنا اور اس سلسلے میں اصلاحی اقدام کرنا ہے۔

یہ بات ہر شک و شہبے سے بالاتر ہے کہ اسلام نجات کا مدار، کامیابی کا راستہ اور دنیا و آخرت کی صلاح و فلاح کا ضامن اگر کسی چیز کو قرار دیتا ہے، تو قرآن کریم اور سنت و سیرت نبوبیہ کی اتباع کرنے، لوانےِ محمدی و خیمه مصطفوی ﷺ کے زیرِ سایہ نجات زندگی گزارنے اور فکری و اعتمادی، عملی و انتظامی، انفرادی و اجتماعی اور تمدنی و سیاسی زندگی کے ہر محاذ پر اسی کی رہبری و سرپرستی میں جینے و مرنے کو قرار دیتا ہے اور اس کے مقابلے میں دنیا کا کوئی فکر و فن ہو، کوئی فلسفہ و نظریہ ہو، کوئی مسلک و مذہب ہو، فکر و فن کا کوئی رنگ ہو، زندگی کا کوئی ڈھنگ ہو اور تہذیب و تمدن کا کوئی آہنگ ہو؛ اسلام کے نزدیک اس کی کوئی بھی حیثیت نہیں۔

مگر محض ایک نظریاتی فلسفے کی حیثیت سے نہیں؛ بل کہ اس حیثیت سے اس کو قبول کیا جائے کہ اپنی زندگی کی دوڑ دھوپ میں، میدانِ عمل کے ہر موڑ پر اور ظاہر سے باطن تک ہر جگہ اسی کا نفاذ ہو، اسی کا چلن ہو اور اسی کا بول بالا ہو۔

لیکن آج اس کے برعکس امت میں ایمان و عقیدے کے لحاظ سے کیا؟ اعمال و عبادات کے لحاظ سے کیا؟ اور معاشرت و اخلاق کے اعتبار سے کیا؟ ہر لحاظ سے بے راہ روی و بے اعتدالی، بے حسی و تذری نظر آتی ہے اور ایسا لگتا ہے کہ وہ اب ہر چیز میں حسن و فتح، نیکی و بدی، غلط و صحیح، حق و باطل اور اچھائی و برائی کو جانچنے کے لیے اسلام کو معیار بنانے کے بے جائے کبھی مغربی اقوام کو معیار بناتے ہیں، تو کبھی یوروپی افکار کا حوالہ دیتے ہیں، کبھی دینیوں فلسفوں کو پیش نظر کہتے ہیں، تو کبھی عقل و دانش کو معیار بناتے ہیں، کبھی باپ دادوں کے نظریات و اعمال کا حوالہ لاتے ہیں، تو کبھی معاشرے میں پھیلے ہوئے رسوم و رواجات کو دلیل بناتے ہیں اور بات یہیں تک نہیں؛ بل کہ خود اسلام کی صداقت و سچائی، اس کی معقولیت و معنویت اور زمانے کے ساتھ چلنے کی قوت و صلاحیت کو جانچنے کے لیے بھی دوسرے فلسفوں، ازموں، تہذیبوں اور طریقوں اور رواجوں کو معیار بناتے ہیں۔

اور یہ کوئی ڈھکی چھپی بات نہیں؛ بل کہ ایک وباۓ عام ہے، جس کی شہادت و گواہی ان کی تقریبات و تفریحات، ان کی معاشرت و معاملات، ان کے اقوال و اعمال، ان کے اخلاق و کردار، ان کی تہذیب و تمدن، ان کے انداز و اطوار؛ ہر چیز دیتی ہے۔

اس صورتِ حال کے پیدا کرنے میں بہت سے داخلی و خارجی فتنوں کا ہاتھ ہے، جنہوں نے اسلام اور اس کی ربانی دعوت کے خلاف روز اول سے یلغار شروع کر کرھی ہے اور اس کو نجخ و بن سے اکھاڑ چینکنے یا کم از کم اس کو کم زور کرنے کے لیے اپنی ساری توانائیاں وقوتیں اور اپنی تمام تر ذرا لع و سائل کو بروئے کار لائ کر روز بہ روز؛ بل کہ لمحہ بہ لمحہ قدم آگے بڑھاتے جا رہے ہیں اور اسلام و اہل اسلام کی صفوں میں مختلف ناموں اور لیبلوں اور نئے نئے نگوں اور طرزوں سے گھستے جا رہے ہیں۔

نتیجتاً امت کے ایک بڑے طبقے میں اسلام اجنبی سا معلوم ہونے لگا، معروفات اجنبی ہوتے چلے گئے، اسلام کی صاف و ستری تعلیمات بھی درخور اعتنا نہیں رہیں، اسلام کا نام تو موجود، مگر حقیقت غائب، معروفات کی جگہ منکرات نے لے لی، سنتوں کی جگہ بدعتات کا

قبضہ ہو گیا، حقائق کی جگہ خرافات کوے دی گئی۔

ایک حدیث میں اس قسم کے فتنے برپا ہونے کی پیش گوئی کی گئی ہے: حضرت علی (صلی اللہ علیہ وسلم) فرماتے ہیں کہ صلی اللہ علیہ وسلم نے فرمایا:

«يُؤْشِكُ أَنْ يَأْتِيَ عَلَى النَّاسِ رَمَانٌ لَا يَبْقَى مِنَ الْإِسْلَامِ إِلَّا
اسْمُهُ، وَلَا يَبْقَى مِنَ الْقُرْآنِ إِلَّا رَسْمُهُ، مَسَاجِدُهُمْ عَامِرَةٌ وَ هِيَ
خَرَابٌ مِنَ الْهُدَىٰ، عُلَمَائُهُمْ شُرٌّ مِنْ تَحْتَ أَدِيمِ السَّمَاءِ، مِنْ
عِنْدِهِمْ تَخْرُجُ الْفِتْنَةُ وَ فِيهِمْ تَعْوِذُ.»

(کنز العمال: ۳۱۱۳۶، مشکاة المصابح: ۲۷، شعب الایمان: ۱۹۰۸)

(قریب ہے کہ لوگوں پر وہ زمانہ آئے، کہ اسلام میں سے سوائے نام کے کچھ باقی نہ ہوا اور قرآن میں سے سوائے لفظ کے کچھ نہ رہے، ان کی مساجد تو عالی شان ہوں گی؛ مگر ہدایت سے خالی و ویران، ان کے علماء آسمان کے نیچے رہنے والوں میں سب سے بدتر ہوں گے، ان ہی سے فتنے پیدا ہوں گے اور ان ہی میں لوٹ جائیں گے۔)

اس حدیث سے معلوم ہوتا ہے کہ ایک زمانہ ایسا آئے گا، کہ اسلام کا نام تو ہو گا، قرآن کے الفاظ، ان کے پڑھنے پڑھانے کا رواج بھی خوب ہو گا، مساجد بھی عالی شان ہوں گی؛ مگر یہ سب محض ایک رسم و رواج کے طور پر اور ظاہر طراحتک محدود ہو گا، اسلام کے احکام پر حقیقی معنے میں عمل مفقود ہو گا، قرآن کو زندگی کی اساس بنانے کا تصور ختم ہو جائے گا، مساجد علمائے حق اور اہل حق سے خالی ہونے کی وجہ سے عالی شان ہونے کے باوجود ہدایت سے خالی و ویران ہوں گی۔

ایک اور حدیث میں حضرت ابو ہریرہ اور عبد اللہ بن مسعود و دیگر صحابہ سے مردی ہے کہ آپ لَهُ لَهُ نے فرمایا:

«بَدَا إِلِّيْلَمْ غَرِيْبًا وَ سَيَعُودُ كَمَا بَدَأَ غَرِيْبًا، فَطُوبِيْ

لِلْغُرَبَاءِ

(مسلم: ۳۸۹، ترمذی: ۱، ابن ماجہ: ۲۶۲۹، ابن حجر: ۳۹۸۲، ۳۹۸۸، ۳۹۸۷، ۳۹۸۸ / ۲، ۳۹۸ / ۱، احمد: ۳۸۹ / ۲، ۳۹۸)

(اسلام اجنبیت کی حالت میں شروع ہوا اور عنقریب جیسا شروع ہوا، ویسا ہی اجنبیت کی طرف لوٹ جائے گا، پس خوشخبری ہو غربا کو (یعنی ان لوگوں کو جو اس حالت میں دین پر قائم رہنے والے ہیں۔)

بعض روایات میں ”غرباء“ کی تفسیر بھی وارد ہوئی ہے۔

آپ ﷺ نے فرمایا:

«فَطُوبِي لِلْغُرَبَاءِ الَّذِينَ يُصْلِحُونَ مَا أَفْسَدَ النَّاسُ مِنْ بَعْدِي
مِنْ سُتُّنَىٰ .»

(مندرجہ: ۳/۳۷، مجمع کبیر طبرانی: ۵/۲۲۷)

پس خوشخبری ہے ان ”غرباء“ کو جو میرے بعد، میرے طریقے میں لوگوں کے پیدا کردہ فساد کی اصلاح کریں گے۔

الغرض اب غور طلب یہ ہے کہ اس صورتِ حال کا تقاضا کیا ہے؟ اور اس کا مطالبہ کیا ہے؟ کیا یہ نہیں کہ علمائے کرام وداعیانِ اسلام بلا خوف لومتہ لام کھڑے ہوں، اس فساد کو دور کریں، امت کی خبر گیری کریں، اس کا ہاتھ پکڑیں، اس کو صراطِ مستقیم کی جانب لانے میں اس کی مدد کریں، اس کے عقائد و ایمان کی، ان کے اعمال و اخلاق کی، ان کے معاملات و معاشرت کی نگرانی و اصلاح کا فریضہ انجام دیں؟ اور ”غرباء“ کو دی گئی اس بشارت میں اپنا بھی حصہ لگائیں۔ اگر یہ ضروری ہے، تو علمائے کرام وداعیانِ اسلام کو اس فریضے کا احساس کرتے ہوئے اپنی ذمے داری کو بناہنے کے لیے آگے بڑھنا چاہیے۔

لہذا ہم ”تکمیر مسلسل“ کے ذریعے علمائے کرام وداعیانِ اسلام کو ہماری اس تحریک و مشن سے جڑنے اور حق و صداقت کو پھیلانے میں ہمارے ساتھ تعاون کرنے کی گزارش کرتے ہیں۔

اور دوسری جانب عوام اہل اسلام سے یہ امید کرتے ہیں کہ وہ بھی ہماری اس تحریک سے خود کو وابستہ کرتے ہوئے اپنے گھروں میں، رشته داروں میں، ساتھیوں اور دوستوں میں اور اپنے متعلقین میں اس رسالے کو پہنچانے اور اس کے مندرجات و مشمولات سے خود بھی اور دوسروں کو بھی فائدہ پہنچانے کی راہیں نکالیں۔



اور ہم خوار ہوئے تارک قرآن ہو کر

آج امت مسلمہ کی زبوں حالی و پریشانی، اس پر یہود و نصاریٰ، کفار و مشرکین کی جانب سے ظلم و تشدد، اپنی انہتا کو پہنچ رہا ہے۔ دنیا بھر میں اس کے خلاف سازشوں کا جال بچھا دیا گیا ہے، اسی کے ساتھ پولس جس کو محافظہ ہونا چاہیے تھا، وہ بھی ظالموں کے ساتھ دیتی اور مظلوموں پر مزید ظلم ڈھاتی نظر آ رہی ہے۔ ایک طرف تو یہ صورتِ حال ہے اور دوسری طرف امت بہ حیثیتِ مجموعی انہتا کم زور، بے بس اور نہتی نظر آتی ہے، جس کے پاس اپنے اوپر ہونے والے مظالم و مصائب کے دفعیے کا کوئی سامان نہیں، وہ اپنا دفاع بھی کرے، تو اس کو ظالم قرار دیا جاتا ہے۔

دوسرا سالت و صحابہ سے تقریباً ایک ہزار برس تک اہلِ اسلام کو جو عروج و اقبال نصیب ہوا تھا اور اسلام کے زیر سائے ان کی حکومت کو، جو آب و تاب اور شان و شوکت حاصل ہوئی اور تقریباً پوری دنیا پر ان کو جو رعب و بد بہ اور اقتدار قائم تھا، یہ سب ایک ایسی حقیقت ہے، جس کی گواہی اپنے ہی نہیں غیر بھی دیتے ہیں۔ لیکن (سنہ: ۱۰۰۰ھ) کے بعد سے مسلمانوں میں جو انحطاط اور کم زوری پیدا ہوئی، وہ مسلسل بڑھتی ہی چلی گئی اور بڑھتی ہی جا رہی ہے اور ان کا یہ انحطاط زندگی کے تمام شعبوں میں رونما ہوا ہے: عملی، اخلاقی، اقتصادی، معاشرتی اور سیاسی ہر شعبہ اس سے متاثر ہے اور اس نے بڑھتے بڑھتے ہم کو اس پوزیشن اور حیثیت میں لا کھڑا کیا ہے کہ ہماری کوئی شان بان تو ایک طرف رہی، رعب و بد بہ تو ایک طرف رہا، اٹے دوسروں سے مرعوب؛ بل کہ خوف زدہ ہیں، عروج و اقبال تو کجا! نزول و ادبار کی زد میں ہیں اور ہلاکت و بتاہی کے مہیب غاروں میں ڈھکلیے جا رہے ہیں اور غبتو و ذلت کے خطرناک

اندھیروں میں گھیرے جا رہے ہیں۔

ہمارے اس شان دار ماضی کے ساتھ اس تاریک حال کو موازنہ و مقابلہ کرتے ہوئے یہ سوال پیدا ہوتا ہے کہ سب کچھ کیوں اور کیسے ہوا؟ اس کے اسباب و وجہ کیا ہیں؟ اور اس صورتِ حال میں امتِ مسلمہ کو کیا طرزِ عمل اختیار کرنا چاہیے؟ اس سوال کے جواب کے لیے ہمیں پہلے قرآن حدیث میں عروج و اقبال کے اسباب معلوم کرنا چاہیے؛ تاکہ اس سے معلوم ہو جائے کہ اسباب عروج و اقبال سے اعراض و روگردانی اور ان سے تھی دامنی ہی پستی اور ذلت، انحطاط و ہلاکت کے اسباب ہیں۔

ایک جگہ قرآن حکیم میں فرمایا گیا ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصِّلَاةَ لَيَسْتَحْلِفُنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِنْ بَعْدِ خُوفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَئِكَ هُمُ الْفُسِّقُونَ﴾ (۵۵)

(اللہ تعالیٰ نے وعدہ کیا ہے، ان لوگوں سے جو تم میں سے ایمان لائے اور انہوں نے نیک عمل اختیار کیے کہ وہ ان کو ضرور زمین میں خلافت دے گا، جیسا کہ ان سے پہلے لوگوں کو حکومت دی تھی اور ان کے لیے ان کے دین کو جمادے گا، جس کو اس نے ان کے لیے پسند کیا ہے اور انھیں خوف کے بدے میں امن عطا کرے گا، وہ لوگ میری ہی عبادت کریں گے اور میرے ساتھ کسی کو شریک نہ ٹھیک رائیں گے اور جو ناشکری کرے گا اس کے بعد تو ایسے ہی لوگ نافرمان ہیں۔)

اس سے معلوم ہوا کہ روئے زمین کی خلافت اور راثت ان لوگوں کو دی جاتی ہے، جو ایمان و عمل صالح اختیار کریں گے۔

ایک جگہ قرآن مجید میں فرمایا گیا ہے:

﴿وَلَا تَهُوَاوَلَا تَحْزَنُوا وَأَنْتُمُ الْأَعْلَمُونَ إِنْ كُنْتُمْ مُّؤْمِنِينَ﴾ (۱۳۹:۴)

(اور تم ہمت نہ ہارو اور رنج نہ کرو اور تم ہی غالب رہو گے، اگر تم پورے اور

پچے ایمان والے ہو۔)

اس آیت کریمہ سے معلوم ہوا کہ اللہ کی مد و نصرت اور غلبہ و کام رانی ان لوگوں کے لیے ہے، جو ایمان و یقین میں مضبوط اور کامل ہوں اور اس پر پوری طرح جنمے ہوئے ہوں۔

ایک جگہ اللہ تعالیٰ فرماتے ہیں:

﴿مَنْ عَمِلَ صَالِحًا مِّنْ ذَكْرٍ أَوْ أُنْثِي وَهُوَ مُؤْمِنٌ فَلَنُحْيِيهَنَّهُ حَيَاةً طَيِّبَةً وَلَنُجْزِيَنَّهُمْ أَجْرَهُمْ بِإِحْسَانٍ مَا كَانُوا يَعْمَلُونَ﴾

(جو کوئی مرد و عورت نیک کام کرے بشرطے کہ وہ مونن ہو، تو ہم اس کو

(دنیا میں بھی) بالطف زندگی دیں گے اور (آخرت میں) ان کے اپنے

کاموں کا ان کو بدلہ دیں گے۔)

اس سے معلوم ہوا کہ ایمان اور عمل صالح سے دنیا کی زندگی میں بھی اطف و راحت میسر آتا ہے۔ حضرت عبد اللہ بن عباس رضی اللہ عنہ اور بعض دیگر مفسرین نے اس آیت میں اس سے دنیوی زندگی ہی مراد لی ہے، جیسا کہ یہیقی، حاکم، ابن ابی حاتم وغیرہ نے ابن عباس رضی اللہ عنہ سے یہی تفسیر نقل کی ہے اور ”روح المعانی“ میں ہے کہ بہت سے مفسرین نے یہی مراد لیا ہے۔

(روح المعانی: ۱۳/۲۲۷)

قرآن کریم کہتا ہے:

﴿وَلَوْ أَنَّ أَهْلَ الْقُرْآنِ آمَنُوا وَاتَّقُوا لَفَتَحْنَا عَلَيْهِمْ بَرَكَتٍ مِّنَ

السَّمَاءِ وَالْأَرْضِ وَلِكُنْ كَذَّبُوا فَأَخَذْنَاهُمْ بِمَا كَانُوا يَكْسِبُونَ﴾

(اگر قریہ والے ایمان لاتے اور تقوی اختیار کرتے، تو ان پر زمین و آسمان سے برکات کھول دیتے؛ لیکن انھوں نے جھٹلایا، پس ہم نے ان کے کرتوت کی وجہ سے ان کو پکڑ لیا۔)

اس آیت نے بتادیا کہ انسانوں پر برکتوں اور رحمتوں کا نزول ایمان اور تقوے کی وجہ سے ہوتا ہے اور اس کے بے جائے اگر تکذیب و انکار اور اعراض ہو، تو اللہ کی پکڑ ہوتی ہے۔
ایک آیت میں ہے:

﴿وَلِلّهِ الْعَزَّةُ وَلِرَسُولِهِ وَلِلْمُؤْمِنِينَ وَلَكُنَّ الْمُنْفَقِيْنَ لَا يَعْلَمُوْنَ﴾
(۸:۰)

(اللہ اس کے رسول اور ان لوگوں کے لیے عزت ہے، جو ایمان والے ہیں؛ لیکن منافق لوگ اس کو جانتے نہیں ہیں۔)
معلوم ہوا کہ عزت و سر بلندی ایمان کی بنیاد پر دی جاتی ہے۔
اب حیثیت لیجیے، حضرت معاویہ (صلی اللہ علیہ وسلم) سے روایت ہے کہ انھوں نے کہا کہ میں نے رسول صلی اللہ علیہ وسلم سے سنائے:

«إِنْ هَذَا الْأَمْرُ فِي قُرِيْشٍ ، لَا يَعْدِيهِمْ أَحَدٌ إِلَّا كَبِهِ اللَّهُ عَلَى وَجْهِهِ مَا أَقَامُوا الدِّيْنُ»

(بخاری: ۲۲۳۹، احمد: ۲۲۳۹، داری: ۲۳۰۹)

(یہ امر خلافت و سلطنت ہمیشہ قریش میں رہے گی، جو شخص ان سے مخالفت کرے گا، اللہ تعالیٰ اس کو منہ کے بل گرا دے گا، جب تک کہ وہ لوگ دین کو قائم رکھیں۔)

ان تمام دلائل سے یہ واضح ہوا کہ زمین کی وراثت و خلافت، دنیا کی بالطف و مزیدار زندگی، عزت و عظمت، فتح و کامرانی، غلبہ و اقتدار، رحمت و برکت ان لوگوں کا حصہ ہے، جو ایمان و عمل صالح، تقوی و خشیت سے مالا مال ہوں، بس یہی چیزیں عروج و اقبال کے

اسباب ہیں۔

اس کے برعکس جب کسی قوم میں کفر و معصیت، بے عملی و بدلی، جہالت و جاہلیت، سرکشی و بغاوت، خدائی احکامات و فرایمن سے اعراض و روگردانی، انبیاء ﷺ علیهم السلام کے بتائے ہوئے لائے عمل و نمونہ زندگی سے غفلت، بے خونی و بد عہدی وغیرہ روحانی امراض پیدا ہوتے ہیں، تو اس کو ذلت و نکبت، زوال و انحطاط کا سامنا کرنا پڑتا ہے، اس سے اللہ کی مد و نصرت ہٹالی جاتی ہے اور برکت و رحمت کے دروازے بند کر دیے جاتے ہیں۔
یہاں چند آیات پیش کرنے پر اکتفا کرتا ہوں۔

بنی اسرائیل کے تذکرے میں کہا گیا ہے:

﴿وَضُرِبَتْ عَلَيْهِمُ الدَّلَةُ وَالْمُسْكَنَةُ وَبَأْتُهُمْ بِغَضَبٍ مِّنَ اللَّهِ ذَلِكَ بِإِنَّهُمْ كَانُوا يَكْفُرُونَ بِإِيمَانِ اللَّهِ وَ يَقْتُلُونَ النَّبِيِّنَ بِغَيْرِ الْحَقِّ ذَلِكَ بِمَا عَصَوْا وَكَانُوا يَعْتَدُونَ﴾ (۶۱:۲)

(اور جمگئی ان پر ذلت و پستی اور مستحق ہو گئے غضب الہی کے اور یہ اس وجہ سے کہ لوگ احکام الہی کے منکر ہو جاتے تھے اور قتل کر دیا کرتے تھے، پیغمبروں کو ناحق اور اس وجہ سے کہ ان لوگوں نے اطاعت نہیں کی اور دائرہ (اطاعت) سے نکلتے جاتے تھے۔)

معلوم ہوا کہ اطاعت سے گریز، احکام الہی کا انکار، انبیاء سے بدسلوکی، ذلت و پستی کے اسباب ہیں۔

ایک جگہ فرماتے ہیں:

﴿وَكُمْ أَهْلَكْنَا مِنْ قَرْيَةٍ بَطِرَثٍ مَعِيشَتَهَا فَتَلَكَ مَسِكِنُهُمْ لَمْ تُسْكَنْ مِنْ بَعْدِهِمْ إِلَّا قَلِيلًا﴾

(اور ہم بہت سی بستیاں بلاک کر چکے ہیں، جو اپنے سامان عیش پر نازار

تھے، سو یہ ان کے گھر ہیں کہ ان کے بعد آباد ہی نہ ہوئے؛ مگر تھوڑی دیر کے لیے۔)

معلوم ہوا کہ اپنے سامان عیش پر ناز اور اس کی بنا پر خدا فراموشی و غفلت ایسی چیزیں ہیں، جن کی بنا پر ہلاکت و بتاہی، ہلاکت و بر بادی کے نیچلے ہوتے ہیں۔
ایک جگہ ارشاد ہے:

﴿سُتْلُقِي فِي قُلُوبِ الَّذِينَ كَفَرُوا الرُّغْبَ بِمَا أَشْرَكُوا بِاللَّهِ مَالَمْ يُنَزَّلُ بِهِ سُلْطَنًا وَمَا وَلَهُمُ النَّارُ وَيَسُّ مَثُوَى الظَّالِمِينَ﴾

(۱۵۱:۴)

(ہم ابھی کافروں کے دلوں میں رعب اور بیت ڈال دیتے ہیں، اس سبب سے کافروں نے اللہ کا شریک ایسی چیز کو قرار دیا ہے، جس پر کوئی دلیل اللہ نے نازل نہیں کی اور ان کا ٹھکانہ جہنم ہے اور وہ ظالموں کا براٹھکانہ ہے۔)
امت کی پریشانیوں اور مصائب کی وجہات سے ایک حدیث سے بخوبی روشنی پڑتی ہے، حضرت عبد اللہ بن عمر رضی اللہ عنہ کہتے ہیں کہ نبی کریم ﷺ ہماری طرف متوجہ ہوئے اور فرمایا کہ: پانچ باتیں ہیں، جب تم ان میں مبتلا ہو جاؤ (تو یہ عذابات پیش آئیں گے) اور میں اللہ کی اس بات سے پناہ چاہتا ہوں کہ تم ان کو پاؤ، جب کسی قوم میں بے حیائی علی الاعلان ہو نے لگے، تو ان میں طاعون اور ایسی ایسی بیماریاں پھیل جائیں گی، جوان کے اسلاف میں نہیں تھیں اور جب کوئی قوم ناپ قول میں کمی کرے گی، تو اس کو قحط سالی و تگنی اور بادشاہ کے ظلم میں گرفتار کیا جائے گا اور جب کوئی قوم زکاۃ کورو کے گی، تو اس سے بارش روک دی جائے گی اور اگر جانور نہ ہوتے، تو اس پر کبھی بارش نہ ہوتی اور جب اللہ رسول کے عہد کو توڑے گی، تو اس پر غیر قوم میں سے کوئی دشمن مسلط کیا جائے گا، جو اس سے ان کے مال چھین لے گا، اور جب ان کے ائمہ اللہ کی کتاب سے فیصلہ نہیں کریں گے اور اللہ کے نازل کردہ احکام میں اپنی مرضی کے مطابق لے لیں گے، تو اللہ تعالیٰ ان کے آپس میں لڑائی ڈالے۔

دیں گے۔

(ابن ماجہ: ۲۰۰۹)

غرض یہ ذلت و پستی، انحطاط و کمزوری، ہلاکت و تباہی اس وقت آتی ہے جب کہ انسان اللہ کے احکام اور نبی کی سنت و سیرت سے گریز، انبیائے کرام سے ساتھ بدسلوکی اور ان کی توہین، دنیوی ساز و سامان اور عیش و عشرت پر ناز و فخر اور آخرت سے غفلت میں بٹلا ہو جاتا ہے۔

اب تفصیل سے یہ بات واضح ہو گئی کہ آج امت مسلمہ پر ادبار و انحطاط کے مہیب سائے، ذلت و نکبت کی پھٹکار، خدائی عقاب و عتاب کی سنگ باریاں، پریشانیوں اور مصائب کے طوفان، صرف اسی وجہ سے ہیں کہ ہم میں دین سے دوری، عمل میں سستی، تعلق مع اللہ میں غفلت، گناہوں میں انہاک، خدا سے بغاوت، رسول کے طریقے سے کدورت، غیروں سے مشابہت و مناسبت وغیرہ افعال شنیعہ صادر ہو رہے ہیں۔

یہی وہ حقیقت ہے، جس کی جانب علامہ اقبال نے اشارہ کیا ہے:

اور تم خوار ہوئے تارکِ قرآن ہو کر

الہذا آج امت کو اپنے اوپر آئے ہوئے ان حالات کو بدلتا ہوا اور ادبار سے نکل کر اقبال کی طرف، ذلت سے نکل کر عزت کی جانب، پستی سے نکل کر رفت کی جانب آنا ہو، تو ایک ہی سبیل ہے کہ وہ پھر ایمان باللہ و توکل و اعتماد علی اللہ تقوی و پر ہیزگاری، خوف خشیت، تعلق مع اللہ اور اتباع سنت و سیرت، اعمال صالح و اخلاق فاضلہ سے اپنے کو آراستہ کرے، پچھلی زندگی پر ندامت و پیشیمانی کے ساتھ اللہ کے حضور تو بہ استغفار کرے اور ظاہری و باطنی معصیت و گناہوں سے بازاۓ اور دور رہے۔

اسلام دشمنی سے انسانیت سوزی تک

یہود و نصاریٰ کے جبٹ باطن نے اسلام دشمنی کا جو سلسلہ رسالت آمیٰ علیہ السلام کے ورود مسعود اور دور نزول قرآن سے شروع کیا تھا، وہ ابھی تک ختم نہیں ہوا؛ بل کہ اس میں روز بہ روز اضافہ ہی ہوتا جا رہا ہے اور اس کے لیے نئے نئے انداز و تھکنڈے استعمال کیے جا رہے ہیں اور اپنے اس بعض وعداً و عادوت کا وقتاً فتاً بر ملا اپنے ہماری بھی کیا جا رہا ہے، جس کے بارے میں قرآن نے واضح کیا تھا:

﴿إِيَّاُلُونَكُمْ خَبَالًا، وَدُّوَا مَا عَنْتُمْ ، قَدْ بَدَتِ الْبُغْضَاءُ مِنْ أَفْوَاهِهِمْ ، وَمَا تُخْفِي صُدُورُهُمْ أَكْبَرُ .﴾

(یہ لوگ تمہارے ساتھ فساد کرنے میں کوئی دیقیقہ اٹھانہیں رکھتے ہیں تمہاری تکلیف و پریشانی چاہتے ہیں، ان کی زبانوں سے بعض ظاہر ہو پڑتا ہے اور جوان کے دلوں میں بعض پوشیدہ ہے، وہ تو اس سے بھی بڑھ کر ہے۔) ظلم وعدوان، ضرب و حرب، قتل و غارت گری، فساد فی الارض، وغیرہ کی بے شمار شکلیں وصورتیں ہیں، جن کو ملت اسلامیہ و اسلامی ملکوں کے خلاف آزمایا گیا اور آزمایا جاتا رہتا ہے اور ہر تینی وحربے کو کام میں لا کر اس ازلی بعض و عناد و اسلام دشمنی کے جذبات کی تسلیم کا سامان کیا جاتا ہے۔

اور اب چند برسوں سے اسی سلسلے کی ایک کڑی کے طور پر اسلام دشمنی پر مشتمل ”فلموں“ اور ”کارٹونوں“ سے کام لیا جا رہا ہے اور ایک جانب اسلام کو بدنام کرنے کی کوشش کے ساتھ ساتھ ”پیغمبر اسلام علیہ السلام کی شخصیت“ کو مجروح و داغدار بنانے کی انتہائی ناپاک

سازش کی جارہی ہے۔ اور آئے دن کہیں نہ کہیں یہ تہذیب و انسانیت کے دعوے دار اس قسم کے ”انسانیت سوز“، جرائم کے مرتكب ہوتے رہتے ہیں اور عجیب؛ بل کہ افسوس ناک بات یہ ہے کہ اس ساری کارروائی کو وہ پوری ڈھنٹائی کے ساتھ ”آزادی رائے“ کا نام دیتے ہیں۔ ابھی بد نام زمانہ فلم کا جو واقعہ پیش آیا، یہ اس کی تازہ ترین مثال ہے، جس پر عالم اسلام میں احتجاج ہوا اور ناحق کئی جانوں کا ضیاع ہوا۔

سوال یہ ہے کہ کیا پاکیزہ شخصیات پر بہتان طرازی، ان کے ساتھ گستاخی و بد اخلاقی اور ان کی توہین و تذلیل تہذیب و انسانیت کا ہم معنی ہے، اور کیا ”آزادی رائے“ کا یہی مطلب ہے کہ کسی کی توہین و تذلیل کی جائے، کسی کو داغدار بنانے کی ناپاک کوشش کی جائے اور حقائق سے قطع نظر جو جی میں بک دیا جائے، خواہ اس کے پچھے بغرض وحد کا رفرما ہو یاد شنی و عناد کی یہ کرم فرمائی ہو، یا جھوٹ و دعا بازی نے اس کو جنم دیا ہو یا مکاری و عیاری و چال بازی نے اس کا خاک تیار کیا ہو؟

اگر آزادی رائے یہی ہے، تو پھر نہ کوئی مقدس شخصیت کا لقدس باقی رہ سکتا ہے، نہ کوئی انسانی اقدار ہی اس آزادی رائے کی دست برداشت سے نج سکتے ہیں؛ کیوں کہ اس دنیا میں ہر ایک کا دشمن موجود ہے، خواہ و حضرت مسیح جیسی معصوم شخصیت ہو، یا حضرت موسیٰ علیہ السلام جیسی بے داغ ذات ہو یا حضرت محمد ﷺ جیسی لقدس مآب ہستی ہو۔ کیا ان ساری عظیم و مقدس ذوات کے دشمنوں کو آزادی رائے کا حق دیتے ہوئے ان ذوات مقدسہ پر کچھڑ اچھالنے اور ان کو بد نام کرنے، ان کی توہین و تذلیل کی اجازت دی جاسکتی ہے؟ اگر نہیں --- اور واقعی ہونا بھی نہیں چاہیے --- تو پھر آزادی رائے کے جو حدود دار بعد حضرت مسیح علیہ السلام و حضرت موسیٰ علیہ السلام و دیگر مذاہب کی مقدس شخصیت کے لیے مقرر مسلم ہیں، کیا وہی پیغمبر اسلام کے لیے نہیں ہیں؟

یہ دو پیلانے ان انسانیت نوازی کے دعوے داروں کی متعصب و شر انگیز طبائع اور شرافت انسانی سے دور فطرتوں کی جانب غمازی کر رہے ہیں، جو ہر ایک انصاف پسند و سیکولر

قلب و ذہن کے لیے دکھورنخ و ملال کا باعث ہے۔ اور اس سے یہ بات بھی صاف طور پر سامنے آ جاتی ہے کہ ان کی یہ حرکات اسلام دشمنی سے چلیں اور انسانیت سوزی تک پہنچ گئیں۔ گویا اسلام دشمنی کے جذبات سے اس قدر مغلوب الحواس؛ بل کہ مخبوط الحواس ہوئے کہ انسانی اقدار و اخلاقی قدریوں کا بھی کوئی پاس و لحاظ نہ رہا۔

ایک جانب تو ان کا یہ حال ہے اور دوسری جانب یہ لوگ اپنی زبانوں سے اخلاقی و انسانی اقدار کے نعرے بھی بلند کرتے رہتے ہیں اور ان کی جانب سے انسانی حقوق کی پاسداری پر چیخ چیخ کر لکھرس و بیانات بھی دئے جاتے ہیں اور ساری دنیا کو یہ باور کرانے کی کوشش کی جاتی ہے، کہ اگر تہذیب و تمدن، اخلاق و کردار، انسانیت کا پاس و لحاظ کسی قوم میں پایا جاتا ہے، تو وہ صرف اور صرف ان ہی میں پایا جاتا ہے۔ اور اس کے برخلاف مسلمان کو دہشت گرد، خون خوار، غمیظ و غضب سے مغلوب، حواس باختہ باور کرنے کی بھی منظم سازش رچائی جاتی ہے۔

حالاں کہ پوری تاریخ میں ایک واقعہ بھی شاید کسی سچے مسلمان کا کوئی نہ دکھا سکے گا، جس نے کسی بانی نہ ہب یا کسی مقدس شخصیت کی توہین و تذلیل کا ارتکاب کیا ہو؛ کیوں کہ اسلام اپنے پیر و کاروں کو یہ سبق دیتا ہے کہ کسی بھی مقدس شخصیت کی توہین و تذلیل جائز نہیں، یہاں تک کہ اسلام کی تعلیم کے مطابق بتوں کی توہین اور ان کو گالی دینا بھی جائز نہیں، جب کہ اسلام کے نزدیک بتوں کی کوئی حیثیت نہیں؛ بل کہ اسلام دراصل بتوں کو مٹانے اور شرک و کفر کے خلاف لگانے اور ان کا قلع قمع کرنے ہی کے لیے آیا ہے، اس کے باوجود یہ تعلیم دیتا ہے کہ بتوں کو گالی نہ دی جائے۔

قرآن کا حکم ہے:

﴿وَلَا تَسْبُوا الَّذِينَ يَدْعُونَ مِنْ دُونِ اللَّهِ فَيَسْبُوا اللَّهَ عَدُوا﴾

بغیرِ علم

اور تم لوگ ان معبودوں کو برا بھلانہ کہو، جن کو یہ لوگ اللہ کے سوا پا کرتے ہیں، کہیں وہ لوگ اللہ کو بے ادبی سے برا کہہ بیٹھیں بغیر علم کے) اس آیت کی تفسیر میں حضرت علامہ شبیر احمد عثمانی نے ”شیخ الہند کے ترجمے“ پروفاؤنڈمیں لکھا ہے کہ: کسی مذہب کے اصول و فروع کی معقول طریقے پر غلطیاں ظاہر کرنا یا اس کی کمزوری اور رکا کت پر تحقیقی والزامی طریقوں سے منتبہ کرنا جدا گانہ چیز ہے؛ لیکن کسی قوم کے پیشواؤں یا معبودوں کی نسبت بغرض تحریر تو ہین دلخراش الفاظ نکالنا قرآن نے کسی وقت بھی جائز نہیں رکھا۔ (تفسیر عثمانی)

مفسر قرآن علامہ ادریسی کا نذر حلوی لکھتے ہیں:

”جاننا چاہیے کہ سب و شتم اور دشنا م دہی یعنی گالیاں دینا اور چیز ہے اور معبودان باطلہ کے معایب و نقاصل اور ان کے عجز و درماندگی کو اس لیے بیان کرنا کہ یہ بے حقیقت اور حقیر چیزیں ہیں، قابل الوہیت ولاائق عبادت نہیں، یہ اور چیز ہے۔ مناظرہ و مباحثہ میں تحقیق حقیقت کے لیے کسی شی کے اوصاف اور نقاصل بیان کرنا اور چیز ہے اور گالیاں دینا اور چیز ہے۔ قرآن کریم نے مشرکوں کے معبودوں کو برا کہنے سے منع کیا، جس سے مسلمانوں کو حسن اخلاق کی تعلیم دینا ہے۔“

(معارف القرآن ادریسی: ۲/۱۵۷)

یہ ہے اسلام کی تعلیم، جس میں معبودان باطلہ تک کو برا بھلا کہنے اور گالیاں دینے سے منع کیا گیا ہے، پھر کیا خیال ہے ان ذوات و شخصیات کے بارے میں، جن کا تقدس اسلام میں مقرر و متعین و مسلم ہے، جیسے حضرات انبیاء علیہم السلام، کیا ان کی تو ہیں و مذلیل یا ان کو گالیاں دینے کا کوئی جواز ہو سکتا ہے؟ تو ہیں و مذلیل تو ایک جانب، اسلام تو یہاں تک کہتا ہے کہ حضرات انبیاء علیہم الصّلاةُ وَ السَّلَامُ میں بھی ایک کو دوسرے پر فوقيت دینے میں وہ طرز و انداز بھی روانیں، جس سے کسی کی تو ہیں لازم آجائے۔

اسی لیے حدیث میں ہے کہ حضرت رسالت ﷺ نے ایک موقع پر فرمایا:
 «لَا يَنْبُغِي لِعَبْدٍ أَنْ يَقُولَ: إِنَّا خَيْرٌ مِّنْ يُونُسَ بْنَ مَتْتَىٰ.»

(بخاری: ۳۳۹۵، مسلم: ۶۰۹)

(بندے کے لیے مناسب نہیں کہ وہ یوں کہے کہ میں یونس بن متی سے
 افضل ہوں۔)

یہاں بندے سے مراد بہت سے علماء کے نزدیک خود آپ ﷺ کی ذات ہے؛ یعنی
 آپ کو یہ کہنا پسند نہیں تھا کہ میں یونس بن متی سے افضل ہوں۔

ایک حدیث میں ہے کہ ایک بار ایک یہودی اور ایک مسلمان میں بات چل گئی اور
 مسلمان قسم کھاتے ہوئے کہا ”وَالَّذِي اصْطَفَى مُحَمَّداً عَلَى الْعَالَمِينَ“ (یعنی اس
 ذات کی قسم، جس نے محمد ﷺ کو سارے عالموں پر فضیلت دی) تو یہودی نے کہا کہ:
 ”وَالَّذِي اصْطَفَى مُوسَى عَلَى الْعَالَمِينَ“ (یعنی اس ذات کی قسم، جس نے موسیٰ علیہ
 السلام کو تمام عالموں پر فضیلت دی) اس پر مسلمان نے یہودی کو ایک تھپڑ سید کر دیا، یہودی
 اس واقعے کو لیکر رسول اللہ ﷺ کے پاس پہنچا اور شکایت کرنے لگا کہ مسلمان نے مجھے تھپڑ
 مارا ہے، آپ نے مسلمان کو بلا یا اور وجہ پوچھی، جب معلوم کہ یہ واقعہ ہے، تو آپ نے فرمایا:
 «أَتُخَيِّرُونِي مِنْ بَيْنِ الْأَنْبِيَاءِ» (انبیا کے درمیان مجھ کو فضیلت نہ دو)
 اور ایک روایت میں ہے کہ فرمایا:

« لَا تُخَيِّرُونِي عَلَى مُوسَى ،فَإِنَّ النَّاسَ يَصْعَقُونَ يَوْمَ الْقِيَامَةِ ،
 فَأَكُونُ أَوَّلَ مَنْ يُفْسَدُ ،فَإِذَا مُوسَى بَاطَّشَ بِجَانِبِ الْعَرْشِ ،فَلَا
 أَدْرِي أَكَانَ فِيمَنْ صَعِقَ ،فَأَفَاقَ قَبْلِي أَوْ كَانَ مِمَّنْ أُسْتَشْنَى اللَّهُ .»

(بخاری: ۳۳۰۸، مسلم: ۶۰۲، ابو داود: ۳۶۷، احمد: ۶۷۵)

(حضرت موسیٰ پر مجھ کو فضیلت نہ دو؛ کیوں کہ لوگ قیامت میں بے ہوش ہو جائیں گے، پس میں سب سے پہلے ہوش میں آؤں گا، تو میں دیکھوں گا کہ حضرت موسیٰ عرش کا پایہ پکڑے ہوئے ہیں، میں نہیں جانتا کہ وہ مجھ سے پہلے ہوش میں آگئے تھے یا وہ ان لوگوں میں سے ہوں گے، جن کو اللہ نے بے ہوشی سے مستثنیٰ کیا ہے۔)

یہ ہے وہ اسلام اور اس کی اخلاقی تعلیم اور اہل اسلام کے لیے اس کی ہدایت، جس کے نتیجے میں اہل اسلام میں سے گیا گزر انسان بھی تمام مقدس شخصیات کا احترام کرنا اپنا فرض سمجھتا ہے اور دوسرے مذاہب کی اہم شخصیات کی تو ہین و تذلیل کو ایک غیر انسانی و غیر اخلاقی حرکت و انسانیت سوز گناہ قرار دیتا ہے۔

الغرض اسلام کی سچی و پاکیزہ تعلیمات و ہدایات کو اہل اسلام کی دیگر مذاہب کی اہم شخصیات کے بارے میں احترام و ادب کا انداز ایک جانب رکھئے اور دوسری جانب یہود و نصاریٰ کے طرز عمل، ان کی بد اخلاقی و انسانیت سوز حركات کو ایک جانب رکھئے، تو دونوں میں زمین و آسمان کا فرق نظر آئے گا۔

اور ان کی ان انسانیت سوز حركات سے اہل اسلام کو غمیض و غصب ایک فطری بات ہے؛ تاہم ایسے موقع پر اہل اسلام کی خدمات میں ایک بات ضرور پیش کرنا مناسب معلوم ہوتا ہے، وہ یہ کہ ہمارا ان کی حركات کے خلاف احتجاج اور اپنے دکھ و رنج کے اظہار میں کوئی ایسی صورت اختیار نہ کی جائے، جس سے ان لوگوں کو اسلام و مسلمانوں کو بدنام کرنے کے موقع فراہم ہو جائیں؛ کیوں کہ ان لوگوں کا ایک مقصد اس قسم کی حركات سے یہ بھی ہوتا ہے کہ اس سے مسلمانوں میں غمیض و غصب پیدا ہوا اور وہ مشتعل ہوں اور اسی کو ان کے تشدد و دہشت گردی کی دلیل بن کر ان کے خلاف محاذ تیار کیا جائے۔

عشق نبوي ﷺ کا تقاضہ

ماہ ربيع الاول وہ مقدس مہینہ ہے، جس میں محسن انسانیت، رونق قصر نبوت، فخر موجودا ت، باعث وجود کائنات، خاتم النبین والمرسلین حضرت ﷺ کی تشریف آوری سے سارا جہاں جگہ اٹھا اور یہاں کی تاریکیوں و ظلمتوں کو زوال ہوا، کفر و شرک کی حکومتیں سرگلوں ہوئیں، ظلم و سرکشی کی قوتوں کو نیچا دیکھنا پڑا، باطل طاقتیں پسپا ہوئیں، عدل و انصاف کا بول بالا ہوا، انسانیت کو عروج و فروغ نصیب ہوا، اسلام و ایمان کی حکومت قائم ہوئی، مظلوموں اور بے کسوں کو سہارا ملا اور یہ تاریک دنیا پھر سے جاگ و جگبگا اٹھی۔

یہ سب آپ کا ہی طفیل تھا، آپ ہی کی کرم فرمائی تھی، آپ کے حسن و جمال کا کرشمہ تھا، آپ کی نوازشوں کا نتیجہ تھا، آپ ہی کی روحانیت کا اثر تھا کہ دنیا میں ایک حیرت انگیز و خوشنگوار انقلاب رونما ہوا۔ آپ آئے، تو ایک نسخہ کیمیا ساتھ لائے، جس میں انسانوں کی ہدایت کا بھرپور سامان ہے، آپ وہ عمل و طریقہ لے کر آئے، جس میں ہر قوم و ملت اور ہر ہر فرد کی بیماری کا تیربہ ہدف علاج ہے، آپ کے اخلاق و کردار میں وہ کشش ہے کہ دشمن بھی دوست ہو جائیں، الغرض آپ کی آمد ساری انسانیت کے لیے رہبری و ہدایت اور ساری مخلوقات کے لیے عین رحمت ہے۔

لہذا ہمارے اوپر لازم ہو جاتا ہے کہ آپ سے محبت کریں، آپ سے عظمت و جلالت کا معاملہ کریں اور آپ کی لائی ہوئی ہدایات پر عمل کریں اور اس کو غیروں تک پہنچائیں۔ یہ ایک واضح حقیقت ہے؛ مگر یہاں ایک نہایت ہی اہم بات کی طرف توجہ مبذول کرانا چاہتا ہوں، وہ یہ کہ اس بات میں، تو کوئی شک نہیں کہ اللہ تعالیٰ رسول اللہ کی عظمت و

محبت ہر مسلمان کی جان و ایمان ہے اور دنیوی و اخیری سعادتوں کا سب سے بڑا اور اولین زینہ اور اسی لیے ان پر یہ فرض بھی ہے اس کے بغیر ایمان کا تصور نہیں ہو سکتا ہے، مگر اسی کے ساتھ یہ بھی حیان لینا چاہیے کہ مسلمانوں کے لیے ہر معاملے میں راہ ہے عمل وہی ہے جو اللہ کو رسول ﷺ نے قرآن و حدیث میں متعین فرمادیا ہے اور پھر اس کی روشنی حضرات علام اور ائمہ دین نے واضح کیا ہے، اس کے علاوہ کوئی اور راہ صلاح و فلاح کی ہے، نہ ہو سکتی ہے، اسی طرح اللہ تعالیٰ اور رسول ﷺ کی محبت و عظمت کے سلسلے میں بھی ہمیں وہی راہ اختیار کرنا چاہیے جو اللہ تعالیٰ اور رسول ﷺ نے ہمارے لیے متعین فرمائی ہے، اس بارے میں بھی کوئی من گھڑت طریقہ یا کسی اور قوم کا طریقہ اختیار کرنا رواہ نہیں ہو سکتا۔

اور یہ بات قرآن و حدیث سے واضح ہے کہ ایک مسلمان کے لیے اللہ و رسول سے محبت کا طریقہ یہی ہے کہ دین و شریعت کی تعلیمات کو دل و جان سے قبول کیا جائے اور ان عمل کیا جائے پھر ان کو دنیا میں عام و راجح کرنے کے لیے محنت و مجاہدہ کیا جائے ان کی دعوت و تبلیغ کی جائے اور لوگوں کو اس کی ترغیب دی جائے۔

كتب احادیث میں یہ روایت آتی ہے کہ ایک صحابی رسول ﷺ کے خدمت میں آئے اور عرض کیا کہ یا رسول اللہ آپ میرے نزد دیک میری ذات سے اور میری اولاد سے بھی زیادہ محبوب ہیں اور میں جب گھر میں ہوتا ہوں اور آپ کی یاد آ جاتی ہے تو میں اس وقت تک صبر نہیں کر سکتا جب تک آپ کی خدمت میں آ کر آپ کو دیکھنے لوں اور میں جب آپ کی وفات اور میرے مرنے کا تصور کرتا ہوں تو میں سمجھتا ہوں کہ آپ جنت میں نبیوں کے ساتھ بلند مقام پر پہنچا دیے جائیں گے اور میں جنت میں جا کر بھی اندیشہ کرتا ہوں کہ آپ کی زیادت نہ کر پاؤں گا، اس پر رسول ﷺ نے کوئی جواب نہیں دیا یہاں تک کہ حضرت جبریل علیہ السلام یہ آیت لے کر نازل ہوئے:

﴿ وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِّنَ الْبَيِّنَاتِ وَالصِّدِّيقِينَ وَالشُّهَدَاءِ وَالصَّلِحِينَ حَوْلَ حَسْنَةٍ أُولَئِكَ رَفِيقًا ﴾

(اور جو اللہ و رسول کی اطاعت کرتے ہیں وہ ان لوگوں کے ساتھ رہیں گے جن پر اللہ نے انعام کیا ہے یعنی انبیاء، صدیقین، شہدا اور صالحین کے ساتھ رہیں گے اور یہ لوگ بڑے اچھے رفیق ہیں۔)

بعض روایات میں ہے کہ حضرت ثوبان رضی اللہ عنہ جو رسول اللہ ﷺ کے آزاد کردہ غلام تھے، وہ رسول اللہ ﷺ سے انتہائی محبت رکھتے تھے اور آپ کو دیکھے بغیر ان کو صبر نہیں آتا تھا، یہاں تک اپنی موت کے بعد اللہ کے نبی ﷺ کی زیارت نہ ہونے کے اندر یشیے سے ان کا جسم نجیف اور رنگ متغیر ہو گیا تھا، انہوں نے اس اندر یشیے کا ذکر اللہ کے رسول ﷺ کے سامنے کیا، تو اس پر یہ آیت نازل ہوئی۔

(روح المعانی: ۵/۲۵)

ایک حدیث میں ہے کہ ایک انصاری صحابی آپ ﷺ کی خدمت میں آئے اور عرض کیا کہ یا رسول اللہ! مجھے آپ کی ذات خود مجھ سے میری اولاد سے، میرے گھروالوں اور میرے مال و دولت سے زیادہ محبوب ہے، اگر میں آپ کے پاس آ کر آپ کی زیارت نہ کرلوں، تو مجھے گمان ہوتا ہے کہ میں مر جاؤں گا۔ یہ عرض کر کے وہ صحابی رونے لگے۔ آپ نے فرمایا کہ کیوں روتے ہو؟ انہوں نے عرض کیا کہ میں نے آپ کی وفات اور میرے مرنے کا خیال کیا، پھر آپ صلی اللہ علیہ وسلم کے جنت میں انبیاء کے ساتھ بندوقات پر جانے کا تصور کیا، تو رونا آگیا۔ آپ ﷺ نے ان کا کوئی جواب نہیں دیا تھا کہ یہ آیت نازل ہوئی، آپ ﷺ نے ان صحابی سے فرمایا کہ ل Vox خبری سن لو۔

(الدرالمنور: ۳/۵۲۹)

ایک حدیث میں ہے کہ حضرات صحابہ رضی اللہ عنہم نے آپ میں میں کہا کہ حضرت نبی ﷺ کو دنیا میں ہم دیکھتے ہیں، لیکن آخرت میں آپ کے درجات بلند ہوں گے، تو ہم آپ کو نہ دیکھ سکیں گے، اس پر یہ آیت نازل ہوئی۔

(تفسیر طبری: ۵۳۲/۸)

اسی طرح اور بھی متعدد صحابہ گرام سے اسی قسم کی بات مروی ہے اور ان روایات کو علمائے تفسیر نے اپنی تفاسیر میں درج کیا ہے۔

ان روایات میں غور کیجیے، تو ایک بات یہ سمجھ میں آتی ہے کہ حضرات صحابہ رضی اللہ عنہم رسول اللہ ﷺ سے کس قدر انہباء درجے کی محبت رکھتے تھے، حتیٰ کہ ان کو یہ اندیشہ تھا کہ جنت میں آپ کے بلند ترین درجات کی وجہ سے شاید ہم آپ کی زیارت سے محروم رہ جائیں گے، اس اندیشے کی وجہ سے وہ یہ قرار و بے چین ہو جاتے تھے، دوسری بات یہ کہ ان حضرات صحابہ نے جب نبی کریم ﷺ کی محبت کا اظہار کیا اور اس سلسلے میں اپنی بے تابی و بے قراری کا تذکرہ کیا تو، ان کو جو جواب عطا ہوا، اس میں یہ بتایا گیا کہ جو اللہ و رسول کی اطاعت کرتا ہے، اس کو آپ کی محبت و معیت جنت میں بھی عطا ہوگی۔ اس سے اس قدر بات واضح ہو گئی کہ محبت کے اظہار کا اصل راستہ و طریقہ یہ ہے کہ اللہ و رسول کی اطاعت کی جائے اور تیسری بات یہ معلوم ہوئی کہ جو اطاعت کا راستہ اختیار کرتا ہے، اس کو آخرت میں انہیاً و اولیاء اللہ کی محبت و معیت و زیارت کا شرف حاصل ہوتا رہے گا۔

لہذا ہمیں بھی محبت الہی و عشق رسول ﷺ کے سلسلے میں بھی کام کرنا چاہیے کہ تمام امور میں اللہ و رسول کی اطاعت و فرمانبرداری کریں اور اس کے علاوہ کسی اور چیز سے محبت کا اظہار اسلامی طریقہ نہیں ہے۔

مگر آج امت کا ایک طبقہ اس بات کو فراموش کر چکا ہے اور وہ آپ کی محبت کے نام پر وہ کام کرتا ہے، تو خود آپ کی شریعت کے خلاف ہو جاتا ہے۔ وہ لوگ عید میلاد کے نام سے اور محبت رسول و عشق رسول کے نام سے قوالي گاتے بجاتے اور ناچتنے نظر آتے ہیں، نیز

پٹا خچھوڑے جاتے ہیں۔ تصاویر، وغیرہ لیتے ہیں، جب کہ یہ سارے کام آپ کی منشاء و سنت و شریعت کے خلاف ہیں۔

میں اہل اسلام کو دعوت غور و فکر دیتا ہوں کہ خدار اسنجیدگی کے ساتھ سوچیں اور غور کریں کہ اللہ و رسول اللہ کی محبت و عظمت کا تقاضا کیا ہے؟ اور آپ کی یاد منانے کا صحیح طریقہ کیا ہے؟ افسوس کہ ہم نے اللہ و رسول کی محبت کو کس قدر ستائی سمجھ لیا ہے کہ اللہ و رسول سے محبت کا اظہار کے لیے ہماری تمام تر کوششیں و کاشیں صرف چند ظاہری رسماں اور کھوکھے مظاہروں تک محدود ہو گئی ہیں، جن میں روح نامی کوئی چیز نہیں، بل کہ اس سے بڑھ کر کھلیوں اور تماشوں اور خلاف شرع باقتوں تک کو دین و شریعت اور اللہ و رسول سے محبت کا نام دے کر ہم نے دین سے کھلواڑ کرنا شروع کر دیا ہے اور ہم خود کو اس دھوکے میں رکھے ہوئے ہیں کہ ہم نے اللہ و رسول سے محبت و عشق کا حق ادا کر دیا ہے۔

کیا ہم نے کبھی یہ سوچنے کی زحمت گوارا کی کہ ان کھیل تماشوں اور خلاف شرع کا میوں سے کیا اللہ و رسول کی خوشنودی حاصل ہوتی ہے؟ کیا اللہ و رسول کے احکامات ہمارے لیے یہی ہیں؟ کیا ہم نمازوں کی پابندی کرتے ہیں؟ کیا دین و شرع کا حافظ کرتے ہیں؟ حلال و حرام کی تمیز میں ہمارا کیا حال ہے؟ سنتوں کی پابندی کہاں تک کرتے ہیں؟ ہماری معاشرت، ہمارے اخلاق، ہمارے معاملات کہاں تک قرآن و سنت کے دائرے میں ہوتے ہیں؟

لہذا ہمیں حقیقت کی طرف رجوع کرنا چاہیے اور سیرت نبوی سے اپنی زندگیوں کو معمور و منور کرنا چاہیے اور ان تمام باقتوں سے دور و نفور ہونا چاہیے، جو اللہ و رسول کو ناپسند ہیں اور جن کو شریعت نے حرام و منوع قرار دیا ہے۔ اور اپنے عمل و کردار سے بھی اور اپنی زبان سے بھی سیرت و شریعت کے پیغام کو عام کرنا چاہیے۔ آپ ﷺ سے محبت کا حقیقی و واقعی تقاضا یہی ہے۔

اصلاحِ معاشرے کی تحریکات ناکام کیوں؟

یہ حقیقت ناقابل فراموش ہے کہ اصلاحِ معاشرہ کی تحریکات بڑا ہم حصہ ہوتی ہیں، امت میں جاری و ساری مختلف قسم کی تعلیمی و دعوتی اور اصلاحی و تجدیدی سرگرمیوں کا اور ان سرگرمیوں کے بغیر کوئی معاشرہ اپنے تخصصات و شخصات کے ساتھ باقی رہے، یہ بات تقریبا ناممکن التصور ہے۔ اس لیے امت میں جہاں دعوتی و تعلیمی و اصلاحی سرگرمیاں کا وجود ناگزیر ہے، وہیں پروقا فو قتا اصلاحِ معاشرے کی تحریکات کا سلسلہ بھی لازمی والا بدی ہے؛ تاکہ امت مسلمہ اپنے شخصات و تخصصات کے ساتھ زندہ و باقی رہے۔

اور یہ بھی دیکھنے کو ملتا ہے کہ وقفے و قفے سے بعض نیک طینت و صالح عناصر اس تحریک کو لے کر اٹھتے ہیں؛ تاکہ امت میں درآنے والے فتنے، جو اسلامی عقائد و دینی اعمال اور شرعی اخلاق کو اپنی لپیٹ میں لے کر رسومات و رواجات، بدعاویات و خرافات کے دلدل میں اس کو پھنساتے جاتے ہیں، اس کا سدیاپ ہو اور امت اس شاہراہ پر قائم ہو جائے جو اس کو اللہ کے نبی پیغمبر آخرا زمان حضرت ﷺ نے بتائی و سمجھائی ہے۔

مگر حیرت ناک طریقے پر یہ بات بھی محسوس کی جاتی ہے کہ عموماً یہ تحریکات بہت جلد ناکامی کا شکار ہو جاتی ہیں اور پھر لوگ اس کو اس قدر جلد طاقت نسیان پر رکھ دیتے ہیں کہ حیرت بالائے حیرت کے سوا کوئی تاویل و توجیہ ممکن نظر نہیں آتی۔

آخر اس قدر اہم کام و ضروری امر میں یہ ناکامی کیوں؟ احقر نے جہاں تک اس سوال پر غور کیا، تو اس کی چند وجوہات سمجھ میں آئیں، جو یہاں پیش کرتا ہوں:

(۱) ایک وجہ یہ ہے کہ عموماً یہ ہوتا ہے کہ اس تحریک کے داعی و محرك لوگ خود اپنی

دعوت پر مطلوب یقین نہیں رکھتے؛ یعنی ان کی دعوت تو یہ ہے کہ امت کی صلاح و فلاح و کامیابی کا راز اس طریقے میں ہے، جو شریعت نے اس کو دیا ہے؛ مگر خود ان کو اس پر اس قوت کے ساتھ یقین نہیں ہوتا جیسا کہ ہونا چاہیے اور ظاہر ہے کہ داعی کو اگر خود اپنی دعوت پر یقین نہ ہو، وہ دعوت کھی کامیاب نہیں ہو سکتی۔

اسی لیے ہمیشہ دین کے کامیاب داعی و قائد وہ لوگ ہوئے، جن کو اس دعوت ربانی پر پورا پورا یقین تھا اور وہ جب اس کو لے کر اٹھے، تو چہار دا انگ عالم میں ان کی آواز پھیل گئی۔

(۲) ایک وجہ یہ ہوتی ہے کہ دعوت پر یقین کے باوجود خود داعی و محرك لوگ اس پر عامل نہیں ہوتے اور مختلف قسم کے اعذار پیش کر کے اس سے خود دست بردار ہوتے جاتے ہیں۔ یہ بحث کہ غیر عامل کو دعوت دینے کی اجازت ہے یا نہیں؟ اور یہ کہ یہ اعذار کس حیثیت کے ہیں اور شرعی ہیں یا غیر شرعی؟ قابل لحاظ ہیں یا نہیں؟ ان تمام بحثوں سے صرف نظر کرتے ہوئے غور اس پر سمجھیے کہ جب خود داعی اپنی دعوت پر عمل نہیں کرے گا، تو دوسروں پر اس کا کیا اثر چھوڑے گا؟

شہر بنگلور میں چند سال قبل اصلاح معاشرہ کی تحریک بڑے زورو شور سے اٹھائی گئی اور ایسا لگ رہا تھا کہ بے مصدق: ”تاریخ اپنے آپ کو دہراتی ہے“، ہم اسلاف کے زمانے کی جانب لوٹ رہے ہیں اور اس کی برکات کا مشاہدہ کریں گے؛ مگر دیکھتے ہی دیکھتے یہ تحریک سرد خانے میں جا پڑی۔ اس کی من جملہ و جوہات کے ایک اہم وجہ یہی تھی کہ داعی لوگ خود اس تحریک کے اصول پر کار بند نہیں تھے۔

اس تحریک نے جواب دائی طور پر چھ نکالی اصلاحی خاک کے تیار کیا اور ان نکات میں سے ایک یہ تھا کہ نکاح خوانی کی مجالس مساجد ہی میں منعقد کی جائیں، مساجد سے باہر شادی محل وغیرہ میں نہ کی جائیں اور ایک بات یہ طے کی تھی کہ تصاویر کا لینا حرام ہے؛ لہذا اس سے اجتناب کیا جائے۔

اس میں کیا شک ہے کہ یہ نکات اہم تھے اور اس پر عمل درآمد کیا جاتا، تو وہ دن دور نہیں

تھے، جس کے خواب دیکھے جا رہے تھے؛ مگر ہوایہ کہ ان ہی دنوں اس تحریک کے داعی ایک مالدار کے یہاں شادی کی تقریب تھی اور اس شادی میں وہ سب کچھ ہوا، جو ہرشادی میں مالداروں کے یہاں ہوتا ہے۔ اسی کے چند دنوں بعد اصلاح معاشرے کی ایک مینگ تھی، احقر بھی شریک تھا اور وہ صاحب بھی موجود تھے اور بات وہی اصلاح معاشرے کے کام کو آگے بڑھانے کی چل رہی تھی، احقر نے عرض کیا کہ جب خود داعی لوگوں کے قول و عمل سے اس تحریک کے خلاف امت کو عملی پیغام جائے گا، تو یہ تحریک کیسے چل پائے گی؟ اور کس طرح کامیاب ہو سکے گی؟

نیز تصاویر کی حرمت کا فتویٰ تو شائع کیا گیا تھا اور عوام کو اس سے اجتناب کی تلقین کی جا رہی تھی؛ مگر عین اسی اثناء میں آئے اخبارات میں علماء و عمائدین کی تصاویر عوام الناس کے سامنے آتی رہتی تھیں، جس پر عوام میں بجا طور پر یہ تبصرے ہوتے تھے کہ کیا شریعت کا حکم صرف ہمارے لیے ہیں، ان حضرات کے لیے نہیں؟

نیز مساجد میں نکاح خوانی کے متعلق ایک عالم تو مساجد کی شرط لگا رہے تھے اور دوسرے کے یہاں اس کی کوئی ضرورت یا اہمیت نہیں تھی اور وہ پہلے کے مقابل کی طرح شادی محل میں بھی آن بان کے ساتھ جا کر نکاح خوانی کر رہے ہیں۔

ہر ذی ہوش و ذی عقل و دانش کے سامنے یہ بات بالکل واضح و ظاہر ہے کہ اس کا نتیجہ صرف یہی ہو سکتا تھا اور یہی ہوا کہ تحریک ٹوٹ گئی اور سارے اصول و نکات دھرے کے دھرے رہ گئے۔

(۳) اصلاحی تحریکات کے ٹوٹ جانے اور ناکام ہونے کی ایک وجہ یہ ہے کہ کچھ عناصر معاشرے میں ایسے ہوتے ہیں، جو اصلاح کی کوششوں کو نہیں چاہتے؛ کیوں کہ اس سے خود ان پر قدر گلتی ہے، مثلاً اصلاح معاشرے میں اگر یہ قرار دیا جائے کہ جوڑا جہیز نہیں لیا جائے گا، تو بہت سے لوگوں کو یہ بات ہضم نہیں ہوتی، وہ چاہیں گے کہ یہ تحریک نہ چلے اور ان پر یہ پابندی معاشرتی طور پر نہ لگے؛ لہذا وہ اس کو ناکام بنانے کی کوشش یا صحیح لفظوں میں

سازش میں لگ جاتے ہیں، وہ اس کو ناکام بنانے کے لیے اوپھجھے ہستکنڈے سے اور غلط پروپنڈے سے کام لیتے ہیں اور اس کا نتیجہ یہ ہوتا ہے کہ یہ عوام میں تحریکات اپنا اعتماد کو دیتی ہیں؛ لہذا محکمین و داعیوں کو سب سے پہلے یہ بھی دیکھنا چاہیے کہ اس قسم کی ذہنیت کے لوگ جو اپنا کوئی وقار یا کوئی مقام رکھتے اور عوام انساں پر اثر انداز ہونے کی صلاحیت رکھتے ہیں، وہ یا تو ہماری تحریک سے جڑے رہیں اور اس سے مطمئن ہو جائیں اور اس کے لیے یہ ضروری ہے کہ خود ان کی ذوات پر دینی لحاظ سے محنت کی جائے، یا یہ کہ اس بات کی کوشش کی جائے کہ ان کی بات کا کوئی اثر تحریکات پر مرتب نہ ہو سکے۔

(۲) عموماً یہ دیکھنے میں آتا ہے کہ اس قسم کی تحریکات میں مالداروں کو سرپرست قرار دیا جاتا ہے اور اس کی وجہ یہ بتائی جاتی ہے یا سمجھی جاسکتی ہے کہ مالداروں سے تحریک کو مالی منفعت ہوتی ہے اور کام کو آگے بڑھانے میں مدد ملتی ہے۔ اس میں کوئی دورائے نہیں کہ مالداروں کی بھی ہر تحریک کو ضرورت ہے اور اللہ نے ان کو مال دے کر ان سے یہی چاہا بھی ہے کہ وہ اپنا مال دینی و اصلاحی، تعلیمی و دعویٰ تحریکات و سرگرمیوں میں لگائیں؛ مگر یہاں ایک بات پر توجہ ضروری ہے وہ یہ کہ مالداروں میں سے جو حضرات تحریک سے عقیدتاً و عملًا متفق ہوں، وہ تو سرپرست ہو سکتے ہیں؛ تاہم دینی تحریکات کے لیے سرپرست علماء ہی کے شایان شان ہوتی ہے؛ مگر محض مالداری کو بنیاد بنا کر سرپرست قرار دینے کا نتیجہ یہی ہوتا ہے کہ تحریک ٹوٹ جاتی ہے؛ کیوں کہ عقیدتاً یا عملًا اتفاق نہ ہونے سے یا تو پہلا سبب رونما ہو گیا دوسرا سبب واقع ہو گا، جس کو بیان کیا جا چکا ہے۔

(۳) ایک اہم وجہ یہ ہے کہ اصلاحی تحریکات جب بھی وجود میں آتی ہیں، تو اس کا عمل شروع ہوتا ہے شادی بیاہ کی رسومات و رواجات سے اور اسی کی اصلاح سب سے مقدم مانی جاتی ہے؛ مگر یہ ترتیب اصلاح نبوی طریقہ و ترتیب سے ہم آہنگ نظر نہیں آتی؛ کیوں کہ نبوی طرق و ترتیب یہ ہے کہ وہ اولاً ایمان و عقیدے پر محنت کرتے ہیں، یقین بناتے ہیں، اللہ پر توکل و اعتماد کا درس دیتے ہیں، آخرت کا فکر پیدا کرتے ہیں، جب انسان اپنے ایمان و

عقیدے کی مضبوطی، یقین و اعتماد کی پختگی، دنیا کی بے ثباتی اور آخرت کی پائیداری پر پورا یقین اور فکر و طلب آخرت میں راستی کا حامل ہو جاتا، تو اس کو عمل و اخلاق سے گزارتے تھے۔ محمرات سے بچنے کی تلقین کرتے تھے، رسومات و رواجات کی برائی اس کے دل میں بٹھاتے تھے۔

یہاں یہ ہوتا ہے کہ لوگ عقیدے میں کمزوری کا شکار ہیں اور دینا کے حسن و جمال پر فریفہ ہیں، آخرت سے بے خبر ہیں، موت کو بھلا چکے ہیں، قبر و حشر کی منزلیں ان کے لیے ایک کہانی کا درجہ رکھتی ہیں، ایسی صورت حال میں ان کو یہ کہا جائے کہ رسم و رواج کو چھوڑو اور ان برا یوں سے بچو، تو اس پر کار بند ہونا بڑا مشکل ہے۔

شراب کی حرمت سے پہلے صحابہ رضی اللہ عنہم کو جس طرح ایمان و یقین کی منزلوں سے گزارا گیا اور آخرت کی فکر سے جس طرح مزین کیا گیا، اس کا نتیجہ تھا کہ حرمت شراب کے نازل ہوتے ہی وہ اس طرح اس کو چھوڑنے پر آمادہ ہو گئے جیسے دن رات اسی کا ان کو سبق پڑھایا گیا ہو۔ حتیٰ کہ جب حرمت شراب کا حکم لے کر منادی نے گلی گلی، کوچ کوچے اعلان سنانے لگا یا، تو ایک گھر میں بعض صحابہ رضی اللہ عنہم میں شراب کا دور چل رہا تھا اور اس منادی کی آواز کو سنتے ہیں، وہ وہیں رک گئے جہاں تھے اور کسی کے کنہ تک شراب آچکی تھی، تو اس نے وہیں شراب کو روک لیا، کسی کے حلق میں جانے والی تھی، تو اس نے اس کو وہیں سے باہر نکال دیا۔ تاریخ سیرت کا یہ حیرت انگیز واقعہ اس بات کی واضح شہادت ہے کہ ان حضرات کا ایمان و عقیدہ اس طرح بنادیا گیا تھا کہ وہ اللہ و رسول کے ہر حکم پر مر منٹے کو تیار تھے۔

لہذا اصلاح کی کوشش کرنے والے حضرات اگر اس اصول کو اپنا کیں، تو تحریکات کامیابی سے ہمکنار ہوں گی۔ ورنہ اس کی مثال ایسی ہے جیسے خون کی خرابی والے مریض کو جب پھوڑے نکلنے لگے، تو ڈاکٹر نے اوپر اور لگانے کے لیے مریم کا انتخاب کیا اور اس کو لگانے سے اس جگہ کا پھوڑا تو مندل ہو گیا؛ مگر خون کی خرابی نے دوسری جگہ سے پھوڑا نکال دیا۔ یہی حال ہوتا ہے اس تحریک کا جس میں ایمان و عقیدہ بنایا نہ جائے، دنیا کی بے ثباتی

ہے، آخرت کی پائیداری، اللہ پر یقین و توکل، جنت کی طلب اور دوزخ کا خوف پیدا نہ کیا جائے اور صرف عمل و اخلاق پر ابھارا جائے۔ اور پر کی مثال کی طرح یہاں بھی یہی ہوگا کہ تحریک کی وجہ سے ایک رواج تو ختم ہوگا، ایک بدعت تو مندل ہوگی؛ لیکن وہ خود کوئی اور رسم یارواج یا بدعت پیدا کر لے گا۔

الغرض اصلاحی تحریکات کو کامیاب بنانے کی فکر کرنا چاہیے اور اس کی ناکامی کے اسباب پر غور کرنا چاہیے؛ تاکہ تحریکات کامیاب ہو سکیں۔



جنت کا جعلی ملکٹ

ابھی چند دنوں قبل کرنوں سے بعض احباب ملاقات کے لیے تشریف لائے اور دوران گفتگو ایک ساتھی نے بتایا کہ وہ کسی کام سے ایک علاقے میں گئے، وہاں اچانک ایک صاحب سے ملاقات ہوئی، تو انہوں نے ان سے تشکیل کرتے ہوئے کہا:

”کیا آپ جنت کا ملکٹ خریدنا چاہتے ہیں؟“

ہمارے دوست نے حیرت سے پوچھا کہ ”جنت کا ملکٹ؟ وہ کیا ہوتا ہے؟“ ان صاحب نے کہا کہ یہاں ہمارے گاؤں میں ایک مرشد آئے ہوئے ہیں، وہ جنت کا ملکٹ دیتے ہیں، ایک ملکٹ کی قیمت پنیتیس ہزار روپے ہے۔

ہمارے دوست نے سوال کیا کہ اس کو لے کر کیا کرنا ہے اور یہ کیا کام آئے گا؟

انہوں نے کہا کہ یہ جنت کا ملکٹ ہے، اس میں مرشد صاحب کی طرف سے گناہوں کی معافی کی سند ہوتی ہے اور اس کو لینے کے بعد اپنے پاس اس کو محفوظ رکھنا چاہیے اور جب موت کا وقت آئے، تو اس کو کفن میں رکھ دینے کی وصیت کرنا چاہیے، جب قبر میں فرشتے آئیں، تو ان کو یہ دکھادیں، وہ جنت میں بھیج دیں گے۔

یہ ایک بہت چھوٹا سا واقعہ ہے، ان ہزاروں واقعات میں سے جو اس قسم کے مرشدوں اور پیر قسم کے لوگوں کی جانب سے امت کو گراہ کرنے اور اپنے پیٹ کی دنیا کو آباد کرنے کے لیے پیش آتے رہتے ہیں۔ کس قدر افسوس ہے کہ اس دور جدید اور علم و ترقی کے زمانے میں بھی اس قسم کے لوگ اپنا شکارامت کے بھولے بھالے لوگوں میں سے تلاش کر لیتے ہیں اور وہ بھی ان پیروں اور مرشدوں کی اندھی عقیدت و محبت میں ان کو خدا کی مقام

تک پہنچا دیتے ہیں اور اس انڈھی عقیدت میں دوسروں کو بھی شریک کار بنانے کی کوشش یا سازش کرتے ہے۔

حالاں کے کسی کی مغفرت و خشنش کا حق سوائے اللہ تعالیٰ کے کسی کو نہیں ہے۔ قرآن مجید میں متعدد جگہوں پر یہ اعلان واضح الفاظ میں موجود ہے:

﴿يَغْفِر لِمَن يُشَاء وَيَعْذِبُ مَن يُشَاء﴾

(وہ جس کی چاہے مغفرت کرے اور جس کو چاہے عذاب دے۔)

دین کے مضامین میں تحریف کرنے والوں کی بیبی روشن ہوتی ہے اور دراصل اس فقہ کی بات پوپ کے زمانے میں پوپ نے عیسائیت میں بطور بدعت جاری کی تھی، اور یہ اس کے بقا یا ہیں، جو یہاں ملتے ہیں۔ معلوم ہونا چاہیے کہ دین اسلام سے اس فقہ کے عقیدے کا کوئی دور دور تک کا واسطہ نہیں۔

تاریخ کی گواہی سنئے، وہ ہتھی ہے کہ پاپائیت کے دور میں جہاں بہت ساری خرافات و دین سے کھلواڑ کی عجیب و غریب اور ناقابل فہم صورتیں و شکلیں پیدا کی گئی تھیں، وہیں (ایک صفحہ ترک ہوا) ”میں پوپ فلاں ہوں اور فلاں آدمی کے لیے اس کے الگ پچھلے گناہوں کی مغفرت و خشنش عطا کرتا ہوں اور یہ شخص اس طرح بری و پاک ہو گیا جیسے آج ہی اس کی ماں نے اس کو جنا ہوا اور یہ قیامت میں جنت میں داخل ہو گا اور اللہ کے نزدیک مبارک ہو گا۔“

شیخ محمد قطب رحمہ اللہ لکھتے ہیں کہ: پوپ نے ان مغفرت ناموں کو مال کے عوض بیچنا شروع کیا، تو گناہوں اور جرام کا ارتکاب کرتے تھے، پھر پوپ سے یہ مغفرت کی چک خریدتے تھے، اس خیال سے کہ وہ جنت میں داخل ہو جائیں گے اور اللہ تعالیٰ کے یہاں ان کو حقیقی مغفرت ان سے مل جائے گی۔

(رکائز الایمان: ۱۵۳)

اور حضرت علامہ رحمت اللہ کیر انوی رحمہ اللہ نے رد عیسائیت پر اپنی لا جواب کتاب ”اظہار الحق“ میں اس بات کا تذکرہ کرتے ہوئے کہ عیسائیوں کے فرقے کیتھوںک میں

عقائد میں کس طرح کی بے عقلیاں و غرافات شامل ہو گئے تھے، لکھا ہے ان عقائد میں سے ایک یہ بھی تھا:

”پوپ اور اس کے متعلقین کے پاس زبردست خزانہ ہے، جوان کو پاک ہونے یعنی توبہ کرنے والوں کی جانب سے نذرانوں کی شکل میں ملتا ہے، ان نذرانوں کے عوض میں پوپ کی جانب سے ان کو مغفرت و بخشش عطا کی جاتی ہے۔ بالخصوص جب کہ وہ اس کی گراں قدر قیمت اور پورے پورے دام اصول کر لیں، جس کا ان میں کافی رواج ہے۔“

(اطہار الحق: ۵۶/۲)

نیز ان عیسائیوں کا یہ بھی عقیدہ لکھا ہے:

”صد یقین کی رو حیں جہنم کے عذاب میں بٹتا ہوتی ہیں اور آگ میں لوٹ پوٹ ہوتی رہتی ہیں، یہاں تک کہ پوپ اعظم ان کو بخشش عطا کرے، یا پادری لوگ اپنی دعاؤں کی طاقت سے اس کی پوری قیمت وصول کرنے کے بعد ان کو رہائی عطا کریں، یہ یعنی کیتھوک لوگ پوپ یا اس کے نسبین سے حصول نجات کے لیے سندیں حاصل کرتے ہیں۔“

(اطہار الحق: ۵۷/۲)

پھر آگے چل کر آپ نے یہ کھولا ہے کہ یہ مغفرت نامے یا جنت کا نکٹ جو دیا جاتا تھا، اس کی عبارت کیا ہوتی تھی، آپ لکھتے ہیں:

”پوپ لیود، ہم نے مغفرت اور بخشش کے لیے دستاویزی نکٹ ایجاد کیے، جو اس کی طرف یا اس کے وکیل کی جانب سے اپنی گذشتہ اور آئندہ خطاؤں اور گناہوں کی مغفرت کے خریدار کو دیے جاتے ہیں، جس میں حسب ذیل مضمون لکھا ہوتا ہے:

”ربنا یسوع المیسیح یرحمک و یعفو عنک باستحقاقات

آلامه المقدسة. وبعد: فقد وهب لى بقدرة سلطان رسله بطرس وبولس و البابا الجليل فى هذه التواحى أن أغفر لك اولاً عيوبك الاكليروسيه، مهما كانت، ثم خطاياك ونقايسك مهمما كانت تفوت الإحصاء بل أيضاً الخطايا المحفوظ حلها للبابا، وبقدر امتداد مفاتيح الكنيسة الرومانية أغفر لك كل العذابات التي سوف تستحقها فى المطهر وأردك إلى أسرار الكنيسة المقدسة وإلى اتحادها وإلى ما كنت حاصلا عليه عند عمادك من العفة والطهارة حتى أنك متى مت تغلق وجهك أبواب العذابات وتفتح لك أبواب الفردوس وان لم تمت الآن فهى باقية لك بفاعليه تامة إلى آخر ساعة موتك باسم الأب والابن والروح القدس. آمين.

(ہمارا پور دگار یسوع مسیح تجھ پر حرم کرے اور تجھ کو اپنی ان مقدس تکالیف سے حاصل ہونے والے استحقاق سے معاف کرے اما بعد مجھے سلطان الرسل پطرس و پولس اور اس علاقے کے بڑے پوپ کی جانب سے جو اختیارات دیے گئے ہیں، ان کی بنا پر میں سب سے پہلے تیرے گناہوں کو بخشتا ہوں خواہ کیسے بھی ہوں یا کتنے بھی ہوں، پھر تیری ان قصوروں ولغزشوں کو جن کا شمار نہیں ہو سکتا، ان کو معاف کرتا ہوں، بل کہ ان خطاؤں کو بھی معاف کرتا ہوں جن کا کھولنا صرف پوپ کے اختیار میں ہے، اور کلیسا کی کنجیاں جب تک رومنی حکومت کے ہاتھ میں ہیں، ان گناہوں کو بھی معاف کرتا ہوں، جن کا تو جہنم میں مستحق ہونے والا ہے اور میں تجھ کو مقدس کلیسا کے اسرار، اس کے اتحاد و خلوص میں شریک کرتا ہوں اور پتنسہ کے بعد جو طہارت

تجھے حاصل ہوگی، اس سے توجب مرے گا تو تجھ پر جہنم کے دروازے بند اور جنت الفردوس کے دروازے تجھ پر کھلے پائے گا اور اگر تجھے فی الحال موت نہ آئی تو یہ مغفرت کا پروانہ تیری موت کی ساعت تک اپنے پورے اثر کے ساتھ باقی رہے گا، باپ، بیٹے اور روح القدس کے نام سے، آمین۔) اور جناب سعد رسم نے اپنی کتاب ”الأنجیل الأربعة ورسائل بولس“ میں اس کو ذرا سے فرق کے ساتھ ایک عیسائی نوفل آنندی نوفل کی کتاب ”سوسنہ فی اصول العقائد والادیان“ کے حوالہ سے نقل کیا ہے۔

(الأنجیل الأربعة ورسائل بولس: ۱۰۹)

حضرت مولانا نقی عثمانی نے ”اظہار الحق“ کی تحقیق میں لکھا ہے:

”پادری خورشید عالم لکھتے ہیں کہ مغفرت ناموں کی تجارت عام تھی، جس کے باعث انسان بشب صاحب کو گناہ کا بدل روپیہ دیکر سزا سے بری قرار دیا جاتا تھا۔“

(بانیل سے قرآن تک: ۳۸۰/۲)

نیز لکھتے ہیں:

”مغفرت ناموں کی ایسی بہت سی تحریریں تاریخ میں ملتی ہیں، پوپ کو پیسے دے کر گناہ معاف کرانے کی یہ رسم سالہا سال سے بغیر کسی روک ٹوک کے جاری رہی ہے۔ پھر لکھا ہے کہ: اس رسم کے لیے کیسے کیسے گناہ نے کاموں کا لاینس دیا گیا تھا؟ تاریخ میں اس کے عجیب عجیب واقعات ملتے ہیں، کلیر ک نے تاریخ کلیسا میں کڈ کے حوالے سے نقل کیا ہے کہ ۱۵۵۴ء میں ایک پادری جان ٹیئرل نے عام اعلان کر دیا تھا کہ اگر کسی عیسائی نے اپنی ماں کے ساتھ بدکاری کی ہو اور وہ کچھ رقم پوپ کی مغفرت کے صندوق میں ڈال دے، پوپ کو دنیا و آخرت میں یہ اختیار ہے کہ وہ اس کے گناہ معاف کر دے

اور اگر پوپ نے گناہ معاف کر دیا، تو خدا کو ایسا ہی کرنا پڑے گا۔“

(بائل سے قرآن تک: ۳۸۳/۲)

یہ سب پڑھیے اور دیکھیے اور اندازہ کیجیے کہ تحریف دین کے عادی لوگوں نے اپنے دین کو جس طرح مسخ و برباد کیا اور اصل حقیقت سے دور، کوسوں دور ہو گئے، کیا اس امت میں بھی ان مرشد و پیر قسم کے لوگ یہی کچھ کرنا چاہتے ہیں؟!!!

لیکن اللہ کا وعدہ ہے کہ دین اسلام کی حفاظت ہوتی رہے گی وہ قیامت تک محفوظ رہے گا؛ اس لیے اس کو ڈرت تو کوئی معنی نہیں رکھتا؛ مگر افسوس اس کا ہے اور خوف بھی اسی کا ہے کہ امت جو اشخاص و افراد ان لوگوں کا شکار ہو جاتے ہیں، وہ کس قدر دین کی حقیقت سے دور ہو جاتے اور کس قدر بعد عقید گیوں میں غافل ہو جاتے اور محمرات میں پڑھ جاتے اور اس کے باوجود خود کے لیے جنت کو یزو سمجھتے ہیں؛ لہذا علماء کا اس جانب توجہ صرف کرنا اور امت کے ان بھٹکے ہوئے افراد و اشخاص کی صحیح رہبری کرنا؛ ان کا ایک فریضہ ہے۔

امت کا بگاڑ اور علماء کی ذمے دریاں

امت اسلامیہ جس کو اللہ تعالیٰ کی طرف سے امت وسط اور امت خیر کے بلند القاب کے ساتھ ملقب کیا گیا تھا اور جس کو خیر و بھلائی کی دعوت، معروفات کی نشر و اشاعت اور مکرات کے ازالے و روک تھام کے لیے بھیجا گیا تھا اور جس کے حق میں یہ کہا گیا تھا:

﴿كُنْتُمْ خَيْرَ أُمَّةٍ أُخْرِجْتُ لِلنَّاسِ تَأْمُرُونَ بِالْمُعْرُوفِ وَتَنْهَاوُنَ عَنِ الْمُنْكَرِ وَتُؤْمِنُونَ بِاللَّهِ﴾ (۱۰: ۴)

(تم بہترین امت ہو جسے لوگوں کی بھلائی کے لیے ظاہر کیا گیا، کہ تم معروف کا حکم دیتے اور برائی سے منع کرتے رہو اور اللہ پر ایمان رکھو۔)

آن ج اس امت کا ایک بڑا طبقہ جہالت کی وادیوں میں بھٹکتا اور ضلالت کے اندر ہیروں میں ٹھوکریں کھاتا ہوا کھائی دیتا ہے؛ چنان چہ جائزہ مجھے، تو معلوم ہو گا کہ عقائد و ایمانیات کا باب ہو یا اعمال و عبادات کا، معاشرت کا باب ہو، یا معاملات کا، اخلاقیات کا باب ہو یا سیاست کا، ہر باب میں ہم اسلامی رہنمائی و ہدایت، اس کی تعلیم و تلقین اور اس کے احکام و فرائیں سے دور ہو چکے ہیں یا دور ہوتے جا رہے ہیں؛ بل کہ اب اس سے آگے یہ ہو رہا ہے کہ بہت سے لوگ کسی چیز میں یہودی فلسفے کو اپناتے ہیں، تو کسی میں نصاریٰ کو قائد مانتے ہیں، کسی چیز میں امریکی نظریات کا سہارا لیتے ہیں، تو کسی میں ہندو مت کا حوالہ لیتے ہیں۔

اس طرح موجودہ مسلم معاشرے کی بنیاد خالص اسلام کے بجائے ایسا لگتا ہے کہ مختلف افکار و نظریات، جدید رجحانات و خیالات اور جاہلائد رسومات و رواجات کا ایک مرکب بن گئی ہے۔ اور امت کا جو پرانا طبقہ ہے وہ تو سُم و روانج، بدعتات و لغویات کے چکر میں پڑا ہوا

ہے، جب کہ نئے ذہن کے لوگ جدت پسندی، نئے افکار و رجحانات کے پیچھے پڑے ہوئے ہیں۔

اس صورتِ حال میں اصل ذمے داری حضرات علمائے کرام کی ہے کہ وہی امت کی اصلاح و ہدایت میں حضرات انبیاءؐ کرام علیہ السلام کے نائب و وارث ہیں اور اس نیابت نبوی کی وجہ سے ان کو یہ کام انجام دینا ہے۔

﴿إِنَّا أَنْزَلْنَا التُّورَةَ فِيهَا هُدًىٰ وَ نُورٌٰ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَ الرَّبِّيُّونَ وَ الْأَحْبَارُ بِمَا اسْتُحْفِظُوا مِنْ كِتَابِ اللَّهِ وَ كَانُوا عَلَيْهِ شُهَدَاء﴾

(بالاشبه، ہم نے تواریخ نازل کی جس میں ہدایت و نور ہے، اس کے موافق حکم دیتے ہیں انبیا جو اللہ کی اطاعت کرتے ہیں اور علماء و مشائخ؛ کیوں کہ ان کو اللہ کی کتاب کی حفاظت کا ذمہ دیا گیا تھا اور وہ اس پر نگران تھے۔)

امام رازی حملہ اللہ اپنی تفسیر میں اس آیت کے تحت لکھتے ہیں:

”وَقَدْ أَخَذَ اللَّهُ عَلَى الْعُلَمَاءِ حِفْظَ كِتَابِهِ عَلَى الْوَجَهِينِ :
أَحَدُهُمَا : أَنْ يَحْفَظُوهُ فِي صُدُورِهِمْ وَ يَدْرُسُوهُ بِالسَّنْتِهِمْ ،
وَالثَّانِي : أَنْ لَا يَضِيعُوا أَحْكَامَهُ وَلَا يَهْمِلُوا شَرائِعَهُ .“

(الشیرازی لکبیر لرازی: ۱۲/ ۳۳۶)

(اللہ تعالیٰ نے علماء پر دو طریقے سے اپنی کتاب کی حفاظت کا عہد لیا تھا:
ایک یہ کہ اس کی اپنے سینوں میں حفاظت کریں اور اپنی زبانوں سے اس کی تدریس و تعلیم کریں، دوسرے یہ کہ اس کے احکام کو ضائع نہ کریں اور اس کی شرائع کو مہمل نہ چھوڑیں۔)

حضرت مولانا مفتی محمد شفیع صاحب رحمہ اللہ نے اس کی تفسیر میں لکھا ہے:
 ”یعنی یہ انبیاء اور ان کے دونوں قسم کے نائبین علماء و مشائخ تورات کے
 احکام جاری کرنے کے پابند اس لیے تھے کہ اللہ تعالیٰ نے تورات کی حفاظت
 ان کے ذمے لاگادی تھی اور انہوں نے اس کی حفاظت کا عہد دیا ہے کیا تھا،“
 (معارف القرآن: ۳/۱۶۰)

اس میں وارثین انبیاء علماء و مشائخ کی ایک اہم ذمہ داری کا بیان ہے اور وہ ہے کتاب
 اللہ کی حفاظت اور اسی میں دین و شریعت کی حفاظت کا بیان آگیا۔
 ۔۔۔

﴿وَ تَرَى كَثِيرًا مِّنْهُمْ يُسَارِعُونَ فِي الْإِلَاثِمِ وَ الْعُدُوانِ وَ أَكْلِهِمُ
 السُّحْتَ لَبِئْسَ مَا كَانُوا يَعْمَلُونَ لَوْلَا يَنْهَاهُمُ الرَّبُّنِيُّونَ وَ الْأَحْبَارُ
 عَنْ قَوْلِهِمُ الْإِلَاثِمِ وَ أَكْلِهِمُ السُّحْتَ لَبِئْسَ مَا كَانُوا يَصْنَعُونَ﴾

(اور آپ ان میں سے بہت سوں کو دیکھیں گے کہ گناہ اور ظلم اور حرام
 کھانے میں آگے بڑھتے ہیں، پس برا ہے وہ کام جو یہ کر رہے ہیں، کیوں نہیں
 ان کے علماء و مشائخ ان کو گناہ اور حرام کھانے سے منع کرتے؟ برا ہے جو یہ کر
 تے ہیں۔)

حضرت عبداللہ بن عباس رضی اللہ عنہ نے فرمایا:

”ما فی القرآن أشد توبیخاً من هذه الآية“
 (پورے قرآن میں اس آیت سے زیادہ سخت تنبیہ کسی اور جگہ نہیں ہے۔)
 اور امام تفسیر حضرت خحاک رحمہ اللہ سے فرمایا:

”ما فی القرآن أخوف عندی منها“

(میرے زدیک یہ آیت سب سے زیادہ خوفناک ہے۔)

(تفسیر خازن: ۵۹/۲، تفسیر کبیر: ۳۹۳/۱۲)

امام رازی رحمہ اللہ ان آیات کی تفسیر میں لکھتے ہیں کہ: اللہ تعالیٰ نے علمائے اہل کتاب سے اس بات کو بعید قرار دیا ہے کہ عوام الناس کو وہ معاصی سے نہ روکیں، اور یہ بات اس پر دلالت کرتی ہے کہ نبی عن الْمُنْكَر کا تارک، خود مرتبک گناہ کے درجے میں ہوتا ہے؛ اس لیے کہ اللہ تعالیٰ نے دونوں فریق (گناہ کے مرتبک و نبی عن الْمُنْكَر کے تارک) کی مذمت ایک ہی لفظ (لَبِيْسَ) سے فرمائی ہے؛ بل کہ ہم کہتے ہیں کہ نبی عن الْمُنْكَر کے تارک کی مذمت یہاں زیادہ قوت سے کی گئی ہے؛ کیوں کہ گناہ، ظلم اور حرام خوری پر اقدام کرنے والوں کے بارے میں یہ فرمایا کہ ﴿لَبِيْسَ مَا كَانُوا يَصْنَعُونَ﴾ اور نبی عن الْمُنْكَر کے تارک علمائے بارے میں یوں فرمایا: ﴿لَبِيْسَ مَا كَانُوا يَصْنَعُونَ﴾ اور صنع فعل سے زیادہ قوی ہے؛ کیوں کہ عمل کو صناعت سے اس وقت تعبیر کرتے ہیں، جب وہ خوب اچھی طرح راسخ و پیوست و مستحکم ہو جائے؛ لہذا گناہ کرنے والوں کا جرم تو غیر راسخ ہوا اور نبی عن الْمُنْكَر کے تارکین کا جرم راسخ و مستحکم ہوا۔

(تفسیر کبیر: ۳۹۳/۱۲)

اور اس آیت کی تفسیر میں حضرت مولانا مفتی محمد شفیع صاحب حملہ نے لکھا ہے جس کا

خلاصہ یہ ہے:

”اس آیت سے معلوم ہوا کہ امر بالمعروف و نبی عن الْمُنْكَر کی اصل ذمے داری ان دو طبقوں پر ہے، ایک مشائخ، دوسرے علماء اور اس میں آخر میں فرمایا کہ ﴿لَبِيْسَ مَا كَانُوا يَصْنَعُونَ﴾ یعنی علماء و مشائخ کی یہ سخت بری عادت ہے کہ اپنا فرض منصی امر بالمعروف و نبی عن الْمُنْكَر چھوڑ بیٹھے، قوم کو ہلاکت کی طرف جاتا ہوا دیکھتے ہیں۔“

نیز لکھا:

”جس قوم کے لوگ جرام اور گناہوں میں بتلا ہوں گے اور ان کے مشانچے و علم کو بھی اندازہ ہو کہ ہم ان کو روکیں گے، تو یہ بازاً جائیں گے، ایسے حالات میں اگر یہ کسی لائق یا خوف کی وجہ سے ان جرام اور گناہوں کو نہیں روکتے، تو ان کا جرم اصل مجرموں، بدکاروں کے جرم سے بھی زیادہ اشد ہے۔“

(معارف القرآن: ۱۸۵-۱۸۶/۳)

حضرات علمائے کرام کی انہی ذمہ داریوں کا ذکر کرتے ہوئے حضرت مولانا ابو الحسن

علی ندوی رحمہ اللہ نے ایک بیان میں فرمایا:

”شاید انسانوں کی کوئی جماعت اتنی مشغول اور فرائض و ذمہ داریوں سے اتنی گراں پا رہیں جتنی ناہبیان رسول اور علماء و مصلحین اسلام کی جماعت ہے، جسمانی امراض کے طبیبوں کو بھی آرام اور فرصت کا موقعہ میسر آ جاتا ہوگا؛ لیکن ان اطبائے روح کے لیے کوئی موسم اعتدال و صحت کا نہیں؛ لیکن علمائے حق اور ”قَوَامِينَ لِلَّهِ شُهَدَاءِ بِالْقِسْطِ“ (اللہ کے لیے کھڑی ہو جانے والی اور انصاف کی گواہ) جماعت کا کام بعض مرتبہ مسلمانوں کی حکومت کے زمانے میں ختم ہونے کے بجائے کچھ بڑھ ہی جاتا ہے۔ کچھ چیزیں ہیں، جو حکومت و طاقت و دولت و فراغت ہی کے زمانے میں پیدا ہوتی ہیں اور علمائے اسلام ہی کا فرض ہوتا ہے کہ ان کی نگرانی کریں، وہ اپنے فریضہ احساب، نگرانی، اخلاقی اور دینی رہنماء کے منصب سے سبکدوش نہیں ہوتے۔ اس وقت بھی ان کا جہاد اور ان کی جدوجہد، جاری رہتی ہے۔

کہیں مسلمانوں کی مسرفانہ زندگی پر روک ٹوک کر رہے ہیں؛ کہیں سامان عیش و غفلت پر ان کی طرف سے قدغن ہے؛ کہیں چوری کی شراب کو گرفتار کیا ہے اور اس کو انڈیل رہے ہیں؛ کہیں باجوں اور موسیقی کے آلات کو توڑ رہے

ہیں؛ کہیں مردوں کے لیے ریشم کے لباس اور سونے چاندی کے برتاؤں کے استعمال پر چیز بھیں ہیں؛ کہیں بے جا بی، مردوں اور عورتوں کے آزادانہ اختلاط پر معرض ہیں؛ کہیں حماموں کی بے قاعدگیوں اور بد اخلاقیوں کے خلاف آواز بلند کر رہے ہیں؛ کہیں غیر مسلموں اور عجمیوں کی عادات اور خصوصیات اختیار کرنے پر ان کی طرف سے مخالفت ہے؛ کبھی مسجدوں کے صحن اور مدرسوں کے ایوانوں میں حدیث کا درس دے رہے ہیں اور قال اللہ و قال الرسول کی صد بلند کر رہے ہیں اور کبھی خانقاہوں میں یا اپنے گھروں اور مسجدوں میں بیٹھے ہوئے دلوں کا زنگ دور کر رہے ہیں؛ اللہ کی محبت و طاعت کا شوق پیدا کر رہے ہیں؛ امراض قلب، حسد، تکبر، حرص دنیا، دوسرا نفسانی و روحانی امراض کا علاج کر رہے ہیں؛ کبھی منبر پر کھڑے ہوئے جہاد کا شوق دلا رہے ہیں اور اسلام کی سرحدوں کی حفاظت، یا اسلامی فتوحات کے لیے آمادہ کر رہے ہیں۔

پوری اسلامی تاریخ میں آپ کو زندہ اور ربانی علماء حکومت وقت کے دامن سے وابستہ نہیں تھے، یا حقیر جھگڑوں میں مشغول نہیں تھے، انہی مشاغل میں منہمک نظر آئیں گے اور مسلمانوں کا کوئی دور حکومت ان علمائے حق اور ان کی جدوجہد سے خالی نہیں رہا۔“

(خطبات علی میاں: ۲۲۳-۲۲۴/۶)

لہذا موجودہ دور میں بلا کسی تفریق کے تمام اہل حق علماء کام کے لیے کھڑا ہو جانا چاہیے؛ تاکہ امت کے اندر کا یہ اعتقادی بگاڑ، عملی کجر وی، اخلاقی گراوٹ، معاشرتی بے اعتمادی اور معاملاتی فساد دور ہو اور امت اس صراط مستقیم پر گامزناں ہو جائے، جو حضرت نبی کریم ﷺ نے کامل و مکمل طور پر امت کے سپرد فرمائی تھی۔

جاہلیت جدیدہ

اسلام کی آمد سے قبل لوگ جاہلیت کے شکار تھے اور وہ دور دور جاہلیت کے نام سے یاد کیا جاتا ہے، جس کے عناصر میں جہالت ولا علمی، بے ایمانی و بے یقینی، فتن و فجور و بے حیائی، تہذیب و شانستگی سے بعد و دوری، اخلاقی اقدار کی گراوٹ و کمزوری وغیرہ چیزیں شامل و داخل ہیں، جن کے نتیجے میں پورا معاشرہ انتہائی خطرناک قسم کے جرائم و رذائل کا مرتكب بنا ہوا تھا اور جرائم بھی صرف انفرادی حیثیت کے نہیں؛ بل کہ اجتماعی قسم کے تھے، ایک طرف پورا سماج اپنے خالق و مالک سے بے تعلقی و دوری، غفلت و ناپاسی کا شکار تھا، تو دوسری جانب انسایت کے اصول اور شرافت کے اقدار سے بھی کوسوں دور ہو چکا تھا اور قتل و غارت گری، عداوت و دشمنی، قطع رحمی و قساوت قلبی، نزاع و لڑائی، وغیرہ رذائل و جرائم ان لوگوں کی فطرت ثانیہ بن چکے تھے۔ یہی وہ امور ہیں، جن کے تسلط و غلبے نے اس دور و زمانے کو جاہلیت کا دور بنایا تھا۔

مگر موجودہ زمانہ جو ترقیات و تطورات کا زمانہ کہلاتا ہے، سائنسی و عصری علوم کی بہتات کا زمانہ کہا جاتا ہے اور مختلف قسم کی نئی نئی ایجادات و مصنوعات کی ریل پیل کا دور مانا جاتا ہے، اس میں غور کیا جائے، تو جاہلی دور کے وہ سارے عناصر یہاں بھی کار فرمان نظر آتے ہیں اور پوری شدت و قوت کے ساتھ اپنا کام کرتے دکھائی دیتے ہیں، کہنے کو تو یہ علم و عقل کی روشنی کا دور ہے؛ مگر جہالت و ضلالت کی تاریکیاں یہاں بھی پورے طور پر اپنا اڈہ جمالی ہوئیں ہیں۔

اس سے زیادہ قابل افسوس و حیرت یہ ہے کہ اسلام کے نام لیوا، اللہ در رسول کے ماننے

والے، جاہلیت کو غلط تھہرا نے والے لوگوں میں سے بھی بے شمار لوگ آج ایسے ملیں گے، جن کی زندگیوں میں وہی جاہلی عناصر موجود ہیں، وہی بے ایمانی و بے لیقانی، وہی خدا سے بعد و دوری، وہی اخلاقی گراوت، وہی فحش و بے حیائی، وہی ظلم وزیادتی، وہی عدوان و سرکشی، وہی بعض و دشمنی، وہی قتل و غارت گری؛ یہاں بھی نظر آتے ہیں، جو وہاں موجود تھے۔

ایک دو مشالیں بطور ”نمونہ از خوارے“ ذکر کرنا مناسب لگتا ہے، جاہلی معاشرے میں عورتوں کے ساتھ ظلم وزیادتی کی جواہر چلتی تھی، جس نے انسانیت کا سر شرم کے مارے جھکا دیا تھا، کس قدر قابل حیرت و افسوس ناک بات ہے، کہ وہ کسی نہ کسی درجے میں آج بھی موجود ہے۔ جوڑے جہیز کی مانگ، شادیوں میں بے جام طالبات، جسمانی و ذہنی اذیت، مار توڑ اور قتل، وغیرہ اخلاقی جرائم و روحانی رذائل کی روپورثیں روز روza اخبارات و جرائد میں شہ سرخیوں کے ساتھ شائع ہوتی رہتی ہیں۔ کیا یہ جہالت و جاہلیت نہیں ہے؟

جاہلی دور کی ایک انتہائی طالمانہ و مجرمانہ ذہنیت یہ تھی کہ لڑکی کی پیدائش کو معیوب و منحوس خیال کیا جاتا تھا اور کسی کے یہاں لڑکی کی پیدا ہوتی، تو اس ذہنیت کا منفی اثر یہ ہوتا تھا کہ اس کا باپ اس کو زندہ درگور کر دینے ہی میں اپنی عزت سمجھتا تھا۔ اور آج ہمارے مسلم معاشرے میں بھی لڑکیوں کے وجود کو منحوس و معیوب سمجھنے والے کثرت سے پائے جاتے ہیں اور اس قسم کی ذہنیت کے لوگوں میں عموماً یہ دیکھا گیا کہ لڑکی کی پیدائش کی سزا میں اپنی بیوی کے ساتھ ظلم وزیادتی و بدسلوکی کرتے ہیں اور حد یہ ہے کہ بعض لوگ تو طلاق بھی دیدیتے ہیں، کیا یہ وہی جاہلی ذہنیت نہیں ہے؟

دور جاہلیت میں فحش و بے حیائی کوئی معیوب چیز نہیں تھی؛ بل کہ یہ اس زمانے کا ایک فیشن تھا، لڑکوں اور لڑکیوں میں معاشقہ، معاشرے کا بر ملا نہ کرہ، اپنے قصائد و غزلوں میں اس کے اشارے، کنائے کیے جاتے تھے؛ بل کہ بعض وقت صراحة سے بھی گریز نہیں ہوتا تھا اور پھر اس سے آگے زنا و حرام کا ری میں بھی کوئی باک نہ ہوتا تھا۔ غور کیجیے، تو آج کا دور بھی

اسی کی عکاسی کرتا ہوا دکھائی دیتا ہے، اسکولوں، کالجوں، یونیورسٹیوں کا ماحول اس وقت جا بیت کا پورا پورا نقشہ پیش کر رہا ہے اور یہ سارے امور یہاں کے ماحول میں بھی ایک فیشن بن چکے ہیں، حتیٰ کہ جو اسٹوڈنٹ اس قسم کی خرافات میں حصہ نہ لیتے ہوں، ان کو اس ماحول میں بے وقوف سمجھا جاتا اور اجنبی زگا ہوں سے دیکھا جاتا ہے۔

نیز اس صورتِ حال میں مزید قوت و شدت پیدا کرنے والے عوامل میں ٹی وی، موبائل فون، انٹرنیٹ، فیس بک، وغیرہ کا بڑا عمل دخل ہے، جنہوں نے گھر گھر میں نہش و بے حیائی کو داخل کر دیا ہے اور نوجوان اڑکوں اور اڑکیوں کی زندگیوں کو بتاہی کے دہانے پر لا کھڑا کیا ہے۔ اور یہ سب کچھ جدت نوازی و ترقی پسندی کے عنوان پر کیا جا رہا ہے اور لوگ ان جدید آلات کو اپنے ترقی یافتہ ہونے کی دلیل خیال کرتے ہیں اور جوان آلات سے واسطہ نہ رکھتا ہو، اس کو پس ماندہ و دیاناوس قرار دینے کی کوشش کی جاتی ہے۔

اسی لیے آج کل کے بعض روشن خیال لوگ اہل مدارس کو پوری سنجیدگی، و خلوص ولہیت سے یہ مشورہ دیتے ہیں کہ مدارس میں بھی ان موافقی آلات و وسائل ابلاغ کو داخل کیا جائے اور طلبہ کو انٹرنیٹ کی دنیا سے ضرور رونشان کرایا جائے۔ ان حضرات کے ان مشوروں کے پیچھے کتنا بھی خلوص ولہیت ہو اور اہل مدارس سے کتنی بھی ہمدردی و غنواری ہو؛ مگر اس میں کوئی شک نہیں کہ دنیوی مفادات و مادی منافع کے پیش نظر ان وسائل و آلات کے مفاسد و خطرناک نتائج ان لوگوں کی زگا ہوں سے او جھل ہو چکے ہیں۔ اگر یہ حضرات ذرا سی بھی توجہ ان کے مفاسد و ہولناک نتائج کی جانب کریں اور ان مفاسد و خطرناک نتائج کا ان کے منافع سے موازنہ کریں، تو شاید یہ مشورہ دینے میں اختیاط بر تیں۔

اسی طرح جاہلی عصر کا ایک امر خاندانی تعصب ہوا کرتا تھا، کہ جاہلی لوگ اپنے خاندان پر فخر، اس کی بڑائی و عظمت، دوسرے خاندانوں کی تحقیر و تذلیل کیا کرتے تھے، یہ خاندانی تعصب بھی بیشتر لوگوں میں آج پایا جاتا ہے، حتیٰ کہ بعض خاندان ایسے ہیں، جن میں اپنے

خاندان یا قبیلے کی جانب منسوب کر کے مساجد بھی بنائے جاتے ہیں اور نکاح رجسٹر بھی ان کا الگ ہوتا ہے اور نکاح ہونے والے بڑے دوسرے کا بھی ایک ہی خاندان سے ہونے کو لازم تصور کیا جاتا ہے؛ بل کہ بعض علاقوں میں برادریوں میں بھی اس کا خیال لازمی طور پر رکھا جاتا ہے کہ نکاح ہونے والے جوڑے کا ایک ہی برادری سے تعلق ہوا اور اس کے خلاف کرنے کو نہایت معیوب سمجھا جاتا ہے؛ بل کہ بعض جگہ اس کی خلاف ورزی پر خلاف ورزی کرنے والوں کا برادری والے بائیکاٹ کر دیتے ہیں۔

حالاں کہ یہ مسئلہ کفووالی بات سے کوئی تعلق نہیں رکھتا؛ کیوں کہ کفوکی جو حقیقت ہے، اس میں فقہا کے مطابق اہل ہند کے کئی خاندان ایک دوسرے کے کفو ہیں؛ مگر یہاں لوگ ہر خاندان کو دوسرے سے الگ خیال کرتے ہیں اور اس سے آگے یہ کہ برادریوں کو ایک دوسرے سے الگ مانتے ہیں اور پھر ان میں ایک دوسرے سے نکاح کو معیوب سمجھتے ہیں، جو اسلامی کفو سے کوئی تعلق نہیں رکھتا۔

الغرض یہ جاہلیت آج ہم میں رانج ہے اور ہمیں اس کا کوئی احساس نہیں ہوتا کہ جس جاہلی نظام کو ختم کرنے اللہ تعالیٰ نے آقائے مدنی ﷺ کو بھیجا اور آپ نے بڑے مصائب جھیل کر اور ہزاروں قسم کی جانی و مالی قربانیوں کو پیش کر کے اس کی جگہ اسلامی نظام قائم فرمایا، آج ہم خود اس نظام اسلامی کو چھوڑ کر جاہلی نظام پر پکار بند ہیں۔

اللہ کرے کہ ہمارے معاشرے میں روانچ پذیر جاہلانہ باقیں و تصورات و نظریات سے ہم توبہ کریں اور دور ہوں اور اس سچے و پاکیزہ اسلامی نظام پر جینے و مر نے کی ہمت کریں۔

عصری تعلیم دینی ماحول میں

جوہر میں ہو لا الہ تو کیا خوف
تعلیم ہو گو فرنگیانہ

یہ بات ہر اس شخص پر واضح و ظاہر ہے، جو ذرا بھی عقل و شعور رکھتا ہو اور دلنش و بینش کا حامل ہو کہ تعلیم؛ انسانی ضروریات میں سے ایک اہم ترین ضرورت اور روحانی فضائل میں سے ایک بلند ترین فضیلت ہے، علم و تعلیم ہی وہ جوہر لازوال ہے، جس کے سامنے فرشتوں کو سرنگوں ہونا پڑا اور جس کی بنی پر انسان مسجود ملائک بننا اور یہی وہ وصف خصوصی ہے کہ شرافت انسانی اور کرامت انسانی جس پر مرتب ہوتی ہے۔ یہ وہ باتیں ہیں، جن میں دورائے نہیں ہو سکتی۔

مگر یہاں یہ بھی یاد رکھنا چاہیے کہ علم وہی ہے، جس سے انسان کو انسانیت کا سبق ملے، اخلاق فاضلہ میں رسوخ حاصل ہو، تہذیب و شرافت پر وان چڑھے اور اس کے ساتھ وہ حق و باطل میں تمیز، مغزا و پوسٹ میں فرق اور صلاح و فساد میں امتیاز کرنے کی صلاحیت بخشتا ہو اور انسان کو صراطِ مستقیم پر گامزن کرتا ہو اور رضاۓ الہی اور قرب خداوندی کی دولت سے مالا مال کرتا ہو، اس کی کوئی پرواہ نہیں کہ وہ سائنس و ٹکنالوجی & Science Tecnology کے علوم ہوں یا طب و انجینئری کے فنون ہوں، تاریخ و فلسفہ کے اسپاٹ ہوں، یا زبان و ادب کے دروس ہوں۔ اگر یہ تمام علوم و فنون انسان کو اس مقصد تک پہنچاتے ہیں، جو ابھی مذکور ہوا، تو بلاشبہ یہ علوم و فنون ہیں اور اگر اس مقصد تک نہیں پہنچاتے تو یہ سب ایک شعبۂ جنون ہے۔

علامہ اقبال رحمہ اللہ نے کہا ہے
جو ہر میں ہو لا الہ تو کیا خوف
تعلیم ہو گو فرنگیانہ

چنان چہ جس دور میں یہ تمام علوم و فنون اہل اسلام کے ہاتھوں پروان چڑھ رہے تھے، ان علوم و فنون سے انسان کو انسانیت کا سبق، شرافت کا درس، اخلاق فاضلہ میں رسون، حق و باطل میں تمیز و پیچان کی صلاحیت، بھرپور طریقے پر حاصل ہوتی رہی اور انسان ہدایت کی شاہراہ پر گامزن اور صراطِ مستقیم پر قائم تھا، سائنس کا ہر سبق اس کے لیے وجود خداوندی اور توحید باری کا سبق تھا، مکنلوچی کے فنون اس کے لیے قدرتِ خداوندی پر یقین کا باعث بن جاتے تھے، تاریخ کے واقعات اور قوموں کے عروج و زوال کی داستانیں اس کے لیے عبرت و موعظت کے اسباق قرار پاتے تھے اور وہ ان سے ہدایت حاصل کرنے پر مجبور ہو جاتا تھا، غرض یہ کہ یہ تمام علوم و فنون اس کی رہنمائی کرتے تھے اور وہ رضائے الہی و قرب خداوندی کی دولت سے مالا مال ہو جاتا تھا۔

مگر اپسین کے زوال کے بعد جب یہ تمام علوم و فنون (جن کو ہمارے اسلاف نے ایمانی فراست اور روحانی حرارت کے ذریعے پروان چڑھایا تھا اور ان علوم و فنون سے انسانیت کی خدمت لیتے رہے) الحاد و دہریت کے شکار لوگوں، خدا و رسول کے باغیوں، انسانیت و شرافت سے محروم لوگوں، حرص و ہوس کے چبجarıوں کے ظالمانہ و مجرمانہ پیچے اور قبضے میں چلے گئے، تو ان علوم و فنون کو ان کے اصل مقصد و منشائے خلاف استعمال کیا جانے لگا اور اپنے ذاتی مفادات کے لیے ان کا کھلے طور پر استھصال کیا جانے لگا۔ اور یہ ملدو زندیق اور اہل حرص و ہوا لوگ اپنی مکاری و عیاری، چالاکی و چالبازی سے شعبۂ تعلیم پر چھاتے ہی چلے گئے، یہاں تک کہ ان علوم و فنون کو انھوں نے خدا اور رسولوں سے بغافت، مذہب و ایمان سے عداوت، انسانیت و تہذیب سے تلبیب واستہزا اور اخلاقی اقدار کی تحقیر و

تو ہیں کے لیے استعمال کرنا شروع کر دیا۔

اور آج کے دور میں علم و تعلیم نام ہی اس بات کا ہے کہ مذہب دایمان کو فضول اور بے کار چیز سمجھا جائے، اخلاقی اقدار جیسے شرم و حیاء، تواضع و انکساری، احسان و سلوک وغیرہ کو عجز و کمزوری پر محمول کیا جائے اور انسانی اقدار کو دیانتی نویں ٹھہرایا جائے اور اس کے برکت سے ہر بے حیائی اور بے شرمی کو تعلیم کا لازمہ اور ہر بے ایمانی اور بد اعتقادی کو عقل و شعور کا نتیجہ اور ہر بد اخلاقی و بد تہذیبی کو روشن خیالی کا اثر قرار دیا جائے۔

موجودہ عصری تعلیم گاہوں کا نصاب و نظام اسی قسم کا بنائج پیدا کرتے ہیں۔ اسی وجہ سے اس نظام کے تحت پروگرام پانے والے لوگ عام طور پر بے دینی اور الحاد و دہریت یا کم از کم دین و مذہب کے بارے میں تسلیک و تذبذب کا شکار ہو جاتے ہیں اور اسلام اور اس کی تعلیمات پر حملہ کرنے میں بھی کوئی باک محسوس نہیں کرتے۔

علامہ شلی نعمانی رحمہ اللہ نے اپنے خطبات میں فرمایا ہے:

”جدید تعلیم میں مذہبی اثر نہ ہونے کا یہ نتیجہ ہے کہ سینکڑوں تعلیم یافتہ مذہبی مسائل کو تقویم پار یہ سمجھتے ہیں، اخباروں میں آرٹیکل نکلتے ہیں کہ اسلام کا قانون و راثت خاندان کو تباہ کر دینے والا ہے؛ اس لیے اس میں ترمیم ہونی چاہیے، ایک صاحب نے مضمون لکھا کہ رسول اللہ صلی اللہ علیہ وسلم جب کے میں تھے، پیغمبر تھے، مدینہ جا کر بادشاہ ہو گئے اور اس لیے قرآن مجید میں جو مدنی سورتیں ہیں، وہ خدائی احکام نہیں؛ بل کہ شاہانہ قوانین ہیں، ایک موقع پر مجھ سے لوگوں نے لکھر دینے کی درخواست کی، میں نے پوچھا کس مضمون پر لکھر دوں؟ ایک گریجویٹ مسلمان نے فرمایا کہ اور چاہے جس مضمون پر تقریر کیجیے؛ لیکن مذہب پر نہ کیجیے، ہم لوگوں کو مذہب نام سے گھن آتی ہے (نقل کفر کفر نہ باشد) یہ صرف دوچار شخص کے خیالات نہیں، مذہبی بے پرواہی کی عام

و با چل رہی ہے، فرق یہ ہے کہ اکثر لوگ دل کے خیالات دل، ہی میں رکھتے ہیں اور بعض دلیر طبع لوگ ان کو ظاہر بھی کر دیتے ہیں۔

(خطبات شلبی: ۵۸-۵۹)

علامہ اقبال رحمہ اللہ جوان ہی کا جوں کے پروردہ اور یورپی دنیا اور دہان کے لوگوں کی عیاریوں و مکاریوں سے خوب واقف تھے، انھوں نے ان ہی حالات کے مطالعہ و مشاہدے کے بعد کہا تھا:

ہم سمجھتے تھے کہ لائے گی فراغت تعلیم
کیا خبر تھی کہ چلا آئے گا الحاد بھی ساتھ

اس شعر کی تشریح کرتے ہوئے شارح اقبالیات پروفیسر یوسف سلیم چشتی نے لکھا

ہے:

”تعلیم حاصل کر کے نوجوانوں کو سرکاری ملازمت تو بینک مل جاتی ہے؛ لیکن اس مغربی تعلیم کی وجہ سے ان کے اندر الحاد کا رنگ بھی تو پیدا ہو جاتا ہے، مسلمان کے گھر میں دولت آرہی ہے؛ لیکن کفر کی لعنت بھی اس کے ساتھ ساتھ داخل ہو رہی ہے، تو ایسی دولت کس کام کی؟ واضح ہو کہ مغربی تعلیم کے مضر ہونے پر اقبال نے ^{۱۹۱۳ء} فیصلہ میں صادر کیا تھا اور قوم اس وقت سے لے کرتا ایدم اسی سمی قاتل کو نوشی جان نا تو ان فرمارہی ہے، تو ناظرین خود اندازہ کر لیں کہ مریض اب کس منزل میں ہو گا؟

(بانگ درامع شرح: ۵۵۷-۵۵۸)

غرض یہ کہ مغربی تعلیم کی ساخت و پرداخت، ہی کچھ اس طرح واقع ہوئی ہے کہ اس سے کفر و شرک اور بغاوت و طغیانی اور الحاد و دہریت کے جذبات و خیالات جنم لیتے اور پرورش پاتے ہیں؛ کیوں کہ ان تعلیم گاہوں میں علوم فنون کی تعلیم کا جو منیج ہے، وہ مغربی ثقافت و تہذیب کے مزاج و خصوصیات سے تشکیل پایا ہوا ہے اور ان فکری و فلسفیانہ رجحانات کا آئینہ

دار ہے، جن سے مغربی ثقافت و تہذیب پروان چڑھی ہے۔

عقائد و نظریات کے علاوہ اس مغربی تہذیب و ثقافت کے اثر سے مسلم سماج کو بے جا بی عربیانیت، فاشی و نگے پن کا ایک سیالاب بلا خیز بھی اپنی رو میں بہالے جا رہا ہے اور فیشن کے نام پر انسانیت سوز مراسم و انداز اختیار کیے جا رہے ہیں۔

بہت سارے لوگ اس حقیقت سے بالکل ناواقف ہیں کہ ہندوستان میں انگریزی سامراج نے جو مغربی تعلیم نظام رائج کیا، اس کا مقصد انگریزی تعلیم سے زیادہ انگریزیت کی تعلیم تھی، وہ اس نظام کے ذریعے ہندوستانی لوگوں میں انگریزی ذہنیت کو قبول کرنے کی صلاحیت پیدا کرنا چاہتا تھا اور اس کی تصدیق ”لارڈ میکالے“ کی رپورٹ سے ہوتی ہے، جو اس نے ۱۸۵۳ء میں مقبوضہ ہندوستان کے گورنر جنرل کو پیش کی تھی؛ چنان چہ وہ کہتا ہے:

”ہمیں اس وقت بس ایک طبقہ پیدا کرنے کی سعی کرنی چاہیے، جو ہمارے اور ان کروڑ انسانوں کے مابین ترجمانی کے فرائض سرانجام دے سکے، جن پر ہم اس وقت (ہندوستان میں) حکمران ہیں، ایک ایسا طبقہ جو خون اور رنگ کے اعتبار سے ہندوستانی ہو؛ مگر ذوق، طرز فکر، اخلاق اور فہم و فراست کے نقطہ نظر سے انگریز ہو۔“

(میکالے کا نظریہ تعلیم: ۲۹۔ بحوالہ ہمارا نظام تعلیم: ۵۰)

الغرض جدت پسندی کے اس طوفان و روحان نے اس طبقے کے ایمان کو ہلاکر رکھ دیا ہے اور وہ بے ایمانی و ارتداد کی طوفانی لہروں میں غوطہ کھاتا کھاتا دے رہا ہے۔

اب سوال یہ ہے کہ اس صورت حال سے نکلنے کی کیا صورت ہے اور تعلیمی مسئلہ کو حل کرنے کی سیل کیا ہے؟ جس سے ایک طرف علوم و فنون سے وابستگی تعلق؛ بل کہ ان میں اختصاص و مہارت پیدا ہوا دروسی طرف یہ سارے علوم و فنون، معرفت خداوندی کا ذریعہ بن جائیں، اخلاق فاضل کے حصول کا سبب بن جائیں اور شرافت و تہذیب کی طرف گامزن کر دیں۔

اس سوال کا جواب یہ ہے کہ ہمیں مسئلے کے حل کے لیے مغربی نصاب و نظام تعلیم کو کیسے

ختم کر کے ایک ایسے نصاب اور نظام کی تشکیل کرنی ہوگی، جو ہماری ذات اور ہمارے مقاصد سے مناسب و ہم آہنگی رکھتا ہوا اور اس میں ان بالتوں کا لحاظ رکھا گیا ہو، جن کا ایک مسلمان کو لحاظ رکھنا ہے اور اس کی طبیعت سے ان کو مناسب ہو۔

ہم یہاں اس سلسلے میں حضرت مفکر اسلام حضرت مولانا سید ابو الحسن علی رحمہ اللہ بات پیش کرنا مناسب سمجھتے ہیں، جو آپ نے اسی مسئلے کے حل کے لیے فرمائی ہے:

”اس غیر فطری اور غیر ضروری صورت حال سے چھکارا پانے کی اس کے سوا اور کوئی صورت نہیں کہ اس پورے تعلیم نظام کو یکسر تبدیل کر دیا جائے اور اسکو ختم کر کے نئے سرے سے ایک نیا نظام تعلیم تیار کیا جائے، جو اپنی ملت اور امت کے قدو قامت پر راست آتا ہو اور اس کی دینی و دینیوی ضروریات پوری کر سکتا ہو، اس مسئلے کا حل خواہ کتنا ہی دشوار نظر آتا ہو اور صبر آزماء اور وقت طلب ہو، اس کے سوا کچھ نہیں کہ اس نظام تعلیم کو از سر نوٹھا لاجائے اور اس کو امت مسلمہ کے عقائد، زندگی کے نصب العین، مقاصد اور ضروریات کے مطابق بنایا جائے اور اس کے تمام اجزاء سے مادیت، خدا سے سرکشی، اخلاقی و روحانی قدروں سے بغاوت اور جسم و خواہشات کی پرستش کی روح اور اسپرٹ کو ختم کیا جائے اور اس کے بجائے تقویٰ، انبات الی اللہ، آخرت کی اہمیت اور فکر اور پوری انسانیت پر شفقت کی روح جاری ساری کردی جائے، اس مقصد کے لیے زبان و ادب سے لے کر فلسفہ اور علم النفس تک اور علوم عمرانیہ سے لے کر اقتصادیات و معاشیات تک صرف ایک روح پیدا کرنی ہوگی، مغرب کے ڈھنی غلبہ اور تسلط کا خاتمہ کرنا ہوگا، اس کی قیادت اور امانت کا انکار کرنا ہوگا، اس کے علوم و نظریات پر علمی تحلیل و تجزیہ اور بے لالگ تنقید کا مسلسل اور جرأت مندا نہ عمل کرنا ہوگا۔“ (اسلامی مکون میں نظام تعلیم کی اہمیت: ۲۱-۲۲)

نیز ایک اور کتاب اسلامی ممالک میں مغربیت و اسلامیت کی کشمکش میں تقریباً یہی

بات فرماتے ہوئے مزید یہ بھی کہتے ہیں:

”زبان و ادب سے لے کر فلسفہ و فلسفیات تک اور علوم عمرانیہ سے لے کر معاشیات و سیاسیات تک سب کو ایک نئے سانچے میں ڈھالا جائے، مغرب کے ذہنی تسلط کو دور کیا جائے، اس کی معمومیت و امامت کا انکار کیا جائے، اس کے علوم و نظریات کو آزادانہ تنقید اور جرائمدانہ تشریح (پوسٹ مارٹم) کا موضوع قرار دیا جائے، مغرب کی سیادت و بالاتری سے عالم انسانی کو جو عظیم الشان نقصانات پہنچے، ان کی نشاندہی کی جائے، غرض مغرب کی آنکھوں میں آنکھیں ڈال کر اس کے علوم و فنون کو پڑھا جائے اور اس کے علوم و تجارت کو موادِ خام (Raw -Material) فرض کر کے اپنی ضرورت اور اپنے قد و قامت اور اپنے عقیدہ و معاشرت کے مطابق سامان تیار کیا جائے۔

(اسلامی ممالک میں مغربیت و اسلامیت کی کشش)

اس تفصیل سے یہ بات روز روشن کی طرح واضح ہو گئی کہ ہم مغرب سے استفادہ اسی صورت میں کر سکتے ہیں، جب کہ ہم اس کے نصاب اور نظام کو حذف و ترمیم اور اصلاح و تجدید کی راہ سے مکمل طور پر گزاریں گے اور اس کو اس قابل بنائیں گے کہ وہ ہمارے قد و قامت پر راست آسکے۔

یہ ہے وہ عظیم و نازک ترین کام ہے، جس کے بغیر یہ امت یا تونا کا رہ رہے گی یا مغرب کی غلام بن جائے گی، یہ کام اگرچہ طویل المیعاد ہے؛ مگر ہے ضروری؛ اس لیے بہر حال اس کام کو کرنا چاہیے۔

اس کے لیے مسلمانوں کو اپنے اسکول و کالج کھولنے چاہئیں اور وہاں ایک ایسا ماحول بچوں کے لیے فراہم کرنا چاہیے، جو ان کو ایک جوان کو عصری علوم میں مہارت و لیاقت پیدا کرنے میں مفید و معین بنے، تو دوسری جانب وہ ایک مسلمان، ایک تقوی شعار، ایک ہمدرد و قوم و ملت شخصیت بننے کے لیے بھی مفید ہو۔

ماہ رمضان اور ہم

رمضان کا مبارک مہینہ، ہر سال اپنی تمام تربکتوں، فضیلتوں، بڑائیوں اور بزرگیوں کے ساتھ ہم پر جلوہ فگن ہوتا اور پھر اپنے وقت پر رخصت ہو جاتا ہے؛ مگر ہم جن برا نیوں، غفلت اندیشیوں، نالائقیوں اور اندرھریوں میں گھرے ہوئے اور پڑے ہوئے ہوتے ہیں، ان سے ذرا برابر نہیں نکلتے؛ بل کہ اور گھرتے چلے جاتے ہیں، آخر اس کی علت وجہ کیا ہے؟ ظاہر ہے کہ اس کی وجہ صرف یہ ہے کہ ماہ رمضان آتا اور جاتا ہے؛ مگر ہم اس سے استفادہ کرنے اور فیض اٹھانے کی کوئی سعی اور کوشش نہیں کرتے، جیسے سورج نکلے، روشنی پھیلے، دن نمودار ہو جائے اور کوئی یوقوف آنکھ بند کیے بیٹھا رہے، تو اس یوقوف کو اس عظیم الشان روشنی اور نور سے کوئی حصہ نہ ملے گا اور وہ جیسے رات کی اندرھریوں میں ٹھوکرے کھاتا پھرتا رہا تھا، اب بھی بھکلتا پھرے گا، اب کون کہہ سکتا ہے کہ روشنی نمودار نہیں ہوئی یا روشنی نے فائدہ نہ دیا؟ نہیں؛ بل کہ روشنی پھیلی، اس نے اپنی جلوہ نمائی سے سارے عالم کو منور کر دیا، ہر ایک نے اپنی استعداد اور قابلیت کے مطابق اس سے فیض بھی پایا، ہاں جس نے نور دیکھنا ہی نہ چاہا، فیض پانا ہی گوارانہ کیا، آنکھ کھولنے کی زحمت ہی نہ اٹھائی، وہ بلاشبہ محروم رہا اور ہے گا۔ یہی حال ہمارا ہے کہ رمضان کی مبارک ساعتیں ہم پر اپنا سایہ پھلا دیتی ہیں، اس کے نور کی بد لیاں سارے عالم پر نور افشا نی کرتی ہے اور ذرہ ذرہ معمور اور اس کے نشے سے مخمو رہو جاتا ہے؛ مگر ہم اس نور کا مشاہدہ کرنے کے لیے آنکھ نہیں کھولتے، اس کے برکات و فضائل سے اخذ فیض کے لیے کبھی راغب نہیں ہوتے، کبھی خیال تک نہیں آتا کہ رمضان جیسے عظیم البرکات مہینے کا ہم استقبال کریں، اس کا احترام کریں، اس سے اپنے تعلق کا اظہار

کریں۔

اس کا نتیجہ یہ نکلتا ہے کہ ہم جہاں تھے، وہیں اور جیسے تھے، ویسے ہی رہ جاتے ہیں اور رمضان اپنا سایہ ہم پر سے اٹھا لیتا ہے اور خست ہوتا ہے۔ یہ صورتِ حال کس قدر سنگین اور دردناک اور خطرناک ہے، یہ بالکل ظاہر ہے۔

الغرض ہماری غفلت حد کو پہنچ چکی اور ہم نہایت غلکے ہو چکے؛ اس لیے اب ضرورت ہے اس کی کہ ہم ان غفلت کے پردوں کو جو ہم پر پڑے ہوئے ہیں، چاک کر ڈالیں اور بے عملی و بد عملی کی سیاہیوں کو دھوڈالیں اور بیدار، متفقظ، ہوشیار اور پاک و صاف ہو جائیں، گناہوں کی جہنم سے اپنے آپ کو آزاد کرائیں، نیکیوں اور اعمال صالحہ کے خزانوں کو جمع کر لیں اور ہر طرح کی محرومیوں سے نکل کر خدا نے بزرگ و برتر کی جانب سے لٹائی جانے والی رحمتوں و برکتوں سے خوب خوب فیض پائیں۔

ایک طویل حدیث میں جس کو حضرت سلمان فارسی صلی اللہ علیہ وسلم نے نبی کریم صلی اللہ علیہ وسلم سے روایت کیا ہے کہ نبی کریم صلی اللہ علیہ وسلم نے شعبان کے آخری دن خطبہ دیا اور اس میں ایک بات یہ بھی فرمائی:

« وَهُوَ شَهْرُ أَوْلُهُ رَحْمَةً وَّ أَوْسَطُهُ مَغْفِرَةً وَّ آخِرُهُ عِتْقٌ مَّنْ
النَّارِ »

(آخر جهاد بن خزيمۃ فی صحيح: ۱۹۱/۳، وابن القی فی شعب الایمان: ۲۰۵۳، عن سلمان الفارسی فی حدیث طویل)

(ماہ رمضان وہ مہینہ ہے کہ اس کا ابتدائی حصہ رحمت، درمیانی حصہ

مفہرт اور آخری حصہ آگ سے آزادی وہ خلاصی ہے۔)

اس حدیث میں نبی کریم صلی اللہ علیہ وسلم نے فرمایا ہے کہ رمضان کے تین حصے قرار دیے گئے ہیں: اول، اوسط اور آخر۔ اور یہ دس دس ایام پر مشتمل ہوں گے، یا پہلا اور اوسط حصہ دس دس ایام کا اور آخری حصہ نو ایام کا ہوگا، پھر پہلے عشرے کو رحمت کا دوسرا کو مفہرт کا اور تیسرا کو یعنی آخری حصے کو دوزخ سے خلاصی کا قرار دیا ہے۔

حضرت شیخ الحدیث مولانا زکریا صاحب کاندھلوی حملہ داں کی شرح میں فرماتے ہیں کہ ”آدمی تین طرح کے ہوتے ہیں: ایک وہ جن پر گناہوں کا بوجھ نہیں، ان کے لیے شروع ہی سے رحمت و انعام کی بارش ہو جاتی ہے، دوسرا وہ لوگ، جو معمولی گنہگار ہیں، ان کے لیے کچھ حصہ روزہ رکھنے کے بعد ان کے روزوں کی برکت اور بدالے میں گناہوں کی معافی ہوتی ہے، تیسرا وہ جو زیادہ گنہگار ہیں، ان کے لیے زیادہ حصہ روزہ رکھنے کے بعد آگ سے خلاصی ہوتی ہے۔“

(فضائل رمضان: ۱۱)

حضرت مولانا منظور احمد نعماں حملہ داں نے بھی اپنی ماہی نماز کتاب ”معارف الحدیث“ میں اسی شرح کو اختیار فرمایا ہے۔

(دیکھو! معارف الحدیث: ۵۳)

لہذا ہم رمضان کے ان تینوں حصول سے فائدہ اٹھانے کی کوشش کریں: تاکہ اس کی رحمت و مغفرت و دوزخ سے نجات تینوں میں سے کسی ایک کے تو مستحق ہو جائیں۔
 ”تکبیر مسلسل“ کے اس نمبر میں جو دراصل دو شماروں پر مشتمل ہے، کوشش کی گئی ہے کہ رمضان کے سلسلے میں اہم و ضروری مضمایں پیش کیے جائیں؛ لہذا اس میں روزے کے متعلق بھی مضمایں ہیں اور ان میں بھی متعدد امور پر بحث کی گئی ہے کہ روزے کی اہمیت و ضرورت، اس کی تشرع میں حکمت و مصلحت، اس کے فوائد و برکات پر مضمایں پیش کیے گئے ہیں، اسی طرح زکاۃ کے عنوان پر بھی متعدد امور پر بحث کی گئی ہے، اس کی ضرورت و اہمیت، اس کی حکمت و مصلحت، اس کے اہم و جدد مسائل وغیرہ، اسی طرح رمضان میں تراویح ایک اہم عبادت ہے اور اس سلسلے میں ”رکعات تراویح“ کا عنوان عام طور پر زیر بحث لا یا جاتا ہے اور بعض حضرات کی جانب سے اس سلسلے میں ”آٹھ رکعات“ ہی پر اصرار کیا جاتا ہے اور بیس رکعات کو بدعت کہہ کر عوام الناس کو بہکانے کی ایک تحریک چلانی جاتی ہے؛ لہذا اس سلسلے میں ایک مبسوط مضمون بھی اس میں پیش کیا گیا ہے، جو مدل طریقے پر بیس رکعات

تراتوں کا ثبوت فراہم کرتا ہے۔ اسی طرح رمضان کے بعد عید کا نمبر ہوتا ہے؛ اس لیے عید کے بارے میں بھی مضامین پیش کیے گئے ہیں۔

دعا ہے کہ اللہ تعالیٰ ”تکبیر مسلسل“ کے ذریعے پیغام حق و صداقت کو بلند کرنے اور گھر پہنچانے کی توفیق عطا فرمائے اور اس سے امت کو مستفید ہونے کا بھرپور موقع فراہم فرمائے۔ آمین۔



انقلاب مصر کے پس منظر میں

ہے گرم خوب قتل کا بازار دیکھنا
 فرعونیت کا مصر میں دربار دیکھنا
 جمہوریت کا چہرہ ہوا داغدار اب
 ہنسنے ہیں ہم پہ دنیا میں اغیار دیکھنا
 مسلم ہیں ہم یہی ہے قصور اپنا منصفو!
 قاتل کے ہاتھ دیتے ہو ہتھیار دیکھنا
 اسلام کا ہے دعویٰ پر اسلام سے ہیں دور
 ہائے! صفوں میں اپنی ہیں غدار دیکھنا
 اعزاز قاتلوں کا ، سزا بے قصور کو
 کیا احمقانہ ان کا ہے معیار دیکھنا
 اسلام سے عناد ، تعصب و سنگ دلی
 رکھتے ہیں کس قدر ذرا اشرار دیکھنا
 بدُر وَاحِد ، حنین ، یہ امت کا تھا عروج
 اب کس قدر وہ ، ہو گئی لاچار دیکھنا
 عالم میں چاہتے ہیں ، سکیولر نظام ہو
 یعنی نظامِ کفر ہو مختار دیکھنا
 دشمن بشر بشر کا ہوا ، ہائے یوں لگے

انسان ہے خود سے ، برسر پیکار دیکھنا
 قتل و فساد کر کے ، مہذب بنے ہیں وہ
 آتی نہیں انھیں تو ذرا عار دیکھنا
 شر و فساد پھیل گیا اس زمین پر
 یہ شر پسند ٹوٹے کا کردار دیکھنا
 کہتے ہیں اہل دین کو دہشت پسند یہ
 دہشت پسند کون ہیں اے یار دیکھنا
 ہم دین چھوڑ دیں یہ نہ ہوگا ، کہو شعیب
 اعلان حق ہے یہ مرا صد بار دیکھنا

ہمارا عالمی نظام تباہی کے دہانے پر

چند نوں قبل ایک خط موصول ہوا، جس میں ایک خاتوں نے اپنی یہ داستان سنائی ہے:

”میں بگور کی زندگی والی ہوں، میرے والد ایک دیندار شخص تھے، جو اگر لیکھر ڈپارٹمنٹ میں ملازم تھے اور ملازمت کے لیے چنی میں وہ رہتے تھے، انھوں نے مجھے اچھی طرح پڑھایا اور اعلیٰ تعلیم دلائی، پھر میری شادی ایک ڈاکٹر سے کردی، جو امریکے میں ملازمت کے لیے مقیم تھے اور خاندانی لحاظ سے مالدار بھی تھے، شادی کے بعد میرے شوہر ایک ماہ میرے ساتھ رہے، پھر وہ امریکہ روانہ ہو گئے، اب میں میرے ساس، سسر، نندوں اور دیوروں کے ساتھ رہنے لگی اور مجھے گھر کا سارا کام کرنا پڑتا تھا، جس میں کپوان سے لے کر صفائی و کپڑوں کی دھلانی بھی تھی، ابھی میرے شوہر کے گئے ہوئے ایک ماہ بھی نہیں ہوا تھا کہ میری ساس کی جانب سے مجھے ٹارچ کیا جانے لگا، کبھی وہ جوڑے جیزیر کی کاٹعنہ دیتیں، کبھی میری خوبصورتی کی کمی پر لعن و طعن کرتیں، کبھی میرے کام دھام پر اعتراض کرتیں اور خاموش ہربات پر اعتراض کر کے ایک جھگڑا کھڑا کرنے کی کوشش کرتیں اور ان کے ساتھ میری نندیں بھی اس میں شریک ہو جاتیں، میں کوئی جواب دینے کے بجائے خاموش رہتی، یہاں تک کہ یہ لوگ یہ کہنے لگے کہ دیکھو کوئی جواب تک نہیں دیتی، ہماری اس کے پاس کوئی حیثیت ہی نہیں ہے۔ اس پر میں نے کوئی وضاحت پیش کرنا چاہی، تو کہنے لگے کہ یہ کس قدر بد تمیز ہے کہ پلٹ کر ہمارا جواب دیتی ہے۔ پھر یہی

نہیں؛ بل کہ میرے شوہر کوفون سے میرے خلاف اُکسانے کی کوشش کرنے لگیں، ان کو یہ بتایا گیا کہ میں بات بات میں جواب دیتی ہوں، کوئی کام ٹھیک نہیں کرتی، کسی کا احترام نہیں کرتی، وغیرہ۔ اس پر میرے شوہر وہاں پر بیشان ہو کر مجھے فون سے پوچھنے لگے، میں نے صورت حال بتائی، وہ خاموش ہو گئے؛ مگر ان کو برابر فون سے ساس بھی نندیں بھی میرے خلاف ابھارتی رہیں، اس پر میرے شوہر بھی خفا ہو کر بات کرتے اور پھر انہوں نے مجھے میرے ماں باپ کے گھر جانے سے منع کر دیا اور میرے والدین کو بھی مجھ سے ملنے کے لیے آنے پر پاندی لگادی، پھر یہ سلسلہ بڑھتا رہا یہاں تک کہ چند ماہ کے بعد شوہر نے فون کرنا بند کر دیا اور میرا فون بھی اٹھانا چھوڑ دیا، میں بار بار فون سے بات کرنے کی کوشش کرتی؛ مگر وہ فون بالکل نہیں اٹھاتے تھے۔ میں نے میری ماں باپ کو بتایا، تو انہوں نے مجھے سمجھا دیا کہ ایسا ہوتا ہے، میں پھر چند ماہ برداشت کرتی رہی اور اسی درمیان میں میری ساس و نندیں مجھے مارنے بھی لگیں، اب میں ان کے مارکھاتی اور فون سے شوہر سے بات کرنا چاہتی، تو وہ فون نہیں اٹھاتے اور دوسری جانب میری ماں باپ مجھے سمجھا کر چھوڑ دیتے اور یہ مارپٹائی کا سلسلہ برابر جاری رہا، یہاں تک کہ میں حاملہ تھی اور مارکی وجہ سے پیٹ کا بچہ ضائع ہو گیا اور آپریشن کے ذریعے اس کو نکالا گیا۔ یہ سب ہوا؛ مگر میرے شوہر سے کوئی رابطہ نہیں ہو سکا اور میں اس کے بعد اپنے میکے میں رہنے لگی، اسی درمیان ایک دن میرے شوہر ای میل خط آیا، جس میں مجھے ”تمن طلاقیں لکھ بھیجی ہیں“، میں شادی کے بعد صرف ایک ماہ شوہر کے ساتھ گزار کر اپنی ساری ارمانوں کو خاک میں ملا بیٹھی ہوں۔ اس خط کے آخر میں اس خاتون نے سوال کیا ہے کہ کیا اسلام میں ہم جیسی مظلوم لڑکیوں کے لیے کوئی ایسا قانون ہے کہ اس کی مدد سے ہمارے اوپر ہونے والے اس ظلم کا مدارا ہو سکے؟“

اس قسم کے خطوط برابر آتے رہتے ہیں، جن سے موجودہ مسلم معاشرے کی صورت حال کا اندازہ ہوتا رہتا ہے؛ نیز فصلوں کے لیے بھی لوگ ایسے واقعات و حالات سامنے لاتے رہتے ہیں؛ اس لیے یہ خط یوں سمجھنا چاہیے کہ صرف ایک نمونہ ہے اور یہ ایک خاتون کی داستان نہیں؛ بلکہ نہ معلوم ہمارے معاشرے میں ایسی کتنی خواتین ہیں، جن کے ساتھ ایسے یا اس سے بھی زیادہ ہولناک و خطرناک حالات و مسائل پیش آتے رہتے ہیں اور طلاق کے ذریعے کتنے نکاح بر باد ہوتے ہیں اور یہ مظلوم اڑکیاں اپنی ارمانوں کو خاک میں ملا پڑھتی ہیں اور اسی کے ساتھ عائلی نظام زندگی تباہ و بر باد ہو جاتا ہے؛ حالاں کہ اسلام نے ہمیں جو نظام زندگی عطا کیا ہے، اس میں ہمہ جہتی اصول و قوانین بیان کیے گئے ہیں اور اسی میں ہمارا عائلی و خاندانی نظام بھی داخل ہے، جس میں ہمیں ایسے پاکیزہ و معقول اصولوں کی تعلیم دی گئی ہے کہ ان کا لحاظ و پاسداری ہماری زندگی کو راحتی و مسرتوں سے معمور اور سکون و اطمینان سے مالا مال کر دے گی؛ مگر اب دیکھنے میں یہ آرہا ہے کہ خاندانی نظام زندگی بتاہی کے دہانے پر کھڑا ہے اور روز رو زصد ہا خاندان ٹوٹ رہے ہیں، ان کی عزتیں پامال ہو رہی ہیں اور مزید یہ کہ اس کی وجہ سے ان کے بچوں کا مستقبل بھی بتاہ ہو رہا ہے۔

شادیاں تو ہوتی ہیں بڑے اوپنے پیکانے پر اور یہ ٹوٹی بھی ہیں، بڑے پیکانے پر۔ اور اس کی وجہ ایسا لگتا ہے کہ علم دین سے جہالت و دوری ہے، کہ نہ میاں کو اپنی بیوی کے حقوق کا علم ہے اور نہ بیوی کو اپنے شوہر کے حقوق کا علم، اسی طرح حدود و آداب شرعیہ سے ناواقفیت اس کی وجہ ہے، شوہر یا اس کے گھر والے اڑکی سے وہ سارا کام لیتے ہیں، جو اس کے ذمے شرعاً لازم نہیں ہے، جیسے گھر کا سارا کام یا سب کے کپڑوں کی دھلانی و گھر کی صفائی، وغیرہ۔ یہ کس قدر ظلم ہے کہ شادی ہونے والی اڑکی پر گھر کے کام کا سارا بوجھ ڈال دیا جائے، پکوان کا بھی، صفائی کا بھی دھلانی کا بھی، گویا شادی اس لیے کر کے لے گئے کہ اس کو ایک خادمہ کی حیثیت دینی تھی اور اس میں بشری تقاضے سے کوئی کمی بیشی ہو، تو اس کو برداشت کرنے کے بعد اس پر ظلم کیا جائے، مار پٹائی کی جائے اور اس کو ظار چر کیا جائے اور اس کا

شکوہ کیا جائے اور اس کے شوہر کو اس کے خلاف ابھارا جائے، یہاں تک کہ صرف ایک ماہ شوہر ساتھ رہ کر آخراں ہی شکایات کی وجہ سے بلا تحقیق طلاق کا خطروانہ کر دے۔

سب سے پہلے تو یہ خود ایک ناجائز و خلاف شرع بات ہے کہ ایک لڑکی پر اس قدر بوجھ ڈالا جائے، جب کہ اسلام نے کسی نوکر و غلام پر بھی اس کی حیثیت و قوت سے زیادہ بوجھ ڈالنے کو منع کیا ہے، دوسرے اس کو ایک نوکر کی حیثیت دینا بھی خلاف اسلام بات ہے؛ کیوں کہ بیوی یا گھر کی بہو کوئی نوکر و خادم نہ نہیں ہوتی؛ بل کہ وہ گھر میں ایک حصہ دار کی حیثیت سے آتی ہے، یہاں تک کہ اگر وہ ایسے خاندان کی ہو جہاں گھر میں پکوان کے لیے کسی کو خادم رکھا جاتا ہو، تو اس پر اپنے شوہر کے لیے بھی پکوان واجب نہیں ہے؛ بل کہ خود شوہر پر واجب ہے کہ وہ اس کے لیے کھانے کا نظم کرے۔ پھر کی بیشی کو برداشت نہ کرنا بھی ایک ظلم کی بات ہے کہ بشری تقاضے سے کچھ نہ کچھ اونچ نیچ تو ہوتی ہی ہے، خصوصاً جب کہ وہ کام خود اس کے ذمے نہ ہو، تو اس پر کچھ ایک قانون و اخلاقی جرم ہے۔ لیکن لوگ ان باتوں کی کوئی پرواہ نہیں کرتے اور عورتوں سے وہ سلوک کرتے ہیں، جو جاہلی دور کی یادتازہ کرتا ہے۔ لہذا ضرورت ہے کہ اسلام کی معاشرتی تعلیم کا بھی ہر مسلمان مطالعہ کرے اور اس کی روشنی بھی حاصل کرے اور اس کے مطابق زندگی کرے؛ تاکہ خود بھی سکون پائے اور دوسروں کو بھی سکون دے۔

شہادتِ حسین صلی اللہ علیہ وسالہ وآلہ وسالم ایک درسِ عبرت

اسلام کے فضائل و مناقب اور اس کے کمالات و خصوصیات کا کوئی اندازہ لگانا چاہیے، تو اس پر غور کر لے کہ اس کی ابتداء سے انتہاء تک کتنے خونوں اور جانوں کی قربانیاں اس کے لیے دی گئیں، ایک بزرگ نے بڑی بحیب بات ارشاد فرمائی:

”دنیا کے ایک مشہور مذہب (عیسائیت کو) ایک خون پر نماز ہے، جب کہ اسلام کی تاریخ کو دیکھو، تو یہاں خون ہی خون نظر آئے گا۔“

حضرت سیدنا حسین بن علی صلی اللہ علیہ وسالہ وآلہ وسالم نے بھی اپنے اسلاف کے طریقے پر حق کے لیے جان کی بازی لگادی اور راہِ حق میں قربان ہو گئے، حضرت سیدنا حسین صلی اللہ علیہ وسالہ وآلہ وسالم کی شہادت کا واقعہ مختلف پہلوؤں سے عبرت کا سبق دیتا ہے اور لوگوں نے اس پر بہت کچھ لکھا ہے۔ مگر سب سے زیادہ روشن و واضح پہلو، جو ایک حق پرست انسان کو بہت ہی متاثر کرنے والا اور سخت دل انسان کو بھی جذبات سے لبریز کر دینے والا ہے، وہ ہے حضرت حسین صلی اللہ علیہ وسالہ وآلہ وسالم کا حق پر استقامت کے ساتھ جم جانا اور باطل کے ساتھ ٹکرایانا، حالات کی نزاکت، بے سروسامانی، افراد کی قلت و کمی، کوئی بھی مانع حضرت حسین صلی اللہ علیہ وسالہ وآلہ وسالم کے قدموں کو حق کی راہ میں چلنے سے نہ روک سکا، نیز باطل کی ظاہری شان و شوکت ہو، حکومت کا کڑ و فر ہو، افرادی قوت کی فراوانی ہو، مال و دولت کی ریل پیل ہو، کسی بھی چیز نے باطل سے اتفاق وہم آہنگی پر ان کو نہیں ابھارا، پھر دشمن کی دھمکیوں، بے دردؤں کی ایذاوں و تکلیفوں، درندہ نما انسانوں کی طرف سے کھانے اور پانی پر بندشوں نے بھی ان کے پائے استقامت میں رتی برابر جنبش نہیں پیدا کی۔

عام طور پر ہوتا یہ ہے کہ کچھ چیزوں کو مانع اور رکاوٹ سمجھ کر لوگ حق کی راہ میں چلنے سے گریز کر جاتے ہیں اور بعض لوگ حرص والا چ کا شکار ہو کرتے سے روگردانی کر لیتے ہیں اور بعض اوقات حق کے علمبردار کسی زبردست حکومت و طاقت کی طرف سے خوف و دہشت میں مبتلا ہو کرتے چھوڑ بیٹھتے ہیں، حضرت سیدنا حسین (صلی اللہ علیہ وسلم) کی شہادت کا یہ واقعہ ان کی حیرت انگیز استقامت کا بین ثبوت ہے کہ ان کونہ تو اسباب و وسائل کی کمی اور دیگر موائع نے راہ حق سے روکا، نہ حرص والا چ ان کو گرفتار کر سکی اور نہ خوف و دہشت ان کے پائے استقلال کو جنبش دے سکی، اس سے دین و حق پر استقامت و استقلال کا سبق ملتا ہے۔

شہادتِ حسین (صلی اللہ علیہ وسلم) کے واقعے کا ایک پہلو یہ ہے کہ انہوں نے جس بات کو حق سمجھا، اس کا بھرپور ساتھ دیا اور اس سلسلے میں انہوں نے اپنی جان کی بھی کوئی پرواہ نہ کی، اس سے حق کے لیے مر منے اور جان دینے کا سبق ملتا ہے، کیوں نہ ہو جب کہ آپ جگر گوشہ رسول حضرت فاطمہ بتوں رضی اللہ عنہما کے صاحزادہ اور نور نظر تھے، ان کو حق پر جان دینا، اور اس کے لیے مر ٹھنا سکھایا گیا تھا، ان کی گھٹی میں ڈالا گیا تھا اور اسی پران کی تربیت ہوئی تھی، عموماً لوگ حق کا ساتھ اس وقت دیتے ہیں جب کہ ماحول ساز گار ہو، یا کوئی خطرہ نہ ہو، یا کوئی مفاد متعلق ہو، حضرتِ حسین (صلی اللہ علیہ وسلم) کی زندگی کا یہ انوکھا اور حیرت انگیز واقعہ پکار پکار کر کہہ رہا ہے کہ اگر تم حق کے علمبردار ہو، حق کے پرستار ہو اور حق کے وفادار ہو تو آؤ! میری طرح حق کی راہ میں ہر چیز لٹا دو، جان ہو یا مال ہو، یا آل واولاد ہو، گھر بار ہو، حق کے مقابلے میں ان چیزوں کی کوئی اہمیت نہیں، حق کے مقابلہ میں ان میں سے ہر چیز کو قربان کیا جاسکتا ہے، لیکن ان تمام چیزوں کے مقابلے میں بھی حق کو قربان نہیں کیا جاسکتا، حق کو کیا؟ حق کے کسی ادنیٰ جزء کو بھی قربان نہیں کیا جاسکتا۔ حق اگر زندہ ہے، تو تم زندہ ہو اور حق زندہ نہ ہو، تو تمہارا وجود بھی کا لعدم ہے۔

واقعہ شہادت کا ایک اہم و روشن باب یہ ہے کہ انھوں باطل سے مفاهیمت و ہم آہنگی، دین و شریعت کے معاملے میں مداہنت کو قطعاً گوارانہ فرمایا اور واضح کر دیا کہ حق کے کا باطل سے کوئی رشتہ نہیں، حق و باطل کا اجتماع و اتحاد ممکن نہیں اور باطل کے سامنے حق کے سرنگوں ہونے کا کوئی جواز نہیں، جانیں کٹ سکتی ہیں، خاندان مٹ سکتا ہے، بیویاں بیوہ ہو سکتی ہیں، بچے تیم کیے جاسکتے ہیں، مال و دولت ہلاکت کے گھاٹ اتر سکتے ہیں، سب گوارا، سب روا؛ مگر باطل کے آگے حق جھک جائے یہ قطعاً گوارا نہیں، قطعاً گوارا نہیں۔

ایک مومن کا جذبہ یہ ہونا چاہیے کہ وہ حق کو سر بلند دیکھے اور باطل کو سرنگوں دیکھے، وہ بے تاب ہواں کے لیے کہ باطل کی اینٹ سے اینٹ بجادے، وہ بے قرار ہواں کے لیے کہ حق کی روتفق عام ہوا اور باطل دب جائے، حضرت سیدنا حسینؑ کے واقعہ شہادت نے مومن کے اسی کردار کا مظاہرہ کیا ہے۔

بعض لوگ ہمیشہ اتحاد کی دعوت دیتے ہیں، خواہ وہ کفر سے ہو یا فسق و فجور سے ہو، یا باطل سے ہو، ایسے لوگوں کو یاد رکھنا چاہیے کہ ہر اتحاد، پسندیدہ نہیں اور نہ ہر اختلاف برا ہے، جو اتحاد حق کے ساتھ ہو، وہ اچھا ہے اور جو اختلاف باطل کے ساتھ ہو، وہ بھی اچھا ہے اور وہ اتحاد جو باطل کے ساتھ ہو اور جو اختلاف حق کے ساتھ ہو وہ دونوں مذموم و ناپسندیدہ ہیں؛ اس لیے مومن حق کے ساتھ تو اتفاق اتحاد کر سکتا ہے، لیکن کسی باطل و غلط چیز کے ساتھ وہ بھی مفہیمت و موافقت نہیں کر سکتا۔ !!

غرض حضرت سیدنا حسینؑ کی شہادت کا واقعہ، اپنی نوعیت اور کیفیت کے لحاظ سے جس طرح عجیب و حیرت انگیز ہے، اسی طرح سبق آموز ہونے اور عبرت خیز ہونے کے لحاظ سے بھی اپنے اندر انفرادیت رکھتا ہے، وہ حق کے لیے کام کرنے، مرجانے، مٹ جانے کے لیے ابھارتا ہے، باطل سے ٹکرانے اور اس کو نیست و نابود کر دینے کے لیے آمادہ کرتا ہے، حق و باطل میں امتیاز و شخص باقی رکھنے کی تعلیم دیتا ہے، لائق اور حرص یا خوف و دھمکی سے مبتاثر نہ ہونے اور ہر صورت میں اپنے موقف حق پر ڈالنے کی ہدایت کرتا ہے۔

قرآن فہمی کے نام پر

ارباب دین و اہل علم و ائمہ حضرات کو دعوت فکر

جدید تعلیم یافتہ طبقے میں آج کل یہ بات دیکھنے میں آرہی ہے کہ وہ قرآن سمجھنا چاہتے ہیں، جو بہت ہی خوش آئند بات ہے؛ کیوں کہ قرآن و حدیث کے بغیر مومن کی زندگی کا کوئی تصور ہی نہیں کیا جاسکتا اور قرآن و حدیث کا سمجھنا اس کے لیے لازم و ضروری ہے؛ لیکن اس کے ساتھ اس طبقے میں ایک عجیب و حیرت انگیز بیماری یہ ہے کہ وہ قرآن سمجھنے کے لیے کسی اصول و ضابطے اور کسی طریقے و سلیقے کی ضرورت نہیں محسوس کرتا؛ اس لیے عموماً دیکھنے میں آتا ہے کہ قرآن فہمی کے لیے یا تو خود کچھ مطالعہ کر لینے کو کافی سمجھتے ہیں یا ان لوگوں سے حاصل کرتے ہیں، جن کو خود اس میں کوئی کمال و مہارت نہیں؛ بل کہ وہ اس کی الف با بھی نہیں جانتے۔

چنان چہ مختلف مقامات پر دین سے دور، علم سے دور، عربی زبان کی نزاکتوں سے نابلد لوگ ”قرآن فہمی“ کے ادارے اور مدارس کھولے بیٹھے ہیں اور باقاعدہ فیس لے کر ”قرآن فہمی“ کے نام سے لوگوں کی آنکھوں میں دھول جھونک رہے ہیں اور ان کے پاس یہ جدید ذہنیت کے لوگ اس مقصد کی تحصیل کے لیے جا رہے ہیں اور اس سے بھی عجیب بات یہ ہے کہ بعض لوگ ”قرآن فہمی کورس“ جاری کر کے یہ دعویٰ بھی کرتے ہیں کہ تیس دنوں یا بیس دنوں میں قرآن فہمی کا یہ کورس وہ پورا کر دیں گے اور پھر وہ قرآن سمجھنے لگیں گے اور ان کورسوں میں بھی یہی جدت پسند طبقہ شرکت کر کے حق قرآن فہمی ادا کرتا ہے۔

اس سلسلے کا سب سے زیادہ حیرت انگیز و افسوس ناک پہلو یہ سامنے آتا ہے کہ ایسے کورس میں عموماً درس دینے والے و دینے والیاں فیشنبل طرز کے لوگ ہوتے ہیں، جن کی زندگیاں دینداری سے خالی اور مغربیت زدہ ہوتی ہیں، پر وہ کی ان کے بیہاں کوئی اہمیت نہیں، حتیٰ کہ نمازوں کا بھی کوئی خاص اہتمام نہیں، لباس و پوشاک و طرز زندگی مغرب پسندی و تجدید پسندی کا پورا مظہر ہوتا ہے۔

جہاں تک قرآن فہمی کا ذوق و شوق یا جذبہ ہے، یہ بلاشک و شبہ قابل قدر و لاائق تحسین ہے؛ لیکن ان لوگوں کی یہ دوسری صورت حال کہ قرآن فہمی کے لیے نہ کوئی اصول ہے نہ سلیقہ، یہ بات اسی قدر افسوس ناک و قابل رو و لاائق تردید بھی ہے اور حیرت در حیرت و افسوس در افسوس پر ہے کہ یہ ”عقل پرست“، ”حضرات اور“ ”روشن دماغ“، لوگ عقل کے بالکل خلاف اس بات کو تسلیم بھی کر جاتے ہیں کہ قرآن فہمی کی دولت ”تیس یا بیس دن“ میں مل جائے گی۔ اس کو بھولا پن کہا جائے یا کوئی اور نام دیا جائے؟

کیوں کہ ہر کوئی یہ جانتا ہے کہ قرآن کریم خالص عربی زبان میں ہے اور اس کو براہ راست سمجھنے کے لیے عربی زبان سے واقفیت لازم و ضروری ہے اور پھر قرآن کریم کے مضامین کو سمجھنے کے لیے اسلامی علوم سے واقفیت بھی لابدی امر ہے اور یہ سب ایک معتدبہ حصہ اپنے اوقات کا صرف کرنے سے حاصل ہوتا ہے، اس کے بغیر قرآن فہمی کا کوئی مطلب و معنی نہیں؛ مگر یہ طبقہ ان سارے اصول و طریقوں کو خیر باد کہہ کر قرآن سمجھ لینا چاہتا ہے؛ حتیٰ کہ بعض جگہ لڑکیاں جو یہ تیس دن یا بیس دن کا کورس ختم کی ہوئی ہیں، وہ بھی قرآن فہمی کی مجالس کا انعقاد کر رہی ہیں اور وہاں بھی یہ طبقہ بے شوق و رغبت داخلہ لے کر قرآن فہمی کا دعویٰ کرتا جا رہا ہے۔

اگر ان حضرات کو واقعی قرآن فہمی کا ذوق ہے، تو قرآن کے ماہرین کے پاس کیوں نہیں جاتے اور ان سے باقاعدہ کیوں نہیں سیکھتے؟ بات یہ ہے کہ اس طبقے میں علماء پیزاری اور علماء سے نفرت کوٹ کوٹ کر بھری ہوئی ہے اور یہ لوگ جاہلوں سے تو حاصل کرنا گوارا

کرتے ہیں؛ لیکن علماء کے پاس جانے میں اور ان کے سامنے زانوئے تلمذ ط کرنے میں عار محسوس کرتے ہیں؛ اس لیے ان کے پاس نہیں جاتے اور جاہلوں کے پاس جاتے ہیں۔ پھر جب ان کو اس سے روکا یا اس پر ٹوکا جاتا ہے کہ قرآن ایسا ستانہ نہیں کہ جاہلین اس کا درس دیا کریں اور ناواقف لوگ اس میں دخل دیتے ہوئے اس کی تفسیر بیان کریں، تو اس پر ان ”عقل پرست“ اور ”جدت پسند“ حضرات کا جواب یہ ہوتا ہے کہ قرآن سب کے لیے ہے، صرف علماء کے لیے نہیں اور اللہ نے اس کو آسان بنایا ہے، لہذا اس کے سمجھنے کے لیے علماء کی ضرورت ہے؟ اور یہ بھی کہتے ہیں کہ قرآن سمجھنا سب مسلمانوں کا مشترکہ حق ہے، اس لیے علماء قرآن و حدیث کے ٹھیکہ دار نہیں ہیں۔

جہاں تک ان کے اس نظریے کا تعلق ہے کہ قرآن سب کے لیے ہے اور آسان ہے، تو سب سے پہلے میں ان سے یہ پوچھتا ہوں کہ پھر آپ لوگ جاہلین کے کیوں محتاج ہوتے ہیں؟ جب علماء کی ضرورت نہیں، تو جاہلوں کی ضرورت آپ کو کیوں ہے اور روپیہ دیکر کو رس کو پڑھتے ہیں؟ وہاں یہ جواب کیوں نہیں دیتے کہ جب ہمیں علماء کی ضرورت نہیں، تو ان لوگوں کی بھی کوئی ضرورت نہیں؟ معلوم ہوتا ہے کہ اصل چیز علماء بیزاری ہے، جس کی وجہ سے یہ لوگ علماء سے کرتاتے ہیں، ورنہ ان کو یہ مسلم ہے کہ قرآن آسان ہونے کے باوجود کسی کو استاد بنانے کی ضرورت ہے۔

دوسرے یہ بھی سمجھ لینا چاہیے کہ کسی چیز کے آسان ہونے کا یہ مطلب تو نہیں کہ اس کے لیے کسی کو استاد و رہبر بنانے کی حاجت نہیں، مثلاً ایک استاد اپنے طلبہ سے کہتا ہے کہ علم سے گھبرانے کی ضرورت نہیں، علم کا حصول آسان ہے، دنیا میں کتنے لوگوں نے اس کو حاصل کیا اور دنیا میں معزز ہوئے، تو کیا اس بات سے یہ نتیجہ نکالنا صحیح ہے کہ علم حاصل کرنے کے لیے کسی استاد کی ضرورت نہیں؟ اگر کوئی اس سے یہ سمجھتا ہو یا نتیجہ نکالتا ہو، تو اس کو اپنی عقل کا ماتم کرنا چاہیے؛ کیوں کہ اس کا مطلب تو یہ ہوتا ہے کہ جب علم کو علم حاصل کرنے کے اصول و طریقے سے حاصل کیا جائے گا، تو وہ آسان ہے؛ لہذا یہ کہنے سے کہ ”قرآن کریم آسان ہے

”یہ سمجھنے کی غلطی نہیں کرنا چاہیے کہ اس کے لیے علماء سے سیکھنے کی ضرورت نہیں۔

تیسرے یہ کہ ایک چیز ایک لحاظ سے آسان اور ایک دوسرا لحاظ سے مشکل ہو سکتی ہے؛ لہذا قرآن کا آسان ہونا اس لحاظ سے ہے کہ اس میں عبرت و نصیحت کی آیات ہیں، جنت و جہنم کے احوال ہیں، اخلاق حمیدہ و نیکی و طاعت کی ترغیب ہے اور اخلاق رذیلہ و معصیت سے زجر و توبخ ہے، مختلف قوموں و ملتوں اور افراد و اشخاص کے گزرے ہوئے سبق آموز حالات و عبرت انگیز واقعات ہیں، یہ امور آسان ہیں، ان میں کسی معتبر ترجیح کی مدد سے بہ آسانی عبرت حاصل کی جاسکتی ہے؛ لیکن ایک اور لحاظ سے دیکھا جائے، تو قرآن مشکل بھی ہے اور وہ یہ ہے کہ اس میں احکام و قوانین سے متعلقہ آیات، عقائد اسلام و مختلف انسانی احوال کے متعلق جلی و خفی معاملات سے متعلقہ آیات بھی ہیں۔ اور یہ حصہ ہر ایک کے بس کا نہیں؛ بل کہ یہاں علمی تحریک اور دینی مہارت کے بغیر کام نہیں چلتا۔

الغرض یہ بات کہ قرآن آسان ہے، اپنی جگہ صحیح ہے؛ مگر اس سے وہ نتیجے جوان لوگوں نے اخذ کیا ہے اور اس کے ذریعے وہ لوگوں میں غلط فہمی پیدا کرتے ہیں، یہ محض ناواقفیت و سطحیت اور وہی قرآن نہیں سے محرومی کا نتیجہ ہے۔

اب رہا ان لوگوں کا یہ کہنا کہ قرآن نہیں سب کا حق ہے؛ لہذا علماء قرآن و تفسیر کے ٹھیکے دار نہیں ہیں، اس کا جواب یہ ہے کہ یہ اعتراض ایسا ہی ہے جیسے کوئی شخص میڈیکل سائنس سے کوئی تعلق نہ رکھتا ہو اور نہ کسی کسی میڈیکل کالج میں داخلہ لیا ہو، وہ کہنے لگے کہ علاج معالجہ کرنا سب کا حق ہے؛ لہذا اداکٹروں نے اس پر کیوں اجارہ داری کر لی ہے؟ ظاہر ہے کہ یہ اعتراض کسی بھی عقل مند کے نزدیک معقول نہیں سمجھا جائے گا؛ بل کہ انتہائی احمقانہ سمجھا جائے گا، اسی طرح جس نے قرآن و حدیث کے علوم سے واقفیت معتبر طریقوں سے نہ پائی ہوا اور کسی سند یا فتح استاد سے تفسیر کے اصول نہ سیکھا ہو، وہ اگر یہ کہتا ہے کہ تفسیر کا حق مجھے بھی ہونا چاہیے، صرف علماء ہی کو کیوں یہ حق ہے، تو وہ انتہاء درجے کی احمقانہ بات کرتا ہے۔ پھر ایک بات یہ بھی سمجھ لیں کہ علماء قرآن کے ٹھیکے دار تو نہیں ہیں؛ لیکن قرآن و حدیث کے علوم

کے پھرے دار ضرور ہیں؛ تاکہ ان میں کوئی جاہل و اناڑی اور ناقص قرآن و حدیث کی غلط تشریح و تفسیر کر کے دین کو بگاڑنے دے اور دین کے حقائق کو سخن نہ کر دے۔ جیسا کہ آج کل ہور ہاہے کہ نہ عربی سے صحیح واقفیت، نہ علوم شرعی سے کوئی تعلق، حتیٰ کہ اسلامی عقائد تک کا صحیح پتہ نہیں؛ مگر قرآن کی تفسیر کرنے یا اس کو پڑھانے کا شوق ہو گیا اور دین کا یہ اغراق کیا جانے لگا۔ اگر ایسی صورت حال پیدا ہو، تو علماء بھی خاموش نہیں رہ سکتے؛ کیوں کہ وہ اسلام کے پھرے دار ہیں، وہ اگر یہاں خاموش رہیں، تو اللہ کی پکڑ میں آ جائیں۔

مجھے یہاں علامہ اقبال رحمہ اللہ کا واقعہ یاد آ رہا ہے، جو ایسے لوگوں کے لئے بڑا عبرت خیز ہے:

وہ یہ کہ ایک کالج کے پروفیسر کو تفسیر قرآن لکھنے کا شوق ہوا، جب تفسیر لکھ دی، تو خیال ہوا کہ اس کی کوئی تصدیق کر دے، تو بات بنے گی، مگر علماء کے پاس جاؤں گا، تو وہ میری غلطیوں کو اور تفسیر بالرائے کو نہیں بخشیں گے، وہ ضرور اس کا رد کر دیں گے؛ لہذا خیال ہوا کہ علامہ اقبال جو عالم نہیں ہیں؛ مگر اسلام کے شیدائی ہیں، ان سے اس تفسیر کی تصدیق کرالوں گا؛ تاکہ لوگوں میں قابل اعتماد ہو جائے؛ چنان چہ وہ علامہ کی خدمت میں گئے اور وہ تفسیر ان کو پیش کی اور تصدیق کی گزارش کی، علامہ نے کہا کہ اب رکھ جانا پھر بعد میں آنا کہ میں وقت فرست دیکھوں گا۔ وہ صاحب اپنی یہ تفسیر رکھ کر واپس چلے آئے اور دو ماہ کے بعد گئے اور خیال یہ تھا کہ علامہ مجھے دیکھتے ہی اس تفسیر کی تعریف بیان کریں گے؛ مگر علامہ اقبال نے اس بابت کوئی بات ہی نہیں چھیڑی، جب دیکھا کہ وہ خود تو اس بارے میں کچھ نہیں فرماتے ہیں، تو ان جدید مفسر نے پوچھا کہ جناب! میں نے آپ کو میری لکھی ہوئی تفسیر دیکھنے کے لیے دی تھی، اس کا کیا ہوا؟ علامہ نے کہا کہ آپ کی تفسیر دیکھنے سے میری ایک بہت بڑی غلط فہمی دور ہو گئی، پہلے میرا خیال یہ تھا کہ سب سے زیادہ مظلوم اس کائنات میں حضرت حسین کی ذات گرامی ہے؛ مگر آپ کی تفسیر دیکھنے کے بعد اندازہ ہوا کہ سب سے زیادہ مظلوم تو اللہ کا قرآن، جس پر ہر ایک مشق ستم کرتا رہتا ہے، کوئی پروفیسر، کوئی ڈاکٹر، کوئی انجینئر، جب کچھ

دین کا کام کرنا چاہتا ہے، تو قرآن ہی کو تجھے مشق بنتا ہے۔
 ایسے واقعات علامہ اقبال کے زمانے میں جس قدر پیش آئے ہوں گے، ان کے مقابلے میں آج اس سے زیادہ پیش آتے جارہے ہیں اور افسوس تو یہ ہے کہ ان کے پیچھے وہ لوگ چل رہے ہیں، جو خود کو روشن ضمیر و عقل و دانش میں باکمال سمجھتے ہیں۔
 اس صورت حال کے پیش نظر میں ارباب دین و اہل علم و دانش حضرات کو دعوت غور و فکر دیتا ہوں کہ وہ اس پر غور کریں کہ دین و علوم دین کے ساتھ کس طرح کامداق کیا جا رہا ہے اور علماء بیزاری کا کس طرح مظاہرہ کیا جا رہا ہے اور لوگوں کو تفسیر و قرآن فہمی کے نام سے کس طرح راہ اعتدال سے ہٹا کر دین سے اور اہل دین سے بدفنی میں بٹلا کیا جا رہا ہے؟ پھر اس کے تدارک کی سبیل پیدا کی جائے۔

مدارس کے چندے میں بے اصولی اور اس کے نتائج اہلِ مدارس کی توجہ کے لیے

مدارس اسلامیہ کی ضرورت اہل عقل و دانش کے نزدیک مسلمات میں سے ہے اور ان کے بقاء و تحفظ کی سبیلیں پیدا کرنا اور اختیار کرنا ایک فرض ہے اور ان سبیلیوں میں سے ایک سبیل وہ ہے، جس کو سنت رسول ہونے کی وجہ سے عالمگیر حیثیت حاصل ہے یعنی عوام و خواص اہل اسلام سے ان کی حیثیت چندہ جمع کرنا، مگر اس سلسلے میں ایک اہم پہلو کی جانب توجہ دینا ضروری ہے، وہ یہ کہ آج کل بعض اہل مدارس چندہ کرنے کی ایسی صورتیں اختیار کرتے ہیں، جس سے علم دین اور علمائے دین کے وقار کو ٹھیک پہنچتی ہے اور علم و علماء کی ذلت و رسوائی ہوتی ہے، کیوں کہ عام طور پر یہ لوگ چندہ وصول کرنے میں نہایت بے غیرتی کا مظاہرہ کرتے ہیں، مالداروں و دنیاداروں سے تملق و چاپوٹی اور ان کی خوشامد کرتے پھرتے ہیں، حرام کمائی والوں سے بھی وصول کرتے ہیں، حلال و حرام کی کوئی تمیز نہیں کرتے، ذلت و دنایت والا طریقہ اختیار کرتے ہیں۔

ایسے ہی ایک صاحب کا تذکرہ کرتے ہوئے حکیم الامت مولانا اشرف علی تھانوی رحمہ اللہ نے بیان کیا ہے:

”ایک جگہ ایک مدرسہ تھا، اس کے جلسے میں ایک واعظ نے صاحب فرمائے تھے کہ افسوس کی بات ہے کہ اتنی دیراً گر ایک کسی ناچحتی تو لوگ اس کو کس قدر دیتے، ہمیں ایک کسی کے برابر بھی نہیں سمجھتے کہ گھنٹے بھر سے ہم

ماں رہے ہیں اور کوئی کچھ نہیں دیتا،” افسوس اس واعظ کو بیان کرتے ہوئے
غیرت بھی نہ آئی۔“

(خطبات حکیم الامت: ۸/۲۳۹)

اس طرز عمل کا نتیجہ یہ ہوتا ہے کہ اس قسم کے مولویوں کی دیکھنے والے، ایک جانب علماء سے بُطفی کا شکار ہوتے ہیں اور دوسری طرف مدارس؛ بل کہ علم دین سے بھی بے زار ہو جاتے ہیں۔ یہ سمجھتے ہیں کہ سارے علماء اور سارے مدارس ایسے ہی ہوتے ہیں، اگرچہ کہ ان لوگوں کی غلطی ہے اور سخت قسم کی غلطی ہے؛ کیوں کہ چند اس قسم کے لوگوں کو دیکھ کر سارے علماء اور سارے مدارس سے بُطفن ہونا ایسا ہی ہے جیسے بعض دھوکہ بازو ڈاکٹروں یا وکیلوں کو دیکھ کر سارے ڈاکٹروں اور وکیلوں کو غلط کار و دھوکہ باز سمجھ لیا جائے۔ ظاہر ہے کہ یہ بے انصافی کی بات بھی ہے اور سخت قسم کی بھول بھی؛ لیکن یہاں روئے سخن ہمارا ان علماء و مولویوں یا صحیح لفظوں میں مولوی نما لوگوں کی جانب ہے، جن کی ان بے جا حرکتوں و بے اعتدالیوں کے نتیجے میں علم و علماء کی تو ہیں و تذلیل ہو رہی ہے۔
اس کا اندازہ اس واقعے سے کیا جاسکتا ہے، جس کو حضرت مولانا تھانوی رحمہ اللہ نے

فرمایا:

”ایک تحصیل دار صاحب تھے، ایک طالب علم کا کھانا ان کے ہاں مقرر تھا، وہ طالب علم روزانہ کھانا لینے کے واسطے آیا کرتا تھا اور کھانے میں اکثر دریہ ہو جایا کرتی تھی، تو ان کا خالی وقت بے کار جاتا تھا۔ انہوں نے تحصیل دار صاحب سے ایک دل سوزی سے کہا کہ میں روزانہ اتنی دیرے کار رہتا ہوں اور آپ کا لڑکا بھی کھیلتا پھرتا ہے، اگر آپ کہیں، تو میں اتنی دیری آپ کے لڑکے کو کچھ عربی پڑھادیا کروں۔“ تحصیل دار صاحب نے فرمایا کہ مولانا کیا ہو گا، آپ نے پڑھ کر کیا کیا؟ دروازے پر بھیک مانگنے آتے ہیں اور یہ پڑھ کر آپ کے دروازے پر بھیک مانگنے جائے گا۔“ (خطبات حکیم الامت: ۸/۲۳۸ - ۲۳۹)

لہذا اہل مدارس کو چندے کے سلسلے میں بہت احتیاط برتنے کی ضرورت ہے اور یہ اسی وقت ہو سکتا ہے جب کہ ہم مدرسے کو مقصود بنانے کے بجائے علم و تعلیم اور دین و شریعت کو مقصود بنائیں۔ اور اگر مدرسہ ہی مقصود سمجھ لیا اور رٹھر الیا جائے، تو اس کا نتیجہ یہ ہو گا کہ دنیاداروں کی طرح حلال و حرام کی تمیز کے بغیر اور ذلت و رسوائی کی صورتوں کے ساتھ بھی چندہ وصول کیا جائے گا؛ حالاں کہ مدارس مقصود نہیں؛ بل کہ دین و علم و دین کے لیے یہ ایک وسیلہ و ذریعہ ہیں۔ اگر دین مقصود ہو گا، تو ہم مدرسے کی خاطر دین کے اصول کو نہیں توڑیں گے۔ یہاں اشرف علی تھانوی رحمہ اللہ کے اس سلسلے میں وہ مفہومات نقل کردیں امناسب ہے، آپ نے اپنے وعظ ”شفاء العی“ میں فرمایا:

”اسی طرح احکام کی تحقیق نہ ہونے سے چندہ جمع کرنے میں اس کی رعایت بالکل نہیں ہوتی کہ خوشی سے دے رہا ہے یا بغیر..... دین کے لیے چندہ کی غرض رضاۓ خداوندی ہے اور جب نصیب ہوتی ہے کہ قواعد شرعیہ کے موافق کام کیا جائے، ورنہ بجائے رضاۓ باری تعالیٰ کے غضب الہی کا اندر یشہ ہے۔“

(خطبات حکیم الامت: ۱۶۷/۲۱)

آپ نے ایک وعظ ”تاسیس البیان“ میں فرمایا:

”پس یاد رکھو کہ بڑی چیز دین کی محبت اور عزت ہے، علماء کو دین کی عزت کا لحاظ رکھنا چاہیے، جس میں ان کی بھی عزت ہو گی اور دین کی عزت استغناہ میں ہے، علماء دنیاداروں سے جب تک استغناہ نہ کریں، اس وقت تک ان کی عزت نہ ہو گی اور جب علماء استغناہ کریں گے، اسی وقت عزت وعظت رونما ہو گی؛ مگر آج کل تو علماء نے اپنی قدر کھودی ہے کہ دنیاداروں کے دروازوں پر جاتے اور کھانا لاتے ہیں۔“

(خطبات حکیم الامت: ۸۳۸/۸)

یہ ساری مصیبت اس لیے ہے کہ دین و علم دین کو مقصود نہیں بنایا جاتا اور اللہ کے بھروسے کام نہیں کیا جاتا؛ لہذا مدارس کی انتظامیہ کو یہ بات ہمیشہ پیش نظر رکھنا چاہیے کہ مدرسہ اللہ پر توکل کی بنیاد پر چلتا ہے؛ اس لیے انہیں صرف توکل علی اللہ کا سرمایہ جمع کرنے کی کوشش کرنا چاہیے، جب اللہ پر بھروسہ ہوگا، تو اللہ تعالیٰ غیب سے انتظام کریں گے، جیسا کہ اللہ تعالیٰ کا ارشاد ہے: ﴿وَمَن يَتَوَكَّلْ عَلَى اللَّهِ فَهُوَ حَسْبُهُ﴾ (جو اللہ پر توکل کرتا ہے، اللہ تعالیٰ اس کے لیے کافی ہیں)

حضرت مولانا قاسم نانو توی رحمہ اللہ نے جب دارالعلوم قائم کیا، تو یہی فرمایا تھا کہ یہ مدرسہ توکل علی اللہ کی بنیاد پر چلا کر جائے، ورنہ اس کی خیر نہیں۔ تاریخ دارالعلوم میں ہے کہ ”جب بنیادر کھجور جا چکی، تو حضرت نانو تویؒ نے فرمایا کہ“ عالم مثال میں اس مدرسے کی شکل ایک معلق ہاتھی کے مانند ہے، جب تک اس کا مدار توکل علی اللہ اور اعتماد علی اللہ پر رہے گا یہ مدرسہ ترقی کرتا رہے گا۔

اس واقعہ کو حضرت مولانا فضل الرحمن عثمانیؒ نے ذیل کے اشعار میںنظم کیا ہے:

اس کے بانی کی وصیت ہے کہ جب اس کے لیے
کوئی سرمایہ بھروسے کا ذرا ہو جائے گا
پھر یہ قندیل معلق اور توکل کا چراغ
یہ سمجھ لینا کہ بے نور و ضیا ہو جائے گا
ہے توکل پر بنا اس کی تو بس اس کا تو معین
ایک گر جائے گا پیدا دوسرا ہو جائے گا

(تاریخ دارالعلوم دیوبند: ۱۸۲)

یہاں اکابرین کے بعض واقعات کا ذکر بے محل نہ ہوگا، جن سے توکل علی اللہ کی برکات سامنے آتی ہیں:

حضرت تھانوی رحمہ اللہ فرماتے ہیں:

”کانپور میں جب میں پڑھاتا تھا، تو مدرسے کی مسجد میں طلباء کے لیے ایک حوض تیار کرنے کی ضرورت ہوئی اور روپیہ نہیں تھا اور کسی سے چندہ مانگنے کو طبیعت نے گوارہ نہ کیا۔ بس میں نے مدرسے والوں سے کہا کہ تم اپنے اختیار کا کام کر دو اور ایک جگہ متعین کر کے گڑھا کھدا دیا گیا اور چھوڑ دیا گیا، لوگ دریافت کرتے کہ یہ کیا ہے؟ ہم کہتے کہ حوض ہے، جتنی ہمارے اندر طاقت تھی اور جتنا سامان ہمارے پاس تھا، اتنا ہم نے کر لیا آگے اللہ تعالیٰ مالک ہے، دو ایک دن تو یوں ہی پڑھا رہا، اس کے بعد ایک دن محلہ میں ایک بڑی بی نے مجھ کو اپنے گھر بلایا اور کہا کہ میں نے سنا ہے کہ ایک حوض تجویز ہوا ہے، اس کا کیا انتظام کیا گیا ہے؟ میں نے کہا کہ جتنا کام ہمارے اختیار میں تھا، اتنا کرا دیا ہے، کہنے لگیں کہ کیا تجھیں ہے، میں نے کہا کہ پانچ سورپے، کہنے لگیں کہ میں دوں گی، میرے سو اکسی کاروپیہ نہ لگے۔ اب لوگ اور بھی آنے شروع ہو گئے کہ صاحب ہمارے پانچ روپے قبول کیجیے، میں نے کہا کہ ایک بی بی نے ایسا کہہ دیا ہے، ہاں ایک سائبان کی تجویز ہے کہ اس کے اوپر ڈالا جائے، کہنے لگے کہ تو پھر ہم اسی کے لیے دیتے ہیں؛ چنانچہ حوض بھی تیار ہو گیا اور سائبان بھی تیار ہو گیا۔“

(القول الجلیل: ۲۲)

حضرت تھانوی رحمہ اللہ فرماتے ہیں:

”مولانا گنگوہی کے یہاں حدیث کے دورے میں ستر ستر طالب ہوتے تھے، ان کا کھانا بھی کپڑا بھی ہوتا تھا؛ مگر کوئی فکر ہی نہیں، نہ چندے کی تحریک کی، نہ کبھی کسی سے فرمایا، ایک کمرہ بھی نہیں بنوایا، نہ وہاں چندہ تھانہ کچھ تھا، پھر بھی وہاں خندہ ہی خندہ ہے۔“

(حسن العزیزاً ۵۰۹)

حضرت مولانا مسیح اللہ خان صاحب رحمہ اللہ کے مدرسہ "جامعہ مفتاح العلوم" جلال آباد میں آج بھی کوئی مستقل سفیر نہیں ہے اور نہ کہیں اس کے چندے کا اعلان واشتہار ہوتا ہے، شروع دور میں مدرسے کا چندہ اساتذہ کے ذریعے کیا جاتا تھا؛ مگر بعد میں حضرت نے چندے کا سلسلہ بند کر دیا؛ مگر اس کے باوجود توکل کی برکت سے مدرسہ بلا کسی تنگی و پریشانی کے قائم و دائم ہے اور مدرسے کی تمام ضروریات پوری ہو رہی ہیں۔ ایک مرتبہ حضرت کی وفات کے بعد میری جلال آباد حاضری ہوئی اور حضرت کے صاحزادے حضرت مولانا صفوی اللہ صاحب دامت برکاتہم، جو بھائی جان کے نام سے معروف ہیں اور میرے استاذ بھی ہیں، ان کی خدمت میں حاضری ہوئی، درمیان گفتگو میں فرمایا کہ مولوی صاحب! الحمد للہ مدرسے میں بڑھے (مرا در حضرت مسیح الامت ہیں) کی برکت سے اتنا مال آ رہا ہے کہ اگر آج سے ایک پیسہ بھی نہ آئے، تب بھی مدرسہ دس سال تک اسی طرح چل سکتا ہے۔

اس سے توکل کی برکات صاف اور واضح طور پر سمجھ میں آتی ہیں، لہذا ہمیں بھی بزرگوں کے نقش قدم پر چلتے ہوئے اصلاح توکل علی اللہ ہی کو مدارس کے لیے اصل سرمایہ سمجھنا چاہیے، باقی تدبیر کے طور پر حدود شرعیہ میں رہتے ہوئے باوقار طریقے پر چندہ کرنے میں کوئی حرجنہیں۔

یہاں ایک بات کی جانب اہل مدارس کو توجہ دلانا مناسب معلوم ہوتا ہے کہ عموماً یہ دیکھنے میں آیا ہے کہ جب مدارس اسلامیہ کے چندے کا اعلان ہوتا ہے، تو اس طرح اعلان کیا جاتا ہے:

”مدرسے میں اتنے غریب و پیغمبیر پچھے پڑھتے ہیں اور ان کے لیے کھانے پینے وغیرہ کی ضروریات کو پورا کرنا ہے، جو آپ لوگوں کے چندوں سے پورا کیا جاتا ہے؛ لہذا اس مدرسے کی امداد کریں“

یعنی مدرسے کا اعلان غربت کے حوالے سے کیا جاتا ہے؛ حالاں کہ ہونا تو یہ چاہیے تھا کہ مدرسے کا اعلان دین و علم دین کے تحفظ وبقاء کے حوالے سے کیا جاتا اور لوگوں کو یہ بتایا جاتا کہ یہ دینی مدارس دنیا میں علوم اسلامیہ کے سرچشمے، دین و علم دین کےبقاء کا سامان

مسلمانوں کی دینی و شرعی ضرورتوں کے مراکز اور سب سے بڑھ کر ملت اسلامیہ کی شان و بان و آن ہیں؛ لہذا ان کا تحفظ و بقاء اور ان کی ترقی و تطویر میں حصہ لینا اہل اسلام کی ایک اجتماعی ذمے داری ہے۔ اعلان تو اس طرح ہونا چاہیے، مگر جو اعلان غربت کے حوالے سے کیا جاتا ہے، غور کیجیے کہ اس طرز کا اعلان کیا اثر و نفع ہوتا ہے؟ واقعہ یہ ہے کہ اعلان کا یہ انداز لوگوں کی نظر میں مدرسے کو ایک غریب خانے کی حیثیت سے پیش کرتا ہے اور عوام الناس یہ سمجھنے پر مجبور ہوتے ہیں کہ مدارس دراصل غریب خانے ہیں، جس کی حیثیت یقین خانے کی ہے، جس کو کھانا میسر نہ ہو، جس کو کپڑے میسر نہ ہوں، جس کو دنیا کمانا نہ آتا ہو، اس کے لیے اس کے پاس اسباب نہ ہوں، وہ مدرسے میں آئے گا اور ہمارے دیے ہوئے صدقات و خیرات سے اپنی غربت کا علاج کرے گا، پھر اسی تصور و خیال سے ایک اور ذہنیت پیدا ہوتی ہے، وہ یہ کہ مدارس صرف غریبوں اور محتاجوں، یتیموں کے لیے ہوتے ہیں، یہاں مالداروں اور رئیسموں کے بچوں کے لیے کچھ نہیں؛ اسی لیے آج مدارس صرف غربت زدہ لوگوں کے لیے مخصوص ہو گئے ہیں اور مالداروں و رئیسموں کا طبقہ کبھی اپنے بچوں کے لیے مدارس میں سمجھنے کا تصور بھی نہیں کر سکتا۔ کیوں؟ اس کی بہت سی وجوہات میں ایک یہ بھی ہے کہ علمائے مدارس نے خود لوگوں کے سامنے وہ انداز اختیار کیا ہے، جس کی وجہ سے وہ یہ سمجھنے لگے کہ مدارس غریبوں کے ٹھکانے اور یقین خانوں کے ہمدوشی ہیں۔

غور کیا جائے کہ اس اندازو طریقے نے صرف یہ نہیں کہ مدارس کی حیثیت عرفی و شرعی کو ٹھیک پہنچایا؛ بل کہ درحقیقت خود دین کی حیثیت کو محروم کر دیا؛ حالاں کہ یہ انداز ایک بھیک منگنے کا تو ہو سکتا ہے، مگر مدارس اسلامیہ جو دین اسلام کے عظیم قلعے کہلاتے ہیں، اس ان کے لیے کیا یہ انداز مناسب ہے؟ کیا اس سے لوگوں کے ذہنوں میں مدارس کی عظمت پیدا ہو گی یا ان کی تھارت؟ الغرض مدارس کی عظمت و جلالت، ان کے عظیم ترین کام و خدمت کے پیش نظر حضرات علماء کو مدارس اسلامیہ کے چندے کے سلسلے میں انتہائی استغناء کی شان کے ساتھ لوگوں کو متوجہ کرنا چاہیے۔

دین میں غلوکا فتنہ

امت میں بگاڑ کے اسباب میں سے اہم سبب ”غلوفی الدین“ ہے، جس کی وجہ سے شرعی حدود پامال اور مختلف قسم کے غیر شرعی امور جنم لیتے ہیں اور زیادہ تر بدعاں کی پیداوار بھی اسی سے ہوتی ہے۔

اور عجیب بات یہ ہے کہ یہ ”غلوفی الدین“ کی بیماری زیادہ تر ان لوگوں میں ہوتی ہے، جو دیندار کھلاتے ہیں یادِ دین سے وابستہ ہونے کے مدعا ہوتے ہیں اور ان میں افراد بھی شامل ہیں اور جماعتیں بھی داخل ہیں؛ اس لیے اس راہ سے آنے والا بگاڑ گھرائی و گیرائی دونوں طریقوں سے امت میں پھیل جاتا ہے۔

سب سے پہلے یہ سمجھ لینا چاہیے کہ اسلام میں غلوکی سخت ممانعت ہے اور قرآن کریم و حدیث رسول میں اس کے دلائل موجود ہیں۔ یہاں صرف ایک ایک دلیل ذکر کی جاتی ہے: قرآن کریم میں ارشاد ہے:

(اے اہل کتاب! اپنے دین میں ناحق غلوٹہ کرو اور نہ ان لوگوں کی پیروی کرو، جو اس سے پہلے گمراہ ہو چکے اور بہت سے لوگوں کو گمراہ کر چکے اور سیدھے راستے سے بھٹک گئے۔)

اور حدیث میں حضرت عبد اللہ بن عباس رضی اللہ عنہ یا ان کے بھائی فضل ابن عباس رضی اللہ عنہ روایت کرتے ہیں کہ رسول اللہ ﷺ نے فرمایا:

«يَا أَيُّهَا النَّاسُ إِيَا كُمْ وَالْغَلُوفُ بِالدِّينِ، إِنَّهُ أَهْلُكَ مَنْ كَانَ

قبلکم الغلو في الدين۔»

(ابن ماجہ: ۳۰۲۹، احمد: ۳۲۳۸، مجمّع کبیر: ۱۵۱۳۰، السنۃ لابن ابی عاصم: ۹۸)

(اے لوگو! تم دین میں غلو کرنے سے بچو، کیوں کہ تم سے پہلے لوگوں کو دین میں غلو ہی نے ہلاک کیا تھا۔)

مذکورہ آیت کریمہ اور حدیث نبوی سے یہ معلوم ہوا کہ دین میں غلو کرنا جائز ہے اور اس کی سخت ممانعت ہے۔

غلو کے معنی ہیں حد مقررہ سے آگے بڑھ جانا اور تجاوز کرنا۔ یہ بات ہمیں معلوم ہے کہ اسلام ایک ایسا نہ ہب ہے، جس میں ہر چیز کی حد مقرر ہے، خواہ وہ عقیدہ ہو یا عبادت ہو، یا حقوق و آداب ہوں یا معاشرت و تہذیب ہو یا اخلاق و کردار ہو، تمام ابواب میں اللہ و رسول کی بیان کردہ حدیں مقرر ہیں، جن سے تجاوز کرنا جائز ہے۔

چنانچہ قرآن میں ہے:

(یہ اللہ کی مقررہ حدیں ہیں، لہذا ان کو نہ پھلانگنا اور جو بھی اللہ کی حدود کو پھلانگتا ہے، تو ایسے لوگ ہی ظالم ہیں۔)

الغرض دین اسلام میں ہر چیز ایک مقررہ حد و معیار کے ساتھ ہے اور یہی درحقیقت اس کی خوبی و کمال ہے، یہاں کوئی بات بے ڈھنگی اور غیر مرتب نہیں، ہر چیز اپنے ایک حد و اصول کے ساتھ میں ہے، لہذا ان حدود و قیود کو باقی رکھنا لازم و ضروری ہے، ان کو پامال کرنا اور ان سے تجاوز کرنا حرام ہے۔ اور اسی تجاوز کا نام ”غلو فی الدین“ ہے۔

پھر یہ غلو مختلف صورتوں و شکلوں سے پیدا ہوتا ہے:

(۱) ان میں سے افراط ہے؛ یعنی یہ کہ دین کی مقررہ حدود سے آگے بڑھا جائے، جیسے مثال کے طور پر اسلام نے حضرات انبیا و سل علیہم الصلاۃ والسلام کی تعظیم و توقیر کی حدیں مقرر کی ہیں اور ان کو ایک جانب اللہ کا بندہ قرار دیا اور دوسری جانب ان کو ایک عظیم منصب کا حامل بھی بتایا؛ لہذا اگر کوئی ان حدود سے تجاوز کرتا ہے اور ان حضرات کو اس منصب

و مقام سے بڑھا کر خدائی صفات و مقام کا حامل بناتا ہے، تو یہ افراط ہے، جیسے عیسائیوں نے حضرت عیسیٰ علیہ السلام کو اور یہود نے حضرت عزیز علیہ السلام کو خدا کا بیٹا قرار دے کر یہی حرکت کی تھی، اسی طرح اگر کوئی حضرات اولیاء اللہ کو ان کے مقام سے بڑھاتا اور ان کو بھی حاجت روایا مشکل کشا اور عالم الغیب مانتا اور قرار دیتا ہے، تو وہ یہی افراط ہے، جس سے شریعت نے منع کیا ہے۔

یہ ظاہر ہے کہ اس افراط سے کس قدر بڑی گمراہی پیدا ہوئی اور ہوتی ہے کہ مخلوق کو خدا کا بیٹا سمجھ لیا جاتا ہے اور اس کے ساتھ وہی معاملہ کیا جاتا ہے، جو اللہ کے ساتھ ہونا چاہیے۔

چنان چہ آج مزارات اولیاء اللہ پر جا کر دیکھو، اسی غلو و افراط نے لوگوں کو اولیاء اللہ کی محبت و عقیدت کے نام پر کس قدر گمراہی میں بنتلا کر رکھا ہے؟ وہاں سجدے و طواف بھی ہو رہے ہیں، نذر نیاز بھی جاری ہے، اولیاء اللہ کے لیے مشکل کشانی و حاجت روائی کے مناصب بھی مانے جا رہے ہیں، علم غیب و قدرت کی صفات بھی تسلیم کی جا رہی ہیں۔ یہ سب کیا ہے؟ اسی غلو فی الدین کا نتیجہ ہے، جس نے پچھلی امتوں کو ہلاکت و بتاہی کے غار میں ڈھکیلا تھا۔

(۲) دوسری شکل غلوکی تفریط ہے، اس کا مطلب یہ ہے کہ اللہ و رسول نے جو حدود مقرر کی ہیں، ان میں کسی کی جائے اور چیزوں و شخصوں کے مقررہ درجے سے ان کو گھٹادیا جائے، یہ بھی غلوکی ایک شکل ہے، جو کہ حرام ہے۔ جیسے اسلام نے حضرات انبیاء اولیاء کا ایک مقام بتایا ہے، حضرات انبیاء عليهم الصلاة والسلام کو مقام نبوت دیا، تو اولیاء کو مقام ولایت عطا فرمایا ہے، لہذا اس مقام سے ان کو گھٹانا، ان کی تعظیم و توقیر نہ کرنا، یا ان سے عداوت رکھنا، ان کی مخالفت کرنا، یہ سب تفریط ممنوع میں داخل ہے۔

جیسے یہود نے حضرت عیسیٰ علیہ السلام کو نبی نہ مان کر ان کو نعوذ باللہ جھوٹا و مکار قرار دیا اور اسی طرح ان کو حرامی کہہ کر ان کی توہین کی اور اسی طرح بہت سے انبیاء عليهم الصلاة والسلام

والسلامُ قُتُلَ کیا، ان کو جھوٹا ٹھہرایا، ان کی بھوکی، یہ ان کے مقام میں تفریط و کمی کرنا جو کہ حرام ہے۔

اسی طرح کوئی شخص اللہ کے سچے ولیوں و سچے عالموں کی توہین و تذلیل کرتا ہے یا ان کو تکلیف پہنچاتا ہے، ان کی شان میں گستاخی کرتا ہے، تو یہ بھی وہی تفریط حرام ہے۔

(۳) تیسری صورت غلوتِ الدین کی یہ ہے کہ دین میں نئی نئی باتیں پیدا کی جائیں اور یہ بھی کئی طرح سے ہوتا ہے:

ایک یہ کہ نئی عبادت پیدا کر لی جائے، جیسے بعض لوگوں نے رجب یا شعبان کی ایک نماز ایجاد کر رکھی ہے۔ یا ربیع الاول میں میلا دور بیع الشافی میں گیارہوں، رجب میں کونڈے کی رسم وغیرہ مقرر کر رکھا ہے، اسی طرح اذان و نماز کے پہلے و بعد خاص خاص قسم کی نئی نئی باتیں لوگوں نے گھڑ رکھی ہیں۔

دوسری یہ کہ دین و شریعت کی باتوں میں اپنی جانب سے حدود و قیود لگادیے جائیں۔ جیسے ایصال ثواب تدوین میں ثابت ہے؛ مگر اس کے لیے بعض لوگوں نے وقت کی قید و تخصیص کی ہے، جیسے سوم، دسویں، بیسویں، چھتم، برسی وغیرہ کی سیمیں، کہ یہ دراصل اپنی جانب سے وقت کی تخصیص ہے۔

یا جیسے خاص طریقے کی قید و تخصیص، جیسے، ایصال ثواب میں ”الفاتح“ اور اس کے ساتھ سامنے مٹھائی رکھنے اور اس کو لوگوں میں تقسیم کرنے کی قیدیں لگائی گئی ہیں، یا خاص قسم کی چیزوں کی قید لگاتے ہیں جیسے صدقے کے لیے کالا بکرا یا کالی مرغی وغیرہ اور یہ سمجھتے ہیں کہ ایصال ثواب اسی صورت و شکل سے ہوگا؛ حالاں کہ شریعت نے یہ قیدیں نہیں بیان کی ہیں؛ لہذا یہ بھی غلوتِ الدین ہے۔

اور جیسے بعض لوگوں نے بعض بعض مہینوں میں بعض کاموں کو خاص کر رکھا ہے، جیسے جلسہ سیرت النبی ﷺ کو ربیع الاول میں، مظاہرہ قراءت کی مجالس و دعاء کی مجالس کو رمضان المبارک کی طاق راتوں میں، یا خاص قسم کے بیانات کا سلسلہ خصوص

راتوں میں، وغیرہ امور بھی اسی لیے قابل نکیر ہیں کہ ان میں اپنی جانب سے تخصیصات و قید بندیاں کی گئی ہیں، جو کہ غلوکی ایک صورت ہے۔

الغرض کسی بھی دینی کام میں اپنی جانب سے قیدیں لگانا اور تخصیصات کرنا اور ان کو دین سمجھ لینا جائز نہیں ہے؛ بلکہ غلو فی الدین کی منوع صورت ہے۔

تیری صورت یہ کہ دین میں جو چیز جس کیفیت کے ساتھ ہے، اسے ہٹا دیا جائے، جیسے کوئی بات فرض ہے، کوئی سنت، کوئی مستحب و جائز ہے، اسی طرح بعض امور اجتماعی کیے جاتے ہیں اور بعض انفرادی کیے جاتے ہیں۔ اگر ان امور کو ان کی اس کیفیت سے ہٹا کر فرض کو واجب یا واجب کو فرض، یا سنت کو واجب یا واجب کو سنت سمجھ لیا جائے یا انفرادی طور پر کیے جانے والے کام کو اجتماعی طریقے سے کیا جائے یا اجتماعی کام کو انفرادی طور پر کیا جائے، تو یہ بھی غلو فی الدین کی ایک صورت ہے۔

جیسے بعض لوگ اجتماعی طریقے پر مساجد میں سلام پڑھنے اور اس کے لیے کھڑے ہونے اور خاص قسم کے اشعار پڑھنے کو لازم سمجھتے اور قرار دیتے ہیں اور غیر لازم کو لازم سمجھتے ہیں اور دوسروں پر اس کا اصرار کرتے ہیں۔

اسی بعض بعض جائز یا مستحب کاموں پر اس قدر اصرار کرتے ہیں کہ جیسے کوئی لازم واجب چیز ہو، جیسے دعا بعد الصلاۃ پر امام پر اصرار کیا جاتا ہے۔ اور اگر امام دعا ذور سے نہ کرے یا اپنی دعا انفرادی طور پر کر لے، تو جھگڑے کھڑے ہو جاتے ہیں۔ اس سے معلوم ہوتا ہے کہ لوگوں نے ایک مستحب یا جائز کام کو فرض و واجب کے درجے میں سمجھ لیا ہے، یا یہ کہ انفرادی کام کو اجتماعی طور کرنے کو لازم قرار دیتے ہیں۔ یہ وہی غلو فی الدین ہے اور فقهاء اس کو ”التزام مالا ملزم“ سے تعبیر کرتے ہیں۔

(۲) چوتھی شکل غلوکی یہ ہے کہ منصوص وغیر منصوص میں فرق نہ کیا جائے اور دونوں کو برار کر دیا جائے۔

منصوص وہ چیزیں ہیں، جنہیں اللہ و رسول نے دین و شریعت میں صاف و واضح طریقے

سے بیان کردی ہیں اور غیر منصوص ان باتوں کو کہتے ہیں، جو دین و شریعت میں اس طرح بیان نہ کی گئی ہوں؛ بل کہ کسی عالم نے یا کسی شیخ نے یا کسی اور نے کسی مصلحت و ضرورت کی وجہ سے ان کو جاری کیا ہو۔ یہ امور اگرچہ جائز ہوں، مگر ان کا درجہ ظاہر ہے کہ منصوص کے برابر نہیں ہو سکتا۔ مگر غلوکرنے والوں نے ہمیشہ یہ کیا ہے کہ دونوں کو ایک جیسا قرار دے دیا اور جو معاملہ منصوص کے ساتھ کیا جانا چاہیے، وہی غیر منصوص کے ساتھ بھی وہی کرتے ہیں۔ یہ بھی غلو اور حد سے تجاوز کرنا نہیں ہے۔

اس کی مثال یہ ہے کہ شریعت میں نماز اور نماز کا طریقہ، اس کے فراض، واجبات، سنن و مستحبات، سب مقرر و منصوص ہیں؛ مگر ذکر کا کوئی خاص طریقہ مقرر نہیں؛ لہذا اگر کسی نے کوئی خاص طریقہ کسی حکمت و مصلحت سے ایجاد کیا، مثلًاً یکسوئی پیدا کرنے یا دھیان جمانے کے لیے ضریب لگانے کا طریقہ جیسا کہ حضرات صوفیا میں ہے، تو یہ ضرورت و حکمت کے پیش نظر جائز تھا ہے؛ مگر اس کو منصوص کی طرح سمجھا جائے اور اس کو اختیار نہ کرنے والوں پر اس طرح نکیر کی جائے جیسے کسی منصوص سنت کے ترک پر کی جاتی ہے، تو یہ بھی حرام و ناجائز ہے؛ کیوں کہ ایسا کرنے والے نے منصوص و غیر منصوص دونوں کو ایک ہی درجہ دے دیا۔

اسی سے سمجھالینا چاہیے کہ کوئی بھی کام جو منصوص نہ ہو، وہ اس کام کے برابر نہیں ہو سکتا جو منصوص ہے۔ دونوں کو ایک قرار دینا یا سمجھنا تجاوز و غلو کی صورت ہے۔ اسی سے سمجھ لینا چاہیے کہ دین کے کسی بھی کام کے سلسلے میں جو طریقے منصوص اور شریعت میں مقرر نہیں ہیں، ان میں اگر ہم اپنی سہولت و ضرورت اور اپنی حیثیت کے پیش نظر دائرة شریعت میں رہتے ہوئے کوئی طریقہ جاری کریں، تو یہ بلاشبہ ایک وسیلے و ذریعے کی حد تک جائز ضرور ہے؛ لیکن ہمیں یہ اختیار نہیں کہ ہم اس کے ساتھ منصوص چیز کا سامعاملہ کریں اور سب کو اسی طریقے پر چلنے پر اصرار کریں اور جو کوئی اپنی ضرورت و مصلحت کی وجہ سے اسی دینی کام کے لیے کسی اور طریقے کو اختیار کرے، تو اس کو مطعون کریں؛ کیوں کہ اللہ و رسول نے

اسی طریقے کو لازم نہیں قرار دیا ہے؛ لہذا ہمارا جاری کردہ طریقہ منصوص کی طرح لازم نہیں ہو جائے گا۔

(۵) پانچویں صورت غلوتی الدین کی یہ ہے کہ دین میں تعمق و تشدد کا مظاہرہ کیا جائے، جیسے شریعت نے جن امور کی اجازت دی اور ان کو مباح و حلال قرار دیا، ان میں تشدد کیا جائے اور ان سے حرام کی طرح بچنے کی کوشش کی جائے۔ حدیث میں ہے کہ اللہ کے رسول ﷺ نے فرمایا:

« لاتشددوا على أنفسكم، فيشدد عليكم، فإن قوماً شددوا على أنفسهم فشدد الله عليهم ، فتلک بقاياهم في الصوامع والديار »

(ابوداؤد: ۲۹۰۶، مسند ابی یعلیٰ: ۳۶۹۲)

(اپنی جانوں پر سختی نہ کرو کہ تم پر سختی نہ کر دی جائے؛ کیوں کہ ایک قوم نے اپنی جانوں پر سختی کی، تو اللہ نے اس پر بھی سختی کر دی، پس یہ ان ہی کے بقايا ہیں، جوان گرجاؤں اور کلیوں میں ہیں۔)

حضرت شاہ ولی اللہ محدث دہلوی رحمہ اللہ نے ”ججۃ اللہ البالغة“ میں فرمایا: ”دین میں تحریف کا ایک سبب یہ تشدد بھی ہے اور اس کی حقیقت یہ ہے کہ عبادات شاہقة کو اختیار کیا جائے، جس کا شارع نے حکم نہیں دیا، جیسے ہمیشہ روزہ رکھنا یا ہمیشہ رات بھرنماز میں کھڑے رہنا، یا نکاح نہ کرنا اور آداب و سنن کا واجبات کی طرح التزام کرنا، حدیث میں اللہ کے رسول ﷺ نے حضرت عبد اللہ بن عمر اور حضرت عثمان بن مطعون رضی اللہ عنہما کو اس سے منع کیا اور فرمایا کہ: جو دین پر غالب آتا ہے، اس پر دین غالب ہو جاتا ہے،“ اور اگر یہ تشدد و تعمق کرنے والا کوئی استاد و سردار ہوتا ہے، تو لوگ یہ گمان کرنے لگتے ہیں کہ شرع کا حکم ہی یہ ہے اور یہ تشدد یہود

وعیسا نبیوں کے رہبان کی بیماری ہے۔“

(جیۃ اللہ الباخثۃ: ۲۵۳/۱)

جاہل و غالی صوفیوں میں اس فتیم کی باتیں رائج ہیں اور لوگ ان کو دیکھ کر اسی کو دین سمجھتے اور اس کے خلاف کو دین سے خارج قرار دیتے ہیں۔

الغرض اس وقت امت کے اندر بگاڑ کا ایک سبب غلوتی الدین کی یہ صورتیں و شکلیں

ہیں۔



ووٹ اسلامی نقطہ نگاہ سے

انتخابات کے ایام قریب ہوتے جارہے ہیں، تمام ذرائع ابلاغ اس پر تھرے و آراء شائع کر رہے ہیں، پارٹیاں اپنے اپنے مفادات کے پیش نظر عوام سے وعدے و معاهدے کرتے نظر آرہے ہیں اور یہ صورت حال کوئی نئی نہیں؛ بل کہ ہر ایکشن کے موقعے پر اس صورت حال کا سامنا کرنا پڑتا ہے۔ انتخابات کے موقعے پر ووٹ کے متعلق جو افراد و تفہیط ہوتی ہے، اس میں جو دھاند لیاں ہوتی ہیں اور جو مجرمانہ ناٹک کھیلا جاتا ہے، جس کے نتیجے میں فاسد و مفسد عناصر بھر پور فائدہ اٹھاتے اور مفید ملک و ملت عناصر کو دھچکا کا دھکا پہنچاتے ہیں، نیز اس کی وجہ سے خلق خدا کو جن پریشانیوں اور مصیبتوں کا سامنا کرنا پڑتا ہے، ملک و قوم کے مفادات کو جو خطرات پیش آتے ہیں اور زمین میں ظلم و جور، فتنہ و فساد اور جنگ جدال کی جو فضاء قائم ہوتی ہے، اس کی وجہ یہ ہے کہ ووٹ اپنے صحیح مصرف میں استعمال نہیں کیا جا رہا ہے اور یہ کوتا ہی درصل نتیجہ ہے شریعت کو نہ جانے کا اگر لوگ ووٹ کی قانونی حقیقت و حیثیت سے واقف ہو جائیں، تو انہیں اپنے ووٹ کی قیمت بھی معلوم ہوگی اور پھر وہ اس کو صحیح طور پر استعمال میں لانے کی فکر بھی کریں گے۔

زیر نظر مضمون ان ہی خیالات کا مر ہون منت ہے، یہاں یہ عرض کرنا بھی ضروری ہے کہ ووٹ کی شرعی حیثیت پر آج سے تمیں برس قبل حضرت مولانا مفتی محمد شفیع صاحبؒ نے ایک مختصر مگر جامع مضمون لکھا تھا، ”جو ہر الفقہ حصہ دوم“ کا جز ہو کر شائع ہو چکا ہے۔ نیز آپ نے اپنی تفسیر ”معارف القرآن“ میں بھی اس موضوع پر عمدہ کلام کیا ہے۔ رقم الحروف نے ان دونوں مضامین کو اور اسی کے ساتھ دیگر علماء کی کتابوں کو سامنے رکھ کر اس مضمون کو مرتب

کیا ہے، گویا یہ مضمون ”جو ہر الفقه“ کے مختصر سے مضمون کی شرح ہے
غیر وہ سے امید نہیں کی جاسکتی کہ وہ اس موضوع کو سمجھیں گے، البتہ اسلام کو ضروری
طور پر اسے سمجھنا چاہیے۔

ووٹ کی مختلف حیثیتیں

ایک ووٹ جب کسی شخص کے حق میں ووٹ دیتا ہے، تو اس کی مختلف حیثیتیں ہوتی ہیں
، ایک یہ کہ وہ امیدوار کے حق میں اس بات کی گواہی و شہادت دے رہا ہے کہ امیدوار اس
کام کی صلاحیت و قابلیت رکھتا ہے، جس کے لیے یہ امیدوار بن کر کھڑا ہے، اس حیثیت سے
ووٹ کی حقیقت شہادت و گواہی ہے۔

دوسری حیثیت یہ ہے کہ ووٹ امیدوار کے حق میں سفارش کرتا ہے کہ اس کو نمائندہ
مقرر کر دیا جائے، اس حیثیت سے ووٹ کی حقیقت شفاقت و سفارش ہے۔

ووٹ کی تیسرا شرعی حیثیت یہ ہے کہ ووٹ امیدوار کو قوم و ملت کے مشترک حقوق میں
انپی اور قوم کی طرف سے وکیل بناتا ہے، اس لحاظ سے ووٹ دراصل وکالت کا نام ہے۔

حضرت مفتی صاحب رحمہ اللہ نے لکھا ہے کہ: ہمارا ووٹ تین حیثیتیں رکھتا ہے: ایک
شہادت، دوسرے سفارش، تیسرا حقوق مشترک کے میں وکالت۔

(جو ہر الفقه: ۲۹۳/۲، معارف القرآن: ۳/۲۷)

پہلی حیثیت: شہادت

ووٹ کی پہلی حیثیت شہادت کی ہے، کہ ووٹ گواہی اور شہادت دیتا ہے کہ فلاں
امیدوار جس کے حق میں میں نے ووٹ دیا ہے، وہ اس کام کی صلاحیت بھی رکھتا ہے
اور امانت دار ہونے کی وجہ سے کام کو صحیح طور پر انجام دینے کا جذبہ بھی رکھتا ہے۔

یہ تو ظاہر ہے کہ گواہی کا سچا ہونا ضروری ہے، جھوٹی گواہی بدترین قسم کا جرم ہے، جس
پر شدید عقید وارد ہوئی ہے اور مذمت کی گئی ہے۔

(۱) حضرت انس رضی عنہ سے روایت ہے کہ رسول اللہ ﷺ سے کبیرہ گناہوں کے بارے میں سوال کیا گیا، تو آپ ﷺ نے فرمایا: (کبیرہ گناہ یہ ہیں) اللہ کے ساتھ کسی کو شریک کرنا، والدین کی نافرمانی کرنا، قتل کرنا اور جھوٹی گواہی دینا۔
 (بخاری: ۱/۳۶۲، مسلم: ۱/۲۶۲)

(۲) حضرت ابو بکرؓ سے روایت ہے کہ رسول اللہ ﷺ نے فرمایا:
 کیا میں تم کو سب سے بڑا گناہ بتاؤں؟ صحابہ نے عرض کیا کہ ضرور! آپ ﷺ نے فرمایا: اللہ کے ساتھ کسی کو شریک کرنا، والدین کی نافرمانی کرنا اور جھوٹی گواہی دینا یا یہ فرمایا کہ جھوٹی بات کہنا۔ حضرت ابو بکرؓ فرماتے ہیں کہ: آپ یہ لفظ بار بار فرماتے رہے حتیٰ کہ ہم نے (دل) میں کہا کہ کاش! آپ خاموش ہو جائیں۔

(بخاری: ۱/۳۶۲، ترمذی: ۲/۵۶، المفرد: ۱۰، احادیث المفرد: ۱/۲۶۲)

(۳) حضرت حضرت حزم بن فاتحؓ سے روایت ہے کہ رسول اللہ ﷺ نے ارشاد فرمایا:

خطبہ دیتے ہوئے کہ: جھوٹی گواہی شرک کے برابر ہے۔ دو مرتبہ یہ فرمایا، پھر یہ آیت تلاوت فرمائی: ﴿فاجتنبوا الرجس من الأوثان واجتنبوا قول الزور﴾ (بتوں سے بچو لیعنی شرک سے بچو اور جھوٹ بات سے بچو)

(ابوداؤد: ۶/۵۰۶، ترمذی: ۲/۵۶)

ان تمام احادیث میں جھوٹی گواہی کو بکیرہ؛ بل کہ اکابر الکبائر گناہوں میں شمار کیا گیا ہے اور شرک کے برابر بتایا گیا ہے۔ ایک اور عید ملاحظہ کیجیے!

(۴) رسول اللہ ﷺ نے ارشاد فرمایا کہ: جھوٹی گواہی دینے والے، قیامت کے دن اس وقت تک بل نہیں سکتے، جب تک کہ اس کے حق میں جہنم واجب نہ ہو جائے۔

(الکبائر للدہبی: ۹/۷)

معلوم ہوا کہ جھوٹی گواہی پر جہنم کی سخت وعید آئی ہے۔

اب اس پر نظر کرنا ہے کہ جب ووٹ کسی امیدوار کے حق میں ووٹ دیتا ہے تو جیسا کہ عرض کیا گیا کہ یہ اس کے حق میں قابلیت و دیانت کی شہادت دے رہا ہے؛ لہذا اس میں جھوٹ و غلط بیانی سے پچنانا لازم ہے؛ لہذا ہم کسی نااہل و ناقابل انسان کو کسی طور پر بھی ووٹ ہرگز نہ دیں، ورنہ سخت مجرم قرار پائیں گے اور دنیا کے وبال کے علاوہ اخروی پہنچ کار کے بھی مستحق بن جائیں گے۔

دوسری حیثیت: شفاعت

ووٹ کی دوسری حیثیت سفارش و شفاعت کی ہے کہ ووٹ دینے والا امیدوار کے حق میں سفارش کرتا ہے، کہ اس امیدوار کو نمائندگی دی جائے۔ سفارش کے متعلق اسلامی اصول یہ ہے کہ اچھے کام میں اور اچھے آدمی کے لیے سفارش کی جائے اور کسی برے کام کی اور برے آدمی کی سفارش نہ کی جائے؛ چنان چہ قرآن نے اس اصول کو بیان کیا ہے۔ سورہ نساء کی آیت میں ہے:

”جو کوئی سفارش کرے حق بات میں اس کو بھی ملے گا، اس میں ایک حصہ اور جو کوئی سفارش کرے بری بات میں، اس پر بھی ہے ایک بوجھ، اس میں سے اور اللہ ہے ہر چیز پر قدرت رکھنے والا۔“

(ترجمہ شاہ رفیع الدین نساء: ۸۵)

اس آیت میں شفاعت حسنہ اور شفاعت سیدہ کا جوڈ کر آیا ہے، اس کی متعدد تفسیریں علمائے تفسیر نے بیان فرمائی ہیں؛ مگر جامع تفسیر حضرت حسن بصریؑ نے ارشاد فرمائی ہے، وہ کہتے ہیں کہ شفاعت حسنہ وہ ہے، جو دین میں جائز ہے اور شفاعت سیدہ وہ ہے، جس کی اجازت نہیں۔ (قرطبی: ۲۹۵/۵)

مطلوب یہ ہے کہ جائز کاموں میں کسی کی شفارش کرنا شفاعت حسنہ ہے اور ناجائز کاموں میں کسی کی سفارش کرنا شفاعت سیئہ ہے۔

حضرت مولانا مفتی شفیع صاحب رحمہ اللہ اسی آیت کے تحت ارشاد فرماتے ہیں:

”خلاصہ یہ ہو گیا کہ جو آدمی کسی شخص کے جائز حق اور جائز کام میں جائز طریقے پر سفارش کرے، تو اس کو ثواب ملے گا اور اسی طرح جو کسی ناجائز کے لیے یا ناجائز طریقے پر سفارش کرے گا، تو اس کا حصہ عذاب ملے گا۔“

(معارف القرآن: ۲/۴۹۸)

آیت کریمہ اور اس کی تفسیر سے یہ معلوم ہوا کہ کسی ناجائز کام کے لیے سفارش کرنا ناجائز و حرام ہے اور اچھے کام کے لیے سفارش کرنا جائز و ثواب کا کام ہے؛ لہذا جب کسی امیدوار کو ووٹ دینا چاہیے، تو یہ سوچنا چاہیے کہ یہ ووٹ دینا ثواب کا باعث بنے نہ کہ عذاب کا۔

اگر قابل اعتماد آدمی کو ووٹ دیا جائے گا، تو ثواب ملے گا اور کسی غلط و ناقابل آدمی کو ووٹ دیا جائے گا، تو عذاب ملے گا؛ لہذا اپہلے یہ دیکھ لینا چاہیے کہ یہ شخص جو آدمی امیدوار بنا ہوا ہے کہ ملک و ملت کے لیے خطرہ تو نہیں ہو گا اور یہ کہ ملک و ملت کی بہبودی کے کام کرنے والا ہے یا نہیں؟ کیریکٹر و مزاج صالح ہے یا فاسد؟ جب تک امیدوار کی صلاحیت و قابلیت و دیانت کونہ دیکھ لیا جائے، اس وقت تک ووٹ نہ دیا جائے، ورنہ عذاب میں گرفتار ہونا پڑے گا اور عذاب کوئی ضروری نہیں کہ آخرت کا ہی ہو؛ بل کہ یہاں دنیوی عذاب بھی مراد ہو سکتا ہے اور یہ تجربہ بھی ہے کہ ہمارے ووٹ جب غلط آدمی کو جاتے ہیں، تو وہ جیتنے کے بعد اپنی غلط کاریوں اور مجرمانہ کاریوں سے ملک و ملت کے لیے خطرہ و عذاب بن جاتا ہے۔ اس طرح ﴿کفل منها﴾ کی ایک تفسیر یہ بھی ہو سکتی ہے کہ جو آدمی غلط سفارش کرتا ہے، تو اس کا وبا، اس پر پڑتا ہے؛ چنانچہ مشاہدہ ہے۔

تیسرا حیثیت و کالت

ووٹ کی ایک تیسرا حیثیت و کالت کی ہے کہ ووٹ امیدوار کو پورے حلقوے کا نمائندہ اور وکیل بناتا ہے، اس صورت میں ظاہر ہے کہ جس کو وکیل بنایا جاتا ہے، وہ قابل و امانت دار ہونا چاہیے، چنانچہ جب ہم ذاتی معاملات میں کسی کو وکیل بناتے ہیں، تو ان دونوں باتوں کو دیکھ لیتے ہیں، ایک یہ کہ وہ کام کی صلاحیت و قابلیت رکھتا ہے یا نہیں؟ دوسرے یہ کہ وہ امانت دار بھی ہے یا نہیں؟ غالباً ہدایہ میں اس کی جانب اشارہ ان الفاظ سے کیا گیا ہے، وکالت کے باب میں شرائط بتاتے ہوئے صاحب ہدایہ، تدوری کے یہ الفاظ نقل فرماتے ہیں: ویشترط أن يكون الوکيل ممن يعقل العقد ويقصده۔ (شرط ہے کہ وکیل ان لوگوں میں سے ہوں جو معاہلے کو سمجھے اور اس کا ارادہ کرتے ہوں اس میں وکیل کی دو شرطیں بیان کی گئی ہیں، ایک یہ کہ وہ معاملہ کو سمجھتا ہو، اس میں قابلیت و صلاحیت کی طرف اشارہ ہے۔ دوسرے یہ کہ وہ معاملہ متعلقہ کا ارادہ کرتا ہو، اس کا مطلب یہ بتایا گیا ہے کہ وہ معاملہ اس طرح کرے، جس سے نتیجہ برآمد ہوتا ہو، محض کھیل تماشہ کر کے گزارنے والا نہ ہو۔

(بحر الرائق: ۱۳۲/۷) (ہدایہ: ۳/۱۶۳)

اس کا خلاصہ یہ ہے کہ وہ معاملے کو نتیجہ تک پہنچانے کا ارادہ رکھتا ہو، اس میں میری ناقص سمجھ کے مطابق اشارہ ہے، وکیل کی دیانت و امانت کی طرف۔ ویسے بھی یہ دو شرطیں ایسی ہیں، جن کا وکیل میں ہونا عقلائی بھی ضروری ہے اور لوگ عام طور پر اسی کے مطابق عمل بھی کرتے ہیں۔

جب ذاتی معاملات میں اس کو پیش نظر رکھنا ضروری ہے، تو ملی و قومی مسائل میں، اس کی طرف توجہ دینا، کس قدر ضروری ہوگا؟ جب کہ ذاتی معاملات کی اچھائی و برائی ذات تک محدود ہوتی ہے اور ملی و قومی مسائل کی اچھائی و برائی کا اثر پوری قوم و ملت پر پڑتا ہے؛ لہذا ضروری ہے کہ جس امیدوار کے حق میں ووٹ دینا ہو، اس کے بارے میں پہلے معلوم

کر لیا جائے کہ وہ سیاسی سمجھ بوجھ اور معاملہ بھی کی صلاحیت اور ملی مسائل کے حل کرنے کی قابلیت رکھتا ہے یا نہیں؟ اور یہ کہ نیت و ارادہ مخفی سیاسی کھیل کھینے کا ہے یا امانت و دیانت داری کے ساتھ ملی مسائل کو حل کرنے کا بھی ہے؟ تاکہ قوم و ملت کے حقوق کی پامالی کے ہم ذمے دار نہ بٹیں۔

حضرت مولانا مفتی شفیع صاحب رحمہ اللہ نے اسی کوڈ کر فرمایا ہے:

”اگر یہ وکالت اس (ووٹر) کے کسی شخص کے حق کے متعلق ہوتی اور اس کا نفع نقضان صرف اسی کی ذات کو پہنچتا، تو اس کا یہ خود زمے دار ہوتا؛ مگر جہاں ایسا نہیں؛ کیوں کہ یہ وکالت ایسے حقوق کے متعلق ہے، جن میں اس کے ساتھ پوری قوم شریک ہے۔ اگر کسی نااہل کو اپنی نمائندگی کے لیے ووٹ دے کر کامیاب بنایا، تو پوری قوم کے حقوق کو پامال کرنے کا گناہ بھی اس ووٹر کی گردن پر رہا۔“

(جوہر الفقہ: ۲۹۳/۲)

ووٹ کی ایک اور حیثیت

میں کہتا ہوں ووٹ کی ایک اور چوتھی حیثیت بھی ہے اور وہ یہ ہے امداد و تعاون کی حیثیت کہ ووٹر امیدوار کو ووٹ دے کر گویا اپنا تعاون اور سپوٹ پیش کرتا ہے اور تعاون کے سلسلے میں قرآنی اصول یہ ہے:

”نیکی و پرہیز گاری کے کاموں میں ایک دوسرے کی مدد کیا کرو اور گناہ و ظلم میں مدد نہ کیا کرو۔“

(ترجمہ مولانا محمد فتح جاندھری: مائدہ: ۲)

معلوم ہوا کہ امیدوار ملک و ملت کے حق میں فلاح و بہبودی کے لیے کام کرنے والا ہو، تو اس کو ووٹ دے کر اس کا تعاون کرنا چاہیے؛ لیکن ظلم و فساد کرنے والا اور کرانے

والا ہو، یا لوگوں کے حقوق پامال کرنے والا ہوا اور ملک و ملت کے لیے خطرہ ہو، تو اس کو ووٹ دینا حرام و ناجائز ہے۔ ظالم امراء کے مددگاروں پر سخت وعیدیں آئی ہیں۔ ایک حدیث میں ہے کہ رسول ﷺ نے فرمایا: عن قریب ایسے امراء ہوں گے کہ بہت سے لوگ ان کی حاشیہ برداری کریں گے، جو ظلم کریں گے اور جھوٹ بولیں گے، پس جو شخص ان کے پاس جائے گا اور ان کی تصدیق کرے گا اور ان کے ظلم پران کی مدد کرے گا، وہ مجھ سے نہیں، میں اس سے نہیں۔
 (الکبار للذہبی: ۱۱۲ تا ۱۱۳)

معلوم ہوا کہ ظالموں کی مدد اور ان کا تعاون اور ان کی تصدیق یہ سخت حرام امور ہیں، ان کا مرتكب سخت وعید کا مستحق ہے۔ ظالموں کے سلسلے میں مدد کے یہ اقوال بھی ملاحظہ کیجیے؛ تاکہ اس کی شدت کا پوری طرح احساس ہو: علامہ ذہبیؒ نے نقل کیا ہے حضرت سعید بن المصعب رحمہ اللہ نے فرمایا کہ: ظالموں کے مددگاروں کو دیکھ کر تمہاری آنکھیں نہ بھریں؛ مگر تمہارے دلوں کے انکار کے ساتھ؛ تاکہ تمہارے نیک اعمال جبط و باطل نہ ہو جائیں؛ یعنی ان کو دیکھ کر انکار کے جذبات دل میں پیدا نہ ہوئے، تو نیک اعمال کے جبط ہونے کا اندر یہ ہے۔

ذہبی رحمہ اللہ نے ہی حضرت مکحول تابعی رحمہ اللہ سے نقل کیا ہے کہ انہوں نے فرمایا:

”قیامت کے دن ندا دی جائے گی کہ ظالم اور ان کے مددگار کہاں ہیں؟ پس جس نے بھی ان ظالموں کے لیے سیاہی پیش کی ہوگی یادوں میں سیاہی ڈالی ہوگی یا قلم چھیل کر دیا ہو گایا ایسا ہی کوئی کام کیا ہو گا، جس سے ظلم پر اعانت ہوتی ہے، ان سب کو نجع کیا جائے گا اور آگ کے بنائے ہوئے تابوت میں رکھ کر ان کو جہنم میں ڈال دیا جائے گا۔“

(الکبار للذہبی: ۱۱۲)

غرض یہ کہ ظالم امراء کی مدد تعاون سخت حرام ہے، جیسا کہ اوپر عرض کیا گیا کہ ووٹ

دینا بھی ایک قسم کا تعاون ہے، لہذا جس کو ووٹ دیا جائے، اس کے متعلق غور کر لیا جائے۔

ووٹ ڈالنے کا شرعی حکم

اب تک کی تفصیلات سے جہاں یہ واضح ہوا کہ ووٹ کی مختلف حیثیتیں ہیں، وہیں یہ بھی معلوم ہو گیا کہ ووٹ ڈالنے کا کیا حکم ہے؟ اس کی توضیح یہ ہے کہ چوں کہ ووٹ میں ایک حیثیت شہادت کی ہے، تو جس طرح جھوٹی شہادت حرام ہے، اسی طرح سچی شہادت و گواہی دینا واجب ہے۔ قرآن میں متعدد جگہ اس کا ذکر آیا ہے اور سچی شہادت دینے کا حکم ہے۔

ایک جگہ ہے:

﴿يَا إِيَّاهَا الَّذِينَ أَمْنُوا كُوْنُوْا قَوْمِيْنَ لِلَّهِ شُهَدَاءَ بِالْقِسْطِ﴾

دوسری جگہ ارشاد فرمایا گیا:

﴿كُوْنُوْا قَوْمِيْنِ بِالْقِسْطِ شُهَدَاءَ لِلَّهِ﴾

ان دونوں آیتوں کا حاصل یہ ہے کہ اللہ کے لیے انصاف و حق کے ساتھ گواہی دینے کے لیے کھڑے ہو جاؤ اور سورہ طلاق میں حکم ہے:

﴿وَأَقِيمُوا الشَّهَادَةَ لِلَّهِ﴾

(اللہ کے واسطے شہادت فرم کرو۔)

ان سب آیات سے سچی شہادت کے اظہار کا حکم ظاہر ہوتا ہے۔ اسی طرح بعض آیات میں سچی گواہی کو چھپانے کی نہست کی گئی ہے؛ چنان چہ فرمایا:

﴿وَلَا تَكُنُمُوا الشَّهَادَةَ وَمَنْ يَكُنْمُهُا فَإِنَّهُ اُثِمٌ قَلْبُهُ﴾

(شہادت کو نہ چھپا اور جو شخص اس کو چھپاتا ہے، اس کا دل گنہگار ہے۔)

معلوم ہوا کہ سچی شہادت کو چھپانا بھی حرام ہے، اس تفصیل سے معلوم ہوا کہ ووٹ اس امیدوار کو دینا جو لاائق وقابل ہوا رہا مانت دار ہو ضروری ہے اور شرعی فریضہ بھی ہے۔ اسی طرح ووٹ کی ایک حیثیت تعاون کی بھی ہے؛ لہذا اچھے اور مانت دار آدمی کا استعمال کرتے

ہوئے اس کو ووٹ دینا ضروری ہے، کیوں کہ نیکی کے کام پر تعاون کا حکم دیا گیا ہے۔ حاصل یہ ہے کہ ووٹ ایسے امیدوار کو دینا جس کو تم ناقابل سمجھتے ہیں، ناجائز ہے۔ اور قبل انسان کو ووٹ دینا نہ صرف یہ کہ جائز ہے؛ بل کہ فریضہ شرعیہ ہے۔

چنانچہ حضرت مفتی شفیع صاحب^ر اور پیش کردہ آیات کا حوالہ دیتے ہوئے فرماتے

ہیں:

”ان آیات نے مسلمانوں پر یہ فریضہ عائد کر دیا کہ سچی گواہی سے جان نہ چرانیں، ضرور ادا کریں۔“

(جوہر الفقہ: ۲۹۲/۲)

اس عبارت سے قبل صراحت کے ساتھ فرماتے ہیں:

”جس طرح قرآن و حدیث کی رو سے یہ واضح ہوا کہ نااہل، ظالم، فاسق اور غلط آدمی کو دینا گناہ عظیم ہے، اسی طرح ایک اچھے اور نیک آدمی کو ووٹ دینا ثواب عظیم ہے؛ بل کہ ایک فریضہ شرعی ہے۔“

(جوہر الفقہ: ۲۹۳/۲)

سب امیدوار ناقابل ہوں تو کیا کریں؟

البتہ یہاں ایک اہم سوال پیدا ہوتا ہے کہ تمام امیدوار ناقابل ہوں اور کوئی بھی قابلِ اعتماد نہ ہو تو کیا کریں؟ یہ سوال ہمارے زمانے کے لحاظ سے نہایت ہی اہم ہے؛ کیوں کہ آج اکثر یہی بات نظر آتی ہے کہ امیدوار کسی جگہ بھی قابلِ اعتماد و اطمینان نہیں ہوتے حتیٰ کہ مسلم امیدواروں کی حالت بھی دوسروں سے کچھ مختلف نظر نہیں آتی، تو کیا ایسی صورتِ حال کا تقاضہ یہ ہے کہ ووٹ سے دست کش ہو جائیں یا کچھ اور؟ اس سوال کا جواب حضرت مفتی شفیع صاحب^ر نے یہ دیا ہے کہ اگر کسی جگہ میں کوئی بھی امیدوار صحیح معنی میں قابلِ ودیانت دار نہ ہو؛ مگر ان میں سے کوئی ایک صلاحیت کا روندہ ترسی کے اصول پر دوسروں کی نسبت سے غنیمت ہو، تو تقلیل شروع تقلیل ظلم کی نیت سے اس کو بھی ووٹ دیدیا جائز ہے؛ بل کہ

مستحسن ہے۔

(جوہر الفقہ: ۲۹۷/۲)

اس کا مطلب یہ ہے کہ امیدواروں میں غور و فکر کریں کہ کون ملک و ملت کے لیے کم خطرہ ہے۔ اگر ایک بڑا ظالم ہے اور دوسرا اس سے کم ظالم، تو اس کو ووٹ دینا جائز ہے، اس کی تائید علامہ ابن تیمیہؓ کی ایک عبارت سے بھی واضح ہوتی ہے، وہ فرماتے ہیں:

”مع أنه تولية غير الأهل للضرورة إذا كان أصلح الموجود،

فيجب مع ذلك العلي في إصلاح الأحوال حتى يكمل في الناس مالا بدل لهم منه من أمور الولايات والأمارات ونحوها.“

(فتاویٰ ابن تیمیہ: ۲۵۸، ۲۵۹)

(باوجودیکہنااہلکوحاکمودلیبنانابہضرورتجائزہے،جبکہوہ موجودہ لوگوں میں سے غیمت ہو؛ مگر اسی کے ساتھ اصلاح حالات کی کوشش کرنا ضروری ہے؛ تاکہ ولایت و امارت وغیرہ کے معاملات میں جن باتوں کا ہونا ضروری ہے، وہ لوگوں میں مکمل ہو جائیں۔)

علامہ کی اس عبارت سے دو باتیں معلوم ہوئیں، ایک یہ کہ نااہل کو بھی حاکم بنانے کی اجازت ہے، جب کہ موجودہ اشخاص میں سے وہی غیمت ہو، دوسرے یہ کہ نااہل کو حاکم بنانے کے بعد اس بات کی کوشش رکھنا ضروری ہے کہ ولایت و امارت کے معاملات کو سنبھالنے کے لیے جن صفات و ضروریات کی ضرورت ہے، وہ لوگوں میں تنکیل پائیں؛ تاکہ آئندہ قابل انسان اس کام کو سنبھال سکیں۔

ووٹ دینا نقصان دہ ہے

اسی سے معلوم ہوا کہ انتخاب میں کسی ایسے شخص کو جو دوسروں کی نسبت غیمت ہو ووٹ دینا چاہیے اور ایسا نہ کرنا نقصان دہ ہے، کیوں کہ جب صالح طبقہ ووٹ دینے سے گریز کر

لے گا، تو جو لوگ دنیادار ہوتے ہیں، وہ اپنا ووٹ یا تو غلط استعمال کرتے ہیں یا غلط لوگوں کے ہاتھ پیچ ڈالتے ہیں، جس کے نتیجے میں ایسے نمائندے مقرر ہو کر آتے ہیں، جونہ قابلیت رکھتے ہیں، نہ دیانت و امانت کے قابل ہوتے ہیں؛ لہذا صالح طبقے کو چاہیے کہ وہ صالح لوگوں کے حق میں ووٹ ضرور دیں۔

حضرت مولانا مفتی شفیع صاحب رحمہ اللہ فرماتے ہیں:

”آج جو خرابیاں انتخابات میں پیش آرہی ہیں، ان کی بڑی وجہ یہ ہے کہ عموماً نیک صالح حضرات ووٹ دینے ہی سے گریز کرنے لگے، جس کا لازمی نتیجہ وہ ہوا، جو مشاہدہ میں آرہا ہے کہ ووٹ عموماً ان لوگوں کے آتے ہیں، جو چند کلوں میں خرید لیے جاتے ہیں اور ان لوگوں کے ووٹوں سے جو نمائندے پوری قوم پر مسلط ہوتے ہیں، وہ ظاہر ہے کس قماش و کس کردار کے ہوں گے۔“

(جواہر الفقہ: ۲۹۲/۲)

یہاں یہ فقہی مسئلہ بھی واضح کر دینا ضروری ہے کہ ووٹ چوں کہ شفاعت کی حیثیت بھی رکھتا ہے اور شہادت کی بھی اور دونوں پر کوئی معاوضہ لینا دینا حرام ہے اور داخل رشوت ہے؛ اس لیے کہ ووٹ پر بھی معاوضہ لینا دینا حرام ہے اور رشوت میں داخل ہے۔ حدیث میں حضرت ابو امامہ باہلی رضی اللہ عنہ سے روایت ہے کہ رسول اللہ ﷺ نے ارشاد فرمایا:

”جس نے کسی شخص کی شفارش کی اور اس نے اس پر اس کو ہدیہ دیا اور اس نے وہ قبول بھی کر لیا تو وہ سود کے دروازوں میں سے ایک بڑے دروازے میں داخل ہو گیا۔“

(ابوداؤد: ۲/۸۹۹)

معلوم ہوا کہ سفارش پر ہدیہ سود کے حکم میں ہے؛ بل کہ سود کی انتہائی فتح صورت ہے، اسی طرح شہادت و گواہی کو بچنا بھی حرام ہے اور رشوت میں داخل ہے جیسا کہ حضرت

مولانا مفتی شفیع صاحب رحمہ اللہ نے ”جو اہر الفقة“ کے اسی مضمون میں نشان دی فرمائی ہے۔
(جو اہر الفقة: ۲/ ۳۹۵)

اور شوت کالین دین شریعت کی نظر میں نہایت ہی فتح و شیع فعل ہے، جس پر سخت
و عید بھی وارد ہوئی ہے، ایک حدیث میں ہے کہ رسول ﷺ نے رشت لینے اور دینے
والے پر لعنت فرمائی ہے۔

(ابوداؤد: ۵۰۵، ترمذی: ۱/ ۲۳۸)

لہذا کسی بھی مسلمان کو اپنا ووٹ بیچنا نہیں چاہیے، اس سے ہو سکتا ہے کہ کسی کی دنیا بدن
جائے؛ مگر بچنے والے کی آخرت تباہ ہو جائے گی، یہ کون سی عقلمndی ہے کہ دوسروں کی
دنیا سنوارنے کے لیے اپنی آخرت بر باد کرنے تیار ہو جائے اور وہ بھی چند معمولی و حقیر گلوں
کے عوض میں، ظاہر ہے کہ یہ عقلمndی نہیں؛ بل کہ بے وقوفی ہے۔

الغرض ووٹ اسلامی نقطہ نظر سے کئی چیزیں رکھتا ہے اور ہر حیثیت کے اعتبار سے
مسلمان پر ضروری ہے کہ اسے خدا سے ڈر کر استعمال کرے اور صحیح مصرف میں استعمال کرے،
ضائع نہ کرے، اس کو حضن ہارجیت کا ایک ہیل سمجھ کر غلط وجا استعمال نہ کرے، یہ نہ صرف
آخرت کی بر بادی ہے؛ بل کہ دنیا میں اپنی قوم اور ملک و ملت کی بر بادی کا باعث بھی ہے۔

ہم کس پارٹی کو ووٹ دیں؟

اب سب سے اہم سوال یہ ہے کہ ہم کس پارٹی کو ووٹ دیں؟ یہ ایسا سوال ہے کہ
موجودہ حالات میں دو ٹوک جواب دینا اتنا ہی مشکل ہے جتنا کہ دو دھ کاپانی سے الگ
کرنا، کیوں کہ آج تک کاپور ایکارڈ کھلے طور پر اس بات کی گواہی دیتا ہے کہ ہر پارٹی نے
محض اپنے مفادات کی خاطر قوم و ملت سے بڑے بڑے وعدے کئے؛ مگر جب ایفا ہے وعدہ
کا نمبر آیا، تو کسی نے بھی اس کا پاس وظاہر نہ رکھا، پھر بی جے پی شروع ہی دن سے
مسلمانوں سے بعض و عناد و عداوت رکھتی چلی آ رہی ہے اور اس میں وہ بے باک طور پر

سامنے آتی ہی رہی ہے؛ لہذا اس کے حق میں تو ووٹ دینے کا سوال ہی پیدا نہیں ہوتا اور یہاں مسلمانوں کو ہوشیار رہنا چاہیے کہ آج کل ووٹ کی خاطری بے پی کچھ زمگو شہد کھاری ہی ہے؛ مگر یہ سب سیاسی چالیں ہیں، بعض لوگوں کو یہ کہتے ہوئے سنائیا کہ بی جے پی نے اپنا نظریہ بدل دیا ہے؛ لہذا اب اس کو ووٹ دے کر دیکھ لینا چاہیے؛ مگر یہ صحیح نہیں؛ کیوں کہ یہ محض ایک سیاسی چال ہے، جس کو سمجھنا مسلمانوں کے لیے انہائی ضروری ہے۔

اب رہی دوسری پارٹیاں، ان میں سے کانگریس کی نیت بھی صاف نہیں ہے، اس نے ہمیشہ مسلمانوں سے وعدے کر کے ان کو دھوکہ ہی دیا ہے؛ مل کہ حقیقت یہ ہے کہ کانگریس کی کوکھ سے ایسے سپوتوں نے بھی جنم لیا ہے جو مسلم دشمنی میں پیش پیش رہے؛ اس لیے کلیتیا یہ فیصلہ کرنا بھی مشکل ہے کہ کانگریس کے حق میں ووٹ دیا جائے، اب رہی دیگر جماعتیں اور پارٹیاں ان کا حال بھی اس سے کچھ مختلف نہ ہونے کے ساتھ ساتھ عقل کے بھی خلاف ہے، اس صورت حال میں کیسے کہا جائے کہ کانگریس کے حق میں ووٹ دیا جائے، ان کو کوئی مضبوط پوزیشن بھی حاصل نہیں؛ اس لیے ان کو ووٹ دینا دیانت کے خلاف ہونے کے ساتھ ساتھ عقل کے بھی خلاف ہے، بس اتنا تو کہہ سکتے ہیں کہ بی جے پی کو ہرگز ووٹ نہ دیا جائے اور دوسری پارٹیوں کے متعلق اہل رائے حضرات میں سے بعض حضرات نے یہ رائے پیش کی ہے کہ جس علاقہ میں جس امیدوار کی اچھی پوزیشن ہو، اس کو ووٹ دیا جائے اور جس کی پوزیشن اچھی نہ ہو، اس کو ووٹ دے کر اپنا ووٹ ضائع نہ کرے۔

بعض حضرات نے یہ رائے تجویز کی ہے، کہ کانگریس اگرچہ اپنے چہرے پر ہزار داع رکھتی ہے؛ تاہم اس کا منشور سیکولر ہے اور آئندہ اس کے اندر صلاحیت کے امکانات ہیں؛ لہذا کانگریس ہی کو ہر جگہ ووٹ دیا جائے؛ کیوں کہ مختلف پارٹیاں کو ووٹ دینے سے وہی مخلوط حکومت دینے سے وہی حکومت بنے گی جس کی ناکامی کا تجربہ کیا جا چکا ہے اور بحیثیت پارٹی کے کانگریس کے سوا اس کے قابل نہیں۔ اور غالباً یہی رائے مناسب معلوم

ہوتی ہے۔

بہر حال مسلمانوں کو اپنا ووٹ ضائع نہ کرنا چاہیے اور ہر جگہ کے لوگ اپنے اپنے علاقوں کے اہل رائے حضرات سے مشورہ کر کے اس سلسلے میں قدم اٹھائیں اور ہر جگہ کے اہل رائے حضرات بھی دوسروں کی رہنمائی کا کام پوری تندی سے ودھپی کے ساتھ کریں، تو یہ ووٹ نتیجہ خیز ثابت ہوگا۔



مدارسِ اسلامیہ ہدف ملامت کیوں؟

مدارس دراصل ایسی فیکٹریاں ہیں، جہاں انسان کو انسان بنانے کی تحریکات و کوششیں ہوتی ہیں، جہاں شرافت کی قدر ہوں اور انسانیت کے پیمانوں کو تیار کیا جاتا ہے اور انسانوں کو اس میں ڈھالا جاتا ہے، جس سے وہ ایک جانب اپنے مالک حقیقی کی معرفت سے معمور ہو جاتے ہیں اور دوسرا طرف اللہ کی مخلوق کے ساتھ ہمدردی و غنواری، عدل و انصاف، پیار و محبت، اس کی خدمت و ادائے حقوق وغیرہ کی صفات سے ممتاز ہو جاتے ہیں۔ بعض لوگ آئے دن مدارسِ اسلامیہ کی شرعی و عرفی حیثیت کو داغدار بنانے اور ان کے خلاف کچھ اچھا لئے، ان کی ضرورت و اہمیت اور ان کی افادیت و نافعیت پر سوالیہ نشان قائم کرنے اور ان کے نظام و کردار کو درہم برہم کرنے کی شرمناک کوشش کرتے رہتے ہیں۔ سب سے پہلے مدارس کو نشانہ ملامت و ہدف تنقید بل کہ ہدف تضییک بنانے کی مہم کا آغاز مغربی لائبی اور اسلام دشمن عناصر و اخلاق و شرافت سے محروم کچھ بدستمتوں نے کیا تھا، جن کو مدارس کی عظمت و جلالت اور علمائے مدارس کے وقار و شان نے اور ان کی مساعی جیلہ کے اسلامی معاشرے میں موثر و کردار نے حسد و بعض کی نفسیاتی بیماریوں میں اس طرح مبتلا کر دیا تھا کہ وہ ان مدارس اور یہاں کے علماء و فضلاء کی کردار کشی کی مہم چلانے ہی میں خود کے لیے سامان تسلی سمجھنے لگے، جس طرح حاسدین کا عموماً مشغله یہی ہوتا ہے۔

پھر ان اسلام دشمن عناصر کی بار بار کی رٹ اور جھوٹ پروپیگنڈے سے مبتلا و مرعوب ہو کر مسلمانوں میں ایک طبقہ جو بصیرت سے محروم ہونے کے ساتھ ساتھ بصارت سے بھی محروم ہوتا ہے اور اس لیے خود کی آنکھوں اور دل و ماغ کو آزادانہ استعمال کرنے کی صلاحیت

رکھتا ہے نہ بہت اور ہمیشہ غیروں کی آنکھوں اور عقل و دل سے دیکھنے اور سوچنے کا عادی ہو چکا ہے، وہ بھی اس شرمناک مہم میں ان کے دوش بدش چلنے لگا اور وہی رث لگانے اور اسی پروپیگنڈہ بازی و انگشت نمائی کا کام کرنے لگا جو اسلام دشمنوں کا مشغله و محبوب عمل تھا۔

اس پروپیگنڈہ مہم میں ان مغربی لا بیوں و سامراجی طاقتوں کی ہاں میں ہاں ملانے والے اور ان کے پروپیگنڈے کو حقیقت واقعیہ سمجھ کر پھیلانے والے دو قسم کے لوگ ہیں: ایک وہ ہیں جو پہلے ہی سے دین و مذہب سے بیزار اور اس کو ایک فرسودہ نظام قرار دیتے، ایک فالتو چیز سمجھتے ہیں اور اس کی ہدایت و رہنمائی کو کسی طرح قبول کرنے کے لیے تیار نہیں ہیں۔ دوسرے وہ لوگ ہیں، جو اسلام کو بہ حیثیت ایک دین و مذہب تسلیم کرتے ہیں اور اس کو ایک حد تک اپنی زندگی میں نافذ بھی کرتے ہیں؛ لیکن اسی کے ساتھ مغربی افکار و نظریات نے ان کو اس قدر مروع کر رکھا ہے کہ ان کی سوچ و فکر سب ان ہی افکار و نظریات پر مبنی ہوتی ہے، وہ اس کے خلاف سوچ نہیں سکتے اور نہ اس کے خلاف بولنے کی ان کو بہت ہوتی ہے۔ اب یہ لوگ مدارس کے خلاف اس مہم میں اسلام دشمنی ہی کے لیے شامل ہو گئے ہیں یا مخفی اسلام دشمنوں کی بلا سوچ سمجھے تلقید کرتے ہیں؟ یہ تو میں نہیں جانتا؛ تاہم مسلمان ہونے کی حیثیت سے ان حضرات کے بارے میں حسن ظن تو یہی ہے کہ یہ حضرات اسلام دشمن عناصر کی چالاکی و مکاری سے ناواقفیت کی وجہ سے اور ان کی اس مہم کے خطرناک نتائج سے بے خبری کی بنا پر اس کو فروغ دینے میں مشغول ہیں۔

معلوم ہونا چاہیے کہ تاریخی وثائق نے ہم تک پوری ذمے داری سے یہ شہادت پیوں پھاتی ہے کہ اہل اسلام کی بساط اللئے مسلم سماج کو بتاہی کا نشانہ بنانے اور ملت کے سر بزرو شاداب درخت کو اجاڑنے کے لیے اسلام دشمن عناصر نے ہمیشہ اس کی کوشش کی ہے کہ علمائے اسلام و مسلم عوام کے آپسی روابط و تعلقات ختم ہو جائیں اور علماء پر عوام کا اعتماد برقرار نہ رہے اور اس مقصد میں کامیابی کے لیے جو ہتھیار استعمال کیا گیا، وہ یہ تھا کہ علماء و فضلاۓ مدارس کی اور خود مدارس اسلامیہ کی تو ہین و تحقیر کی اور ان کو بدنام کرنے کے

نت نئے طریقے اختیار کیے اور تشویہ میں کے ذریعے یہ باور کرانے کی زبردست کوشش کی گئی کہ یہ مدارس دہشت گردی کے اڈے ہیں اور وہاں کے علماء دہشت گرد اور ملک و ملت کے غدار ہیں، نیز یہ دینیوں سیت کے علمبردار ہیں، تاریک خیالی و تنگ نظری کے شکار ہیں، ملک و ملت کے کسی کام کے نہیں، تہذیب و تمدن سے عاری اور سماج پر ایک بھاری بوجھ ہیں؛ لہذا مدارس کی امداد و تائید سے دست کش ہو جانا چاہیے۔

مگر ظاہر ہے کہ اس مہم کو وہ اس قدر آسانی سے سنبھیں کر سکتے تھے؛ اس لیے انہوں نے مدارس کی تعلیم اور وہاں کے نظام، وہاں کے نصاب، وہاں کے طریقہ کار، سب کو مشکوک بنانے کی سعی لاحاصل شروع کر دی اور یہ کہا جانے لگا کہ مدارس کی تعلیم امت کے لیے ایک بے فائدہ تعلیم ہے؛ کیوں کہ اس سے نہ کوئی ڈاکٹر و انجینئر تیار ہوتا ہے، نہ کوئی ماہراً قصدا دیات سامنے آتا ہے، نہ کوئی سیاسی سمجھہ بوجھ کے افراد پیش ہوتے ہیں، نہ ان لوگوں کو انگریزی زبان آتی ہے، نہ وہ موجود آرٹ سے واقف ہوتے ہیں؛ لہذا صرف قرآن و حدیث پڑھنے سے کیا فائدہ اور اس سے امت کو کیا نفع؟

یہ وہ خیالات ہیں، جو آئے دن اخبارات کی زینت بن کر اسلامی ماحول کو متغیر و عوام الناس کے دل و ماغ کو پر اگنده و منتشر کرتے رہتے ہیں۔

مغربی طاقتوں کی مدارس کے خلاف مہم کی وجہ؟

اب رہاسوال کہ مغربی طاقتوں نے مدارس کے خلاف یہ مہم کیوں چلائی ہے، جس میں شعوری وغیر شعوری طور پر یہ مغرب زدہ لوگ شامل ہو گئے ہیں؟ اس کا جواب یہ ہے کہ برصغیر میں مغربی و سامراجی طاقتوں کو توڑ نے اور اس کے اثر و نفاذ کو روکنے میں ان مدارس نے جوانہتائی مؤثر ترین رول انجام دیا ہے، وہ ایک ایسی تاریخی حقیقت ہے کہ اس کا کوئی منصف انکار نہیں کر سکتا؛ چنانچہ جہاں یہ مدارس موجود تھے اور جہاں جہاں علمائے اسلام موجود تھے، وہاں وہاں مغربی سیالب کی ایسی مزاحمت ہوئی اور اس کی راہ میں وہ

رکاوٹ پیدا ہوئی، جس کا ان مغربی لاپیوں کو شاید پہلے سے کوئی اندازہ نہیں تھا؛ اسی لیے بر صغیر ساری دنیا میں وہ واحد خطہ ہے، جہاں مغربی اثر و نفوذ سب سے کم ہوا؛ لہذا یہ مدارس ان کی آنکھ کا کائنات بن گئے اور وہ ان کے خلاف پروگنڈے کی مہم چلانے ہی میں اپنی کامیابی تصور کرنے لگے؛ کیوں کہ ان کو یہ تو معلوم تھا کہ اس پروگنڈے کا اثر اتنا تو ہو گا کہ خود مسلمان قوم میں سے کچھ لوگ اس سے متاثر و مروع ہو کر ان کی ہاں میں ہاں ملائے لگیں گے۔ اور یہی ہوا بھی جیسا کہ عرض کیا جا چکا۔ یہ ہے وہ اصلی وجہ جس کی وجہ سے مدارس کو بدنام کرنے اور ان کو کبھی دہشت گردی کے اڈے قرار دینے اور کبھی بے مصرف و فضول باور کرانے، کبھی یہاں کے نصاب و نظام کو فرسودہ دور کے یادگار رکھرانے اور کبھی یہاں کے علماء فضلاً کو دقائقِ نوی و تاریکی خیال و تنگ نظر بنانے کی کوشش کی جاتی ہے۔

مدارس کا اصلی رول

مگر یاد رکھنا چاہیے کہ یہ سب بتیں محض ناواقفیت کی بنیاد پر کہی جاتی ہیں یا ان کی بنا تعصب و عناد ہے، اگر تعصب کی عینک نکال کر اور حقیقت شناسی کی نیت سے مدارس کا جائزہ لیا جائے، تو یہ حقیقت سامنے آئے گی کہ مدارس کا اصلی کام اور حقیقی مقصد کیا ہے، جس میں الحمد للہ وہ کامیابی کی شاہراہ پر گامزن ہیں؟ ہم مدارس کے اس کام و مقصد کو یہاں چند نمبروں میں بیان کرتے ہیں:

(۱) طالبین علوم کو سرچشمہ علوم و حکمت یعنی کتاب اللہ و سنت رسول اللہ سے براہ راست واقف کرنا؛ تاکہ وہ علوم الہیہ و حکمت شرعیہ سے پوری طرح بآخرب ہوں اور پھر اپنی زندگیوں میں اس کی خود پر بھی اور اپنے سماج میں بھی نافذ کریں۔ اور ان علوم میں علم تجوید و قراءت، تفسیر قرآن، اصول تفسیر، حدیث اور اصول حدیث، علم کلام و عقائد، فتنہ و اصول فقہ، تاریخ اسلامی و سیرت نبوی داخل ہیں۔

(۲) علوم نبوت سے ملحق و مسلک دیگر علوم جیسے علوم عربیہ، علم نحو و صرف، علم خو، علم

اشتقاق، علم بلاغت، علم بیان، علم بدیع، وغیرہ کی تعلیم کے ذریعے علم میں مہارت اختصاص پیدا کیا جائے؛ تاکہ دینی علوم کو کما حقہ سمجھا عمل کیا جائے۔

(۳) مذکورہ بالا علوم اسلامیہ کی حفاظت کرتے ہوئے، ان میں تحقیق و ترقی کی جائے اور ان کے مختلف شعبوں کو تقاضائے وقت اور ضرورت زمانہ کے لحاظ سے پیش کیا جائے؛

تاکہ ایک جانب یہ علوم جوانسانی ہدایت کے لیے نازل ہوئے ہیں، امت میں برابر محفوظ رہیں اور دوسری جانب مختلف زمانوں و ظروف و احوال میں وہ قابل فہم ولائق استفادہ رہیں۔

(۴) قرآن و سنت کی معتبر تفسیر و مستند تشریع جو حضرات صحابہ و تابعین و ائمہ اسلاف سے منقول چلی آ رہی ہے اور اسی پر انسانی ہدایت کامدار ہے، اس کا سلسلہ جاری و ساری رہے اور قرآن و سنت کے علوم نااہلوں و ناقصوں کی دست برداونی مانی و خود رائی تفسیر و تشریع سے محفوظ رہ سکیں۔

اور کوئی نااہل و ناقص، قرآن و سنت کی من مانی تفسیر و تشریع کی جراءت نہ کرے اور اگر کوئی کرے، تو ان مدارس کے فضلاء و علماء جو علوم اسلامیہ کے چوکیدار و پہرے دار ہیں، وہ اپنا فرض انجام دیتے ہوئے ان نااہلوں و ناقصوں کی اس سلسلے میں نااہلی کا پردہ چاک کریں اور امت کو حقائق سے آگاہ کریں۔

(۵) سماج و معاشرے سے جہالت کو دور کرتے ہوئے جہالت کی مختلف پیداواروں جیسے لادینیت و اباحت، خدا بیزاری و مادہ پرستی، الحاد و زندقة، کفر و شرک، خدائی قانون سے بغاوت و سرکشی وغیرہ کا قلع قع کیا جائے اور ان کے بجائے قانون خداوندی و احکام شرعیہ سے سماج و معاشرے کے لوگوں کو واقف کرایا اور ان میں علم و عمل، خدا پرستی و خداشناسی، توحید شعاراتی جذبہ اطاعت و فرمانبرداری اور حقائق پر ایمان و یقین کی صفات پیدا کی جائیں۔

(۶) اصلاحی و دعویٰ ذرائع میں سے حسب موقعہ محل حکمت و موعظت کے اصول

پرامت کے افراد میں ایک جانب تعلق مع اللہ کو مضبوط کرنے کے لیے اخلاص و للہیت نیکی و خوبی، امانت و دیانت داری، عفت و پاک دامنی، صلاح و قوی شعاری، انصاف و حق پرستی، خوف و خشیت، خشوع و انا بات، اعمال صالحہ کی پابندی، حلال و حرام کی تمیز، اچھے و برے کا فرق وغیرہ اوصاف پیدا کیے جائیں اور دوسری طرف مخلوق خدا کے ساتھ معااملے کو صحیح کرنے کے لیے بڑوں اور چھوٹوں کے حقوق کی معرفت، امن و امان کے قیام کی فکر، ظلم و جور کے خلاف آواز اٹھانے کی جراءت، حق داروں کو حق دلانے اور ظالموں کو ان کے کیفر کردار تک پہونچانے کے لیے جدوجہد، وغیرہ کمالات انسانی کا حامل بنائیں۔

(۷) مذکورہ اصلاحی و دعوتی کاموں اور خدمتوں کے لیے علماء و فضلاء کی ایک ایسی جماعت تیار کی جائے، جو ایک جانب خود کو داعیانہ اوصاف و خصوصیات سے آرستہ و پیراستہ کرے اور دوسری جانب وہ امت کی ذہن سازی و اصلاح و تزکیہ کے لیے بھرپور کوشش کرے۔

(۸) اسلام و شمنوں اور حق ناشناس لوگوں اور اہل باطل کی جانب سے اسلام کے خلاف اٹھائے جانے والے شکوہ و شبہات کا معقول و مدلل جواب دینے، گمراہ کن تحریکات کی کاٹ کرنے، علمی و عملی بساط پر لوگوں کو بہہ کانے کے لیے اٹھنے والی باطل آوازوں کا مقابلہ کرنے، بدعتات و رسومات کو جاری کر کے کتاب و سنت کی پاکیزہ تعلیمات کا حلیہ بگاڑنے والوں کی ہمت شکنی و جواب دہی کے لیے اور حق کو حق اور باطل کو باطل ثابت کرنے کے لیے ایک ایسے فکرمندو ہمت بلند علم و عمل کے ہتھیار سے لیس طبقے کو تیار کیا جائے، جوان تمام فتنوں کا بر وقت مقابلہ کر کے اسلام کے چہرے کو مسخ ہونے سے بچاتا رہے۔

(۹) ان سب امور میں اس بات کا لحاظ کہ یہاں سے نکلنے والے علماء و فضلاء کی جماعت دین کی بے لوث خادم بنئے، اس کی نگاہ مال و دولت پر نہیں؛ بل کہ اللہ پر ہو، وہ دین کا کام محض اللہ کی رضا کے لیے کرے، اس کے پیش نظر آخرت کی فلاح مندیاں ہوں، نہ کہ دنیا کی کامیابیاں۔

ان سب کا خلاصہ اگر ان الفاظ میں بیان کروں، تو صحیح ہے کہ مدارس دراصل ایسی فیکٹریاں ہیں، جہاں انسان کو انسان بنانے کی تحریکات و کوششیں ہوتی ہیں، جہاں شرافت کی قدر ہوں اور انسانیت کے پیمانوں کو تیار کیا جاتا ہے اور انسانوں کو اس میں ڈھالا جاتا ہے، جس سے وہ ایک جانب اپنے مالک حقیقی کی معرفت سے معمور ہو جاتے ہیں اور دوسرا طرف اللہ کی مخلوق کے ساتھ ہمدردی و غنواری، عدل و انصاف، پیار و محبت، اس کی خدمت و ادائے حقوق وغیرہ کی صفات سے ممتاز ہو جاتے ہیں۔

یہ چند اہم نکات ہیں، جن کے ضمن میں مدارس کے کام اور ان کے امت و معاشرے کے درمیان کلیدی روں کا ایک خاکہ اگر کوئی انصاف پسند چاہے تو اخذ کر سکتا ہے۔

حالیہ لوک سبھا انتخابات۔ ایک جائزہ ایک عبرت

ہمیشہ کی طرح اس مرتبہ بھی انتخابات کے موقع پر سیاسی کھلاڑی میدان میں اتر کر اپنے اپنے کرتب دکھاتے رہے، لوگوں سے ہمدردی و غنواری جاتے رہے، ملک کے حالات و کوائف کو لقینی صورت حال دینے کا جذبہ دکھاتے رہے، گلی گلی کوچ کوچ؛ بل کہ گر گھر و در در گھوم کر اپنے ذاتی کردار یا اپنی پارٹی کے روں کو سراہتے رہے۔ یہی نہیں؛ بل کہ سیاسی پارٹیوں نے ایک دوسرے کے خلاف پروپیگنڈہ مہم چلائی، ہر پارٹی نے اپنے تینیں خوش گمانیوں؛ بل کہ ملک و ملت اور انسانیت کے حق میں مفید و کارآمد ہونے کے بلند بانگ دعوؤں کا ایک جال بچایا اور لوگوں کے مسائل کو چکیوں میں حل کر دینے کے سہانے خواب دکھائے۔

اس دور انتخابات میں قیاس آرائیوں کا بازار گرم رہا کہ کونسی پارٹی یا کون امیدوار جیتے گا؟ پھر مختلف پارٹیوں میں سے کون پارٹی حکومت بنانے میں کامیاب ہوگی؟ بیجے پی نے اگر اپنے بارے میں کامیابی کا قیاس کیا تھا، تو کانگریس پارٹی نے بھی اپنے تینیں یہی خواب مسلسل دیکھا اور نہ صرف خود دیکھا؛ بل کہ دوسروں کو بھی دکھایا تھا اور یہی حال دوسری پارٹیوں کا بھی رہا۔

اور اب جب کہ اللہ اللہ کر کے یہ انتخابی مہم کا دور ختم ہوا اور نتائج کا اعلان ہوا تو بعض کی توقع کے عین مطابق تو اکثریت کے بالکل خلاف توقع ”بیجے پی“ نے بھاری اکثریت کے ساتھ میدان جیت لیا اور گجرات کے موجودہ وزیر اعلیٰ نزیندر مودی کی اہر پر کامیابی کی مہر ثبت کر دی۔ اب بیجے پی اپنی حکومت تن تھا بنانے کے لیے تیار ہے۔

اس مرتبہ کے انتخابی متن جگ نے بڑے عبرت خیز اس باق دیے ہیں، کاش کہ سیکولریت کا دم بھرنے والی پارٹیاں ان پر غور کرتیں! اور کسی نتیجے تک پہنچتیں! اور وہ عبرت خیز اس باق یہ ہیں:

ایک تو یہ کہ سیکولر پارٹیوں نے اشتہار بازی اور پروپگنڈہ مہم تو خوب چلائی؛ مگر اس کے باوجودنا کامی کا سامنا کرنا پڑا، اس کی وجہ کیا ہے؟ اس کی متعدد وجوہات ہیں:
 ایک تو یہ کہ سیکولر ہونے کی دعویدار پارٹیاں زبان و قلم کی حد تک سیکولر ہیں؛ مگر جب عملی میدان میں ان کا تجربہ کیا جائے، تو ان کے دعوے اور عمل میں کوئی مطابقت نظر نہیں آتی، ان کے یہاں بھی وہی تعصبات، لوگوں کے مابین تفریق و تقسیم نظر آتی ہے جو ان پارٹیوں میں نظر آتی ہے جو خود کو سیکولرنہیں کہتیں۔

دوسرے یہ کہ ان پارٹیوں نے ہمیشہ ووٹ لینے کے وقت لوگوں سے وعدے کئے؛ مگر افسوس کہ ان وعدوں کو پورا کرنے کا ان کو کبھی خیال نہیں آیا؛ بل کہ واقعہ یہ ہے کہ یہ لوگ ووٹ لینے تک لوگوں سے ملنے اور اپنی خدمات کا ایک طومار پیش کرنے اور اقلیتوں کے مسائل کو اولیت دینے اور ہر ممکن طریقے سے ان کو حل کرنے کے بھرپور دعوؤں اور وعدوں کو محض ووٹ وصول کرنے کا ایک ذریعہ وو سیلے؛ بل کہ کہنا چاہیے کہ ایک حرбے کے طور پر استعمال کیا کرتے ہیں، جس کا لوگوں کو بار بار تجربہ ہو چکا ہے۔ اس لیے قوم یہ سمجھتے میں مجبور ہے کہ ان پارٹیوں کا کوئی بھروسہ نہیں؛ بل کہ یہ ہمیں الوبنانے کے لیے اور اپنے مفادات کو وصول کرنے کے لیے ووٹ مانگتے ہیں۔

تیسرا یہ کہ سیاسی پارٹیوں کا بھی اور سیاسی لوگوں کا بھی قوم نے بار بار تجربہ کر کے دیکھ لیا ہے کہ ان کے پیش نظر ملک کی ترقی و تحفظ ہوتا ہے، نہ قوم کی فلاح و بہبود سامنے ہوتی ہے؛ بل کہ ان کا بیٹھ نظر و مقصد اعظم صرف اپنا ذاتی مفاد ہوتا ہے، جس کو وصول کرنا اور اس کے لیے ہر اچھا و براستہ اختیار کرنا ان کا سب سے بڑا اونٹیفہ ہوتا ہے۔

ان ساری وجوہات کے پیش نظر یہ بات واضح ہو جاتی ہے کہ اشتہار و تشویہ مہم کے

باوجود سیکولر پارٹیوں کا بری طرح شکست کھانا اس بات کی غمازی کرتا ہے کہ قوم اپنے ووٹ کی قوت و طاقت کو ضائع کرنا نہیں چاہتی اور وہ بار بار کے تجربے کے باوجود بار بار گڑھے میں گرنا نہیں چاہتی۔ اس میں تمام سیاسی پارٹیوں اور بالخصوص سیکولر پارٹیوں کے لیے عبرت کا سبق موجود ہے؛ لہذا قوم میں جب تک یہ پارٹیاں اپنا کھویا ہوا اعتماد دوبارہ بحال نہیں کر سکیں گی، انھیں اسی صورتِ حال سے بار بار دوچار ہونا پڑے گا۔

(۲) سیکولر جماعتوں اور پارٹیوں میں جو آپسی رسمی کشیوں کی فضا، ایک دوسرے کے خلاف الزام تراشیوں کا ماحول اور اختلاف و مخالفت اور انتشار و افتراق کی صورتِ حال پیدا کر دی جاتی ہے، اس کا نتیجہ یہ ہوتا ہے کہ فرقہ وارانہ ذہنیتیں اور فاشٹ طاقتیں کامیاب ہو جاتی ہیں۔ اس مرتبہ بھی مجملہ اور وجوہات کے سیکولر پارٹیوں کی نامامی کی ایک بنیادی وجہ یہ بھی بنی ہے۔

اور اس سلسلے میں مسلم قائدین کا کردار بھی نہایت مشکوک رہا، مقتضاد بیانات اور غیر سنجیدہ وغیرہ مے دارانہ روشن نے خود اپنوں سے ان کے اعتماد کو نکال دیا اور ان میں سے بعض نے دوسرے مسلم امیدواروں کو ناکام بنانے کی کوشش و سازش کی اور اپنی ذاتی یا خاندانی یا سیاسی دشمنی نکالنے کا اسی کو موقعہ سمجھا، جس کے نتیجے میں کسی فرقہ واری ذہنیت رکھنے والے امیدوار کا کامیاب ہونا یقینی ہے اور یہی سب ہوا۔

(۳) سیکولر پارٹیوں کے پاس کوئی واضح و معین ایجاد نہیں ہے، جس کے پیچھے وہ کام کریں اور لوگوں کو دکھائیں، اس کے برخلاف آریں لیں، اور بی جے پی کے پاس ایک معین و واضح ایجاد موجود ہے اور وہ ایجاد امنصوبہ لوگوں کے سامنے پیش کیا جا رہا ہے اور وہ مسلسل اس کے پیچھے کام کرتے چلے آرہے ہیں۔

ان دونوں باتوں کا فرق کیا تھا مجھ برآمد کرے گا، اس کو بیان کرنے کی کوئی ضرورت نہیں؛ بلکہ ہر ذی عقل و ہوش اس فرق کے پیش نظر ان کے اچھے برے تنائج کو اخذ کر سکتا ہے؛ چنانچہ اس کا نتیجہ اب کھلی آنکھوں، مشاہدہ ہے اور خواہی یا نہ خواہی اس کو بھلتنا پڑ رہا ہے۔

بہر حال جو ہونا تھا، وہ ہوا اور کوئی بھی ان مقدرات کو ٹال نہیں سکتا؛ لیکن اب غور اس پر کرنا ہے کہ سیکولر پارٹیوں کا اور بالخصوص مسلم قیادت کا اب کیا رول ہونا چاہیے؟ اور وہ موجودہ بی بج پی حکومت اور آر۔ لیس۔ لیں قیادت کو فرقہ واریت سے موڑ کر جمہوری و سیکولر بنیادوں کو قائم کرنے، قوم و ملک کے مجموعی مفادات کو تحفظ دینے اور عدل و الناصاف کے تقاضوں کو رو بے کار لانے کے سلسلے میں کیا اور کیسی پیش قدمی کر سکتے ہیں؟



رمضان المبارک کی قدر سچھیے

رمضان المبارک کی تقدس آمیزوں اور عظمتوں و جہالتوں سے ہمکnar ہونے کا دوبارہ موقع نصیب ہو رہا ہے، یہ اللہ تعالیٰ کا بہت ہی بڑا افضل و کرم ہے۔ اللہ تعالیٰ کی نعمتیں و رحمتیں اگرچہ کہ بے پایاں و بے شمار ہیں؛ مگر ظاہری نعمتوں کے مقابلے میں روحانی و ایمانی نعمتیں جیسے ایمان و تقویٰ، نیکی و طاعت کی نعمتیں بڑی اور عظیم نعمتیں ہیں اور رمضان کی برکات و فضائل سے ممتنع ہونے کا موقعہ دیا جانا بھی ان ہی روحانی نعمتوں و دلوں میں میں سے ایک عظیم دولت و نعمت ہے۔

رمضان اپنے ساتھ کیا لاتا ہے؟ اور ہمیں کیا دیتا ہے؟ رحمت خداوندی، مغفرت الہی اور جہنم سے آزادی کے پروانے وہ اپنے ساتھ لیتا ہوا آتا ہے اور ہمیں ان سے مالا مال کرنا چاہتا ہے۔

رمضان کے بعد سے رمضان تک اللہ کے بہت سے وہ بندے جو اپنے مالک و خالق کے عارف ہوتے ہیں اور جن کو تعلق مع اللہ نصیب ہوتا ہے، وہ ایک جانب محبت اور عشق لہی کی آتش سے گرمی لیتے ہوئے نیکی و طاعت اور ریاضت و عبادت کا سال بھر بھی مزہ لیتے رہتے ہیں، کیا مجال کہ نمازیں ان کی قضا ہو جائیں، نیکی و عبادت میں سستی و غفلت ان کے قریب بھی چکلنے پائے، ذکر و اذکار اور تلاوت میں سردمہری والا پروائی کا وہ شکار ہو جائیں؟ اور دوسری جانب وہ خوف و خشیت خداوندی کے کوڑے سے گھبراتے ہوئے گناہوں اور نافرمانیوں سے، معاصیتوں و جہالتوں سے باز رہنے کا بھی اہتمام کرتے رہتے ہیں۔ ایسے لوگوں کے لیے ”رحمت کا مژده“، لیے رمضان المبارک جلوہ فلکیں ہوتا ہے۔

اور کچھ لوگ معاشرے میں وہ ہوتے ہیں کہ ان کی زندگی کا رخ رمضان کے بعد نیکی و طاعت کے بجائے گناہ و معصیت کے طرف ہو جاتا ہے، وہ اپنے رب کو بھول جاتے ہیں، وہ آخرت سے غافل ہو جاتے ہیں، نیکی و طاعت کی کوئی قدر ان کے پاس نہیں ہوتی، وہ محبت الہی کی چنگاری کو غفلتوں و سوت گامیوں میں دبادیتے ہیں، گناہ و معصیت کی راہ کو اپنے لیے اختیار کر لیتے ہیں، ملکوتی طاعات کی جگہ نفسانی لذات کا، ربانی عبادات کے بجائے شیطانی شہوات کا راستہ وہ اپنالیتے ہیں۔

پھر ان میں سے بعض وہ ہوتے ہیں کہ اپنی اس نادانی و غفلت شعاراتی پر بھی بھی نادم و پشیان بھی ہو جاتے ہیں اور خود کو اس شیطانی چنگل سے نکالنا بھی چاہتے ہیں اور توبہ کی جانب لپکتے ہیں اور کچھ نیکیاں بھی بجالاتے ہیں اور دوسرا وہ ہیں کہ ان کو اپنی ان نادانیوں و غفلت شعاراتیوں کا احساس بھی نہیں ہوتا اور وہ گناہوں میں اس قدر رذوب جاتے ہیں کہ جہنم ان پر واجب ہو جاتی ہیں۔ پہلی قسم کے لوگوں کے لیے رمضان مغفرت کا اور دوسرا قسم کے لوگوں کے لیے جہنم سے آزادی کا پروانہ لے کر آتا ہے۔

اللَّهُ أَكْبَرُ! کس قدر عظیم نعمتیں و دلوں ہیں یہ جنہیں رمضان ہمارے لیے لاتا ہے! لیکن سوال یہ ہے کہ ہم ان نعمتوں کی شکر گزاری کیسے کریں؟ کیا یہ سوچ کر کہ رمضان تو یہ نعمتیں ہمارے لیے لا یا ہے، وہ خود وقت پر آئے گا اور ہماری جھولیوں میں ڈال جائے گا؟ یہ فیصلہ کر لینا مناسب ہے کہ ہمیں اب کچھ کرنے اور حاصل کرنے کی ضرورت نہیں؟

ظاہر ہے کہ یہ انداز فکر بھی اور یہ فیصلہ بھی کسی ذی عقل و ہوش کا، کسی صاحب فہم و بصیرت کا اور کسی مالک علم و دیانت کا نہیں ہو سکتا؛ بل کہ عقل سے عاری حماقتوں کے کسی پتلے کا تو ہو سکتا ہے، سمجھ بوجھ سے خالی جس کا دماغ ہو وہ، تو ایسا کر سکتا ہے اور ایمانی بصیرت و فراست سے قلب جس کا محروم ہو چکا ہو، وہ تو یہ باور کر سکتا؛ لہذا صحیح سمت اس سلسلے میں یہ ہے کہ ان نعمت ہائے روحانی کا شکر ادا کرنے کے لیے رمضان کے مبارک لمحات و اوقات کو نیکیوں و طاعتوں سے معمور رکھنے، عشق و محبت الہی کی آگ سے اپنے دل کو روشن کرنے اور

خوف و خشیتِ خداوندی کے غصہ سے خود کو معا�ی و گناہوں سے دور رکھنے کا اہتمام والالتزام کیا جائے اور اس سلسلے میں کوئی کوتاہی روانہ رکھی جائے، کوئی غفلت قابل درگزرنہ سمجھی جائے، کسی طرح کی غفلت لائق صرف نظر نہ قرار دی جائے۔

دنیا کمانے تو سال بھر کا زمانہ دیا گیا ہے اور خود رمضان میں بھی یہ اگر چہ منع نہیں ہے؛ مگر رمضان کے اس موسم بہار کو صرف دنیا طلبی و مفاد پرستی کی نذر کر دینا اور صبح تاشام اسی کی دھن کا دماغ پر سوار ہو جانا اور عام دنوں و مہینوں کی بہ نسبت اس ماہ میں دنیا کے پیچھے زیادہ سے زیادہ خود کو لگا دینا اور اس کو صرف کمانے کا مہینہ سمجھ کر اپنی ساری تو انائیوں و قوتوں کو اسی کے لیے خرچ کر دینا، کیا کوئی جواز اس کا بھی ہو سکتا ہے؟

اللہ غور کرو کہ یہ مہینہ تو تھا نیکیوں و طاعتوں کو کمانے و جمع کرنے کا، رحمت خداوندی کو لوٹنے کا، مغفرت کی تحصیل کا، نجات کی تیکیل کا اور ان سب کے لیے جد و جہد کا، محنت و مجاہدے کا، جسمانی آرام طلبیوں و راحت کوشیوں کو قربان کر دینے کا؛ تاکہ رمضان کے ساتھ بھی گئی رحمت حق کا خود کو حق دار بن سکیں، مغفرت کو پاسکیں، جہنم سے آزادی کا پروانہ حاصل کر سکیں۔

مگر ہائے افسوس کہ اب اس کے خلاف امت مرحومہ کی اکثریت نے روشن یا اختیار کر لی ہے کہ سمجھا جانے لگا کہ یہی ماہ فکر آخترت کے بجائے فکر دنیا کا ہے، اسی میں ہمیں خوب دنیا بٹورنا ہے، اسی میں ہر طرح کی آزاد روی اختیار کر کے ہمیں حلال و حرام جو ملے حاصل کر لینا ہے، کتنوں کی اسی روشن نے ان کو رمضان میں بھی نماز جیسی عبادت سے محروم کر رکھا ہے، کتنے ہیں، جو اسی بنا پر تراویح سے غافل ہیں، کتنے ایسے ہیں کہ ان کو اس ماہ صیام میں خود صوم یعنی روزہ بھی دشوار بن چکا ہے۔

ایک طرف صورت حال یہ ہے، تو دوسری جانب رمضان کی تیاری و عید کی تیاری کے نام پر امت اسلامیہ نے جو ایک حیرت ناک و تجھ انجیز صورت حال کو جنم دیا ہے، وہ یہ ہے کہ اسی ماہ کا بیشتر حصہ کپڑوں اور دیگر اشیاء کی خریداری کی نذر کر دیا جاتا ہے اور روز روکنے کو

نہ کوئی چیز خریدنے کا سلسلہ جاری رہتا ہے اور پورے کا پورا گھرانا اور گھرانے کا ہر ہر فرد کانوں اور بازاروں کے گشت میں اس ماہ مبارک کو ضائع کرتا رہتا ہے؛ یہاں تک کہ لیلۃ القدر جیسی عظیم رات جس کو ﴿خَيْرٌ مِّنْ الْفِ شَهْرٍ﴾ (ایک ہزار ماہ سے برتو افضل) قرار دیا گیا ہے، اس کو بھی خاص طور پر اسی خریداری کے لیے مختص کر دیا گیا ہے۔
کسی نے اسی حالت کے پیش نظر کیا خوب کہا ہے:

لَيْسَ الْعِيدُ لِمَنْ أَمِنَ مِنَ الْوَعِيدِ
لَيْسَ الْعِيدُ لِمَنْ تَبَخَّرَ بِالْعُودِ
لَيْسَ الْعِيدُ لِمَنْ تَرَوَدَ بِزَادِ التَّقْوَىِ
لَيْسَ الْعِيدُ لِمَنْ تَرَكَ الْخَطَايَا

(عید اس کی نہیں، جس نے نیا بابس پہن لیا؛ بل کہ عید تو اس کی ہے، جو
وعید و عذاب سے فیج گیا، عید اس کی نہیں، جو عود و لوبان کی خوشبو سے معطر ہو
گیا؛ بل کہ عید تو اس کی ہوتی ہے، جس نے تو بہ کیا اور دوبارہ گناہ کی جانب
نہیں لوٹا، عید اس کی نہیں جس نے دنیوی زیب و زینت سے خود کو آراستہ کر لیا
؛ بل کہ عید تو اس کی ہے، جس نے تقوی کا تو شہ تیار کیا، عید اس کی نہیں، جو
سوار یوں پرسوار ہوا؛ بل کہ عید اس کی ہے جس نے گناہ کو ترک کر دیا۔)

اے کاش کہ ہم اس رمضان کو رمضان سمجھ کر اس کا حق ادا کریں اور اس نعمت کی شکر
گزاری صحیح طور پر کریں اور اپنے کو رحمتوں اور مغفرتوں کا مستحق بنالیں۔

قربانی-ایک عظیم الشان عبادت

اسلام نے دنیا میں آ کر جو سب سے بڑا اور نمایاں کار نامہ انجام دیا ہے اور اس کی سخت و شدید ترین ضرورت تھی، وہ انسان کا اپنے خالق و مالک سے ٹوٹا ہوا رشتہ جوڑنا ہے۔ لوگوں نے اپنی جہالت و شیطانی شرارت کے زیر اثر اپنے خالق و مالک کو یکسر فراموش کر دیا تھا اور باطل اور جھوٹے خداوں سے اپنا رشتہ قائم کر لیا تھا۔ اسلام نے حضرات انبیاء علیہم السلام کے ذریعے لوگوں کو اس گمراہی اور ضلالت سے نکالا اور ان کا رشتہ اپنے مالک حقیقی سے جوڑ دیا اور اس کے لیے جو طریقہ کا استعمال کیا گیا، وہ اللہ کی عبادت ہے۔ کبھی اللہ تعالیٰ کے لیے نماز پڑھنا مشروع ہوا، کبھی زکوٰۃ کی فرضیت کا اعلان ہوا، حج بیت اللہ کی تاکید فرمائی، روزہ رکھ کر اللہ کو راضی کرنے کا حکم دیا گیا۔ یہ سب عبادتیں اللہ تعالیٰ سے انسانوں کے رشتؤں کو جوڑنے کے لیے ہی ہیں، اسی سلسلے کی ایک عبادت ”قربانی“ بھی ہے۔

اسلام میں اس عمل کی بڑی فضیلت ہے؛ چنان چہ احادیث میں نبی کریم ﷺ نے اس کی فضیلت پر کلام فرمایا ہے۔ چند احادیث ملاحظہ کیجیے:

(۱) ایک حدیث میں حضرت زید بن ارقم رضی اللہ عنہ کی روایت سے آیا ہے کہ حضرات صحابہ کرام رضی اللہ عنہم نے عرض کیا کہ: یہ قربانی کیا ہے یا رسول اللہ؟ آپ نے فرمایا: ”سنہ ابیکم إبراهیم“ (یہ تمہارے باپ حضرت ابراہیم علیہ السلام کی سنت ہے) حضرات صحابہ رضی اللہ عنہم نے دریافت کیا کہ ہمارے لیے ان قربانیوں میں کیا ملے گا؟ آپ نے فرمایا کہ ہر بال کے بد لے ایک نیکی ملے گی۔ صحابہ نے عرض کیا کہ اس کے اون کا کیا ہو گا یا رسول اللہ؟ آپ نے فرمایا کہ اون ہر بال کے عوض بھی ایک نیکی ملے گی۔

(احمد، ابن ماجہ)

ایک حدیث میں ہے کہ رسول ﷺ نے فرمایا کہ قربانی کے جانور کو ذبح کرنے پر اس کے خون کے زمین پر گرنے سے پہلے قربانی کرنے والے کے گناہ بخش دیے جاتے ہیں۔

ان احادیث سے معلوم ہوتا ہے ”قربانی کی عبادت“ بڑی ہی فضیلت کی چیز ہے کہ اس سے گناہ بخش دیے جاتے ہیں اور پہلی حدیث سے معلوم ہوا کہ ہر ہر بال پر ایک ایک نیکی ملتی ہے۔ سوچیے کہ جانور پر کتنے بال ہوتے ہیں۔ ان میں سے ہر ایک بال پر ایک ایک نیکی تو کتنی نیکیاں ملتی ہیں۔ پھر نبی کریم ﷺ نے اس عمل کو حضرت ابراہیم علیہ السلام کی سنت بتا کر اس کی مزید اہمیت ظاہر فرمادی کہ یہ عمل اتنے بڑے پیغمبر کا عمل ہے۔

حضرت ابراہیم کی قربانی

چنانچہ قرآن و حدیث اور تاریخ سے حضرت ابراہیم علیہ السلام کا اللہ کی بارگاہ عالی مقام میں قربانی پیش کرنے کا عظیم واقعہ ثابت ہے، جس کا خلاصہ یہ ہے کہ حضرت ابراہیم علیہ السلام نے ایک مرتبہ ۸ روزی الحجہ کی رات کو خواب دیکھا کہ آپ خود اپنے لڑکے حضرت اسماعیل علیہ السلام کے نام قربانی کرتے ہوئے ذبح کر رہے ہیں، چوں کہ حضرات انبیاء ﷺ کا خواب ”وحی“ کے حکم میں ہوتا ہے؛ لہذا آپ نے اس خواب پر عمل کرنا ضروری سمجھا۔ اللہ کے نام پر یہ ضروری سمجھا اور اس کی تعبیریہ کی کہ اللہ کے نام پر اونٹ ذبح کرنا چاہیے؛ چنانچہ آپ نے اونٹ ذبح کیے ۹ روزی الحجہ کی رات پھر اسی طرح کا خواب دیکھا اور پھر اسی اونٹ کی قربانی دی؛ مگر جب تیسری رات ۱۰ روزی الحجہ کو پھر وہی خواب نظر آیا، تو آپ نے یقین سے جان لیا کہ مراد خداوندی یہ ہے کہ خود اپنے لخت جگہ اسماعیل کو قربانی میں پیش کر دوں۔

بعض روایات میں ہے کہ حضرت اسماعیل علیہ السلام کی پیدائش سے بہت پہلے حضرت ابراہیم علیہ السلام نے نذر مانی تھی کہ اگر لڑکا ہوگا، تو اس کو اللہ کے نام پر قربان

کردوں گا، پھر امتداد زمانہ کی وجہ سے آپ اس نذر کو بھول گئے۔ جب حضرت اسماعیل پیدا ہوئے، تو آپ نے نذر پوری نہ کی، اس پر آپ کو خواب میں دکھایا گیا کہ آپ اپنی نذر کو پوری کیجیے، اللہ آپ کو اس کا حکم دیتا ہے اور وہ نذر یہ ہے کہ اپنے ہاتھ سے اپنے بچے کو ذبح کیجیے۔ آپ نے یہ خواب سات رات دیکھا اور پھر اس پر عمل کرنے کو تیار ہو گئے۔ (بدائع الزهور علامہ ابن عیاض حنفی: ۹۱)

غرض جب آپ کو یقین ہو گیا کہ اسماعیل علیہ السلام کو ذبح کرنے کا حکم دیا جا رہا ہے، تو آپ نے اپنے صاحب زادے سے فرمایا کہ میں نے اس طرح کا خواب دیکھا ہے بتاؤ! اس کے بارے میں تمہاری کیا رائے ہے؟ حضرت اسماعیل علیہ السلام نبوت کے گھرانے میں لپے بڑھے تھے، انھوں نے جواب دیا کہ اباجی! آپ کو جس بات کا حکم دیا گیا ہے، وہ کر گزری یہ اور آپ مجھے صبر کرنے والوں میں سے پائیں گے۔

چنان چہ باپ بیٹا دنوں اس پر مستعد ہو گئے۔ حضرت ہاجرہ علیہما اللہ علیہ السلام سے حضرت ابراہیم علیہ السلام نے بتایا کہ اسماعیل کو تیار کر دو؛ چنان چہ تیار کر کے لے گئے اور منی کے مقام پر قربانی پیش کرنے لیے مستعد ہو گئے۔ حضرت اسماعیل نے علیہ السلام فرمایا کہ آپ میرے کپڑے نکال لیں اور بطور نشانی میری والدہ کو دے دیں، مجھے الشال ثادیں اور اپنی آنکھوں پر پٹی باندھ لیں؛ تا کہ ایک دوسرے پر نظر نہ پڑے اور محبت پدری غالب ہو کر تعزیل حکم میں رکاوٹ پیدا نہ ہو جائیں؛ چنان چہ ایسا ہی کیا گیا اور حضرت ابراہیم علیہ السلام نے چھری لے کر اسماعیل علیہ السلام پر پوری شدت کے ساتھ چلائی؛ مگر عجیب بات یہ ہے کہ چھری نے حضرت اسماعیل علیہ السلام پر کوئی اثر نہ کیا، جب بار بار چھری چلانے پر بھی اس نے نہ کاٹا، تو حضرت ابراہیم علیہ السلام نے چھری پھینک دی۔ اللہ نے اس بے زبان کو قوت گویائی دیدی، چاقونے کہا: اے ابراہیم! ایک طرف آپ اللہ کے خلیل ہیں، مجھے کاشنے کا حکم دیتے ہیں، دوسری طرف اللہ رب جلیل ہے، جو فرماتا ہے

کہ نہ کاٹ۔ میں خلیل کی مانوں یا جلیل کی سنوں۔ اتنے میں حضرت جبرئیل علیہ السلام جنت سے ایک مینڈھالے کر آئے اور حضرت اسماعیل علیہ السلام کو اٹھا کر ان کی جگہ مینڈھے کو رکھا اور حکم دیا کہ آپ اس کو ذبح کر دیجیے، یہ آپ کے لڑکے کی طرف سے فدیہ ہو گا۔ (بدائع الزہور: ۹۲)

یہ واقعہ اختصار کے ساتھ لکھا گیا ہے ورنہ تفصیلات بہت ہیں۔ غرض یہ کہ قربانی کی سنت و عبادت حضرت ابراہیم کے عمل سے جاری ہوئی، اللہ کو یہ عمل اتنا پسند آیا کہ اس کو اسلام کی اہم عبادت قرار دے دیا۔

قربانی کا فلسفہ

اس واقعے سے یہ بات بھی بالکل عیاں ہو جاتی ہے کہ جو قربانی کی جاتی ہے، اس کی حکمت یہ ہے کہ اللہ تعالیٰ کی محبت کا مظاہرہ کیا جائے، اللہ تعالیٰ یہ دیکھنا چاہتے تھے کہ حضرت ابراہیم علیہ السلام کو اللہ تعالیٰ سے زیادہ محبت ہے، یا وہ اللہ کی محبت کے مقابلے میں کسی چیز کو اہمیت دیتے ہیں۔

یہی اللہ کی محبت کا غلبہ (جس کو عام اور عوامی زبان میں عشق کہتے ہیں) قربانی کی روح ہے، اگر کوئی شخص قربانی تو کرتا ہے؛ مگر اس کا یہ اثر ظاہر نہ ہو کہ اللہ کی محبت سب پر غالب ہو جائے، تو روح سے خالی قربانی ہو گی۔

ایک جاہلانہ اعتراض کا جواب

اس تفصیل سے بعض لوگوں کے ایک جاہلانہ اعتراض کا جواب بھی ہو گیا، بعض لوگ کہتے ہیں کہ دو تین دن میں جو ہزاروں لاکھوں جانور قربانی کیے جاتے ہیں، اس کی بجائے اس کا روپیہ غرباء مساکین کو دے دیا جائے یا غریب لوگوں کی تعلیم وغیرہ میں خرچ کیا جائے تو یہ روپیہ فائدہ مند ہو گا، ورنہ صرف جانور کاٹ کر کھلانے سے کیا فائدہ؟

یہ اعتراض جاہلانہ ہے کیوں کہ قربانی کا مقصد غربا کی ضروریات پورا کرنا نہیں ہے؟

بل کہ اللہ کی محبت میں ہر چیز کو قربانی کرنا، اللہ کی محبت کا مظاہرہ کرنا ہے اور ظاہر ہے کہ یہ مقصد تو اسی وقت حاصل ہوگا، جب کہ اللہ کے حکم کے مطابق قربانی کی جائے اور یہ ثابت کیا جائے کہ ہم اللہ کے حکم کے مقابلے میں کسی چیز کو اہمیت نہیں دیتے۔

قربانی اور نفس کشی

یوں کہہ لیجیے کہ قربانی نفس کشی کا ذریعہ ہے کہ اللہ کی محبت میں اللہ کے حکم کے مقابلے میں نفس کو مارا جاتا ہے، پھر وہاں من مانی کہاں ہوگی؟ اس لیے قربانی کرنے والے میں اس کا یہ اثر ظاہر ہونا چاہیے کہ وہ اپنے نفس کو کچل دے اور یوں سوچے کہ جس طرح حضرت ابراہیم علیہ السلام نے اپنے نفس کو کچلا اور بیٹے کی قربانی پیش کی، اسی میں جانور ذبح کر کے دراصل اپنے اندر وہی جذبہ نفس کشی پیدا کر رہا ہوں۔

یاد رکھو کہ جو آدمی نفس کو نہیں کچلتا، وہ اگرچہ قربانی کرتا ہے، مگر حقیقت سے دور ہے۔

قربانی سے عبرت

اسی طرح قربانی سے عبرت لینا چاہیے کہ جس طرح ابراہیم علیہ السلام اپنی عقل، اپنے علم، اپنی رشتہ داری، کسی چیز کو بھی اللہ کے حکم کے مقابلے میں ترجیح نہیں دی، اسی طرح ہم کو بھی چاہیے کہ جب خدا کا حکم آپنے تو وہاں نہ اپنی عقل کو ترجیح دیں، نہ اپنے علم کو، نہ کسی اور کو، بعض لوگ اللہ کے حکم کے مقابلے میں اپنی سمجھ و فہم پر بھروسہ کرتے ہیں اور یوں کہتے ہیں کہ یہ بات ہماری سمجھ میں نہیں آتی، یہ عقل کے خلاف ہے۔ اگر ان لوگوں کو اللہ سے محبت ہوتی، تو ایسی بات ہرگز نہ کہتے اور نہ خدا کے حکم کو ٹھکراتے۔

امت میں موجود بگاڑ کے اسباب

امت اسلامیہ آج جس ایمانی و اعتقادی کمزوری و بگاڑ اور عملی بے راہ روی و فساد میں مبتلا ہے وہ تو کسی سے پوشیدہ نہیں؛ لیکن سوال یہ ہے کہ اس کے اسباب و بواعث کیا ہیں، یہ بگاڑ کیوں اور کیسے رونما ہوا؟ اس کا جواب یہ ہے کہ اس بگاڑ و کمزوری کے بہت سے اسباب ہیں:

علم دین سے ناواقفیت

ان میں سے ایک بڑا اہم سبب یہ ہے کہ اکثر لوگ علم دین سے ناواقف اور دور ہیں اور جب علم دین نہیں ہوتا، تو دین کھاں سے آئے گا؛ لہذا الامال دین سے دور ہو جاتے اور بد عقید گیوں اور ایمانی کمزوریوں میں مبتلا ہو جاتے ہیں۔

اسی لیے اسلام نے علم دین کی اہمیت و ضرورت و فرضیت کا اعلان کیا ہے، ایک حدیث میں حضرت انس سے مردی ہے کہ رسول اللہ ﷺ نے فرمایا:

« طَلَبُ الْعِلْمِ فَرِيْضَةٌ عَلَى كُلِّ مُسْلِمٍ »

(علم دین کا طلب کرنا ہر مسلمان پر فرض ہے۔)

(سنن ابن ماجہ: ۲۲۳، مندرجہ بیلی: ۲۸۳۷، مجمع اوسط طبرانی: ۹)

اسی طرح حضرت عبد اللہ بن مسعود رضی اللہ عنہ سے بھی یہی حدیث ان ہی الفاظ کے ساتھ امام طبرانی رحمہ اللہ نے مجمع کبیر میں رایت کی ہے۔ (مجمع کبیر: ۱۰۲۸۶)

اسی لیے علماء فقہاء نے لکھا ہے:

فرائض جیسے اللہ کی معرفت، نماز، روزہ، زکاۃ و حج، نیز حلال و حرام امور کا علم فرض عین

ہے اور جو امور فرض کفایہ ہیں، ان کا علم حاصل کرنا فرض کفایہ ہے۔

علم دین دراصل ایک روشنی ہے، جس سے انسان حق و باطل، اچھے و بُرے اور صحیح و غلط میں امتیاز کرتا ہے؛ لیکن جب آدمی علم دین کی روشنی سے محروم ہوگا، تو اس کو نہ صحیح عقائد کا علم ہوگا، نہ اچھے عمل کی اس کو پہچان ہوگی، نہ حق و باطل میں تمیز کر سکے گا، نتیجہ یہ ہوگا کہ وہ دین ہی سے دور اور ضلالت و گمراہی کی خطرناک وادیوں میں بھک्तار ہے گا؛ الغرض اس صورتِ حال کے پیدا کرنے میں جہالت و دین سے ناواقفیت کو بڑا خل ہے۔

اور یہ بات لوگوں کے احوال سے کھلی ہوئی ہے کہ وہ علم دین حاصل ہی نہیں کرتے، بچے پڑھنے کے قابل ہوتے ہی ان کے ماں باپ انھیں اسکول کے حوالے کر دیتے ہیں اور دین کے علم کی کوئی فکر نہیں کی جاتی، بس بہت زیادہ توجہ کی تو یہ کیا کہ کسی مکتب میں ناظرہ قرآن پڑھا دیا اور کچھ دعائیں اور آداب یاد کر دیے، اس سے آگے دین کا علم کچھ نہیں دیا جاتا۔ اور یہ بھی فارغ اوقات میں بہت غفلت و سستی کے ساتھ حاصل کرایا جاتا ہے۔ تو اس سے اسلامیات کی کیا تعلیم بچے کو حاصل ہو سکتی ہے، اس کا ہر کوئی اندازہ لگا سکتا ہے۔

علمائے ربانیین سے بدظہنی و بے تعاقی

امت کے اس بگاڑ و فساد کی ایک وجہ یہ ہے کہ علمائے ربانیین سے امت کا رشتہ کٹا ہوا ہے الاما شاء اللہ؛ بل کہ امت کے اندر ایک طبقہ باقاعدہ اس کام پر لگا ہوا ہے کہ علمائے حق کو بدنام کیا جائے، امت میں ان سے بدظہنی پیدا کی جائے، لوگوں کو ان سے کاثا جائے اور ان کی بے قعی و حقارت دلوں میں پیدا کی جائے۔

اس کا نتیجہ یہی ہے کہ لوگ علمائے حق سے کلٹتے اور دور ہوتے جا رہے ہیں، ان سے بے نیازی برتنی جا رہی اور اعراض کیا جا رہا ہے اور نتیجتاً دین و علم دین سے بھی کلٹتے جا رہے ہیں اور عقائد کے بگاڑ و اعمال کی کمزوری میں مبتلا ہوتے جا رہے ہیں۔

حالاں کہ علماء کا طبقہ ہی دراصل وہ طبقہ ہے، جو آخذ شریعت کتاب و سنت کا علی و محبہ الامم

وala کمل علم ہے اور اس کو حاصل کرنے کے لیے سالہا سال کی جد و جہد کرتا اور مصائب و مسائل جھیلتا ہے، بھوک و پیاس، فقر و افلاس، سختی و شدت سب کو برداشت کرتا ہے اور اس کے نتیجے میں دین و شریعت اور کتاب و سنت کے حفاظت و معارف اسرار و رموز سے واقفیت حاصل کرتا ہے اور مزید یہ کہ ان کی صداقت و حقانیت، ان کی معقولیت و عالمگیریت پر کامل ایمان یقین رکھتا ہے؛ نیز زندگی بھر لوگوں کی بے التفاقی و ناقدری کے باوجود امت کے اندر دین و شریعت کی حفاظت و اشاعت و ترویج کے لیے خدمات انجام دیتا رہتا ہے۔

مگر افسوس کہ اسی طبقے کو امت کے بعض طبقات ناکارہ و بے ہودہ، غیر ضروری ولا یعنی قرار دینے کی کوششوں میں اپنا اوقات صرف کرتے ہیں اور امت کو ان سے کامنے و توڑنے کی مساعی کرتے ہیں۔

حالاں کے ثقہ و جانکار لوگوں نے تحقیق کی اور یہ بتایا ہے کہ اس دور میں علمائے حق کے خلاف فضابنانے میں یہود و نصاری اور اسلام دشمن طاقتوں کا ہاتھ ہے، جنہوں نے یہ بات اچھی طرح سمجھ لی ہے کہ جب تک امت مسلمہ علماء سے جڑی رہے گی، اس وقت تک اسلام کو زیر کرنا ممکن نہیں اور جب امت اپنے علماء سے کٹ جائے گی اور ان کا کوئی سر پرست و رہبر نہ ہوگا، تو ان کو کفر و ضلالت کی جس وادی میں چاہے لے جا کر گرایا جا سکتا ہے۔ اس کے لیے ان لوگوں نے علماء کی تحریر و توپیں، ان سے استہزا و تمثیر، ان سے بد نفی و لائقی پر امت کے افراد کو بھار دیا ہے؛ تاکہ آہستہ آہستہ لوگ علماء سے کٹتے جائیں اور بالآخر ان دشمنوں کے ہاتھ لگ جائیں؛ لہذا امت کو اس بدترین فتنے سے واقف ہونا اور دشمنوں کی چالوں سے باخبر رہنا لازم ہے۔

قرآن و حدیث اور دین علم سے تھوڑی بہت بھی واقفیت رکھنے والا بھی اس بات کو فراموش نہیں کر سکتا کہ علماء کے بغیر دین و علم دین کی گاڑی کبھی چل نہیں سکتی؛ بل کہ اس کا نتیجہ یہ ہو گا کہ جاہل و انماڑی لوگ دین و علم کی باتیں کر کے اور فتوے دے کر گمراہی کا دروازہ کھول دیں گے۔

ایک حدیث میں ہے کہ رسول ﷺ نے فرمایا:

«إِنَّ اللَّهَ لَا يَقْبضُ الْعِلْمَ إِنْ تَرَعَّى عَنِ الْعِلْمِ إِنَّمَا يَنْتَزَعُهُ الْعَبَادُ وَلَكِنْ يَقْبضُ الْعِلْمَ بِقَبْضِ الْعُلَمَاءِ حَتَّى إِذَا لَمْ يَقْبِضْ عَالِمًا اتَّخَذَ النَّاسُ رُؤُوسًا جُهَّالًا، فَسُئِلُوا فَأَفْتَوُا بِغَيْرِ عِلْمٍ فَضَلُّوْا وَأَضَلُّوْا»

(بخاری: ۹۸، مسلم: ۳۸۲۸، ترمذی: ۲۶۵۲، ابن ماجہ: ۵۲، احمد: ۲۵۱۱)

(اللہ تعالیٰ اس طرح علم نہیں پھیلنے کے بندوں کے دلوں سے نکالیں؛ لیکن علماء کو موت دے کر علم کو پھیلنے لیتے ہیں، یہاں تک کہ جب کسی عالم کو باقی نہ رکھیں گے، تو لوگ جاہلوں کو اپنا سردار بنالیں گے اور ان سے مسئلے پوچھیں گے اور وہ بغیر علم کے فتویٰ دیں گے، خود بھی مگر اہ ہوں گے اور دوسروں کو بھی گمراہ کر دیں گے۔)

یہ حدیث نبوی صاف تاریخی ہے کہ امت کو علماء کی کس قدر شدید ضرورت ہے؛ تاکہ ان کا دین واہیان محفوظ رہے اور وہ اپنی ایمانی و روحانی زندگی کا سفر بہ خیر و خوبی پورا کر سکیں۔ کیوں نہ ہو جب کہ حدیث کی شہادت یہ بھی ہے کہ حضرات علمائے کرام کو مقامِ وراثت انبیا حاصل ہے؛ چنانچہ حضرت ابوالدرداء رضی اللہ عنہ سے ایک حدیث میں آیا ہے کہ رسول ﷺ نے فرمایا:

«مَنْ سَلَكَ طَرِيقًا يَيْتَمَّ فِيهِ عِلْمًا سَهَلَ اللَّهُ لَهُ طَرِيقًا إِلَى الْجَنَّةِ، وَ إِنَّ الْمَلَائِكَةَ لَتَضَعُ أَجْنِحَتَهَا لِطَالِبِ الْعِلْمِ رَضَابِمَا يَصْنَعُ، وَ إِنَّ الْعَالَمَ لِيَسْتَغْفِرَ لَهُ مَنْ فِي السَّمَاوَاتِ وَمَنْ فِي الْأَرْضِ حَتَّى الْحَيَّاتَ فِي الْمَاءِ وَ فَضْلُ الْعَالَمِ عَلَى الْعَابِدِ كَفَضْلُ الْقَمَرِ عَلَى سَائِرِ الْكَوَاكِبِ وَ إِنَّ الْعُلَمَاءَ وَرَثَةُ الْأَنْبِيَاءِ وَ إِنَّ الْأَنْبِيَاءَ لَمْ يُورِثُوا دِينَارًا وَ لَا درَهْمًا وَ إِنَّمَا وَرَثُوا الْعِلْمَ فَمَنْ أَخْذَهُ فَقَدْ أَخْذَ بَحْظَ وَافِرٍ»

(ترمذی: ۲۶۸۲، ابن ماجہ: ۲۲۳، ابن حبان: ۱/۲۸۹، مشکل الآثار: ۳/۱۰، ابو داود: ۳۶۲۳، شرح السنۃ: ۱/۲۷)

(جو شخص کسی ایسے راستے پر چلے، جس میں وہ علم طلب کرتا ہو، تو اللہ تعالیٰ اس کے لیے جنت کا راستہ آسان بنادیتے ہیں اور بے شک ملائکہ طالب علم کے لیے اس کے کام سے خوش ہو کر اپنے پر بچھادیتے ہیں اور عالم کے لیے وہ ساری خلوقات، جو آسمانوں میں ہیں اور وہ جوز میں میں ہیں، مغفرت کی دعائیں کرتی ہیں، یہاں تک کہ پانی میں مچھلیاں بھی دعا کرتی ہیں اور عالم کی فضیلت عابد پر ایسی ہے جیسی تمام ستاروں پر چاند کی فضیلت ہے اور بلاشبہ علام انبیا کے وارث ہیں اور انبیا اپنی وراثت میں نہ دینار چھوڑ جاتے ہیں نہ درہم؛ بل کہ وہ تو علم کی وراثت چھوڑتے ہیں، پس جس نے اس علم کو لیا اس نے وافر حصہ لے لیا۔)

اس حدیث میں دیگر فضائل و مناقب کے ساتھ علماء کی ایک فضیلت یہ بھی بیان کی گئی ہے کہ انھیں وراثتِ انبیا کا مقام حاصل ہے۔

لہذا علمائے کرام کا وجود امت کے حق میں ایسا ہے جیسا کہ نبی کا وجود، کہ نبی احکام خداوندی سناتا سمجھاتا اور ان پر چلانے کی کوشش کرتا ہے، اسی طرح علماء بھی یہی کام کرتے ہیں اور ان کو کرنا چاہیے۔

اور جب تک علمائے کرام سے یہ کام ہوتا رہے گا اور لوگ ان سے استفادہ کرتے رہیں گے، اس وقت تک امت دین اسلام کی شاہراہ پر قائم و دائم رہے گی، ورنہ اس سے ہٹ جائے گی اور جہلائے امت ان کو گمراہ کرنے کی ساری تدبیریں آزماتے رہیں گے، جیسا کہ آج دیکھنے کو ملتا ہے۔

چنانچہ کوئی جاہل تفسیر کر رہا ہے، کوئی محض ڈاکٹر و نجیں بن کر حدیث و فقہ میں رائے زنی کر رہا ہے اور اسلاف و ائمہ کرام کی تردید و تغلیط کو شیوه بنایا ہوا ہے اور لوگ ہیں کہ ان کو مان رہے ہیں اور ان کے بیان پر علماء کو ٹھکرارہے ہیں۔

حالاں کہ یہ بات ایک معمولی دماغ والا بھی سمجھ سکتا ہے کہ کسی بھی علم کے بارے میں رائے دینے کا حق اسی کو حاصل ہے، جس نے اس علم کے پیچھے اپنی زندگی اور جان و مال لگایا ہوا اور اس کے اسا تذہ و ماہرین سے ایک معتد بے زمانے تک اس کو حاصل کیا ہو۔ اور اگر کوئی اس علم سے جاہل و بے بہرہ ہو یا از خود کچھ مطالعہ کیا ہو اور وہ میڈیکل سائنس یا کسی اور علم کے بارے میں رائے زنی کرنے لگے یا ان علوم و فنون کے ماہرین کو، جنہوں نے اپنی زندگی اس کے پیچھے لگا کر، ماہرا ساتذہ سے اس کو حاصل کیا ہے، ان کو جاہل و ناواقف ٹھہرائے اور ان کی بیان کردہ تشریحات و توضیحات کو غلط قرار دے، تو کیا کوئی عقل مند اس کی بات کو قابل توجہ ولاق اعتماد سمجھ سکتا ہے؟

مگر کس قدر حیرت و افسوس کا موقع ہے کہ آج امت میں کچھ جاہل و اناڑی لوگ، کوئی ڈاکٹر، کوئی انجینئر، کوئی پروفیسر، جنہوں نے نہ کسی معتبر اسا تذہ سے قرآن و حدیث کے علوم و فنون پڑھے، نہ کسی کے سامنے زانوئے تلمذ طے کیا، نہ ایک زمانے تک اس کو معتبر طریقے سے حاصل کیا؛ بل کہ صرف اپنے ذاتی مطالعے سے یا کسی اپنے ہی جیسے جاہل سے، یا کسی اردو ترجمے کی مدد سے کچھ بتیں سیکھ لیں، وہ لوگ یہ کہتے پھرتے ہیں کہ قرآن و حدیث کو ہم جتنا سمجھتے ہیں، یہ علماء نہیں سمجھتے اور دین کے بارے میں جس قدر بصیرت ہم کو ہے، علماء سے خالی ہیں۔ اور مزید حیرت یہ ہے کہ اس فقیم کی ہاںک اور مجنوں کی بڑکو مانے و تسلیم کرنے والے بھی موجود ہیں۔

میں پوچھتا ہوں کہ اگر کوئی اناڑی اس فقیم کا دعویٰ میڈیکل سائنس کے بارے میں کرے اور آپ کو دعوت دے کہ ڈاکٹر کچھ نہیں جانتے، میں نے کسی سے پڑھا تو نہیں ہے؛ لیکن میں نے اپنے طور سے میڈیکل سائنس کا بے غور مطالعہ کیا ہے، میرے پاس سند و سریفیکیٹ تو نہیں ہے؛ لیکن میں سریفیکیٹ والے ڈاکٹروں سے زیادہ صلاحیت و تجربہ رکھتا ہوں؛ لہذا اپنا علانج میرے سے کراؤ، تو کیا آپ اس کے لیے تیار ہوتے ہیں؟

انماڑی تو ایک طرف ذرا گریبان میں منہ ڈال کر سوچیے اور بتائیے کہ کیا اگر یہ دعویٰ کوئی گرا جویٹ، کوئی پروفیسر، کوئی انجینئر کرے، تو آپ اس کو روادورست سمجھتے ہیں؟ نہیں، کیوں؟ ایک تو اس لیے کہ ہم جانتے ہیں کہ یہ دعوے کرنے والا اس علم کا جائز کار نہیں ہے، جو ڈاکٹروں کو حاصل ہے؛ لہذا اُدھر جس نے اپنی زندگی اس علم کی تحریک کے پیچھے لگائی اور اس کو حاصل کیا اور اس کے لیے محنت و مجاہدہ کیا، اس کے مقابلے میں ایک انماڑی کی بات یا اس علم سے ناواقف شخص کی بات کا کوئی اعتبار نہیں؛ لہذا اس کے دعوے کو ہم یا تو کسی غلط فہمی یا جہالت و حماقت یا تعصب پر محمول کرتے ہیں اور اس سے اپنا علاج کرانے کی حماقت کبھی نہیں کرتے۔ اور دوسرے اس لیے کہ ہمارے نزدیک جان کی بڑی اہمیت ہے، لہذا ہم کسی انماڑی کے دعوے کو جو ڈاکٹروں کے خلاف ہے، مان کر اپنی جان ہلاکت میں ڈالنا نہیں چاہتے۔

اور یہ فیصلہ آپ کا بالکل بحق اور سونی صدقج ہے، ایک غیر عالم خواہ وہ اپنی کسی بھی فیلڈ کا ماہر کیوں نہ ہو، قرآن و حدیث کے علوم کا ماہر نہیں کہا سکتا اور جب تک ایک معتمد بے زمانہ اہل علم، ماہرین قرآن و حدیث کی صحبت و معیت میں رہ کر تحریک نہیں کرتا، وہ عالم کا مقام نہیں حاصل کر سکتا۔ تو پھر قابل غور یہ ہے کہ دین کے بارے میں یہ اصول و تجوید و بصیرت لوگوں سے کہاں غالب ہو گئی کہ وہ علماء کے مقابلے میں جاہل کو ترجیح دیتے اور اس کی بات کو وقت دے کر خود کے ایمان کو ہلاکت کے حوالے کرتے ہیں؟

لہذا امت کو اپنے علمائے حق و مشائخ ربانیین پر اعتماد ہونا چاہیے اور ان کے مقابلے میں جاہلوں انماڑیوں، ناواقفوں سے دین حاصل نہیں کرنا چاہیے کہ خود ہی جو جانتا نہیں، تو کسی کو کیا وہ رہبری کر سکتا ہے؟

علمائے سوئے کی رخنه اندازیاں

ایک اور بڑا سبب جس کی وجہ سے لوگوں میں ایمان کی کمزوری، عقائد کا بگاڑا اور اعمال کا

فساد جنم لیتے ہیں، وہ ہے علمائے سوء کی حق کے خلاف ریشه دو ایسا اور رخنه اندازیاں؛ چوں کہ ان کو دین کے بجائے دنیا مقصود ہوتی ہے، اس لیے وہ دنیا کی خاطر دین کو پیچ دیتے اور حق کو چھپاتے اور تاویل کے پردے میں باطل کی ترویج کرتے رہتے ہیں، یہاں تک کہ لوگوں کو حق و باطل میں امتیاز مشکل ہو جاتا ہے اور لوگ حق کے بجائے باطل کو صحیح کی جگہ غلط کو اور سنت کے بدلت کو اپنانے لگتے ہیں۔

اسی بات کو حضرت امام ربانی مجدد الف ثانی علیہ الرحمہ نے اپنے مکتوبات میں لکھا ہے،

وہ فرماتے ہیں:

”زمانہ ماضی میں جو بلا و آفت بھی اسلام کے سر پر ٹوٹی، وہ انہیں علمائے سوء کی شومی کی بدولت تھی، بادشاہوں کو یہی علمائے سوء را راست سے بھٹکاتے ہیں۔ بہتر فرقے جو گمراہی کی راہ اختیار کر چکے ہیں، ان کے مقدما یہی علمائے سوء ہیں۔ علمائے مساوا گمراہیوں کی گمراہی دوسروں تک کم ہی تجاوز کرتی ہے۔“

(مکتوبات دفتر اول حصہ دوم، ص ۱۸۰، مکتب نمبر: ۲۷)

ایک اور مکتب میں لکھتے ہیں:

”آپ کو معلوم ہے کہ زمانہ سابق میں جو فساد پیدا ہو تھا، وہ علمائی ہی کم بختنی سے ظہور میں آیا تھا، اس بارے میں امید ہے کہ پورا پورا تنقیع مد نظر رکھ کر علمائے دیندار کے انتخاب کرنے میں پیش دستی کریں گے، علمائے بد دین کے چور ہیں، ان کا مقصود ہمہ تن ہے کہ خلق کے نزدیک مرتبہ و ریاست و بزرگی حاصل ہو جائے۔ العیاذ باللہ من ”اللہ تعالیٰ ان کے فتنے سے بچائے۔“

(مکتوبات دفتر اول حصہ سوم، ص ۱۲۰، مکتب نمبر: ۱۹۳)

الغرض علمائے سوء کا فتنہ امت کے حق میں ایک نہایت ہی خطرناک اور بڑا فتنہ ہوتا ہے۔

اسکول و کالج ایمان کے لیے قتل گا ہیں

اس صورت حال کے پیدا کرنے میں جہاں اور بہت سے عوامل و اسباب کام کر رہے ہیں، وہیں ایک بڑا عامل و سبب موجودہ عصری تعلیم گا ہیں بھی ہیں، جہاں کانصاپ و نظام اسی فقیر کے نتائج پیدا کرتے ہیں۔ اسی وجہ سے اس نظام کے تحت پروش پانے والے لوگ عام طور پر بے دینی اور الحاد و دہریت یا کم از کم دین و مذہب کے بارے میں تشكیل و تذبذب کا شکار ہو جاتے ہیں اور اسلام اور اس کی تعلیمات پر حملے کرنے میں بھی کوئی باک محسوس نہیں کرتے۔

علامہ شبیلی نعمانی حملہ نے اپنے خطبات میں فرمایا ہے:

”جدید تعلیم میں مذہبی اثر نہ ہونے کا یہ نتیجہ ہے کہ سینکڑوں تعلیم یافتہ مذہبی مسائل کو تقویم پار یہ سمجھتے ہیں، اخباروں میں آرٹیکل نکلتے ہیں کہ اسلام کا قانون و راثت خاندان کو تباہ کر دینے والا ہے؛ اس لیے اس میں ترمیم ہونی چاہیے، ایک صاحب نے مضمون لکھا کہ رسول اللہ ﷺ جب ملے میں تھے پسغیر تھے، مدینہ جا کر بادشاہ ہو گئے اور اس لیے قرآن مجید میں جو مدنی سورتیں ہیں۔ وہ خدائی احکام نہیں؛ بل کہ شہادتہ قوانین ہیں، ایک موقعے پر مجھ سے لوگوں نے لکھر دینے کی درخواست کی، میں نے پوچھا کس مضمون پر لکھر دوں؟ ایک گریجویٹ مسلمان نے فرمایا کہ اور جا ہے جس مضمون پر تقریر ہے کہیجے؛ لیکن مذہب پر نہ کہیجے، ہم لوگوں کو مذہب نام سے گھن آتی ہے (نقل کفر کفر نہ باشد) یہ صرف دو چار شخص کے خیالات نہیں، مذہبی بے پرواہی کی عام و با چل رہی ہے، فرق یہ ہے کہ اکثر لوگ دل کے خیالات دل ہی میں رکھتے ہیں اور بعض دلیر طبع لوگ ان کو ظاہر بھی کر دیتے ہیں۔“

(خطبات شبیلی: ۵۸-۵۹)

علامہ اقبال حملہ جو ان ہی کا بھروسہ کے پروردہ اور یورپی دنیا اور وہاں کے لوگوں کی عیاریوں و مکاریوں سے خوب واقف تھے، انھوں نے ان ہی حالات کے مطالعہ و مشاہدے کے بعد کہا تھا:

ہم سمجھتے تھے کہ لائے گی فراغت تعلیم
کیا خبر تھی کہ چلا آئے گا الحاد بھی ساتھ

اس شعر کی تشریح کرتے ہوئے شارح اقبالیات: پروفیسر یوسف سلیم چشتی نے لکھا ہے: ”تعلیم حاصل کر کے نوجوانوں کو سرکاری ملازمت تو پہنچ مل جاتی ہے؛ لیکن اس مغربی تعلیم کی وجہ سے ان کے اندر الحاد کارنگ بھی تو پیدا ہو جاتا ہے، مسلمان کے گھر میں دولت آرہی ہے؛ لیکن کفر کی لعنت بھی اس کے ساتھ ساتھ داخل ہو رہی ہے، تو ایسی دولت کس کام کی؟ واضح ہو کہ مغربی تعلیم کے مضر ہونے پر اقبال نے فیصلہ ۱۹۲۱ء میں صادر کیا تھا، اور قوم اس وقت سے لے کرتا یہاں اسی سم سم قاتل کونو ش جان نا تو ان فرمارہی ہے، تو ناظرین خود اندازہ کر لیں کہ مریض اب کس منزل میں ہو گا؟“

(بانگ درام مع شرح حصہ ۷۵۵ تا ۷۵۸) (۵۵۸)

غرض یہ کہ مغربی تعلیم کی ساخت و پرداخت ہی کچھ اس طرح واقع ہوئی ہے کہ اس سے کفر و شرک اور بغاوت و طغیانی اور الحاد و دہریت کے جذبات و خیالات جنم لیتے اور پروردش پاتے ہیں؛ کیوں کہ ان تعلیم گاہوں میں علوم فنون کی تعلیم کا جو منبع ہے، وہ مغربی ثقافت و تہذیب کے مزان و خصوصیات سے تشكیل پایا ہوا ہے اور ان فکری و فلسفیانہ روحانات کا آئینہ دار ہے، جن سے مغربی ثقافت و تہذیب پروان چڑھی ہے۔

عقائد و نظریات کے علاوہ اس مغربی تہذیب و ثقافت کے اثر سے مسلم سماج کو بے جا بی، عربانیت، فاشی و ننگے پن کا ایک سیلا ب بلا خیر بھی اپنی رو میں بہالے جا رہا ہے اور فیشن

کے نام پر انسانیت سوز مراسم و انداز اختیار کیے جا رہے ہیں۔

بہت سارے لوگ اس حقیقت سے بالکل ناواقف ہیں کہ ہندوستان میں انگریزی سامراج نے جو مغربی تعلیم نظام رائج کیا، اس کا مقصد انگریزی تعلیم سے زیادہ انگریزیت کی تعلیم تھی، وہ اس نظام کے ذریعے ہندوستانی لوگوں میں انگریزی ذہنیت کو قبول کرنے کی صلاحیت پیدا کرنا چاہتا تھا اور اس کی تصدیق ”لارڈ میکالے“ کی روپرٹ سے ہوتی ہے، جو اس نے ۱۸۵۳ء میں مقبوضہ ہندوستان کے گورنر جنرل کو پیش کی تھی؛ چنان چہ وہ کہتا ہے:

”ہمیں اس وقت بس ایک طبقہ پیدا کرنے کی سعی کرنی چاہیے، جو ہمارے اور ان کروڑ انسانوں کے مابین ترجمانی کے فرائض سرانجام دے سکے، جن پر ہم اس وقت (ہندوستان میں) حکمران ہیں، ایک ایسا طبقہ جو خون اور رنگ کے اعتبار سے ہندوستانی ہو، مگر ذوق، طرز فکر، اخلاق اور فہم و فراست کے نقطہ نظر سے انگریز ہو۔“

(میکالے کا نظریہ تعلیم ص/۴۹، بحوالہ ہمارا نظام تعلیم ص/۵۰)

الغرض جدت پسندی کے اس طوفان نے اس طبقے کے ایمان کو ہلا کر کھدیا ہے اور وہ بے ایمانی واردہ اد کی طوفانی اہروں میں غوطے کھاتا دکھائی دے رہا ہے۔

ڈش، ٹی وی، انٹرنیٹ، موبائل

بے دینی یادیں سے دوری کی موجودہ فضا کے پروان چڑھانے میں ایک بڑا ذریعہ دست عامل و باعث نہیں و بے حیائی کے وہ عوامل و اسباب ہیں، جو آج ہر گھر کی زینت بنے ہوئے ہیں، جیسے اخبارات، میگزین، ریڈیو، ٹی وی، ڈش، موبائل فون اور انٹرنیٹ وغیرہ، جن سے انتہائی مشتمل طریقے پر انسانی و روحانی اقدار و اخلاقی روحانیات کو پامال کرنے اور ان کی جگہ دینی بے حسی، اخلاقی گراوٹ، فکری بے راہ روی، جنسی آوارگی، نفس پرستی و عیش کوشی، مادیت پسندی و دنیا طلبی کو اجاگر کرنے کی کوششیں کی جا رہی ہیں۔

نتیجہ واضح ہے کہ امت کے نوجوان لڑکوں والٹر کیوں میں آزادی افکار و عملی بگاڑ، اخلاقی گروٹ، جنسی انار کی، فخش و بے حیائی، دین واہل دین سے بے زاری، علم دین کی تھارت و بے وقتی جیسے انتہائی خطرناک روحانات اور مفسد جراثیم منتقل ہو رہے ہیں؛ بالخصوص انٹرنیٹ کی دنیا سے وابستہ لوگوں کا حال اس سلسلے میں سب سے زیادہ ناقابل بیان ہے۔

ایک دور ایسا تھا کہ کوئی فخش و بے حیائی کی باتوں کو دیکھنا چاہتا یا کسی غیر عالم تعلق کو قائم کرنا چاہتا، یا کسی بے ہودہ عناصر سے وابستہ ہونا چاہتا، تو اس کو دوسروں کے سامنے ظاہر ہونا پڑتا تھا، جس کی وجہ سے اس کی برائی دوچار لوگوں کے سامنے آجائی تھی اور پھر اس کی اصلاح کی بھی تدبیریں سوچی جاسکتی تھیں اور اصلاح کی امیدیں بھی رکھی جاسکتی تھیں؛ مگر اب حال یہ ہے کہ موبائل میں چپ لگا کر، یا انٹرنیٹ سے کیا کیا دیکھی، یا سن رہا ہے اور کس سے کیا تعلقات وابستہ کر رہا ہے، اس کا کسی کو پتہ تک نہیں چلتا، نہ ماں باپ کو، نہ کسی استاذ یا سر پرست کو، تو اصلاح کی کیا تدبیر کیا جائے گی؟ نتیجہ یہ ہوتا ہے کہ یہ برائیاں و خبائث اندر اندر جڑ پکڑتے جاتے ہیں اور جب پانی سر سے اوپر چاہو جاتا ہے، تو کوئی اصلاح کی امید بھی نہیں رہتی۔

اس طرح کتنے لڑکے والٹر کیاں برباد ہو چکے ہیں، کتنوں نے اپنی زندگیاں خراب کر لی ہیں، اس کا حساب و اندازہ مشکل ہے۔

یہ چند عناصر و اسباب ہیں، جو اس زمانے میں امت کے اندر لا دینی والی احادیث کی فضاقاً تم کر رہے ہیں۔

اسلامی قانون کی بالادستی

قرآنی تشریع و قانون کا ایک اعجاز یہ ہے کہ اس میں معقولیت و عقلیت پسندی پائی جاتی ہے؛ چنانچہ حضرات علماء نے قانون شریعت کی معقولیت کو اپنی تصنیفات و تالیفات میں پوری شرح و بسط کے ساتھ واضح کیا ہے۔ علامہ ابن تیمیہ، علامہ ابن القیم، امام غزالی، امام رازی، اور پھر حضرت شاہ ولی اللہ دہلوی رحمہ اللہ اور حضرت مولانا قاسم نانو توی رحمہ اللہ پھر حضرت مولانا اشرف علی تھانوی رحمہ اللہ وغیرہ نے اس پہلو پر سیر حاصل بحثیں فرمائیں ہیں۔

علامہ ابن تیمیہ رحمہ اللہ نے کیا خوب فرمایا:

”لا يوجد نصٌ يخالف قياساً صحيحاً كما لا يوجد معقولٌ

صريحٌ يخالف المنقول الصحيح“

(الفتاوى الکبری: ۱/۱۵۸، اقامۃ الدلیل علی ابطال التخلیل: ۳/۱۸۶)

(کوئی نص ایسی نہیں ملتی، جو قیاس صحیح کے خلاف ہو، جس طرح کوئی صریح معقول ایسا نہیں ملتا، جو منقول صحیح کے خلاف ہو۔)

زاکی اور موقع پر فرماتے ہیں:

”ما عِلْمَ بِصَرِيحِ الْعُقْلِ لَا يُتَصَوَّرُ أَنْ يُعَارِضَهُ الشَّرْعُ الْبَتَةَ،“

بل المنقول الصحيح لا یعارضه معقول صریح فقط“

(درء تعارض اعقل و انتقال: ۱/۸۳)

(جوابات عقل صریح سے معلوم ہواں میں یہ بات منصورہ نہیں ہو سکتی کہ

شرع اس کے معارض ہو؛ بلکہ معقول صریح کے خلاف منقول صحیح کبھی نہیں ہو سکتا۔)

اور علامہ ابن تیمیہ حملہ نے یہ بھی فرمایا ہے کہ:

”وقد تدبرت ما أمكنني من أدلة الشرع فما رأيت قياسا
صحيحاً يخالف حديثاً صحيحاً كما أن المعقول الصحيح لا
يخالف المنقول الصحيح“

(مجموع الفتاوى: ۵۶۷/۲۰)

(میں نے دلائل شرع میں جس قدر ممکن تھا غور کیا، پس میں نے کوئی قیاس صحیح ایسا نہیں پایا، جو حدیث صحیح کے خلاف جاتا ہو، جیسے کہ بلاشبہ معقول صریح منقول صحیح کے خلاف نہیں ہوتا۔)

اور علامہ ابن القیم حملہ نے اپنی کتاب ”اعلام الموقعين“ میں ایک فصل مستقل اس عنوان پر قائم فرمائی ہے:

”فصل في بيان أنه ليس في الشريعة شيء على خلاف القياس“
(اعلام الموقعين: ۲/۳)

(یہ فصل اس بیان میں ہے کہ شریعت میں کوئی بات خلاف عقل نہیں)
اسی فصل میں بہت طویل کلام کے بعد آخر میں فرماتے ہیں:

«فهذه بذلة يسيرة تطلعك على ما وراءها من أنه ليس في
الشريعة شيء يخالف القياس ولا في المنقول عن الصحابة
الذي لا يعلم لهم فيه مخالف و أن القياس الصحيح دائرة مع
أوامرها و نواهيه وجودا و عدما كما أن المعقول الصحيح
دائرة مع أخبارها وجودا و عدما ، فلم يخبر الله رسوله بما
يناقض صريح العقل و لم يشرع ما ينافق الميزان والعدل»

(یہ چند چیزیں ہیں، جن سے معلوم ہوگا کہ شریعت میں کوئی شی خلاف عقل نہیں ہے اور یہ کہ قیاس صحیح اس کے اور اوامر و نواہی کے ساتھ وجود اور عدم دادا رہے، جس طرح معقول صحیح اس کے اخبار کے ساتھ وجود اور عدم دادا رہے؛ لہذا اللہ نے اپنے رسول کو ایسی بات کی خبر نہیں دی، جو عقل صریح کے خلاف ہو اور نہ ایسی چیز کو مشرع کیا، جو عدل و انصاف کے مناقض ہو)

(اعلام الموقعين: ۲/۱۷)

اس کے بال مقابل دنیا کے وضعی قوانین کا حال یہ ہے کہ اس میں نہ کوئی معقولیت پائی جاتی ہے، کہ انصاف پسندی، اس کا اندازہ ایک واقعہ سے کیجیے، جس کو حضرت مولانا مفتی تقی عثمانی نے کینڈا کے مشہور ہفت روزہ اخبار: NATIONAL ENQUIRER کے حوالے سے یہ خبر متعارف اپنے تبصرے کے نقل کیا ہے:

”کینڈا کے علاقے ”برلش کولمبیا“ میں ایک وحشت ناک مجرم ”CLIFFORD OLSON“ کو قتل، زنا بالجبرا اور غیر فطری عمل کے الزام میں گرفتار کیا گیا، یہ شخص نو عمر لڑکوں اور لڑکیوں کو روزگار دلانے کے بہانے اپنے ساتھ لیجا تا، ان کو نشہ آور گولیاں کھلاتا، ان کے ساتھ زبردستی جنسی عمل کرتا اور بالآخر قتل کر کے ان کی لاشیں دور دراز کے مقامات پر ڈن کر دیتا تھا، گرفتاری کے بعد اس شخص نے یہ اعتراف کیا کہ اس نے گیارہ نو عمر بچوں اور بچیوں کے ساتھ زیادتی کر کے انہیں قتل کیا ہے، ان کی لاشیں مختلف مقامات پر چھپا دی ہیں۔ اور قتل بھی اس بربریت کے ساتھ کہ جب ایک بچے کی لاش برآمد ہوئی، تو اس کے سر میں لو ہے کی ایک میخ ٹھوکی ہوئی پائی گئی، جب یہ اقبالی مجرم گرفتار ہوا تو پولیس نے اس سے مطالبہ کیا کہ جب گیارہ

بچوں کو اس نے برابریت کا نشانہ بنایا ہے، ان کی لاشوں کی نشاندہی کرے۔ اس ستم طرف نے اس مطابے کا جو جواب دیا، شاید اس سے پہلے وہ کسی کے خواب و خیال میں بھی نہ آیا ہو۔ اس نے کہا کہ مجھے وہ سات مقامات یاد ہیں، جہاں میں نے ان بچوں کی لاشیں دفن کی ہیں؛ لیکن میں ان مقامات کا پتہ مفت نہیں بتا سکتا، میری شرط یہ ہے کہ آپ مجھے فی لاش دس ہزار ڈالر معاوضہ ادا کریں۔ ایک مجرم کی طرف سے یہ ریکارڈ مطالبه تو جیسا کچھ بھی تھا، ولچپ بات یہ ہے کہ پولیس نے بھی اس کا یہ مطالbeh تسلیم کر دیا، اخبار کا کہنا ہے کہ کوئی ایسا قانون نہیں تھا، جس کی بنابرائے لاشیں برآمد کرنے پر مجبور کیا جاسکے، اس لیے پولیس کو اس کے آگے ہتھیار ڈالنے پڑے۔ البتہ پولیس نے ملزم کی خوشامد درآمد کے بعد زیادہ سے زیادہ جور عایت اس مجرم کو حاصل تھی، وہ یہ کہ اگر دس لاشوں کی برآمدی کا معاوضہ یعنی ایک لاکھ ڈالر پولیس مجھے ادا کرے؛ تو گیارہوں یہ بچے کی لاش میں مفت برآمد کر دوں گا، پولیس نے اس رعایت سے فائدہ اٹھاتے ہوئے اوسن کو ایک لاکھ ڈالر کا معاوضہ ادا کیا، اس کے بعد اس نے کینڈا کے مختلف شہروں سے گیارہ بچوں کی لاشیں پولیس کے حوالے کیں، گیارہ بچوں کی تصویریں بھی اخبار نے شائع کی تھیں، ان سے ظاہر ہوتا ہے کہ یہ بچے بارہ سے اٹھارہ سال تک کی عمر کے ہوں گے، اس تقیش، اعتراض اور ایک لاکھ ڈالر کے نفع بخش سودے کے بعد مجرم پر مقدمہ چلا یا گیا۔ چوں کہ کینڈا میں سزاۓ موت (وحشیانہ) قرار دے کر ختم کر دی گئی ہے، اس لیے عدالت کلفر ڈولسن کو جوزیادہ سے زیاد سہ سزا دے سکی وہ عمر قید کی سزا تھی۔ البتہ عدالت نے جرم کی سنگینی کا اعتراض کرتے ہوئے یہ سفارش ضرور کر دی کہ اس مجرم کو بھی پیروں پر رہا نہیں کیا جاسکے گا۔ اخبار نے سفارش

کا لفظ استعمال کیا ہے، اس سے یہ ظاہر ہوتا ہے کہ شاید عدالت کو ایسا حکم دینے کا اختیار نہیں تھا، وہ صرف سفارش ہی کر سکتی تھی۔

ان گیارہ بچوں کے ستم رسیدہ ماں باپ کو جب یہ پتہ چلا کہ جس درندے نے ان کے مسن بچوں کی عزت لوٹ کر انہیں موت کے گھاٹ اتار دیا، اسے ایک لاکھڑا رکا معاوضہ ادا کیا گیا ہے، تو قدرتی طور پر ان میں اضطراب اور اشتعال کی اہر دوڑگئی اور انہوں نے اوسن پر ایک ہرجانے کا مقدمہ دائر کیا، جس میں یہ مطالبہ کیا گیا تھا کہ کینڈا کے ٹیکس کے دھنڈگان جو ایک لاکھڑا رک اس درندہ صفت مجرم کی جیب میں گئے ہیں، کم سے کم وہ اس سے واپس لے کر مر نے والے بچوں کو ورثاء میں دلوئے جائیں؛ لیکن ان کو اس مقدمے میں شکست ہو گئی، اپیل کورٹ نے بھی ان کا مقدمہ خارج کر دیا اور سپریم کورٹ نے مقدمہ سننے سے بھی انکار کر دیا۔

دوسری طرف مجرم اوسن نے ہائی کورٹ میں ایک درخواست دی ہے کہ جس میں یہ مطالبہ کیا گیا ہے کہ اسے جیل میں بہتری رہائش سہولیات کورٹ نے یہ ساعت کے لیے منظور کر لی ہے۔ جن لوگوں کے بچے اس بربریت کا نشانہ بنے، انہوں نے اس صورت حال کے نتیجے میں ایک انجمن بنائی، جس کا نام ”نشانہ ہائے تشد“ {Victims of Violence} ہے، اس انجمن نے پارلمیٹ کے ارکان سے یہ مطالبہ کیا ہے کہ کینڈا میں سزاۓ موت کا قانون واپس لایا جائے۔ اس انجمن کے ایک ترجمان نے اخبار کے نمائندے سے گفتگو کرتے ہوئے کہا کہ

”ہم نے ہار نہیں مانی ہے، ہم نے ایک گروپ بنایا ہے اور ہم نے کینڈا کی

پارلمنٹ کے ارکان سے مطالبہ کیا ہے کہ کینڈا میں سزاۓ موت کو والپس لایا جائے، اوس جیسے درندوں کو سیدھے جہنم میں بھجننا چاہیے، جہاں کے وہ واقعہ مستحق ہیں۔

(ذکر و فقر: ۳۶-۳۹)

کیا اس سے کسی ذی عقل و ہوش کو اس بات کے اندازہ لگانے میں کوئی مشکل پیش آتی ہے کہ موجودہ وضعی قوانین ایک جانب جرائم کی سزاوں کا ایک نامکمل خاکہ ہی پیش کرتے ہیں، تو دوسری جانب جرائم کو ختم یا کم کرنے کی ان میں صلاحیت ہی نہیں ہے؛ بل کہ اور جرائم کا بازار گرم کرنے میں معین بنتے ہیں۔



رسم پرستی یاد دین پرستی؟

آج امت جن کمزوریوں اور کوتا ہیوں میں ملوث ہے، ان کی تو ایک طویل و عریض فہرست ہے، ان میں سے ایک کمزوری و کوتا ہی "حقیقت پسندی کے بجائے رسم پرستی کا رہ جان" ہے اور اس کمزوری کے بڑے چھوٹے مختلف افراد ہیں یا کہیے کہ مختلف درجات ہیں، جن میں سے بعض بھی انک و خطرناک قسم کے بھی ہیں۔ اور حیرت انگیز یہ ہے کہ اس کمزوری کے شکار صرف وہ لوگ نہیں ہیں، جو عوام کھلاتے ہیں؛ بل کہ خواص امت بھی اس میں بتلا پائے گئے ہیں اور صرف افراد ہی نہیں جماعتوں اور تحریکات کو بھی اس میں ملوث دیکھا گیا ہے، جس کی وجہ سے لوگ محض رسمیت و سطحیت پر چلنے کو دین سمجھنے لگے اور حقیقت پسندی سے کوسوں دور ہو گئے۔

اور اس بیماری و کمزوری نے اسلامی شیرازے کی اوپر سے نیچے تک پورے طور پر چولیں ہلا کر رکھ دی ہیں، کیا عقائد و ایمانیات، کیا اعمال و عبادات، کیا اخلاق و کردار، کیا معاملات و معاشرت؛ سب ہی امور میں ضعف و کمزوری پیدا کر دی ہے۔

رسم پرستی کے رہ جان کی بہت سے مثالیں دی جاسکتی ہیں، جو اس وقت امت میں رائج ہو چکی ہیں اور یہاں سے وہاں تک اس طرح ان کا چلن ہو چکا ہے کہ لوگ اس کمزوری و عیب کو اب کمزوری و عیب بھی خیال کرنے کے روادر نہیں ہیں۔ یہاں چند صورتوں کا تذکرہ کر دینا مناسب ہے، جن میں ابتلاء عام ہے۔

(۱) رسم پرستی کی ایک صورت یہ ہے کہ لوگ اسلامی عقائد و نظریات کو ماننے کے

باوجود ان عقائد کی حقیقت سے غافل، ان کی کیفیات سے دور اور نیتیجنائیان کے اثرات سے محروم رہتے ہیں؛ چنانچہ پیشتر لوگ اسلامی عقائد کو محض رسی طور پر مان کر چل رہے ہیں، ان کو پوچھیے، تو کہیں گے کہ ہم مسلمان ہیں؛ لیکن بجائے خود مسلمانی کس چیز کا نام ہے اور ان اسلامی عقائد کی حقیقت کیا ہے؟ اس سے بے خبر ہیں۔ بہت سے لوگ یہ تک نہیں جانتے کہ اللہ و رسول پر ایمان کا کیا مطلب ہے؟ جب اللہ کو رب و مالک و خالق مان لیا، تو اس کا کیا تقاضا ہے؟ اللہ کے کلام قرآن کو اور اس کے احکامات کو مان لینے کا کیا خلاصہ ہے؟ کیا صرف یہ کہ ہم مسلمان کہلانیں اور کبھی خود اللہ و رسول اور ان کے احکامات کو ٹھکراتے جائیں؟ ایسا لگتا ہے کہ بہت سے لوگ محض اس لیے مسلمان ہیں کہ ان کا خاندان اور ان کے والدین وغیرہ مسلمان ہیں اور ان کا نام مسلمانوں جیسا کہ دیا گیا ہے۔ گویا یہ اصلی مسلمان کے بجائے نسلی مسلمان کہلانے کے مستحق ہیں۔

(۲) رسم پرستی کی دوسری صورت یہ ہے کہ لوگ اعمال و عبادات وغیرہ کو ان کی حقیقت روح اور ان کے اصلی منشاً و مقصد سے غافل ہو کر انجام دیتے ہیں اور کبھی یہ نہیں سوچتے کہ ان عبادات تو ان اعمال کا مقصد و منشا کیا ہے؟ یہ صورت پہلی صورت سے زیادہ بڑی وقابل اعتراض ہے؛ کیوں کہ اس سے اعمال و عبادات بے جان رہ جاتے ہیں اور انسان ان کی اصلیت و حقیقت سے محروم رہ جاتا ہے۔

جیسے بعض لوگ نمازوں پڑھتے ہیں؛ مگر ایک رسم کے طور پر، کہ وضو کیا اور جلدی جلدی سے ارکان و افعال نمازوں کو ظاہری طور پر ادا کر کے چل دیے؛ مگر یہ سوال کہ نمازوں کیا حقیقت و اصلیت رکھتی ہے، اس کی مشروطیت کی وجہ کیا ہے؟ نمازوں سے ہمیں کیا حاصل ہوگا؟ اس کا میری زندگی سے کیا تعلق ہے؟ اور یہ کہ اس کو مجھے کس طرح انجام دینا چاہیے؟ ہائے افسوس کہ ان امور پر غور کرنے و توجہ دینے کی کسی کو فرستہ نہیں ہے!

ظاہر ہے کہ جب نمازوں کی مخصوص چند ظاہری افعال و ارکان تک محدود ہوگی اور اس کی اصلیت و حقیقت تک نہیں پہنچے گی، تو اس کی حقیقی برکات سے بھی ضرور محرومی رہے گی اور آج

یہی ہو رہا ہے کہ نماز پڑھنے والے نماز پڑھ تو رہے ہیں؛ لیکن ان کی نمازیں روح و حقیقت سے خالی ہیں، ان میں نہ خشوی و خضوع ہے، نہ اللہ سے پیار و تعلق کا کوئی عنصر ہے، نہ اللہ کی بڑائی کا تصور ہے، نہ خود کی بے بُسی ولاچارگی کا مظاہرہ، نہ انبات اہل اللہ و توجہ اہل اللہ۔

یہی حال دیگر عبادات و اعمال کا بھی ہے، کہ محض رسم رہ گئی اور حقیقت نگاہوں سے پوشیدہ ہو گئی اور علامہ اقبال کی بات صادق آئی:

رہ گئی رسم اذال روح بلای نہ رہی
فلسفہ رہ گیا ، تلقینِ غزاںی نہ رہی
مسجدیں مرثیہ خواں ہیں کہ نمازی نہ رہے
یعنی وہ صاحب اوصاف ججازی نہ رہے

(۳) رسم پرستی کی ایک بہت ہی خطرناک و بھیانک شکل یہ ہے کہ کسی دینی حقیقت کو اپنی جانب سے کسی رسم و رواج کا لباس پہنادیا جائے اور حقیقت سے غفلت و روگردانی برتنی جائے اور اسی رسم و رواج کو حقیقت کا درجہ دے دیا جائے۔ یہ صورت سب سے زیادہ گھناؤنی و خطرناک ہے، جس میں دین کو بے دینی بنادیا جائے، اللہ و رسول کے نام پر دینی حقائق کو توڑ مردڑ کر پیش کیا جائے۔

اس کی مثال یہ ہے کہ ”عشق نبی“، ایک دینی حقیقت ہے اور اتنی بڑی حقیقت کہ آپ

صلی اللہ علیہ وسلم نے فرمایا:

«لا یؤمن أحدکم حتی أكون أحب إلیه من والده و ولده
والناس اجمعین»

(کوئی شخص اس وقت تک کامل مؤمن نہیں ہو سکتا جب تک کہ مجھ سے اپنے والدین اور اولاد اور انسانوں سے زیادہ محبت نہ رکھے۔)

اور جیسے ایمان کی ایک حقیقت ہے، اسی طرح عشق نبی کی بھی ایک حقیقت ہے اور وہ کیا؟ وہ یہ کہ اس کی وجہ سے انسان آپ کا نہایت مطیع و فرمائ بردار ہو جائے اور جو آپ حکم

دیں، اس کو بہ سر و چشم قبول کرے اور جس سے منع کریں، اس سے رک جائے اور اپنی جان و مال کو آپ کے دین کی حفاظت و اشاعت میں قربان کرے اور ایک ایک سنت پر عمل کے لیے بے چین ہو جائے۔

ایک حدیث میں اس حقیقت کی جانب اشارہ ہے، آپ ﷺ نے فرمایا کہ یہ سب امتی جنت میں داخل ہوں گے، سوائے ان کے جو میرا انکار کریں، صحابہ نے پوچھا کہ انکار کرنے والے کون ہیں؟ آپ ﷺ نے فرمایا:

«من أطاعني دخل الجنة و من عصاني فقد أبي» (بخاری: ۲۸۰)

(جس نے میری اطاعت کی، وہ جنت میں داخل ہو گا اور جو میری نافرمانی

کرتا ہے، وہی میرا انکار کرنے والا ہے۔)

غور کیجیے کہ اللہ نے نبی ﷺ نے اولاً تو یہ فرمایا کہ میرا ہر امتی جنت میں جائے گا، سوائے اس کے جو میرا انکار کرے اور جب یہ پوچھا گیا کہ انکار کون کرتا ہے؟ تو انکار کرنے والوں کی نشاندہی کرتے ہوئے یہ فرمایا کہ ”جو میری نافرمانی کرتا ہے، وہی میرا انکار کرتا ہے“، معلوم ہوا کہ امتی اصل میں وہی ہے اور وہی آپ کا سچا عاشق ہے، جو آپ کی اطاعت و فرمانبرداری کرتا ہے؛ لہذا جو لوگ عشق کی بات کرتے ہیں، مگر اطاعت والا معاملہ نہیں کرتے؛ بل کہ آپ کے دین کا حلیہ بگاڑتے اور دین و سنت کے نام پر دین میں من مانی رسماً و رواج داخل کرتے ہیں اور جو عشق محمدی کے نام سے آپ کی مرضیات کے خلاف وہ کام کرتے ہیں، جن کو آپ نے ممنوع قرار دیا، وہ کسی طور پر بھی عشق والے نہیں ہو سکتے اور ان کا یہ دعویٰ سچا نہیں ہو سکتا۔

مگر ہائے افسوس کہ آج ”عشق نبی“ کی یہ دینی حقیقت بہت ساری خرافاتی چیزوں، من گھڑت بدعتوں، خلاف دین و شریعت کاموں کا عنوان بن گئی ہے اور لوگ ربع الاول کے مقدس و محترم مہینے میں ”اللہ کے نبی کی محبت“ کے نام پر وہ سب کچھ کرنے لگے ہیں، جو

خدا و رسول کے احکامات سے کھلی بغاوت، دین و شریعت کا مذاق و کھلواڑ اور دینی حقائق میں تحریف اور ادالہ بدل کھلانے جانے کے لائق ہیں۔

اب میلاد النبی عشق نبی کی مجالس و جلوسوں کا حال یہ ہے کہ ان میں عشق نبی و میلاد النبی کے نام سے ظلم و جہالت کے ایسے شرمناک مظاہرے کیے جاتے ہیں کہ ان کے انجام سے تصور سے روح کا نپ اٹھتی ہے۔ ان میں گانا بجانا، ناچنا، شورو ہنگامہ، مختلف قسم کے کھیل کو دو تماشے، یہ سب کر کے یہ لوگ سمجھتے ہیں کہ ہم نے عشق نبی کا حق ادا کر دیا۔ مزید برآں یہ کہ ان لوگوں میں نہ نماز ہے، نہ تلاوت، نہ ذکر و اذکار، نہ درود و سلام کا اہتمام، نہ سنتوں سے تعلق و محبت، نہ ان کا التزام، کیا کوئی معمولی سمجھ رکھنے والا بھی سمجھ سکتا ہے کہ یہ امور عشق نبی کا تقاضا ہیں یا میلاد النبی منانے کا انداز ہے؟

یہاں ایک بات عرض کرتا چلوں کہ دیوبندی و بریلی مکاتب فلکر میں جو یہ اختلاف چلا آ رہا ہے کہ میلاد النبی منانا جائز ہے یا نہیں؟ یہ اختلاف اس صورت میں ہے، جب کہ اس میں کوئی ایسی کھلی ہوئی با غایانہ و خلاف شریعت بات نہ ہو، اس صورت میں علمائے دیوبندیہ کہتے ہیں کہ، چوں کہ صحابہ و اسلاف کرام سے خاص میلاد کے دن میلاد النبی منانے کا ثبوت نہیں ہے، جب کہ وہ حضرات ہم سے زیادہ اللہ کے رسول سے عشق و محبت رکھتے تھے؛ لہذا ہماری جانب سے اس کو ایک رسم کے طور پر منانا صحیح نہیں؛ نیز وہ یہ کہتے ہیں کہ دراصل یہ عیسائیوں کی دیکھادیکھی "کرمس"، کی نقل و تقلید ہے کہ وہ لوگ حضرت عیسیٰ علیہ السلام کا یوم پیدائش مناتے ہیں؛ لہذا کچھ یار لوگوں نے ان کی تقلید کرتے ہوئے میلاد النبی کو جاری کیا، اس لیے یہ مناسب نہیں کہ ہم صحابہ و اسلاف کی تقلید کے بجائے عیسائی لوگوں کی تقلید کریں۔ اس کے برخلاف بریلوی علماء کا خیال یہ ہے کہ میلاد النبی کے دن اگر اللہ کے رسول ﷺ کی آمد و پیدائش کی خوشی منائی جائے، تو اگرچہ صحابہ و اسلاف سے اس کا کوئی ثبوت نہیں ہے؛ مگر ہر شی اپنی اصل کے لحاظ سے جائز ہوتی ہے، جب تک کہ نہیں اس سے منع نہ کیا جائے؛ لہذا

یہ جائز ہے۔

یہ علمائے دیوبند و علمائے بریلی کا اختلاف اسی وقت ہے؛ جب کہ اس میں خرافات و ناجائز امور شامل نہ ہوں اور آج جس انداز سے میلاد النبی کے جلسے و جلوس منائے جا رہے ہیں، اس کے بارے میں نہ بولیوی علماء ”جازر“ کہتے ہیں، نہ کوئی اور؛ کیوں کہ یہ امور سب کے نزدیک حرام و ناجائز ہیں اور ان کو عشق کا نام دینا اور دین کا لبادہ اڑھاد دینا اور بھی زیادہ خطرناک و بھیانک صورتِ حال ہے، جو کسی کے پاس بھی جائز نہیں۔



برادران وطن میں تعارفِ اسلام کی ضرورت

اس ملک میں مسلمان سیکڑوں برس سے بودو باش رکھتے ہیں اور یہاں ان کی حکومتیں بھی طویل زمانے تک قائم رہیں اور مختلف جماعتیں میں اور متعدد مقاصد کے تحت ان کی تحریکات و جماعتیں ادارے و اجمنیں بھی کام کرتی رہی ہیں؛ مگر اس کے باوجود یہاں کے بننے والے برادران وطن کے مختلف طبقات میں اسلام اور اہل اسلام کے متعلق مختلف فتنم کی غلط فہمیاں پائی جاتی ہیں، جس کی وجہ سے وہ اسلام اور اہل اسلام سے دور ہیں یا دور رکھے جاتے ہیں اور مسلمانوں کی کوئی بہتر و خوشنما شبیہ ان کے خیال میں نہیں نہیں؛ بل کہ ایک بدناء نہایت کروہ و خوفناک وحشت ناک تصویر ایان کے ذہنوں میں ابھرتی ہے، یا کم از کم یہ بات تو ضرور ہے کہ وہ اہل اسلام کے بارے میں کوئی اچھا خیال و تصور نہیں رکھتے۔

سوال یہ ہے کہ اس کی کیا وجوہات ہیں کہ خود ہمارے اطراف و جوانب میں بننے والے ہم سے دور یا نفور ہیں اور نہ صرف ہم سے؛ بل کہ ہمارے مذہب سے بھی دور و نفور ہیں؟ یہ سوال موجودہ دور میں بالخصوص نہایت اہمیت کا حامل ہے اور اس کا جواب تلاش کرنا اور اس کی روشنی میں اس صورتِ حال کا مدارک کرنا ہم سب کا فریضہ ہے۔

اس سوال کا ایک عام جواب جو سمجھا اور دیا جاتا ہے، وہ یہ ہے کہ اسلام دشمن طاقتوں اور متعصب عناصر نے پرنٹ میڈیا اور الکٹرانک میڈیا کے ذرائع و وسائل کو کام میں لاتے ہوئے، اسلام و مسلمانوں کی شبیہ کو گاڑ کر پیش کرنے کی بھرپور کوشش کی اور اس میں وہ لوگ ایک حد تک کامیاب ہو گئے، اس کا لازمی نتیجہ یہی ہے اور ہونا بھی چاہیے کہ لوگ اس سے متاثر ہوں اور میڈیا کی بات پر یقین کر کے اسلام اور اہل اسلام کو تضخیک و تحریر کی نگاہوں سے

دیکھیں، ان پر شک و شبہ کریں اور ان کی کوئی حقیقت و حیثیت ان کے پاس نہ رہے۔ اور یہی ان اسلام دشمن لوگوں کا مقصد بھی تھا۔

یہ جواب بالکل اور سونی صدحیج ہے؛ لیکن اس پر پھر یہ سوال پیدا ہوتا ہے کہ جب اسلام و مسلم دشمن طاقتوں نے یہ سازش کو شش کی کہ اسلام و اہل اسلام کا حلیہ بگاڑ کر پیش کیا جائے اور ان کو لوگوں میں بدنام کیا جائے، تو اس وقت ہم نے اس کا کیا تدارک کیا اور صحیح صورت حال کو واضح کرنے اور حقائق کو پیش کرنے کی کہاں تک کوشش کی؟ اور اسلام دشمن عناصر کی ان سازشوں کا ناکام بنانے اور ان سے پردہ ہٹانے کی کس قدر کوشش کی؟

ظاہر ہے کہ اس کا جواب یہی ہے کہ ہماری جانب سے کما حقد اس سلسلے میں کوئی کام نہیں ہوا؛ لہذا معلوم ہوا کہ اس سلسلے میں ہماری ایک بہت بڑی کوتا ہی کو دخل ہے اور وہ یہ ہے کہ یہاں کے بینے والوں کو اسلام و اہل اسلام سے متعارف کرانے کی کوئی معقول و مناسب کوشش نہیں کی گئی، اس کے ساتھ ایک دوسری بڑی وجہ یہ ہے کہ اہل اسلام کے ایک بہت بڑے طبقے کی طرف سے عملی و اخلاقی اعتبار سے کچھ ایسی کمزوریوں اور غلطیوں کا مظاہرہ مسلسل اور کھلے طور پر ہوا کہ میڈیا سے پھیلائی ہوئی غلط فہمیوں کو لوگ ایک صداقت سمجھنے پر مجبور ہو گئے اور اس طرح عوام الناس کے ایک بڑے طبقے نے اسلام و مسلمانوں کو قابل نفرت سمجھ لیا۔ اس طرح میرے نزدیک اس صورتِ حال کے پیدا کرنے میں میڈیا کے کردار کے علاوہ دو بنیادی وجوہات ہیں: پہلی وجہ: برادران وطن کو اسلام سے متعارف کرانے میں کوتا ہی ہے اور دوسری وجہ مسلمانوں کے ایک کثیر طبقے میں اخلاقی گراوٹ اور عملی کمزوری کا مسلسل مظاہرہ۔

جہاں تک تعارف اسلام و اہل اسلام کا سوال ہے، اس میں ہماری کوتا ہی کا یہ عالم ہے کہ ہم نے اپنے پڑوس میں رہنے والوں کو کبھی کبھی اس جانب توجہ نہیں دلائی کہ ہمارا مذہب کیا ہے اور کیا سکھاتا ہے، اس کے اصول کیا ہیں، اس میں کیا تعلیمات دی گئی ہیں اور ان تعلیمات میں کیا خوبیاں و کمالات ہیں، کیا خصوصیات ہیں، دیگر مذاہب کے مقابلے میں

اس کا کیا امتیاز ہے اور ہم اس مذہب کو مانتے ہیں تو کیوں مانتے ہیں؟
 ہماری ذمے داری اور اہم فریضہ تھا کہ ہم لوگوں کے سامنے عقائد اسلام جیسے خدا کی
 وحدانیت، رسول کی رسالت، عقیدہ آخرت، ثواب و عذاب، اسلامی نقطہ نظر سے انسان کا
 مقصد تخلیق، اس کا انجام و عاقبت وغیرہ امور کی مناسب و معقول تشریح و توضیح کرتے، نیز ہم
 لوگوں کو اسلام سے متعارف کرتے، اس کی آفاقیت و ہمہ گیری اور لسانی، جغرافیائی، مکانی و
 زمانی حدود سے اس کی بالاتری کو بیان کرتے، اس کی سچائیاں ان کے سامنے واضح کرتے،
 اس کی تعلیمات کو آشکارا کرتے اور اس کی معقولیت اور زمانے کے ساتھ چلنے کی صلاحیت کو
 سامنے لاتے۔

مگر ایسا نہیں ہوا، جس کا نتیجہ یہ ہے کہ ہمارے برادران وطن اور ہمارے ساتھ اٹھنے و
 بیٹھنے والے بھی ہمارے مذہب کے بارے میں کوئی صحیح معلومات نہیں ہیں اور وہ اسلام کے
 بارے میں بہت ہی بڑی بڑی غلط فہمیوں کا شکار ہیں۔
 اس کا کچھ اندازہ اس سے کیجیے کہ مفکر اسلام حضرت مولانا ابو الحسن علی ندوی رحمہ اللہ
 نے لکھا ہے:

”میں ہر دوئی سے لکھنؤ آ رہا تھا، تبلیغی جماعت کے کچھ احباب ساتھ تھے، نماز کا وقت
 ہوا، تو ہم ریل میں نماز کے لیے کھڑے ہوئے، روکوں میں سجدے میں جاتے ہوئے اللہا کبر
 کہنا ہوتا ہے، ایک صاحب جو ہمارے قریب بیٹھے تھے اور جنہوں نے اپنا تعارف کرایا تھا،
 وہ ایک ضلع کے ڈسٹرکٹ بورڈ کے چیز میں ہیں، انہوں نے بڑے بھولے پن سے پوچھا کہ ”
 مولانا صاحب! یہ بار بار آپ اللہا کبر، اللہا کبر کہتے تھے، یہ اللہ بادشاہی کا نام لیتے تھے؟
 یہ واقعہ سننا کر حضرت رحمہ اللہ فرماتے ہیں:

”ہم ابھی تک انہیں اذان کا مطلب تک نہیں سمجھا سکے، جو پانچوں وقت
 (اور اکثر جگہ لا ڈاپسیکر سے) ہوتی۔ ہمارے ایک بزرگ تھے، انہوں نے کہا
 کہ بھائی! کچھ نہیں تو کم از کم اذان میں جو کچھ کہا جاتا ہے، اسی کا ترجمہ کر دیں

- ہندو بھائی سمجھتے ہیں کہ اذان میں ہمارے بتوں کو برا بھلا کہا جاتا ہے یا ہمیں برا بھلا کہا جاتا ہے، یا یہ جہاد کا نعرہ ہے، ان کو نہیں معلوم کہ ”حی علی الصلاة“، ”حی علی الفلاح“ اور ”الصلاۃ خیر من النوم“ کے کیا معنی ہیں؟ (فسادات اور ہندوستانی مسلمان۔

واقعی اذان جو کہ ایک عظیم دعوت ہے، ہم نے اس سے بھی کسی کور و شناس نہیں کرایا، حالاں کہ اس کا مضمون ایسا ہے کہ سننے والوں کو معلوم ہو جائے، تو ان کے دل اس کی جانب میلان کرنے لگیں۔

یہاں مجھے ایک واقعہ یاد آگیا کہ ایک صاحب جو پہلے عیسائی مذہب کے پیروکار تھے اور بعد میں اسلام میں داخل ہو گئے تھے اور میرے پاس ان کا آنا جانا تھا، ان سے احترقنے ایک بار پوچھا کہ آپ کے اسلام میں داخل ہونے کی کوئی خاص وجہ بنی تھی؟ تو کہا کہ ہاں! پھر انہا واقعہ سنایا کہ ہم جہاں رہتے تھے، اس کے قریب ایک مسجد تھی، جہاں سے پانچ وقت اذان کی آواز لا اؤڈا اسپیکر کے ذریعے کانوں سے ٹکراتی تھی اور ہم اس سے کوفت و اذیت محسوس کرتے تھے اور آپس میں کہا کرتے کہ ان مسلمانوں کو کیا ہوا کہ وہ ہمیں تکلیف دیتے ہیں، کبھی ہم سوئے ہوئے ہوتے ہیں، کبھی کسی کام میں مصروف ہوتے ہیں، کبھی بیماری میں ہوتے ہیں، کبھی بچوں کی تعلیم و تربیت میں کبھی مہمانوں کی خاطر مدارات میں ہوتے ہیں اور اس آواز سے سارے معاملات میں خلل پڑتا ہے۔ وہ کہتے جا رہے تھے اور میں سنتا جا رہا تھا، پھر وہ کہنے لگے کہ ایک دن جب اذان ہوئی، تو اچانک میرے ذہن میں ایک سوال آیا کہ یہ مسلمان اتنی زور سے اپنی بات کہہ کر ہم سب کو سناتے ہیں، تو آخر اس میں کیا پیغام ہوتا ہے؟ کیا وہ واقعی ہم سے کچھ کہنا چاہتے ہیں؟ اس سوال کے ذہن میں آتے ہی میں اپنے ایک مسلمان پڑوں کے پاس گیا اور ان سے پوچھا کہ آپ کی مسجد سے یا آواز کئی کئی دفعہ ہمارے کانوں میں آتی ہے، آپ لوگ جب اتنی زور سے ہمیں یہ سناتے ہیں، تو اس میں کیا پیغام ہوتا ہے؟ وہ کہنے لگے کہ میرے اس سوال پر وہ مسلمان پڑوں کہنے لگے کہ مجھے بھی اس کا معنی

ومطلب نہیں معلوم، کسی اور سے پوچھ لیں، وہ کہنے لگے کہ میرے دل میں ایک جتنو پیدا ہو گئی تھی؟ اس لیے میں اپنے ایک اور پڑوسی کے پاس یہی سوال لے کر گیا، تو وہ بھی یہی کہنے لگے کہ مجھے اس کا معنی نہیں معلوم؛ لہذا میں آپ کو ایک عالم کے پاس لے جاتا ہوں۔ پھر وہ ایک مسجد میں ایک عالم کے پاس مجھے لے گئے، میں نے ان سے بھی یہی سوال کیا، انھوں نے مجھے بڑے اچھے انداز سے سمجھایا کہ اذان کے کلمات کا کیا معنی ہے اور اس میں کیا پیغام ہے اور یہ کہ اسلام میں اذان اس طرح کیوں زور سے دی جاتی ہے؟ جب میں نے یہ سب سناء تو میرا دل نرم ہو گیا اور اسی وقت میں نے اسلام قبول کر لیا۔

اس واقعے سے انداز کیجیے کہ دنیا میں کتنے لوگ ایسے ہوں گے، جن کو اسلام کا پیغام متاثر کر سکتا ہے، اگر ان کے سامنے اسلام کا پیغام رکھا جائے اور اسلام کا ان کو تعارف کرایا جائے اور اس کے حلقہ کو واضح گیا جائے؛ لیکن افسوس کہ ہم اس جانب کوئی توجہ نہیں دیتے۔

اسی طرح خود کے بارے میں ہم نے نہیں بتایا کہ ہم کون ہیں اور ہمارا مقصد حیات کیا ہے اور یہ کہ ہم ساری دنیا کو کیا دینا چاہتے ہیں اور کیوں دینا چاہتے ہیں؟ ہمارا انسانیت سے کیا تعلق ہے اور کیوں ہے؟ کیا ہم اس دنیا میں یا اس ہندوستان کی سر زمین پر صرف کھانے کمانے کے لیے آئے ہیں، کیا ہمیں یہاں صرف اپنی روزی روٹی کا مسئلہ حل کر لینا ہے یا یہ کہ ہم دنیا والوں کو کچھ دینے کے لیے آئے ہیں اور کسی نعمت خداوندی سے روشناس کرانے کے لیے آئے ہیں؟

حضرت ربیعی بن عامر رضی اللہ عنہ کو حضرت سعد رضی اللہ عنہ نے جب رسم کے پاس گفتگو کرنے کے لیے بھیجا، تو رسم نے ان سے پوچھا تھا کہ ”ما جاء بكم؟“ (کس وجہ سے تم یہاں آئے ہو؟ تمہارا مقصد کیا ہے؟) تو ایک عجیب و حیرت انگیز جواب دیا جس نے اہل اسلام کی حیثیت و پوزیشن کو واضح کر دیا اور بتا دیا کہ اہل اسلام کا مقصد وجود کیا ہے؟ آپ صَلَّی اللہُ عَلَیْہِ وَاٰلِہٖ وَسَلَّمَ نے جواب میں کہا:

”اللَّهُ أَبْتَعَنَا لِتُخْرِجَ مَنْ شَاءَ مِنْ عِبَادَةِ الْعِبَادِ إِلَى عِبَادَةِ اللَّهِ ،

و مِنْ صِيقِ الدُّنْيَا إِلَى سَعْيْهَا ، وَ مِنْ جَوْرِ الْأَدْيَانِ إِلَى عَدْلِ
الإِسْلَام ، فَأَرْسَلَنَا بِدِينِهِ إِلَى خَلْقِهِ لِنَدْعُوهُمْ إِلَيْهِ ”

(البدایتہ والنہایتہ: ۷/۲۷، تاریخ اکامل ابن الاشیر: ۳۱۷/۱، تاریخ بن خلدون: ۵۹/۲، تاریخ طبری: ۲۰۱۲)

(اللہ نے ہمارے اس لیے بھیجا ہے کہ ہم اللہ کے بندوں میں سے جس کو
اللہ چاہے، بندوں کی عبادت و بندگی سے نکال کر اللہ کی بندگی و غلامی میں
داخل کر دیں اور دنیا کی تنکیوں سے اس کی وسعتوں میں لے جائیں اور مختلف
ادیان کے جور و ظلم سے نکال کر اسلام کے عدل کے ساتے میں لے جائیں؛
لہذا اللہ نے ہمیں اپنا دین دے کر اپنی مخلوق کے پاس اس لیے بھیجا ہے کہ ہم
ان کو اس کی جانب بلا میں۔)

آج اسی بات کو لوگوں کے سامنے واضح کرنے کی ضرورت ہے؛ لیکن چوں کہ یہ واضح
نہیں ہوا؛ اس لیے لوگ ہم کو جانتے نہیں اور انہوں نے یہ سمجھ لیا کہ ہم بھی یہاں صرف روزی
وروٹی کے مسئلے کو حل کرنے کی فکر کرنے آئے ہیں، جس کا لازمی ولا بدی نتیجہ یہ ہے کہ ہم نے
اپنی حیثیت ہی لوگوں کے سامنے کھو دی اور دینے والے کے بجائے ہمارے بارے میں لینے
والے کا تصور ہونے لگا ہے۔

ایک جانب تو تعارف اسلام کے سلسلے میں ہماری کوتا ہیوں کا یہ حال ہے اور دوسری
طرف ہمارے اندر ایک بڑے طبقے میں اخلاقی و عملی بگاڑ کے ایسے ایسے مظاہر و نمونے دیکھنے
کو ملتے ہیں؛ جو ہماری شبیہ کو انتہائی بد نما و داغ دار بناتے جا رہے ہیں۔ آپسی نزاعات و
اختلافات، معاشرتی و گھریلو جھگڑے، بد تہذیبی و بد اخلاقی، دھوکہ بازی و فریب دہی، جھوٹ
و بد دیناتی، سختی و بے رحمی، پاکی و صفائی سے بعد و دوری، اذیت دہی و قانون شکنی وغیرہ لا تعداد
امور ہیں، جنہوں نے ہماری شبیہ لوگوں کے رو برو اس انداز سے پیش کی ہے، جس کو ہر کوئی
براہی سمجھ سکتا ہے۔

لہذا ہمارا اولین کام یہ ہونا چاہیے کہ ہم اولاد کو بد لیں اور اخلاق و تہذیب سے آراستہ و پیار استہ ہوں اور پھر لوگوں کے سامنے اسلام کا پیغام پیش کریں، نیز خود کی حیثیت کو بھی واضح کریں۔

اللہ کرے کہ ہم اس کے لیے تیار ہوں اور حالات کو بد لئے اور ہندوستان میں بالخصوص دوری اقوام کے سامنے سرخوبی کے ساتھ زندگی گزارنے کے لیے لائجئے عمل تیار کریں۔

ہندوستان کے موجودہ حالات میں

ملتِ اسلامیہ ہند کے نامِ دل دردمند کا پیغام

الحمد لله ہندوستان میں بسنے والی ملت اسلامیہ جہاں اولاً اپنے اسلام و ایمان پر اللہ کا شکر ادا کرتے ہوئے اپنے کو مسلمان کہلانے پر فخر محسوس کرتی ہے، وہیں اس کو اپنے وطن عزیز سے ایک فطری و طبیعی لگاؤ، تعلق و محبت کی وجہ سے اس پر بھی فخر ہے کہ وہ ہندوستانی قوم ہے۔ یہ بات ہر کوئی جانتا ہے کہ مذہب کا تعلق دل و عقیدے سے ہے، جب کہ وطن و ملک کا تعلق اپنی پیدائش و رہائش سے ہے؛ لہذا ایک شخص وطنی و ملکی لحاظ سے ہندوستانی یا امریکی یا عربی یا کچھ اور ہونے کے ساتھ اپنے عقیدے و مذہب کے لحاظ سے مسلمان یا ہندو یا پارسی وغیرہ ہو سکتا ہے۔ کوئی ضروری نہیں کہ امریکی آدمی عیسائی ہی ہو، وہ ہندو بھی ہو سکتا ہے، اسی طرح کوئی ضروری نہیں کہ ہندوستانی شخص ہندو مذہب سے تعلق رکھے؛ بلکہ کہ وہ عیسائی یا کچھ اور بھی ہو سکتا ہے۔ اسی طرح کسی بھی مذہب کا منے والا کسی بھی ملک میں قانونی ضابطے کے موافق رہائش اختیار سکتا ہے، کسی ملک میں رہنے کے لیے یہ پابندی نہیں کہ وہ ہاں کا مذہب بھی اختیار کرے، دیکھیے عیسائی ملکوں میں مسلمان، ہندو وغیرہ بھی رہتے ہیں، اسی طرح متعدد مسلمان ملکوں میں ہندو و عیسائی لوگ رہائش پذیر ہیں، ان کو تبدیلی مذہب پر کوئی اصرار نہیں کرتا۔

نیز ایک بات یہ بھی بہت واضح ہے کہ انسان اپنے مذہب کے سلسلے میں تو با اختیار ہوتا ہے کہ جس مذہب کو پسند کرتا ہے، اسے اختیار کرے؛ مگر اپنے وطن کے بارے میں مختار نہیں کہ اس کی پیدائش یا رہائش تو ہو کہیں اور ہاں کا نہ کہلانے اور کسی دوسرے مقام کو اپناوطن بتائے۔

مگر کس قدر حیرت ہے اور حیرت سے زیادہ افسوس کہ ایک طویل زمانے سے ہندو ایسا پرست اس کوشش میں لگے ہوئے ہیں کہ ہر ہندو مستانی کو ”ہندو“ ہونا چاہیے؛ لہذا ایسا کے مسلمانوں اور عیسائیوں وغیرہ کو ہندو ازام کو قبول کرنا چاہیے۔ ان لوگوں کی جانب سے اسے اپنا ایک اہم اچنڈا بنا کر کام کیا جا رہا ہے اور اب جب کہ مودی جی کی حکومت قائم ہو گئی ہے، یہ نعرے بڑی شدود مدد کے ساتھ لگائے جا رہے ہیں کہ ”اپنے گھرو اپس لوٹو“، اس سے ان کی مراد یہ ہے کہ مسلمانوں اور عیسائیوں کو اپنے مذہب کی طرف لوٹانا چاہیے اور ”اپنے مذہب“ سے مراد ”ہندو مذہب“ ہے۔ پھر اس کے لیے مختلف سطحیوں پر کام کرنا شروع کر دیا گیا ہے، حتیٰ کہ لاچ و دھوکہ دہی سے بھی کام لیا جا رہا ہے؛ تاکہ کسی کی غربت کا فائدہ اٹھا کر ان کے مذہب کا استھصال کیا جائے۔

جس کی مثال ابھی قریب میں آگرہ میں پیش آنے والا واقعہ ہے، جس کو کہنا چاہیے کہ تبدیلی مذہب کی تاریخ کا بدترین واقعہ ہے، جس میں غربت زدہ لوگوں کو لاچ دیا گیا اور دھوکہ کے ساتھ ان کے مذہب کی تبدیلی کا اعلان کر دیا گیا؛ حالانکہ بعد میں صورت حال جو سامنے آئی، تو پتہ چلا کہ کسی نے اپنے مذہب یعنی اسلام کو ترک نہیں کیا اور نہ ہندو مذہب قبول کیا؛ بل کہ یہ پوری کارروائی ہی محض ایک دھوکے پر منی تھی، جو برہمنی مفادات کی خاطر اپنانی گئی تھی۔

ان لوگوں نے اپنے اچنڈے کو بروئے کار لانے میں جن راستوں کو اختیار کیا ہے، ان میں سے ایک بڑا اہم راستہ یہ ہے کہ تعلیمی لائن سے ”ہندو تو“ کو عام کیا جائے؛ چنانچہ بہت پہلے سے آریں لیں اور اس کی دیگر تنظیموں کی جانب سے مسلسل یہ کوشش ہوتی رہی ہے کہ اسکو لوں کے ”نصاب تعلیم“ میں مکمل حد تک ہندو دیو مالائی عقائد، برہمنی نظریات اور ہندو تہذیب و کلچر کا عصر شامل کیا جائے؛ تاکہ ایک طالب علم اور اسٹوڈنٹ جب اس کو پڑھے تو اس کو ہندو عقیدے و کلچر سے مناسبت ہو جائے اور ہندو مذہب کے اثرات سے کسی نہ کسی حد تک متاثر ہو سکے۔ اور ان کے اس اچنڈے کو پورا کرنے کے لیے کافر لیں کے

نمائندوں اور ان کی حکومتوں نے جس طرح کام کیا اور اس کو پایہ تکمیل تک پہنچانے کی کوششیں کیں، وہ شاید ہی کسی باخبر سے پوشیدہ ہوں! نیز ایک وقت یہ نعرہ بلند کیا گیا کہ ”وندے ماترم“، کو قومی ترانہ تسلیم کیا جائے اور اس کو اسکولوں میں نافذ کیا جائے۔ اب یہ آواز اٹھائی جا رہی ہے کہ گیتا کو ”قومی کتاب“ کا درجہ دیا جائے اور اس کی تعلیم کو اسکولوں میں لازمی قرار دیا جائے اور اس کے لیے ذہن سازی کا کام بھی شروع کر دیا گیا ہے اور ذہن سازی کے لیے مختلف طریقے و سبils اختیار کی جا رہی ہیں۔

ان کی اس قسم کی کوششوں اور زیادہ صحیح الفاظ میں ”سازشوں“، کا نتیجہ یہ دیکھنے میں آتا ہے کہ مسلمان قوم کے بچوں میں ہندو دیو مالاً عقائد اور کفریہ و شرکیہ تہذیب سے کوئی بعد نہیں رہا اور وہ ہوں دیوالی وغیرہ خالص ہندوانہ تہواروں کو منانے اور ان میں شرکت کو اپنی تہذیب سمجھنے لگے ہیں۔

اس صورتِ حال میں مسلمانان ہند کو پوری بصیرت و سنجیدگی کے ساتھ اپنی نسلوں کے مستقبل پر غور کرنا چاہیے اور ان کے ایمان و اسلامی شخص کے بقاء و تحفظ کے حوالے سے فکر مند بھی ہونا چاہیے اور اس کے لیے سامان بھی پیدا کرنا چاہیے۔ اور مسلمانان ہند کے لیے یہ کوئی اول موقع نہیں ہے؛ بل کہ اس طرح کے سنگین حالات اس سے پہلے بھی ان کو پیش آئے ہیں اور انہوں نے اپنی ثابت قدی و پامر دی کا زبردست ثبوت دیا۔

چنان چہ انیسویں صدی عیسوی میں یہاں انگریزی تسلط کے بعد ایک جانب اس متسلط حکومت کی جانب سے اور دوسری طرف عیسائی مشنریوں کی جانب سے ”مغربی تہذیب و تعلیم“ کی زبردست یلغار نے جو صورتِ حال پیدا کر دی تھی، وہ انتہائی تشویک ناک اور اسلامی تہذیب و تمدن کے لیے زبردست چیلنج کا حکم رکھتی تھی۔ اس نے یہاں کی اور بالخصوص مسلمانوں کی تہذیب و تعلیم اور ان کے اسلامی ورثے پر یلغار کرتے ہوئے ان سب کو اپنی لپیٹ میں لینے کا فیصلہ کر لیا تھا اور اس کے لیے تمام دانش گاہوں، اسکولوں، کالجوں اور یونیورسٹیوں؛ نیز ہسپتاں اور تمام سرکاری و نیم سرکاری اداروں کو اس کا مرکز بنادیا تھا۔

انگریزی حکومت اور اس کے زیر سائنس وزیر سرپرستی کام کرنے والی عیسائی مشریوں نے پورے ملک میں عیسائیت کی دعوت و تبلیغ کا مشن جاری کر دیا اور پورے ملک ہی کو عیسائی بنادینے کی جدوجہد شروع کر دی اور اپنے اس ناپاک مشن کے لیے یہاں کے لوگوں کا استعمال کرتے ہوئے ”تعلیم کے نام“ پر ”اپنی تہذیب و تمدن“؛ بل کہ ”اپنے نظریات و عقائد“ کی تعلیم کا سلسلہ جاری کر دیا اور اسی کے ساتھ ساتھ ایک کام یہ بھی کیا کہ اسلام سے تعلق رکھنے والی ہر ہر چیز کو مسلمانوں کی جدید نسل کے ذہنوں میں منتکو و منتبا بنا دیا جائے؛ قرآن و حدیث، سیرت و سنت، نیزان کے مختلف احکام حرمت سود، پردے کی اہمیت، وغیرہ کے بارے میں شکو و شبہات کی ایک ہر پیدا کر دی؛ تاکہ جدید نسل پہلے اپنے نظریات و عقائد اور اپنی تہذیب و شخص سے دست بردار ہو جائے یا کم از کم دور ہو جائے، تو عیسائیت کا نجاح ان کے دلوں میں بونا آسان ہو جائے۔

ظاہر ہے کہ یہ یلغار کوئی معمولی یلغار اور یہ چیلنج کوئی معمولی چیلنج نہیں تھا، اس کے پیچھے انگریزی حکومت نے اپنی پوری طاقت و قوت جھونک دی تھی اور مشری تحریکات نے اپنے تن من کی بازی لگادی تھی؛ مگر سلام ہوان پا کیزہ روحوں پر، جخنوں نے اس نازک ترین دور میں وقت کے تقاضوں کے مطابق ان تحریکات کا بھرپور مقابلہ کیا اور اپنی علمی و عملی صلاحیتوں کو بروکار لاتے ہوئے اسلام کی سچائیوں کو واضح کرنے کا بیڑا اٹھایا اور قرآن و سنت کے اس باق کے ہر زمانے میں نافذ العمل ہونے اور زمانے کے ساتھ ساتھ چلنے کی بھرپور صلاحیت رکھنے اور ان کے احکامات کی معنویت و معقولیت کو پوری قوت کے ساتھ علمی و معقول دلائل کے ساتھ واضح کیا اور لوگوں کے دلوں سے شکو و شبہات کے کیڑے نکالنے میں کامیابی حاصل کی اور اس کے نتیجے میں ایک جانب اہل اسلام کی ایمانی حرارت و حمیت کو برقرار کھا جاسکا اور جدید تعلیم سے مرعوب و مبتاثر طبقے میں پیدا ہو جانے والے احساس کمتری سے ان کے سینوں کو دھویا اور اس کی جگہ اسلام کی حقیقت و ابدیت پر ان کے دلوں میں اعتماد بحال کیا جاسکا، تو دوسری جانب عیسائیت کی تبلیغی تحریکات کے سیلا ب کی اہریں یک بہیک

رک گئیں اور ان کی یہ سازش و کوشش پسپائی اختیار کرنے پر مجبور ہوئی۔
تاریخ کی یہ حقیقت ہمارے لیے ہمارے اسلاف کی زندگیوں سے ایک بہت بڑا سبق
دے رہی ہے، اے کاش! کہ ہم لوگ اس سے سبق لیں اور اپنے لیے اور اپنی نسلوں کے لیے
کوئی لاکھ عمل تیار کر سکیں۔

رقم الحروف یہاں نہایت دل سوزی کے ساتھ اس ضمن میں چند گزارشات پیش
کرنے کی کوشش کر رہا ہے، امید ہے کہ ان پر غور کیا جائے گا:
(۱) ایک تو یہ کہ تاریخ سے سبق لیتے ہوئے ہمیں اہل حکومت کو بھی اور غیر سرکاری
مختلف مذہبی تنظیموں کو بھی یہ بتانے کی جدوجہد شروع کر دینا چاہیے کہ اہل اسلام اپنی ہر چیز کو
قربان کر سکتے ہیں اور اپنے ہر حق سے دست بردار ہو سکتے ہیں، خواہ وہ سیاسی ہو یا مالی،
تعلیمی ہو یا معاشی؛ مگر وہ اس کے لیے ایک لمحے کے واسطے بھی تیار نہیں کہ اپنے ایمان و
اسلام کا سودا کرے اور وہ اپنے مذہبی و فلسفی شخصات و امتیازات کو ترک کر دے، جس طرح وہ
اس کے لیے بھی ایک لمحے کے لیے تیار نہیں کہ وہ اپنے وطن عزیز کو خیر باد کہے اور اس سے
منہ موڑے۔ ہمیں یہ ثابت کرنا اور واضح کر دینا چاہیے کہ ہم وطنی لحاظ سے سو فی صد
ہندوستانی ہیں اور مذہبی اعتبار سے سو فی صد مسلمان۔ جس طرح ہماری ہندوستانیت سے ہم
کسی قیمت پر دست بردار ہونا نہیں چاہتے، اسی طرح کسی بھی قیمت پر یہ بھی نہیں ہو سکتا کہ
ہم اپنے ایمان و اسلام سے دست بردار ہو جائیں۔

(۲) دوسرا یہ کہ ہمیں اپنی موجودہ و آئندہ نسلوں میں دین و ایمان اور توحید و سنت
سے مخلصانہ لگاؤ و تعلق، اللہ و رسول کی والہانہ عقیدت و محبت، اسلامی تہذیب و ثقافت سے سچا
رشتہ و انسیت، دین سے گھری وابستگی و مناسبت کے بناء و تحفظ کے لیے ہر سطح پر کوشش کرنا
چاہیے۔

اور ان کوششوں میں سے موجودہ دور کے احوال و ظروف کے مطابق ایک اہم صورت
یہ ہے کہ مسلمان خود اپنے اسکول و کالج قائم کریں اور ان میں عصری علوم کی معیاری تعلیم کے

ساتھ دینیات کا ایک مکمل نصاب بھی داخل کیا جائے، جو ہمارے بچوں میں مذکورہ بالا امور پیدا کرنے کی بھرپور صلاحیت رکھتا ہو؛ نیز ان میں ایک ایسا نظام تربیت بھی قائم کیا جائے، جو اسلامی اصول کی روشنی میں مرتب کیا گیا ہو، جس سے طلبہ کی ذہنی ساخت و پرداخت اسلامی طرز پر ہو سکے اور ان میں دینی حمیت و ایمانی حرارت، اسلامی شعائر کی عظمت پیدا ہو جائے اور وہ ان اسکولوں سے پڑھ کر اسلام کے داعی و مبلغ و نمائندے بنیں۔

اس میں شک نہیں کہ آج مسلمانوں کے بہت سے اسکول موجود ہیں؛ لیکن ان کی حالت و نوعیت ان اسکولوں سے کچھ بھی مختلف نہیں، جو غیروں نے قائم کئے ہیں، جہاں بے دینی والحاد کی فضلا، فتن و فجور کا ماحول، فخش و بے حیائی کارنگ جما ہوا ہوتا ہے، جہاں وہی آرٹ کے نام پر بے حیائی کو فروغ دیا جاتا ہے، جہاں آزادی کے نام سے انسانیت سوز جرام کا ارتکاب کیا جاتا ہے؛ بل کہ اس سے آگے جہاں اسلام کو داخل ہونے اور اسلامی پاکیزہ اصول و ضوابط کو درآنے کا کوئی موقعہ نہیں۔ ظاہر ہے کہ اس قسم کے اسکول و کالج اسلام و مسلمانوں کی کوئی نمائندگی نہیں کرتے اور نہ ان کا مقصد یہ ہوتا ہے؛ لہذا ہماری مراد ایسے اسکولوں اور کالجوں کا قیام ہے، جن کا مقصد ایک ایسی نسل تیار کرنا ہو، جو ہندوستان میں رہتے ہستے اور اپنے ہندوستانی ہونے پر فخر کرتے ہوئے ”اسلام“ سے والہانہ تعلق رکھتی اور اسلام کی سچی نمائندگی کرنے والی ہو۔

(۳) تیرے یہ کہ ہندوستان میں رہتے ہوئے اپنے برادران وطن سے اپنا تعارف اپنے عمل و کردار کے ذریعے کرانے کی کوشش بھی ہونی چاہیے۔ ایک تعارف زبانی ہوتا ہے، یہ تو شاید کچھ نہ کچھ ہو رہا ہے اور اگر نہ ہو، تو بھی کوئی مضاائقہ نہیں؛ لیکن اپنے عمل و کردار سے اپنا تعارف پیش کرنا ضروری ہے اور یہ کام صرف وہی لوگ کر سکتے ہیں جن کا کردار و عمل اسلام کے ساتھ میں ڈھلا ہوا ہو اور وہ اسلام کے بارے میں صحیح واقفیت کے ساتھ اس پر عمل میں بھی پورے اترتے ہوں۔

آج ہمارا حال یہ ہے کہ اسلام کی تعلیمات سے ہم میں کا ایک بہت بڑا طبقہ واقف ہی

نہیں اور عمل و کردار کے لحاظ سے ہم نے جو تصویرِ خود کی لوگوں کے سامنے پیش کی ہے، وہ اس قدر گھناؤنی ہے کہ کوئی بھی انصاف پسند و چاہا انسان اس کو گوارا نہیں کر سکتا۔ ہر غلط و بری بات، جھوٹ، فریب، دھوکہ، چوری، لڑائی و جھگڑا، گالی گلوچ، دوسروں کو اذیت و تکلیف دہی، شور شرابا، غیرہ ایک بڑے طبقے میں اس قدر عام ہے کہ ہر کوئی اس کو محسوس کرتا ہے اور اسی سے وہ مسلمانوں اور اسلام کی تصویر بنتا ہے۔

ظاہر ہے کہ اس سے اسلام و اہل اسلام کے بارے میں غلط تصورات کا قائم ہو جانا ایک طبعی سی بات ہے، آج ہمیں اس کو صاف کرنا بھی لازمی ہے؛ تاکہ اپنے اہل وطن کے سامنے ہماری صحیح تصویر آئے اور ان میں سے اہل انصاف کو سوچنے و سمجھنے کا موقع مل سکے اور وہ حقیقت کو معلوم کر سکیں۔

اب سوال یہ ہے کہ اس کا طریقہ کیا ہو؟ اس کا طریقہ اس کے سوا کیا ہو سکتا ہے کہ ہم نوجوان نسل کو اسلام کی صحیح تعلیمات سے واقف کرانے اور اسی پر ان کو تربیت دینے کی کوشش کریں اور اس کا مام کو ایک بہت بڑے پیانے پر انجام دینا ہوگا؛ تاکہ یہ نسل اسلام کے مطابق خود کو آراستہ کر کے اپنے عمل و کردار سے مسلمانوں کی صحیح تصویر پیش کر سکیں۔

ہندوستان کے موجودہ حالات میں

ملتِ اسلامیہ ہند کے نام دلِ دردمند کا پیغام

(دوسری و آخری قسط)

گزشتہ ماہ کے شدراست میں بے عنوان ”ملتِ اسلامیہ ہند“ کے نام دلِ دردمند کا پیغام، احقر نے ہندوستان کے موجودہ حالات کے تناظر میں چند گزارشات پیش کئے تھے، ان میں ایک یہ بھی تھی کہ

”ہندوستان میں رہتے ہوئے اپنے برا دران وطن سے اپنا تعارف اپنے عمل و کردار کے ذریعے کرانے کی کوشش بھی ہونی چاہیے۔ ایک تعارف زبانی ہوتا ہے، یہ تو شاید کچھ نہ کچھ ہو رہا ہے اور اگر نہ ہو، تو بھی کوئی مصالحتہ نہیں؛ لیکن اپنے عمل و کردار سے اپنا تعارف پیش کرنا ضروری ہے اور یہ کام صرف وہی لوگ کر سکتے ہیں، جن کا کردار و عمل اسلام کے ساتھے میں ڈھلا ہوا ہوا اور وہ اسلام کے بارے میں صحیح واقفیت کے ساتھ اس پر عمل میں بھی پورے اترتے ہوں۔ آج ہمارا حال یہ ہے کہ اسلام کی تعلیمات سے ہم میں کا ایک بہت بڑا طبقہ واقف ہی نہیں اور عمل و کردار کے لحاظ سے ہم نے جو تصویر خود کی لوگوں کے سامنے پیش کی ہے، وہ اس قدر گھناؤنی ہے کہ کوئی بھی انصاف پسند و سچا انسان اس کو گوارا نہیں کر سکتا۔ ہر غلط و بری بات: جھوٹ، فریب، دھوکہ، چوری، لڑائی و جھگڑا، گالی گلوچ، دوسروں کو اذیت و تکلیف دہی، شور شربا، وغیرہ ایک بڑے طبقے میں اس قدر عالم ہے کہ ہر کوئی اس کو محسوس کرتا ہے اور اسی سے وہ مسلمانوں اور اسلام کی تصوری بنتا ہے۔ ظاہر ہے کہ اس سے اسلام وابہ اسلام کے بارے میں غلط تصویرات کا قائم ہو جانا ایک طبعی سی بات ہے، آج ہمیں اس کو صاف کرنا بھی لازم ہے؛ تاکہ اپنے اہل وطن کے سامنے ہماری صحیح تصویر آئے اور ان میں

سے اہل انصاف کو سوچنے و سمجھنے کا موقع مل سکے اور وہ حقیقت کو معلوم کر سکیں۔“
یہاں ہماری صورت حال کا جو اجمال پیش کیا گیا ہے، اسی کی کچھ تفصیل آج کی صحبت
میں پیش کرنے جا رہا ہوں؛ تاکہ بات مکمل ہو جائے اور ہم را کشا اور نتیجہ خیز غور و فکر کے
لیے تیار ہوں۔

(۱) یہ کون نہیں جانتا کہ اخلاقی اقدار و انسانی معیار ہی کی بہ دولت انسان کی قدر و
قیمت اور مقام و منزلت ہے، اگر یہ نہ ہو، تو انسان بے قدر بن جاتا ہے اور یہ بھی معلوم ہے کہ
اخلاقی اقدار کو انسانوں میں پیدا کرنے، اس سلسلے کی چھوٹی سے چھوٹی جزئیات کو بیان کر
کے تنکیل کا سامان کرنے اور ان امور پر لوگوں کو تربیت دینے کا سب سے بڑھ کر جس مذہب
نے اہتمام کیا، وہ اسلام ہی ہے؛ مگر حیرت انگیز بات یہ ہے کہ جب اس نقطہ نظر سے دیکھا
جاتا ہے، تو صاف نظر آتا ہے کہ ہم نے اسلام کا نام لے کر سب سے زیادہ ان ہی اقدار
انسانی و معیارات اخلاقی کو پامال کیا ہے، حتیٰ کہ آج ہمارے یہاں اخلاقی گراوٹ اس حد
تک پہنچ چکی ہے کہ نہ کوئی اخلاقی معیار باقی ہے، نہ اس کی اقدار کا پتہ؛ بل کہ ہمارے اخلاق
کو دیکھ کر لوگ ہم سے دور اور اسلام سے نفور ہوتے جا رہے ہیں۔
کسی عربی شاعر نے خوب کہا ہے:

وَ إِنَّمَا الْأَمَمُ الْأَخْلَاقُ مَا بَقِيَتُ فَإِنْ هُمْ ذَهَبُوا أَخْلَاقُهُمْ ذَهَبُوا
امتنیں تو اخلاق سے باقی رہتی ہیں، پس اگر ان کے اخلاق گئے، تو سمجھو کہ خود امتنیں
ہی ختم ہو گئیں۔

اس شعر کے بمصداق آج ہماری حالت یہی ہے کہ گویا یہ امت باقی نہیں رہی؛ یعنی
اس کا وہ مقام باقی نہیں رہا، اس کی عظمت باقی نہیں رہی، اس کی شوکت باقی نہیں رہی۔

(۲) اسی اخلاقی گراوٹ کا ایک اثر یہ بھی دیکھنے کو ملتا ہے کہ معاشرتی زندگی انتہائی تباہ
کن صورت حال سے دوچار ہو رہی ہے، جس نے لوگوں کا سکون و چین ہی چھین لیا ہے،
روز روز خاندانوں اور برادریوں میں بھگڑے و نزاعات چلتے ہیں، پڑوسیوں کے مابین

تنازعات و اختلافات کا سلسلہ جاری رہتا ہے، بھائیوں میں، رشتہ داریوں میں اور میاں بیوی میں آپسی ناقابلیوں کا ایک طویل اور غیر مختتم سلسلہ نظر آتا ہے۔ ان میں سے بعض نزعات میراث و جائیداد کی تقسیم کے مسئلے کو لے کر ہوتے ہیں، بعض نزعات گھر بیو مسائل پر قائم ہوتے ہیں، بعض اختلافات محض حسد و کینے کی وجہ سے رونما ہوتے ہیں، بعض جھگڑے میں غلط فہمیاں کارفرما ہوتی ہیں۔ نیز ان اختلافات و نزعات میں کبھی تو زبانی جھگڑے ہوتے ہیں اور کبھی نوبت یہاں تک پہنچ جاتی ہے کہ مارپیٹ، لوٹ کھسوٹ؛ بل کہ قتل و غارت گری بھی ہونے لگتی ہے۔

ان اختلافات و نزعات کا سب سے بھی انک و افسوس ناک پہلو یہ ہے کہ یہ آپسی جھگڑے و نزعات کو رٹ کچیریوں، پلیس اسٹیشنوں، اور بعض غیر اقوام کی قائم کردہ تنظیموں میں زیر بحث و ساعت رہتے ہیں اور وہ لوگ ہمارے ان نزعات و اختلافات کا جائزہ لیتے اور اس پر فصلے کرتے ہیں۔ یہ اندازِ زندگی معاشرت کو جن خطرات و تباہ کن حالات سے دوچار کرتا ہے، وہ تو ایک بدیہی بات ہے، مزید یہ کہ اس سے غیروں میں اہل اسلام کی جگ ہنسائی ہوتی ہے؛ بل کہ بعض اوقات خود اسلام کی تو ہیں و تحقیر کا یہ ذریعہ بن جاتی ہے۔

(۳) کون نہیں جانتا کہ معاملات کی صفائی و خوبصورتی، خرید و فروخت کے سلسلے میں سچائی و دیانت داری، کار و باری دنیا میں کامیابی کی شاہکلید ہونے کے ساتھ ساتھ معاملہ کرنے والوں کے بارے میں لوگوں کے حسن و نظر و قدر و منزلت کا ایک بہترین وسیلہ اور عمدہ ذریعہ ہے؛ مگر اس سلسلے میں بھی ہمارا روں ایک منقی پہلو کی جانب ہم کو لے جا رہا ہے، یہاں امانت و دیانت، سچائی و صفائی کے بجائے خیانت و دھوکہ دہی و فریب سازی، جھوٹ و بدسلوکی جیسے ردائل اخلاق امت کے بہت سے لوگوں میں پائے جاتے ہیں، یہاں تک کہ بعض نمازو روزے کے پابند بھی اس میں ملوث نظر آتے ہیں؛ بل کہ نمازو روزے، حج وغیرہ کی پابندی کے ساتھ ساتھ وہ اس معاملے میں اسلام کی تعلیمات کو پس پشت ڈالے ہوئے

ہیں۔ نہ وعدوں کی پابندی، نہ وقت پر قرضوں کی ادائیگی، نہ انصاف و حق پسندی، نہ بیوپار میں لوگوں کے ساتھ حسن معاملگی؛ بل کہ ایک طبقہ تو ایسا پیدا ہو گیا ہے کہ وہ لوگوں کو دھوکہ دینے ہی کا کام انجام دیتا رہتا ہے، لوگوں سے قرض کے نام سے یا کسی تجارت کے نام سے یا حج و عمرہ لے جانے کے نام سے روپیہ و صول کرتا اور را فرار اختیار کر جاتا ہے۔

ہمارے ایک تاجر دوست نے ایک بار مجھ سے بتایا کہ میں پہلے اپنا کار و بار صرف مسلمانوں سے کرتا تھا؛ مگر مجھے ان سے اس قدر پریشانی پیش آئی کہ میں نے ان سے کار و بار کرنا ہی چھوڑ دیا؛ کیوں کہ یہ اپنے وعدے کی پابندی نہیں کرتے تھے، ادائیگی کا ایک وقت دیتے؛ مگر اس وقت میں چھپ جاتے یا کوئی بہانہ بناتے؛ بل کہ بعض لوگ لڑنے جھگڑنے لگ جاتے؛ لہذا میں نے ان سے کار و بار چھوڑ کر غیر مسلم لوگوں سے کار و بار کرنے لگا، ان کے الفاظ تھے کہ جب سے میں نے ان سے کار و بار جاری کیا ہے، کبھی بھی مجھے کوئی ایسی پریشانی نہیں پیش آئی؛ کیوں کہ وہ لوگ وقت پر ادائیگی کرتے ہیں اور وعدے کا لاحاظہ رکھتے ہیں۔

ظاہر ہے کہ جب اخلاقی گراوٹ کا یہ حال ہوا و خود ایک مسلمان کو دوسرے مسلمانوں کے اس رویے سے شکایت ہو، تو غیروں کے نزد یہ مسلمان کی کیا اور کیسی تصویر نہیں ہو گی اور وہ اس تصویر سے کیوں کر متاثر ہو سکتے ہیں؟

(۲) اسلام نے ہمیں جو اسباقِ انسانیت سکھائے ہیں، ان میں ایک بہت ہی اہم سبق پاکی و صفائی، تہذیب و شاسترگی کا بھی ہے اور اس کی جانب بہت ہی اہمیت کے ساتھ توجہ دلائی گئی ہے؛ مگر اس سلسلے میں ہماری جو صورتِ حال ہے، وہ انتہائی افسوس ناک ہے، یہاں تک کہ اب لوگوں (نہ صرف غیروں کا؛ بل کہ خود اپنے لوگوں) کا خیال یہ ہو گیا ہے کہ جہاں صفائی و شاسترگی ہو، وہ علاقہ مسلمانوں کا نہیں ہو سکتا اور جہاں گندگی و نجاست کا ڈھیر ہو، پاکی و صفائی کا نام نہ ہو اور بد تہذیبی کا مظاہر ہو، وہ علاقہ مسلمانوں کا ہو گا۔

چنانچہ یہ ایک حقیقت ہے کہ بہت سے مسلم مخلوقوں اور علاقوں کی یہی صورتِ حال ہے کہ وہاں عموماً ان امور کا کوئی خیال نہیں رکھا جاتا، حتیٰ کہ ان علاقوں میں وہاں کی مساجد کے

اطراف و اکناف بھی یہی صورت حال نظر آتی ہے؛ بل کہ ایک طبقہ ایسا بھی ہم میں ہے، جو صفائی و شائستگی، تہذیب و ترتیب کے اہتمام کو انگریزوں کا خاصہ سمجھتا ہے اور اس کا اہتمام کرنے والوں کو انگریزیت کا طعنہ بھی دینا ہے۔ کسی سے یہ لطیفہ جو حقیقت میں واقعہ ہے سنا تھا کہ کسی جگہ ایک انگریز اسلام میں داخل ہوا اور وہ نماز کے لیے مسجد آیا کرتا تھا، ایک دن دیکھا کہ مسجد کے حوض کے اطراف کی نالیاں گندی ہو رہی ہیں، تو اس نے وہاں کے موڈن صاحب سے کہا کہ بھائی! ان نالیوں کو صاف کرنا چاہیے، یہ دیکھو کس قدر گندگی و ناپاکی جمع ہو رہی ہے، اس پر وہ موڈن صاحب کہنے لگے کہ یہ صاحب انگریز سے مسلمان تو ہو گئے، مگر ان میں سے ابھی تک انگریزیت نہیں گئی۔ گویا پاکی صفائی انگریزوں کی صفت ہے، مسلمانوں کی نہیں۔ یہ حال ہے اس وقت ہم لوگوں کا۔

اس کا اثر یہ ہوتا ہے کہ غیر لوگ مسلم معاشرے اور خود مسلمانوں کے بارے میں کوئی اچھی رائے قائم نہیں کر پاتے؛ بل کہ وہ اس پر مجبور ہوتے ہیں کہ مسلمانوں کو گندہ و ناپاک تصور کریں اور ان سے نفرت کریں؛ بل کہ مزید یہ کہ جب ہماری جانب سے غیروں کے سامنے ہماری یہ تصویر جائے گی، تو وہ ہمارے طرز عمل کو اسلام کی تعلیم کا نتیجہ قرار دے کر اسلام سے بھی بدظفی کاشکار ہوں گے اور یہی سب کچھ ہو رہا ہے۔

یہ چند امور نہایت قابل غور سمجھ کر پیش کیے گئے ہیں؛ تا کہ ہم ان پر غور کریں اور اپنے اندر وہ اخلاقی اقدار زندہ کریں، جن کی بنیاد پر انسانی آبادی میں مقام ملتا ہے، نیز اس بات کی بھی کوشش کی جائے کہ ہمارے محلے و علاقے پاکی و صفائی کا مظہر بنیں اور وہاں کے رہنے والوں میں پاکی و صفائی اور تہذیب و شائستگی کا ذوق پیدا ہو جائے اور دیکھنے والوں پر اچھاتا ثرث قائم ہو۔ جیسا کہ عرض کر چکا ہوں، زبانی تعارف سے زیادہ ہمیں اپنا ”عملی تعارف“ پیش کرنے کی ضرورت ہے؛ کیوں کہ یہی چیزِ مؤثر بھی ہوتی ہے اور نتیجہ خیز بھی، ورنہ صرف زبانی طور پر ہم اپنے فضائل و مناقب بیان کریں اور عملی زندگی میں وہ چیزیں پائی نہ جائیں، تو یہ مؤثر و نتیجہ خیز ہونے کے بجائے الٹا مضر و نقصان دہ ہوتا ہے۔

کہا جاتا ہے کہ معروف محدث و فقیہ امام ابن المبارک کے پڑوس میں ایک یہودی کا مکان تھا، اس نے اپنا یہ مکان کسی ضرورت کی وجہ سے بیچ دینا چاہا اور اس کی قیمت مقرر کی دو ہزار دینار، لوگ اس مکان کو خریدنے کے لیے آتے اور مکان دیک کر پسند کر لیتے؛ مگر اس کی یہ غیر معمولی قیمت سن کرو اپس ہو جاتے۔ ایک شخص کو یہ مکان بہت پسند آگیا، تو اس کی قیمت کے بارے میں اس یہودی سے بات چیت کی اور کہا کہ یہ اور ایسا مکان ایک ہزار دینار کی قیمت رکھتا ہے؛ لہذا دو ہزار اس کی قیمت ناقابل تصور ہے؛ لہذا اس کی قیمت میں کچھ کم کر دیا جائے۔ اس کے جواب میں اس یہودی نے کہا کہ یہ بات تمہاری صحیح ہے کہ ایسا مکان دو ہزار کا نہیں؛ بل کہ ایک ہزار کا ہونا چاہیے؛ لیکن یہ بات عام مکانوں کی حد تک تو درست ہے، میرے مکان کے بارے میں یہ درست نہیں؛ بل کہ اس کی قیمت دو ہزار نہایت مناسب ہے۔ خریدار نے پوچھا کہ آپ کے مکان میں کیا خاص بات ہے، جس کی وجہ سے اس کی قیمت عام مکانوں سے دو گنی زیادہ ہو گئی؟ تو اس یہودی کا جواب یہ تھا کہ میرے مکان کی خصوصیت یہ ہے کہ یہ مکان حضرت عبد اللہ بن المبارک کے پڑوس میں ہے اور ایسا بہترین پڑوس کس کو نصیب ہے؟ لہذا مکان کی قیمت ایک ہزار ہے، تو اس کے اس بہترین پڑوس میں ہونے کی وجہ سے اس کی قیمت ایک ہزار اور بڑھ گئی اور یہ مکان دو ہزار کا ہو گیا۔

ہمارے اسلاف کا کردار و عمل ایسا تھا کہ ایک یہودی بھی ان کے مدح سراہی پر مجبور تھا اور یہ سمجھتا ہے کہ ان کے پڑوس میں ہونے کی وجہ سے ان کے مکانات کی قیمتیں بڑھ جاتی ہیں؛ مگر ہائے افسوس کہ آج ہمارا طرز زندگی ایسا ہے کہ لوگ ہمارے پڑوس میں ہونے سے اپنی اور اپنے مکانات کی قیمت کو گھٹتے دیکھتے ہیں۔

یہ ہے عملی تعارف جس کو پیش کرنے ہی سے حقیقت میں ہمارا تعارف ہوتا ہے اور یہی تعارف فی الواقع لوگوں کو متاثر کر سکتا ہے؛ لہذا موجودہ حالات کے تناظر میں جب تک ہم اپنا یہ تعارف نہیں پیش کریں گے، حالات میں تبدیلی کا امکان نہایت بعید معلوم ہوتا ہے۔

گھرو اپسی کانعرہ ۔۔۔ ایک حقیقت پسندانہ جائزہ

ہندوستان ایک ایسا ملک ہے جہاں ایک زمانے سے مختلف المذاہب لوگ بود و ماند رکھتے چلے آ رہے ہیں، ان میں ہندو بھی ہیں اور بدھ مت والے بھی، جینی بھی ہیں اور یہودی بھی، پارسی بھی ہیں اور سکھ بھی، مسلمان بھی ہیں اور عیسائی بھی؛ مگر اب ہندو انتہاء پسند تنظیموں کی جانب سے ”اپنے گھرو اپسی“ کا ”ایک نعرہ“ لگایا جا رہا ہے، جس کے پیچھے لگتا ہے کہ ایک شکست خورده مریض ذہنیت کا فرمایا ہے، جس نے نہایت سطحیت کا ثبوت دیتے ہوئے یہ نعرہ لگایا ہے۔

اور یہ کوئی نئی بات بھی نہیں؛ بل کہ ہمیشہ یہی ہوتا رہا ہے کہ جب بھی حضرات انبیاء علیهم السلام نے دین اسلام کو پیش کیا اور اس کی سچائیوں و صداقتوں کے پیش نظر لوگوں نے اس کو قبول کیا، تو اسی شکست خود رہ ذہنیت نے وہاں یہی نعرہ لگایا تھا کہ اپنے پرانے مذہب کی جانب لوٹ جاؤ اور اپنے آباء و اجداد کے دین پر قائم ہو جاؤ۔

چنان چہ قرآن کریم میں ہے کہ جب حضرت شعیب علیہ السلام نے لوگوں کو دین حق کی دعوت دی اور ان کی دعوت کو نیک رو جوں نے قبول کر لیا، تو ان کی قوم کے لوگوں نے یہ کہہ کر ان کو حملکی دی:

﴿لَنْخُرِجَنَّكُ يَا شَعِيبَ وَالَّذِينَ أَمْنَوْا مَعَكَ مِنْ قَرِيْبِنَا أَوْ﴾

(اعراف: ۸۸) لَتَعُودُنَ فِي مَلْتَنَا

(اے شعیب! ہم ضرور تمحیں اور ان لوگوں کو جو تمہارے ساتھ ایمان لائے ہیں، ہمارے گاؤں سے باہر نکال دیں گے یا نہیں تو تم لوگ ہمارے

دین و ملت میں واپس لوٹ جاؤ۔)

ایک اور موقع پر بہت سے اللہ کے پیغمبروں کا ذکر کرتے ہوئے ان کی قوموں کے بارے میں بھی اللہ تعالیٰ نے یہی خبر دی ہے، کہ وہ بھی ان حضرات انبیاء اور ان کے اوپر ایمان لانے والے حضرات سے یہی کہتے تھے؛ چنان چہ فرماتے ہیں:

”لنخر جنكم من أرضنا أو لتعودن في ملتنا.“ (ابراهیم: ۱۳)

(ہم تم سب کو ہمارے زمین سے نکال دیں گے یا نہیں تو تم ہمارے دین

میں واپس ہو جاؤ۔)

جب ہمارے نبی حضرت محمد ﷺ کے اصحاب نے دین اسلام قبول کیا، تو اہل مکہ نے بھی یہی نفرہ لگای تھا کہ ان لوگوں نے دین کو چھوڑ کر بے دینی کا اختیار کر لیا ہے۔

حضرت عمر رضی اللہ عنہ نے جب اسلام قبول کیا، تو خود انہوں نے اپنے ماموں سے جا کر کہا کہ میں تو صابی یعنی بے دین ہو گیا ہوں یعنی اسلام میں داخل ہو گیا ہوں، یہ اس لیے انہوں نے کہا کہ لوگ اس وقت اسلام لانے والے کو یہی کہتے تھے کہ بے دین ہو گیا ہے، ان کے ماموں نے دروازہ بند کر لیا، حضرت عمر نے پھر دیگر لوگوں سے یہی کہا؛ حتیٰ کہ ایک ایسے شخص سے بھی کہا، جو کوئی بات راز میں نہیں رکھتا تھا، اس نے اعلان کر دیا کہ عمر بن الخطاب بے دین ہو گیا، تو لوگ ان کو مارنے کے لیے ٹوٹ پڑے اور خوب ان کی پٹائی کی۔

(امتاع الاسلام: ۱۰۷/۹)

ایک روایت میں ہے کہ لوگوں نے کہا کہ عمر تو بے دین ہو گیا، تو حضرت عمر فرماتے جا رہے تھے کہ یہ جھوٹ ہے، میں تو اسلام لایا ہوں۔

(الانوار فی سیرۃ انبیٰ الخاتم: ۲۵)

اسی طرح جب صحابہ اسلام کے اولین دور میں قریش و اہل مکہ کی زیادتیوں سے شگ آ کر نجاشی کے ملک جب شہ بھرت کر گئے، تو ہمارا اہل مکہ نے ان کا تعاقب کیا اور نجاشی سے

جا کر جو شکایت کی، اس میں یہی کہا کہ ہمارے یہاں کے کچھ بے وقوف لوگ بے دین ہو کر آپ کے ملک میں پناہ گزیں ہوئے ہیں، ان کو آپ ہمارے حوالے کر دیں۔
(ذخیر العقی محب طبری: ۲۰۹)

الغرض جب بھی دین حق کو قبول کرنے والوں نے اس کو قبول کیا، تو لوگ یہی کہتے تھے کہ یہ لوگ بے دین ہو گئے اور یہ کہ ان کو ان کے اصل دین و ملت کی جانب لوٹانا چاہیے، یا نہیں تو ان کو ہمارا ملک چھوڑ جانا چاہیے۔

آج بھی یہی پرانا نعرہ یہاں لگایا جا رہا ہے؛ مگر اس سلسلے میں قابل غور بات یہ ہے کہ نعرہ لگانے والوں نے سب سے پہلے یہ طے کر لیا یا فرض کر لیا ہے کہ ہندو مذہب ہی اصل ہے اور یہاں کی ساری قومیں اسی سے دیگر مذاہب میں تبدیل ہوئی ہیں؛ مگر یہ دعوی کہاں تک اپنے اندر صداقت رکھتا ہے؟

تاریخ کی گواہی یہ ہے کہ ہندوستان میں پہلے سے مذہب اسلام ہی چلا آ رہا تھا، جو اللہ کی جانب سے نازل کیا گیا آسمانی مذہب ہے اور اللہ تعالیٰ نے یہی ایک دین انسانوں کی دنیوی صلاح و فلاح کے لیے اور اخروی فوز و نجاح کے لیے نازل کیا ہے۔ پھر بعد میں کسی وقت یہاں بت پرستی کا رواج ہوا اور لوگ اس دین سے ہٹ کر کفر و شرک میں متلا ہو گئے۔ چنانچہ ”تاریخ فرشتہ“ جو کہ ہندوستان کی ایک اہم و عظیم و مستند تاریخ ہے، اس کے مصنف: قاسم فرشتہ نے لکھا ہے:

”حضرت نوح عليه السلام کا تیسرا بیٹا حام اپنے عالی قدر والد کے حکم سے دنیا کے جنوبی حصے کی طرف گیا اور اس کو آباد و خوشحال کیا، حام کے چھ بیٹے تھے جن کے نام یہ ہیں: (۱) ہند (۲) سندھ (۳) جوش (۴) افرنج (۵) ہر مز (۶) بویہ۔ ان سب بیٹوں کے نام پر ایک ایک شہر آباد ہوا۔ حام کے سب کے زیادہ مشہور بیٹے ہند نے ملک ہندوستان کو اپنایا اور اسے خوب آباد و سر سبز و شاداب کیا۔“

پھر آگے چل کر ہند کے بیٹوں اور ان کے مقامات کا ذکر اس طرح کیا ہے:
 ”ہند کے چار بیٹے ہوئے، جن کے نام یہ ہیں: پورب، بنگ دکن اور
 نہروال۔ ہند کے بیٹے دکن کے گھر تین بیٹے ہوئے، ایک کا نام مرہٹ
 دوسرے کا کنہرہ اور تیسرے کا نام تانگ تھا دکن نے اپنے ملک کو تین بیٹوں
 میں تقسیم کر دیا۔ آجکل دکن میں جوان ناموں کی تین مشہور قومیں ہیں، وہ ان
 ہی تینوں کی نسل سے ہیں۔“

(تاریخ فرشتہ: ۲۰۱)

اس تفصیل سے یہ بات تقریباً واضح ہو جاتی ہے کہ ہندوستان کا علاقہ دراصل حضرت
 نوح کے پوتے ہند بن حام کے نام پر بنا ہے اور انہی کی جانب منسوب ہے۔ نیز یہ بھی اس
 سے سمجھ میں آتا ہے کہ ہند کے بیٹوں میں سے ایک کا نام دکن تھا جس کے نام سے دکن کا
 علاقہ بنا اور ان کی اولاد میں سے تین کے نام پر اس کے تین حصے ہوئے۔

اب یہ دیکھنا ہے کہ یہ سب لوگ کس دین کے مانے والے تھے؟ ظاہر و اغلب یہی ہے
 کہ یہ سب حضرت نوح کے دین یعنی اسلام کے پیروکار تھے اور سب کے سب مسلمان تھے؛
 کیوں کہ حضرت نوح کے زمانے میں کفر و شرک کے بیماروں پر جو سیلا ب و طوفان کا عذاب
 آیا تھا، اس کو دیکھنے یا اپنے آباء سے سننے کی ضرور ان کو نوبت آئی ہو گی، اس لیے وہ سب کے
 سب اسی دین اسلام کی پیروکار ہوں گے۔

تاریخ فرشتہ میں ہے:

”چوں کہ ہند بن حام نے خدا کی عبادت اور اس کی اطاعت گزاری
 کرتے ہوئے اسلاف کو دیکھا اور سننا تھا، اس لیے اس کی اولاد بھی نسل بعد
 نسل اسی طریقہ عبادت کی پیروی کرتی رہی۔“

(تاریخ فرشتہ: ۲۹۱)

یہی دراصل ہندوستان کے باشندوں کا اصلی مذہب ہے، جس میں ایک اللہ کی عبادت

واطاعت پر زور دیا جاتا ہے اور اسی کو معمود برحق تسلیم کیا جاتا ہے؛ مگر بعد چندے کچھ خارجی اثرات و اشخاص کی وجہ سے یہاں کے باشندوں میں کچھ تبدیلی آئی اور وہ بت پرستی کی جانب میلان کرنے لگے، جیسا کہ حضرت نوح کے قبل بھی لوگوں میں یہی حالات رونما ہوئے اور لوگ یکے بعد دیگرے کفر و شرک میں بنتا ہوتے چلے گئے، یہاں تک کہ طوفان نوح نے ان کو غرق کر دیا؛ چنانچہ یہاں بھی ایک ایرانی النسل شخص نے آفتاب پرستی کی لوگوں میں نیچ بودی اور یہاں بت پرستی کا ایک سلسلہ چل پڑا۔

”تاریخ فرشتہ“ کی روایت ہے:

”رجب سورج کے زمانے میں ایک شخص ایران سے ہندوستان آیا، جس نے ہندوؤں کو آفتاب پرستی کی تعلیم دی، اس کی تعلیم سے آفتاب پرستی کا اس قدر رواج ہوا کہ بعضے ستارہ پرست لوگ بھی آگ پوچنے لگے؛ لیکن اس کے بعد جب بت پرستی کا آغاز ہوا، تو یہ رسم سب سے زیادہ راجح ہو گئی۔ بت پرستی کی رسم کے زیادہ رواج کپڑنے کا سبب یہ ہوا کہ برہمن مذکور نے راجہ سورج کو اس بات کا یقین دلایا کہ جو شخص اپنے بزرگوں کی تصویریونے، چاندی یا پتھر کی بنائ کر اس کی پرستش کرتا ہے وہ را راست پر ہے۔ اس عقیدے میں لوگ اس قدر پختہ ہو گئے کہ ہر چھوٹے اور بڑے نے اپنے اپنے مردہ اسلاف کی تصویریں بنائیں اور ان کی پرستش شروع کی اور خود راجہ بھی بلده تنوخ کو بسا کر گنگا کے کنارے بت پرستی میں مشغول ہوا۔“

(تاریخ فرشتہ: ۲۹)

اس تفصیل نے ہمارے سامنے ہندوستان کی جو مذہبی صورت حال پیش کی ہے، اس کا حاصل یہی ہے کہ ہندوستان اسلام کا گھوار ہتھا، حضرت نوح کے پوتے ہندو اور اس کی اولاد نے اس کو آباد کیا اور یہاں اسلام کو رواج دیا؛ مگر خارجی اثرات سے یہاں کے بعض لوگوں نے بت پرستی کو قبول کر کے دوسرا مذہب بنالیا اور ہم پرستانہ ذہنیت سے بہت سے دیومالائی

عقائد گھر لیے اور اپنے اصلی گھر سے دور ہوتے چلے گئے؛ بل کہ اپنا گھر ہی بھول گئے اور راہ سے بھٹک گئے۔

لہذا گھرو اپسی کا نعرہ اگر واقعیت و حقیقت کے لحاظ سے ہے، تو کہنا چاہیے کہ ”اسلام کی جانب واپس لوٹ جاؤ“، کیوں کہ یہی دراصل ہندوستان کے باشندوں کا مذہب و دین تھا؛ بل کہ ساری انسانیت کا بھی یہی دین و مذہب تھا۔

قرآن کریم میں اس حقیقت کو واضح کیا گیا ہے کہ تمام انسان جیسے ایک ماں باپ کی اولاد تھے، اسی طرح سب کے سب ایک ہی ملت و دین پر قائم تھے۔

(بقرہ: ۲۱۳)

بلکہ اس سے بھی بڑی بات یہ ہے کہ ہر بچہ فطرت اسلام ہی پر پیدا ہوتا ہے۔ جیسا کہ حدیث میں نبی کریم ﷺ نے ارشاد فرمایا ہے۔

لہذا جن لوگوں نے بعد کی صدیوں میں یہاں اسلام کی نشأۃ ثانیہ کے موقعے پر اسلام کو قبول کیا ہے، وہی لوگ درحقیقت ”گھرو اپس“ لوٹنے والے ہیں؛ لہذا ان اسلام لانے والوں سے یہ مطالبہ کہ ”ہندو ہو جاؤ“، گھرو اپسی کا مطالبہ نہیں؛ بل کہ گھر سے باہر جانے کا مطالبہ ہے، جس کا ظاہر ہے کہ کسی کو حق نہیں کہ کسی کو اس کے گھر سے دور کرنے کی کوشش یا اس کا مطالبہ کرے۔ اس لیے ان حقالت کی رو سے اسلام کی جانب لوٹنا ہی دراصل اپنے گھر واپسی کی حقیقی واقعی صورت ہے، اس کے علاوہ کوئی صورت نہیں۔

اسلام میں انسانیت کا مقام

آج کل بعض ہندو تنظیموں کے نمائندوں اور پرچارکوں نے اسلام کے خلاف متعصباً جہ خیالات و نظریات کا پرچار کرنا شروع کر دیا ہے اور اسلام و اہل اسلام کی جانب تعصب و عناد اور غیر مسلمین کے ساتھ نا انصافی و ظلم کی نسبت کھلے طور پر کرتے جا رہے ہیں اور خاص طور پر اپنے لوگوں کے درمیان اسلام و مسلمانوں کی نفرت پیدا کرنے کی ایک زبردست مہم چلائی جا رہی ہے اور اسلام و اہل اسلام کے خلاف یہ باتیں بار بار دہرائی جا رہی ہیں اور اس کے لیے ایسا لگتا ہے کہ کچھ لوگوں کو باقاعدہ تربیت دے کر تیار کیا گیا ہے؛ تاکہ اسلام اور اہل اسلام کے خلاف لوگوں کا ذہن بنایا جائے اور اسلام کے خلاف کہنے جانے والے اس جھوٹ کو بار بار دہرا کر اور مختلف ذرائع سے پیش کر کے سچ باور کرایا جائے؛ کیوں کہ بسا اوقات جھوٹ کو بار بار دہرانے کا اثر لوگوں پر یہ پڑتا ہے کہ وہ اس جھوٹ کو سچ سمجھنے لگتے ہیں۔

مگر ہم سمجھتے ہیں کہ اللہ کی مخلوق میں ایک بڑی تعداد حق پسندوں اور انصاف بینوں کی بھی ہے، جو ایک جانب عقل و خرد سے کام لیتی اور اچھے و بُرے میں فرق و تمیز کرتی ہے اور دوسری جانب تعصب و تنگ نگاہی سے دور ہو کر انصاف کے تقاضوں کو بد دل و جان قبول کرتی ہے اور ایسے لوگوں پر نفرت کے سچ بونے والی اور ملک کی سماںیت میں خلل ڈالنے والی ان تحریکات کا کوئی اچھا اثر مرتب نہیں ہو سکتا؛ بل کہ وہ خود یہ فیصلہ بآسانی کر سکتے ہیں کہ حق و سچ کیا ہے اور کیا نہیں؟

اسلام کی تعلیمات اور پیغمبر اسلام حضرت محمد عربی صَلَّی اللہُ عَلَیْہِ وَاٰلِہٖۤ وَسَلَّمَ کا اسوہ حسنہ اور صحابہ و بعد کے ادوار کے مسلم بادشاہوں کی تاریخ کا جو شخص بھی سنجدگی و حقیقت پسندی کے

ساتھ مطالعہ کرے گا، وہ ضرور اس نتیجے تک پہنچ گا کہ مذہب اسلام ایک جانب احترام انسانیت، حقوق انسانیت، مساوات انسانیت، عدل و انصاف، عفو در گزر، آپسی امداد و نتناصر کا سب سے بڑا علمبردار ہے اور دوسری طرف انسانیت کی تحریر و تزلیل، تعصب و تنگ نگاہی، قتل و غارت گری، ظلم و وعدوان جیسے جرام کا سخت ترین مخالف بھی ہے۔

اسلام نے سب سے پہلے انسانوں کو جو سبق دیا ہے، وہ دو باتوں پر مشتمل ہے: ایک وحدتِ رب، دوسرے وحدتِ اب۔ وحدتِ رب کا حاصل یہ ہے کہ تمام انسانوں؛ بل کہ تمام مخلوقات کا پروردگار و خالق و مالک ایک ہی ایک ہے اور وہ اللہ ہے۔ اس وحدتِ خداوندی کے سبق سے دو اہم فائدے مقصود ہیں: ایک تو یہ سمجھانا مقصود ہے کہ سب کے سب انسان اللہ کے بندے اور اس کی عیال ہیں؛ لہذا ہر انسان دوسرے کے لیے نفع بخش و فائدہ مند بnar ہے۔ کوئی انسان کسی کوازیت و تکلیف نہ دے، نہ کسی کامال لے، بہ جان لے، نہ کسی کی عزت و آبرو کو نقصان پہنچائے۔

اس حقیقت کو اللہ کے نبی حضرت محمد ﷺ نے واضح الفاظ میں بیان کیا ہے، چنانچہ

فرمایا:

”الْخَلْقُ عِيَالُ اللَّهِ وَأَحْسَنُهُمْ إِلَى اللَّهِ أَنْفَعُهُمْ لِعِيَالِهِ“

(مندرجہ ذیل: ۲۹۲۷ء، مندرجہ ذیل: ۳۳۱۵، مجمجم: ۹۸۹۱، شعب الایمان: ۰۴۰۷)

(مخلوق اللہ کا کنبہ ہے اور اللہ کے نزدیک سب سے بڑھ کر محظوظ وہ ہے، جو ان کے کنبے کے لیے سب سے بڑھ کر نفع بخش ہو۔)

معلوم ہوا کہ اسلام میں سب سے پہلے یہ سبق پڑھایا گیا ہے کہ ساری مخلوق کو اللہ کا بندہ اور اس کا کنبہ سمجھو اور اس کے ساتھ بھلانی کا معاملہ کرو؛ کیوں کہ سب سے زیادہ اللہ کو محظوظ وہ بندہ ہے، جو اس کے کنبے کو یعنی اللہ کی مخلوق کو نفع پہنچانے والا ہو۔

دوسرے مقصود اس سبق سے یہ واضح کرنا ہے کہ جب تمام انسان اللہ کے بندے اور اس کی مخلوق ہیں، تو تمام لوگوں کو اسی ایک اللہ کی عبادت کرنا چاہیے، اسی کی پوجا کرنا چاہیے، اسی

کے لیے قربانیاں کرنا چاہیے، اسی کے سامنے جھکنا چاہیے، اسی سے اپنی حاجات و ضروریات میں رجوع کرنا چاہیے؛ کیوں کہ وہی ایک خدا تم سب کا خدا ہے۔
اس تعلیم کو اسلام میں توحید کی تعلیم کہا جاتا ہے، جس نے سارے انسانوں کو اللہ کا کنبہ قرار دیا اور اسی ایک مستحق عبادت ہونا بھی سمجھا دیا۔

اور وحدتِ اب کا خلاصہ یہ ہے کہ اللہ تعالیٰ نے تمام انسانوں کو ایک ہی نفس یعنی آدم کے ذریعے پیدا کیا؛ لہذا آدم ہی تمام انسانوں کے باپ ہیں؛ لہذا دنیا کے تمام انسان ایک ہی باپ کی اولاد ہونے کی وجہ سے سب بھائی بھائی اور ایک ہی خاندان کے افراد ہیں۔

دیکھیے اس حقیقت کو قرآن نے کس طرح بیان کیا ہے، ایک جگہ قرآن کہتا ہے:

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَتَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَأَلْأَرْحَامَ إِنَّ اللَّهَ كَانَ عَلَيْكُمْ رَّقِيبًا﴾

(النساء: ۱)

(اے لوگو! اپنے پروردگار سے ڈرو، جس نے تم کو ایک ہی جان سے پیدا کیا اور اسی سے ان کی بیوی کو پیدا کیا اور ان دونوں سے بہت سے مردوں و عورتوں کو پھیلا دیا اور اللہ سے ڈرو، جس کے نام سے تم مانگتے ہو اور رشتہ داری کا لحاظ رکھو، بلاشبہ اللہ تعالیٰ تمہارا انگر ان ہے۔)

اور پیغمبر اسلام حضرت ﷺ نے اپنے ارشادات میں ان دونوں امور پر توجہ دلائی ہے، آپ نے جیجہ الوداع کے موقع پر فرمایا ہے:

«يَا أَيُّهَا النَّاسُ! أَلَا إِنْ رَبَّكُمْ وَاحِدٌ، وَإِنْ أَبَاكُمْ وَاحِدٌ، أَلَا لَا فضلٌ لِعَرَبِيٍّ عَلَى عَجَمِيٍّ وَلَا لِعَجَمِيٍّ عَلَى عَرَبِيٍّ وَلَا لِأَحْمَرٍ عَلَى الْأَسْوَدِ وَلَا لِأَسْوَدِ عَلَى أَحْمَرٍ إِلَّا بِالْتَّقْوَى»

(احمد: ۲۳۵۳۶، شعب الانیمان: ۲۷۷۳، مسنداً ابن المبارک: ۲۳۹، مجمّع اشیوخ ابن عساکر: ۱۰۴۵، مجمّع اوسط: ۲۷۳۹)

(اے لوگو! خبردار ہو کہ تمہارا خدا ایک ہے اور تمہارا باب بھی ایک ہے، خبردار ہو کہ کسی عرب کو کسی عجمی پر کوئی فوقيت نہیں اور نہ کسی عجمی کو کسی عربی پر اور نہ کسی گورے کو کالے پر اور نہ کسی کالے کو کسی گورے پر؛ مگر تقویٰ کی وجہ سے۔) ایک اور حدیث میں یوں فرمایا:

”اللہ تعالیٰ نے تم سے جاہلی تعصب اور اپنے باپ دادوں پر فخر کا بے ہودہ طرز عمل دور کر دیا، اب یا تو کوئی مومن متینی ہو گا یا فاجر شقی، تمام انسان آدم کی اولاد ہیں اور آدم مٹی سے بنے ہیں۔“

(ابوداؤد: ۱۸۵، ترمذی: ۲۷۰، مسند احمد: ۲۷۱، شعب الایمان: ۲۷۲، ابن حبان: ۳۸۲۸، مسند بزار: ۲۱۵۹۳، بیہقی: ۸۵۲۶)

اسلام سے پہلے دنیا میں نسل انسانی کی تفریق اور ان میں طبقاتی اور نجیقی کا سلسلہ اس حد تک پیدا ہو گیا تھا کہ اگر کوئی انسان خدائی مقام پر پہنچا دیا گیا ہے، تو دوسرا انسان ذلت کی کھائیوں میں ڈھکیل دیا گیا ہے۔ یہود و نصاری نے خود کو اللہ کے بیٹے اور رشتہ دار قرار دیا ہوا تھا، مصر کے فرمان رواج ن کو فراغ عنہ کہا جاتا تھا، خود کو ”سورج دیوتا“ کا مظہر و جسمہ کہتے تھے، ہندوستان میں ایک خاندان خود کو ”سورج بنی“، (سورج زادے) اور ایک دوسرا خاندان خود کو ”چندر بنی“، (ماہتاب زادے) قرار دیتا تھا، شاہان فارس کا دعوی تھا کہ ان کی رگوں میں الہی خون گردش کر رہا ہے، شاہان روم خود کو خدا سمجھتے و سمجھاتے تھے اور شاہان چین کو ان کی رعایا آسمان زادہ کہتے تھے، عربوں کا اپنی افضلیت کا دعوی تھا اور اپنے مقابلے میں ساری دنیا کو یہی سمجھتے تھے، پھر ان میں قبیلہ قریش کو سب قبائل عرب پر فوقيت کا دعوی تھا اور ہندو قوم میں طبقاتی تفریق سب سے زیادہ تھی اور آج بھی ہے، جس کے نتیجے میں انہوں نے خود ہندووں کو بھی الگ الگ طبقات میں بانٹ کر ان کے چار طبقے بنادیے ہیں: ایک بہمن ذات جوان کے عقیدے کے مطابق برہاجی کے منہ سے پیدا ہوئی ہے؛ لہذا وہ سب سے اوپر درجے کے ہیں اور یہ سیاسی و مذہبی عہدوں کے لیے پیدا ہوئے ہیں، دوسرے

شااستری جو خدا کے سینے سے بننے ہیں، ان کو ملک کے تحفظ و گمراہی کے لیے وجود دیا گیا ہے، تیسرا لیش جو خدا کے پیٹ سے پیدا ہوئے ہیں، ان کی ذمے داری تجارت و زراعت ہے اور چوتھے شودر جو خدا کے پیروں سے پیدا ہوئے، یہ سب سے نچلے طبقے کے ہیں اور ان کا کام صرف اوپر کے تین طبقوں کی خدمت گاری ہے۔

جب اسلام آیا، توبہ سے پہلے انسانوں کو انسان کے مقام سے واقف کرایا اور تمام انسانوں کو ایک مان بائی کی اولاد قرار دیا اور ان کے مساویانہ حقوق بتائے۔

معروف مفسر قرآن مولانا عبدالمadjد ریاضادی اس آیت کے تفسیر میں لکھتے ہیں:

”وہدت نوع انسانی کا یہ سبق اپنے عملی اور دورس نتائج کے لحاظ سے کتنا

اہم ہے!، آخری جدا علی ہر ہر گورے اور ہر کالے کے، ہر جھشی اور ہر مہذب کے، ہر ہندی اور ہر چینی کے، ہر جبشی اور ہر فرنگی کے ایک ہی ہیں اور وہ آدم ہیں، یہ نہیں کہ فلاں نسل کے مورث اعلیٰ کوئی اور تھے اور فلاں نسل کے کوئی اور اور نہ یہ کہ بہمن ذات والے برہماجی کے منہ سے پیدا ہوئے اور کھشتیری نسل والے ان کے سینے سے اور دلش جاتی والے ان کے پیٹ سے اور شدر ذات والے ان کی ٹانگوں سے، اصلًا انسان انسان سب ایک ہیں۔“

(تفسیر ماجدی)

حضرت جلال الدین رومی حملہ نے اپنے ایک شعر میں اسی وحدت نوں انسانی کا اس

طرح بیان کیا ہے، کہتے ہیں:

بنی آدم اعضا یے پک دیگر اند
در آفرینش زیک جو هر اند

(سارے انسان ایک دوسرے کے اعضا ہیں؛ کیوں کہ اپنی پیدائش میں ایک

ہی جو ہر سے ہیں)

اسلام کی یہ آواز جس میں تمام انسانوں کو خدا نے واحد کا بندہ و لکبہ اور ایک باپ کی نسل واولاً دقرار دیا گیا، اگرچہ دنیا والوں کے نزدیک ان کے بنائے ہوئے قوانین و ضوابط کے

لحاظ سے بہ ظاہر نہایت انجی وغیرمانوس آواز تھی؛ مگر فی الواقع یہ آواز عین فطرت انسانی کے دل کی آواز تھی؛ اس لیے یک لخت مقبول ہوئی اور ہونا چاہیے تھا۔

اس کے ساتھ اسلام نے اخلاقی تعلیمات کا علمی و عملی دونوں طریقوں سے ایک ایسا بے مثال درس دیا، جس کی کوئی نظر نہیں پیش کی جاسکتی اور ان اخلاق کو برتنے میں اپنے اور پرائے، مسلم وغیر مسلم، بڑے اور چھوٹے، امیر و غریب اور شاہ و گدا کا کوئی فرق و امتیاز روا نہیں رکھا گیا۔

عدل و انصاف کے ساتھ پیش آنے کا حکم ان لوگوں کے حق میں بھی پیش کیا گیا جو دشمنی کرتے ہوں، یہاں تک کہ قرآن نے یہ اعلان کیا:

”کسی قوم سے تہماری اس بنا پر بیزاری کہ انہوں نے تم کو مسجد حرام میں جانے سے روک دیا، یہ بیزاری تمہیں اس بات پر آمادہ کر دے کہ تم ان سے زیادتی کرو۔“ (ماندہ: ۲)

یہ آیت صلح حدیبیہ کے موقعے کی ہے؛ جب کہ اہل اسلام کو مکے کے غیر مسلمین نے مکے میں داخلے اور عمرہ کرنے سے روک دیا تھا، اس موقعے پر اہل اسلام کو تعلیم دی جا رہی ہے کہ اگر چہ ان لوگوں نے تم کو مسجد میں جانے سے روک کر ایک جرم کیا ہے، مگر اس کے باوجود تم کو اس کی اجازت نہیں کہ ان کے ساتھ کوئی زیادتی کرو۔

مسلمانوں کو خود ان کی مسجد یعنی حرم مکے میں داخل ہونے سے روکنے والوں کے ساتھ بھی زیادتی کرنے سے اس آیت کریمہ نے منع کر دیا اور عدل و انصاف کا ایک ایسا سبق دیا کہ ساری دنیا کو اس نے غرق حیرت کر دیا۔

نیز اسلام نے ظلم و ظالم کے خلاف آواز اٹھائی اور مظلوم کی ہمیشہ نصرت و مدد کا درس دیا، یہاں تک کہ ایک حدیث میں حضرت ﷺ نے فرمایا: ”أنصِ أخاكَ ظالماً أو مظلوماً“، (اپنے بھائی کی مدد کرو خواہ وہ ظالم ہو یا مظلوم، صحابہ نے پوچھا کہ مظلوم کی مدد تو سمجھ میں آتی ہے، یہ ظالم کی مدد کیا معنی؟ آپ نے فرمایا کہ ظالم کو ظلم

سے روکو، بہی اس کی مدد ہے۔

(بخاری: ۲۳۳۳، ترمذی: ۲۲۵۵، احمد: ۳۱۰۱)

اس میں آپ نے مسلم و غیر مسلم یا اپنے و پرانے کا کوئی امتیاز نہیں کیا؛ بلکہ ہر ظالم و مظلوم کا ایک حکم بیان کیا، اگر ظالم مسلمان ہو، تو اس کو بھی روکنا چاہیے، اس کی تائید و مدد کرنا اسلام کی مزاج کے خلاف ہے۔

اب اسی کے ساتھ ساتھ یہ بھی دیکھتے جائیے کہ پیغمبر اسلام کا اسوہ و طریقہ غیر مسلمین کے ساتھ کیا تھا؟

حضرت انس رضی اللہ عنہ کہتے ہیں کہ ایک جوان یہودی رسول صلی اللہ علیہ وسلم کی خدمت کرتا تھا، پس وہ بیمار ہو گیا، تو آپ صلی اللہ علیہ وسلم نے اس کی تیمار دای فرمائی۔

(ابن ابی شیبہ: ۱۲۰۵۱)

آپ صلی اللہ علیہ وسلم کے چچا حضرت ابو طالب بیمار ہوئے، تو آپ نے اس کی بھی عیادت و مزاج پر سی فرمائی۔

(ابن ابی شیبہ: ۱۲۰۵۲)

حضرت ابو ہریرہ رضی اللہ عنہ سے روایت ہے کہ رسول اللہ سے عرضوا و سے کیا گیا کہ آپ مشرکین پر (جو کہ آپ کو اور آپ کے اصحاب کو بے انتہاء تکالیف پہنچا رہے ہیں) بد دعا کر دیں۔ آپ نے فرمایا: ”إنِي لَمْ أُبَعِثْ لِعَانًا وَ إِنَّمَا بَعْثَتْ رَحْمَةً“ (میں لعنت کرنے والا بنا کرنہیں بھیجا گیا ہوں، میں تو رحمت بنا کر بھیجا گیا ہوں۔)

(مسلم: ۲۵۹۹)

قبیلہ دوس جو کہ غیر مسلم قبیلہ تھا، جب بعض اصحاب نے ان کے حق میں بد دعاء کی گزارش کی، تو آپ صلی اللہ علیہ وسلم قبل درخ ہو کر بیٹھ گئے، لوگ سمجھے کہ اب آپ ان پر بد دعا کرنے جا رہے ہیں، اس لیے آپ میں کہنے لگے کہ اب تو یہ قبیلہ ہلاک ہوگا؛ مگر آپ نے بد دعاء کے بجائے یہ دعاء کی کہ: ”اللَّهُمَّ اهْدِ دُوْسًا وَ ائِنَّ بِهِمْ“ (اے اللہ! دوس

(بخاری) کوہداشت عطا فرم اور ان کو تو لے آ۔

اب ہم خرد و عقل کے مالک اور انصاف و عدل کے حامل لوگوں سے پوچھنا چاہتے ہیں کہ کیا کوئی شخص جس نے اسلام کی تعلیمات میں سے صرف اس ایک ہی تعلیم کا کم از کم مطالعہ کیا ہوا اور تاریخی شواہدات کی روشنی میں اس کو جانچا ہو، وہ اسلام کی جانب تعصب و تنگ نظری، ظلم و زیادتی، بدسلوکی و بے انصافی جیسے جرائم و قبائح کا انتساب کرنے کی غلطی کر سکتا ہے؟ ظاہر ہے کہ کوئی بھی خرد و عقل کا مالک اور انصاف و عدل کا حامل اس کی جرأت نہیں کر سکتا؛ بل کہ وہ اس طرح کی حرکت کو ایک گھناؤ نا عمل سمجھتا ہے، اس کی نیک نفسی و دیانت اس کو اس بات سے روکتی ہے؛ بل کہ وہ ان حقائق کا مطالعہ کرنے کے بعد بے باگ و بہل اعلان حق کا فریضہ انجام دیتا اور یہ کہتا ہے کہ اسلام ہی درحقیقت سب سے بڑا انسانیت نواز مذہب ہے، جس نے انسانیت کا ادب و احترام سکھایا، انسانی برادری میں پیدا کی جانے والے مصنوعی تفریق مٹائی، تمام انسانوں کو خدا کا لنبہ اور ایک باپ کی اولاد قرار دیا۔

چنانچہ انصاف پسند غیر مسلمین نے اسلام کی ان خوبیوں کا کھلے دل سے اقرار دیا اور اس کی گواہی دی ہے، یہاں ہم اہل انصاف کی خدمات میں چند اہم حوالے نقل کر دینا مناسب سمجھتے ہیں، جن سے ہماری بات کی تائید ہوتی ہے۔

سابق وزیر اعظم ہند جواہر لال نہرو نے اپنی کتاب ”ڈسکوری آف انڈیا“ میں لکھتے ہیں:

”ہندوستان کی تاریخ میں شمال مغربی ہند کے فاتحین اور اسلام کی آمد کی بڑی اہمیت ہے، اس نے ہندو معاشرے کے فساد کو ظاہر کر دیا اس نے طبقاتی تقسیم چھوٹ چھات اور ہندوستان کی دنیا سے علاحدگی کو بھی ظاہر کر دیا، اسلامی بھائی چارگی اور مساوات نے جس پر مسلمانوں کا ایمان و عمل ہے، ہندوؤں کے ذہنوں پر بڑا گہرا اثر ڈالا اور اس سے خاص طور پر وہ محروم لوگ زیادہ متاثر ہوئے، جن پر ہندوستانی معاشرے نے برابری اور انسانی حقوق سے استفادے کا دروازہ بند کر دیا تھا۔“ (ڈسکوری آف انڈیا: ۲۲۵)

مشہور مستشرق پروفیسر گب [GIBB] نے اپنی کتاب : WHITHER ISLAM کی ان خوبیوں کو عالمی تہذیب کے تناظر میں ایک اہم ضرورت قرار دیتا ہے، اس کے الفاظ ہیں :

”اسلام کو ابھی ایک خدمت انسانیت کی انجام دینا ہے، لوگوں کے مراتب، موقع، عمل کے لحاظ سے مختلف نسلوں کے درمیان مساوات قائم کرنے میں کسی سوسائٹی نے اس کی جیسی کامیابی حاصل نہیں کی ہے، افریقہ، ہندوستان اور انڈونیشیا کے عظیم اور جاپان کے محدود مسلم معاشرے سے یہ بات عیاں ہوتی ہے کہ کس طرح اسلام مختلف نسلوں اور روایات نہ مٹنے والے اختلافات کو تحلیل کر دیتا ہے، اگر مشرق و مغرب کی عظیم سوسائٹیوں میں مخالفت کے بجائے باہمی تعاون پیدا ہونا ہے، تو اس کے لیے اسلام کی خدمات حاصل کرنا لازمی ہو گا۔“

(بحوالہ تہذیب و تمدن پر اسلام کی احسانات، ازمولانا ابو الحسن علی ندوی: ۲۷)

برطانوی نژاد معروف فلسفی ثاہب بی ' TOYNBEE ' نے اسلامی

تعلیمات کے بارے میں اپنے خیالات کا اظہار ان الفاظ میں کیا ہے :

”مسلمانوں کے درمیان نسلی امتیاز کا خاتمہ اسلام کے عظیم کارناموں میں سے ایک ہے اور موجودہ دور میں تو اسلام کی یہ سعادت وقت کی سب سے بڑی ضرورت ہے۔۔۔ حالاں کہ کچھ دوسری حیثیتوں سے انگریزی بولنے والی اقوام کی کامیابیاں عالم انسانیت کے لیے باعث رحمت ثابت ہوئی ہیں؛ لیکن اس سے انکار نہیں کیا جاسکتا کہ نسلی جذبات کے خطرناک معاملے میں یہ بد قسمت رہا ہے۔۔۔“

(بحوالہ تہذیب و تمدن پر اسلام کی احسانات، ازمولانا ابو الحسن علی ندوی: ۲۸)

ہندوستان کی معروف شاعرہ سروجنی نائڈو نے بیان کیا :

”یہ پہلا مذہب تھا، جس نے جمہوریت کی تبلیغ کی اور اس پر عمل کیا، مسجد میں اذان کے ساتھ عبادت کرنے والے جمع ہو جاتے ہیں اور دن میں پانچ بار اللہ اکبر کے اعلان پر ایک ساتھ جھکتے ہیں، اسلامی جمہوریت پر عمل کرتے ہیں، میں نے بار بار محسوس کیا ہے کہ اسلام اتحاد عمل سے ایک انسان کو دوسرے انسان کا بھائی بنادیتا ہے، جب آپ لندن میں کسی مصری، الجزایری، ہندوستانی اور ترک سے نکلتے ہیں، تو اس کی اہمیت نہیں ہوتی کہ ایک کا وطن مصر ہے اور دوسرے کا ہندوستان۔“

(بحوالہ تہذیب و تمدن پر اسلام کی احسانات، ازمولانا ابو الحسن علی ندوی: ۲۷)

پنڈت گیاندراد یو شرما شاستری نے گور کپور میں دیے گئے اپنے ایک لکھر میں ان لوگوں کے خلاف جو یہ دعویٰ کرتے ہیں کہ اسلام توار کے زور سے پھیلایا گیا ہے، بڑے حوصلہ مندرجہ ذیل پر کہا:

”یہ لوگ کیا نہیں دیکھتے کہ محمد ﷺ نے جس توار سے خود کو لیں کیا تھا، وہ پیار و محبت، رحم و کرم، دوستی و بھائی چارگی، عفو و درگز رکی توار تھی، وہ توار جو دشمنوں پر فتح پالیتی ہے اور ان کی دلوں کو عداوت سے پاک کر دیتی ہے، محمد کی توار لو ہے کی توار سے زیادہ تیز تھی۔“

(بحوالہ: The Choice, Ahmed deedat: 136)

الغرض اسلام نے انسانیت کو ایک بلند ترین مقام دیا اور تمام انسانوں کے مساوی قرار دیا، انسانیت کا احترام سکھایا اور کسی ایک انسان کے قتل کو ساری انسانیت کا قتل لٹھرا یا اور اس مساوات انسانیت کے اسلامی نظرے نے تمام طبقات انسانی پر اثر ڈالا اور اس کی معنویت و معمولیت کو سمجھی نے قبول کیا۔ اس کے بعد کیا گنجائش ہے کہ کوئی اسلام یا اہل اسلام کو انسانیت کا دشمن یا انسانی حقوق کی پامالی کا مرتكب قرار دے؟ کیا اس سے بڑا کوئی جھوٹ ہو سکتا ہے؟ اس سے بڑی کوئی نا انصافی متصور ہے؟

قانون اسلامی میں مذہبی آزادی کا حق

سیکولر ڈیموکریٹی نظام { Secular Democracy } کا نعرہ ہے کہ رعایا کو مذہبی آزادی کا حق حاصل ہے اور ہونا چاہیے اور سیکولر ڈیموکریٹی نظام حکومت قیام اسی بنیاد پر ہوا ہے۔ اور کہا جاتا ہے کہ جہاں سیکولر حکومتیں ہیں، وہاں لوگوں کو ان کے مذہب و عقیدے اور ان کے اپنے شخصی قوانین پر عمل کرنے کی مکمل آزادی ہے۔ اس میں تو کلام نہیں کہ اس نظام کا دعویٰ یہی ہے اور اسی دعوے پر اس کو فروغ بھی ملا ہے؛ مگر جب ہم اس کو واقعی دنیا میں دیکھتے ہیں، تو واقعہ اس کے خلاف سامنے آتا ہے اور ایسا لگتا ہے کہ یہ صرف ان حکومتوں کا نعرہ ہی نعرہ اور دعویٰ ہی دعویٰ ہے؛ کیوں کہ پیشتر سیکولر حکومتوں میں تمام باشندوں کو ایک ہی سیکولر نظام یا ملکی قانون کا پابند بنانے کی کوشش کی جاتی ہے؛ بل کہ ان کو اس کا پابند قرار دیا جاتا اور اس پر مجبور کیا جاتا ہے۔ یہ ایک انہائی عجیب بات ہے کہ جمہوری نظام کو ایک جانب یہ دعویٰ ہے کہ اس نظام کے تحت چلانی جانے والی حکومتوں میں اس کے باشندوں کو اپنے مذہب و عقیدے پر عمل کرنے کی آزادی ہوتی ہے اور دوسری جانب وہ عملًا اس کے خلاف قانون سازی کرتا ہے۔

چنانچہ متعدد مغربی ملکوں میں آج بھی تمام باشندوں کے لیے ایک ہی قانون لاگو کیا گیا ہے اور سب کو مجبور کیا جاتا ہے کہ وہ اسی کے مطابق اپنے تمام امور میں عمل کریں، خواہ وہ عیسائی ہوں، یا مسلمان ہوں یا ہندو یا اور کوئی اور مسئلہ خواہ شادی و نکاح کا ہو یا طلاق و نفخ نکاح کا، یا جائیداد کی تقسیم کا یا کوئی کوئی کچھ ہو۔

ہمارا ملک ہندوستان بھی جمہوری ملک ہے اور اس کے قانون نے بھی یہاں کے سب

باشندوں کو یکساں طور پر یہ حق دیا ہے کہ وہ اپنے مذہب کے سلسلے میں آزاد ہیں، ان کو ان کے مراسم عبادت ادا کرنے اور اپنے مذہب کے مطابق حلال و حرام چیزوں کے ساتھ معاملہ کرنے کا پورا پورا حق ہے اور اہل ہند کے لیے یہ فخر کی بات ہے کہ بہت حد تک یہاں کی حکومتیں اس آئین و قانون کی پابندی کرتی ہیں؛ مگر کبھی کبھی بعض جمہوریت کے دشمن عناصر اس بنیادی قانونی حق کو غبن کرنے کی کوشش شروع کرتے ہیں، جس کی ایک مثال یہ ہے کہ ہمارے اس دلیل میں مسلمانوں کے عقیدے کے خلاف ”گاؤ کشی“، کو منوع قرار دینے کا سلسلہ جاری کیا گیا ہے اور آئئے دن آواز لگائی جاتی ہے کہ گاؤ کشی پر پابندی لائی جائے؛ حالاں کہ یہ اس بنیادی قانونی حق کے خلاف ہے، جو یہاں کا جمہوری آئین مذہبی آزادی کے سلسلے میں یہاں کے باشندوں کو دیتا ہے۔ اسی طرح کبھی طلاق کے مسئلے میں، کبھی نکاحوں کے بارے میں، کبھی اذان اور نماز کے بارے میں آوازے کسے جاتے ہیں اور ان کے پر سُنل لاءِ میں مداخلت کی کوشش کی جاتی ہے۔

یہ حال ہے آج کے سیکولر نظاموں کا جو دنیا میں رانج ہیں؛ مگر اس کے باوجود کس قدر عجیب بات ہے کہ بہت لوگ اس غلط فہمی کا شکار ہیں کہ دنیا میں مذہبی آزادی کا تصور اگر کسی نے پیش کیا ہے، تو وہ ڈیموکریٹی نظام نے پیش کیا ہے؛ مگر یہ ایک بہت بڑی غلط فہمی ہے، جس کی بنیاد تاریخ سے عدم واقفیت ہے۔

جب ہم تاریخ کا مطالعہ کرتے ہیں، تو یہ یقینت واضح طور پر سامنے آتی ہے کہ مذہبی آزادی کا تصور اسلامی قانون کی دین ہے؛ چنانچہ اسلام نے آج سے چودہ سو سال پہلے اپنے قانون کی اہم دفعات میں جہاں اپنی غیر مسلم رعایا کی جان و مال و آبرو و عزت اور ان کے عبادات گاہوں کی حفاظت کو شامل کیا تھا، وہیں اس کو بھی شامل کیا کہ ہر شخص کو اپنے مذہب پر چلنے کی مکمل آزادی حاصل ہوگی۔

ہم یہاں اس مضمون میں یہ بتانا چاہتے ہیں کہ سب سے پہلے اسلام نے اپنے قانون

میں ”مذہبی آزادی“ کا وہ واضح تصور پیش کیا کہ آج جمہوری حکومتوں کے ایوانوں سے اسی کی آوازِ بازگشت سنائی دے رہی ہے، اگرچہ یہ حکومتیں آج تک بھی صحیح طور پر اس کو اپنے نظام میں نافذِ عمل نہیں کر سکی ہیں۔ یہاں اس سلسلے میں تاریخِ اسلام کے صفات سے اور فقہِ اسلامی کے قانونی دفعات سے چند شہادتیں پیش کی جاتی ہیں۔

چنانچہ حضرت امیر المؤمنین عمر بن الخطاب رضی اللہ عنہ نے جب ملک شام فتح کیا اور وہاں ایلیاء وغیرہ علاقوں کے لوگوں کو عہدنا مے لکھ کر دیے گئے، تو ان میں سے اہل ایلیاء اور اہل لد کو جو عہد نامہ لکھوا یا تھا، اس میں یہ بھی تھا:

”أَعْطَاهُمْ أَمَانًا لِأَنفُسِهِمْ، وَأَمْوَالِهِمْ، وَلِكَنَائِسِهِمْ، وَصُلْبَانِهِمْ
وَسَقِيمَهَا، وَبَرِيَّهَا، وَسَائِرَ مُلْتَهَا : أَنَّهُ لَا تُسْكُنُ كَنَائِسُهِمْ، وَلَا
تُهَدَّمُ، وَلَا يُنْتَقَصُ مِنْهَا، وَلَا مِنْ حِيزِهَا، وَلَا مِنْ صَلَبِيهِمْ، وَلَا
مِنْ شَيْءٍ مِنْ أَمْوَالِهِمْ، وَلَا يُكَرَّهُونَ عَلَى دِينِهِمْ“.

(تاریخ الأئمما والملوک: ۲۳۹/۲)

(امیر المؤمنین عمر نے ان کو جان و مال، عبادت خانوں، صلیبوں کے متعلق امن دیا، خواہ وہ صحیح سالم ہوں یا شکستہ اور ان کے مذہبی مراسم و طریقوں کے بارے میں بھی امن دیا کہ (مسلمانوں کو) ان کے عبادت خانوں میں نہ رہائش دی جائے گی، نہ ان کو گرایا جائے گا اور نہ ان میں کسی بیشی کی جائے گی اور نہ ان کے عبادت خانوں کی متعلقہ عمارتوں میں یا صلیبوں میں کوئی کسی کی جائے گی اور نہ ان کے مالوں میں سے بغیر حق کے کچھ لیا جائے گا اور ان کو ان کے مذہب چھوڑنے پر مجبور کیا جائے گا۔)

نیز حضرت عمر رضی اللہ عنہ کے دور امارت میں سن ۱۹ ہجری میں شہر نہراوند فتح ہوا اور اہل ماہین کو حضرت نعمان بن مقرن نے صلح نامہ لکھ کر دیا، اس میں جو لکھا گیا تھا، اس کا ایک جملہ یہ بھی تھا:

”أَعْطَاهُمُ الْأَمَانَ عَلَى أَنفُسِهِمْ، وَأَمْوَالِهِمْ، وَأَرَاضِيهِمْ، وَلَا
يُغَيِّرُونَ عَلَى مُلْكٍ، وَلَا يُحَالُ بَيْنَهُمْ وَبَيْنَ شَرَائِعِهِمْ“

(تاریخ الامم والملوک، طبری: ۵۳۰/۲)

(ان کو ان کی جانب، ان کے مالوں، ان کی زمینوں کے متعلق امان دیا جاتا ہے اور ان کے مذہب سے ان کو بدلا نہیں جائے گا اور ان کے اور ان کے مذہبی مراسم و طریقوں میں مداخلت کی جائے گی۔)

اسی طرح حضرت خدیفہ بن الیمان رضی اللہ عنہ نے محرم سنہ ۱۹ میں اہل ماہ دینا کو جو خط تحریر کر کے دیا، اس میں لکھا ہے:

”أَعْطَاهُمُ الْأَمَانَ عَلَى أَنفُسِهِمْ، وَأَمْوَالِهِمْ، وَأَرَاضِيهِمْ، وَلَا
يُغَيِّرُونَ عَنْ مُلْكٍ، وَلَا يُحَالُ بَيْنَهُمْ وَبَيْنَ شَرَائِعِهِمْ“

(تاریخ الامم والملوک، طبری: ۵۳۰/۲)

(ان کو ان کی جانب، ان کے مالوں، ان کی زمینوں کے متعلق امان دیا جاتا ہے اور ان کے مذہب سے ان کو بدلا نہیں جائے گا اور ان کے اور ان کے مذہبی مراسم و طریقوں میں مداخلت کی جائے گی۔)

جب شہر بعلک مفتوح ہوا، تو حضرت ابو عبیدہ بن الجراح رضی اللہ عنہ نے ان کو ایک عہد نامہ دیا، جس میں مجملہ اور امور کے ایک بات یہ لکھی تھی:

”وَأَنَّهُمْ عَلَى نَسْكِهِمْ، لَا يَكْرَهُونَ عَلَيْهِ“ (مخصر تاریخ دمشق لابن منظور: ۱۸۲/۳)

(یہ غیر مسلم لوگ اپنے مذہبی طریقے پر ہوں گے، ان کو اس کے خلاف مجبور نہیں کیا جائے گا۔)

اسی طرح حضرات فقہائے کرام نے اسلامی حکومت کی غیر مسلم رعایا کے بارے میں وضاحت کی ہے کہ خرید و فروخت کے تمام معاملات میں وہ مسلمانوں ہی کی طرح ہوں گے، سوائے ان امور کے جن میں ان کا دین و مذہب اس کے خلاف ہے کہ وہ ان امور میں اپنے

دین و شریعت کے مطابق کریں گے۔

ہدایہ جو فتاویٰ اسلامی کی ایک معبر کتاب ہے، اس میں لکھا ہے:

”وَأَهْلُ الْذِمَّةِ فِي الْبَيَاعَاتِ كَالْمُسْلِمِينَ إِلَافِي
الْخَمْرِ وَالْخَنْزِيرِ خَاصَّةً ؛ فَإِنْ عَقْدَهُمْ عَلَى الْخَمْرِ كَعْقَدِ الْمُسْلِمِ
عَلَى الْعَصِيرِ، وَعَقْدَهُمْ عَلَى الْخَنْزِيرِ كَعْقَدِ الْمُسْلِمِ عَلَى
الشَّاةِ؛ لِأَنَّهَا أَمْوَالٌ فِي اعْتِقَادِهِمْ، وَنَحْنُ نَأْمِنُنَا أَنْ نُتَرَكُهُمْ
وَمَا يَعْتَقِدونَ.“ (الہدایہ: ۳/۷۶)

(ذی لوگ) اسلامی حکومت کے غیر مسلم باشندے) تمام معاملات میں مسلمانوں ہی طرح ہوں گے، سوائے شراب اور خنزیر کے بارے میں خاص طور پر (وہ اپنے عقیدے پر عمل کر سکتے ہیں) کیوں کہ ان کا شراب کا معاملہ کرنا۔ ایسا ہی ہے جیسے مسلمان کا شربت کا معاملہ کرنا اور ان کا خنزیر کا معاملہ کرنا ایسا ہے جیسے مسلمان کا بکری کا معاملہ کرنا، اس لیے یہ شراب اور خنزیر ان کے نزدیک مال شمار ہوتے ہیں اور ہمیں حکم دیا گیا ہے کہ ہم ان کے دین و عقیدے کے درمیان مداخلت نہ کریں۔)

فقہ اسلامی کا عظیم انسائیکلو پیڈیا ”مبسوط امام سرسختی“ میں ہے:

”وَهُوَ فِي جَمِيعِ بَيَاعَاتِهِ بِمَنْزِلَةِ الْمُسْلِمِ إِلَّا فِي الْخَمْرِ
وَالْخَنْزِيرِ“ (مبسوط امام سرسختی: ۲۹/۱۱۰)

(اور وہ یعنی غیر مسلم تمام معاملات میں مسلمان ہی کی طرح ہو گا سوائے شراب و خنزیر کے۔)

فقہ اسلامی کی ایک اور مستند کتاب: ”تبیین الحقائق“ اور اسی کے قریب قریب

”البحر الرائق“ میں لکھا ہے:

”فَكُلْ مَا جَازَ لِلْمُسْلِمِينَ مِنِ الْبَيْعَاتِ كَالصَّرْفِ، وَالسَّلْمِ، وَغَيْرِهِمَا مِنْ أَنْوَاعِ التَّنْصُرَاتِ جَازَ لَهُمْ، وَمَا لَا يَجُوزُ مِنَ الرِّبَا وَغَيْرِهِ لَا يَجُوزُ لَهُمْ إِلَّا فِي الْخَمْرِ وَالْخِنْزِيرِ، فَإِنْ عَدَهُمْ فِيهِمَا كَعْدَ الْمُسْلِمِ عَلَى الْعَصِيرِ وَالشَّاةِ....لَا نَهَمَا أَمْوَالَ نَفِيسَةَ عَنْهُمْ..... وَهَذَا إِنَا أَمْرَنَا أَنْ نُتَرْكِهِمْ وَمَا يَعْتَقِدونَ“.

(تبیین الحقائق: ۱۱/۳۳۰، البحر الراقي: ۱۸۸/۶)

(پس جو کچھ مسلمانوں کے لیے جائز ہے، وہ غیر مسلم رعایا کے لیے بھی جائز ہے، جیسے بیع صرف بیع سلم وغیرہ اور جو مسلمانوں کے لیے جائز نہیں، وہ ان کے لیے بھی جائز نہیں ہوگا، جیسے سود وغیرہ، سوائے شراب و خنزیر کے؛ کیوں کہ ان کا ان دونوں کے بارے میں معاملہ کرنا ایسا ہے جیسے مسلم کا شیرہ اور بکری کا معاملہ کرنا..... کیوں کہ یہ دونوں چیزیں ان کے نزدیک بہترین مال ہیں،..... اور یہ ان کے حق میں جائز ہونا اس لیے ہے کہ ہمیں حکم دیا گیا ہے کہ ہم ان کو اور ان کے دینی مراسم کو ان کے حال پر چھوڑ دیں۔)

یہی بات ”الجوہرة النیرۃ“ (۳۲۲/۲) اور ”اللباب فی شرح الکتاب“ (۱۳۰/۱) العنایۃ وغیرہ فقہی کتابوں میں لکھی ہوئی ہے۔

یہ بات صرف ان دونوں محدثوں نہیں ہے، بل کہ حسب تصریح اللباب منیۃ ومدارکی بیع و مجموعی کا ذیہجہ وغیرہ میں بھی ہے۔

اسی طرح شادی و نکاح کے مسائل میں بھی امام ابوحنیفہ رحمہ اللہ نے فرمایا کہ ہر وہ نکاح جو اہل اسلام میں کسی شرط کے نہ پائے جانے کی وجہ سے حرام ہوتا ہے جیسے نکاح بلا گواہ یا عدالت کے اندر نکاح، اگر یہ غیر مسلموں کے یہاں ان کے عقیدے کے مطابق جائز ہے، تو ان کا نکاح مانا جائے گا اور ان کو اس نکاح پر قرار رکھا جائے گا۔ اسی طرح اپنے محروموں سے وہ نکاح کریں (جیسے ہندوؤں میں ماموں بھائی کا نکاح ہوتا ہے) تو چوں کہ ان کے اعتقاد

میں یہ جائز ہے؛ لہذا اس کو برقہ رکھا جائے گا۔

(ابحر الرائق: ۲۲۲، ۳، الدر المختار مع الشامی: ۱۸۵، ۳)

الغرض بتانا یہ ہے کہ اسلامی قانون نے دوسرے مذاہب کے ماننے والوں کو مذہبی آزادی عطا ہے اور ان کے عقیدے کے مطابق ان کو چلنے کا اختیار دیا ہے۔

یہ بات ہر کوئی جانتا ہے کہ اسلامی قانون میں جو کہ اللہ کا دیا ہوا قانون ہے، شراب اور خریز حرام اور سخت حرام چیزیں ہیں، ان کی خرید و فروخت اسلامی مملکت میں ممنوع ہے، حتیٰ کہ شراب پینے والے پر اسلامی قانون میں اخروی عذاب کے علاوہ دینیوی سزا بھی اسی کوڑوں کی مقرر ہے؛ مگر اس کے باوجود اسلامی قانون صراحت کرتا ہے کہ یہ قانون مسلمانوں کے لیے جاری ہوگا، غیر مسلم رعایا پر اس قانون کا نفاذ نہ ہوگا؛ بل کہ ان کو ان چیزوں کی اجازت ہوگی اور یہ اجازت اس بنیاد پر ہوگی کہ اسلامی قانون غیر مسلم رعایا کے مذہبی معاملات میں دخل اندازی و مداخلت کا رواد رہیں ہے۔

پھر یہاں یہ بات بھی فرماؤش نہیں کرنا چاہیے کہ غیر مسلم رعایا کے لیے یہ مذہبی آزادی اس ملک میں نہیں دی جا رہی ہے، جو آج کل کی زبان میں ”جمهوری ملک“ کہلاتا ہے؛ بل کہ اس ملک میں یہ رعایت دی جا رہی ہے، جس کا دعویٰ ”اسلامی مملکت“ ہونے کا ہے، خالصتاً اسلامی ملک ہونے کے باوجود ہمارے اسلامی قانون نے اس میں بھی ”مذہبی آزادی“ دے کر ساری دنیا کو یہ دکھایا ہے کہ ”حقیقی جمہوریت“ تو دراصل اسی کا نام ہے، صرف جمہوریت نام رکھ دینے اور عوام کا گلاں گھونٹنے نے کوئی ملک جمهوری ملک نہیں بن جاتا۔

حقیقت یہ ہے کہ صحیح جمہوری قانون بھی اسلام ہی کی دین ہے، اسی نے حقیقی جمہوریت کا سبق دنیا والوں کو دیا اور عوام الناس کی رائے کا، ان کے مذہبی خیالات و عقائد کا اور ان کے طور طریقوں کا احترام سکھایا، جس کی تفصیلات اوپر پیش کی گئیں ہیں، پس جو شخص بھی انصاف کی نظر سے ان امور کو دیکھے گا، وہ ضرور بالضور اس بات کا اقرار کرے گا کہ اسلام نے اپنی رعایا کو مذہبی آزادی دی اور ان کے عقیدے و مذہب کے بارے میں اسلامی

حکومت کو مداخلت نہ کرنے کا پابند کیا ہے۔

اے کاش! کہ آج کی جمہوری حکومتیں اس سے کوئی سبق لیتیں اور عوام و رعایا پر ان کی
جانب سے نافذ کیے جانے والے غیر جمہوری فیصلوں سے وہ بازاً نہیں!



یوگا یا سور یا نہ مسکار - اسلامی نقطہ نظر سے ناقابل قبول

وزیر اعظم مودی جی نے اقوام متحده سے ۲۱ جون کے دن کو "علمی یوم یوگا" کے طور پر منظور کروالیا ہے اور اسی کے ساتھ یہاں کی سرکاری مشنری اور مختلف ہندو تنظیموں کی جانب سے بڑی کوشش یہ ہو رہی ہے کہ یوگا کو یہاں کے سارے باشندوں پر اور بالخصوص اسکولوں میں طلبہ و طالبات پر واجبی و لازمی کام کے طور پر لاگو کیا جائے؛ لہذا اس کے فوائد و منافع کا تذکرہ زور و شور کے ساتھ کیا جا رہا ہے، اس کو مذہبی رسم کے بجائے ایک طبی عمل قرار دیا جا رہا ہے، اس کی تبلیغ و دعوت بھی خوب کی جا رہی ہے اور وہ بھی محض ترقیتی پہلو اور عنوان کے ساتھ نہیں؛ بل کہ اس کی خلاف ورزی پر تہذید و تہیب کے عنوانات بھی اختیار کیے جا رہے ہیں۔

مگر اس پر کئی سوالات پیدا ہوتے ہیں: ایک تو یہ کہ اس سے قطع نظر کہ یوگا مذہبی رسم ہے یا غیر مذہبی، آخر اس کی ایسی کیا ضرورت پیش آئی کہ اس کو اس قدر اہمیت دی جا رہی ہے؟ کیا اس وقت ہمارا سب سے بڑا مسئلہ یہی ہے؟ کیا حکومت کے پیش نظر اس کے سوا کوئی اور مسئلہ قابل توجہ نہ تھا کہ اس کی جانب زیادہ توجہ دی جاتی اور کیا سارے مسائل ہمارے حل ہو چکے ہیں؟

دوسرا ہم سوال یہ ہے کہ یوگا کے جاری و نافذ کرنے سے یا "یوم یوگا" منانے سے آخر عالمی برادری میں ہندوستان کی کیا کوئی شناخت قائم ہو رہی ہے یا اس کی وجہ سے ملک کی حیثیت میں کوئی اضافہ اور اس کو چارچاند لگ رہے ہیں؟ ظاہر ہے کہ اس سے ایسی کوئی بھی بات وابستہ نہیں ہے۔ پھر خومنواہ اس کا ہوا کیوں کھڑا کیا جا رہا ہے؟

بات دراصل یہ ہے کہ یہ بات کسی سے پوشیدہ نہیں کہ بی جے پی نے انتخابات سے

پہلے اپنا جو ایجنسڈا پیش کیا تھا، اس میں عوامی فلاح و بہبودی کے متعدد پروگرام اور تعمیری وحدے شامل تھے؛ مگر ان میں سے کسی پر بھی عمل نہیں ہوا کہ اور آج تک یہ سارے مسائل تشنہ کام نظر آتے ہیں۔ اسی لیے متعدد سیاسی مبصرین کا خیال ہے کہ مودی سرکار نے اپنی ناکامی پر پردہ ڈالنے کے لیے جہاں اور مسائل چھیڑ رکھے ہیں، وہیں اب اس مسئلے کو چھیڑ دیا ہے؛ تاکہ لوگ اسی بحث و مباحثہ میں لگر ہیں اور اصل مسائل کی جانب توجہ نہ دی جاسکے۔

تیسرا سوال یہ ہے کہ یوگا اگر کوئی صحت بخش عمل اور مفید ورزش ہے، تب بھی اس کا اطلاق ہر ایک پر کرنے کا راز سمجھ سے بالاتر ہے؛ کیوں کہ دنیا میں ایک طویل عرصے سے مختلف قسم کے تجربات کے نتیجے میں بہت سے مفید و صحت بخش طریقے لوگوں میں معروف و مسلم چلے آ رہے ہیں، جن میں قدیم و جدید سبھی طریقے ورزش و کسرت کے داخل ہیں اور لوگوں کو معلوم بھی ہیں اور ان کے مابین رانج بھی ہیں۔ اور یہ بھی ظاہر ہے کہ ان تجربات کی روشنی میں کسی کو کوئی طریقہ زیادہ مفید لگتا ہے، تو کسی کو دوسرا طریقہ زیادہ مناسب معلوم ہوتا ہے اور اسی لیے یوگا قدیم زمانے سے ہونے کے باوجود اکثر لوگ اس کے بجائے دوسرے طریقوں کو اپنے لیے پسند کرتے چلے آئے ہیں۔

اب سوال یہ ہے کہ ان سب طریقوں کو چھوڑ کر خاص ”یوگا“ پر اس قدر زور دینا اور سب پر اس کو لاگو کرنے کی کوشش کرنا کس دلیل کی بنیاد پر معقول عمل سمجھا جاسکتا ہے؟ ظاہر ہے کہ دنیا میں ورزش کا یہی ایک طریقہ نہیں ہے اور نہ ہی یہ ثابت ہے کہ سب سے عمده و بہتر یہی طریقہ ہے؛ بل کہ بہت سے لوگ اس کے خلاف رائے رکھتے ہیں۔ اس سے معلوم ہوتا ہے کہ یوگا کی اس تحریک کے پیچھے کوئی راز ہے، جس کو چھپایا جا رہا ہے اور لوگوں کو گمراہ کرتے ہوئے اس کو ایک جسمانی ورزش کا نام دیا جا رہا ہے۔

لہذا رائے دینے والوں کی یہ رائے غلط نہیں معلوم ہوتی کہ مودی سرکار اور بی جے پی کا جو ایجنسڈا ہے کہ ملک کو ہندو رashtra بنایا جائے، یہ دراصل اسی کی تمہید ہے اور آہستہ آہستہ لوگوں کو ہندو مذہب سے قریب کرنے اور برہمنی تہذیب میں رکنے کی ایک کوشش؛ بل کہ

ایک سازش ہے۔

اس کے بعد ہمیں دو باتوں پر روشنی ڈالنا ہے: ایک تو اس پر کہ یوگا مختص ایک ورزش ہے یا ہندوانہ و برہمنی طریقے کی عبادت؟ دوسرے یہ کہ اسلامی نقطہ نظر سے اس کا حکم کیا ہے؟ جہاں تک پہلی بات کا تعلق ہے، اس سلسلے میں شروع سے اب تک یہی سمجھا جاتا رہا ہے کہ یوگا دراصل ایک طریقہ عبادت ہے، جو برہمنی عقائد اور ہندوانہ رسوم کے مطابق انجام دی جاتی ہے اور حقیقت بھی یہی ہے کہ یوگا ان کی عبادت کا ایک طریقہ ہے۔ اگرچہ اب بعض حلقوں کی جانب سے یہ آواز اٹھائی جا رہی ہے کہ یوگا کوئی عبادت نہیں؛ بل کہ ایک جسمانی ورزش ہے اور یہ ایک سائنسیک اور طبی طریقہ علاج ہے اور یہ کہ اس سے بہت سی بیماریوں کا علاج ہو جاتا ہے، وغیرہ، وغیرہ؛ مگر جب دلائل کی رو سے جانا جاتا ہے، تو یہی ثابت ہوتا ہے کہ ”یوگا“ ایک ہندوانہ رسماً و طریقہ عبادت ہے۔

اور اس کی ایک واضح دلیل تو یہ ہے کہ یوگا کا بنیادی فلسفہ ہندو منہج کی بنیادی کتاب ”گیتا“ سے مأخوذه ہے اور خود وہ لوگ بھی یوگا کا مصدر و ماذد اسی کو مانتے ہیں۔ اور یہ بات مسلم بھی ہے اور سب کو معلوم بھی اور خود گیتا کے صفات بھی اس کے شاہد ہیں کہ گیتا ہندو عقیدے کے مطابق ”شریعت“ یعنی قانون خداوندی ہے، چنانچہ گیتا کے مستند شارح سری شنکر آچاریہ نے اپنے دیباچے میں لکھا ہے، جس کو یہاں اس کے انگریزی ترجمے سے نقل کرتا ہوں، وہ لکھتے ہیں:

It is the religion, which was thought by the

Lord, that the omniscient and adorable Veda-

Vyasa (the arranger of the Vedas) embodied

in the seven hundred verses called Gitas.

(Bagwad Gita comentary by Sri Sankar acharya, english translation by Alladi Mahadeva Sastry: p:4)

مطلوب یہ ہے کہ یہی وہ ویداں والا مذہب، جس کو خدا کی جانب سے جو وجود مطلق و کلی اور ویدوں کا تالیف کرنے والا ہے، سکھایا گیا تھا، اس کو سات سو آیات میں گیتا میں جمع کیا گیا ہے۔

اس عبارت کو پڑھنے والا کوئی بھی شخص یہ فیصلہ کرتے ہوئے متذبذب نہیں ہو سکتا کہ گیتا ایک مذہبی کتاب ہے، جس کو ہندو کے یہاں ایک مذہبی کتاب اور مذہبی شریعت کے نظریے سے مانا جاتا ہے۔

اور دوسری دلیل یہ ہے کہ ہمیشہ سے یوگا کا یہ طریقہ ہندو رشیوں اور آچاریوں میں ہی رائج رہا ہے اور وہی اس کے کرتا دھرتا سمجھے جاتے ہیں، جو اس بات کا بین ثبوت ہے کہ اس کا تعلق ہندو عقیدے عمل سے ہے؛ کیوں کہ جو چیز کسی مذہب کی ہوتی ہے، وہ اس کے مذہبی طبقے کے لوگوں میں پروان چڑھتی اور وہی اس کے ذمے دار ہوتے ہیں۔

اگر یہ محض ایک سائنسی طریقہ ورزش ہوتا، تو اس کی کوئی وجہ نہیں کہ اس کا رواج صرف ہندووں میں اور ان کے رشیوں اور جو گیوں میں ہوتا۔

نیز ہندوؤں کی مذہبی کتاب ”گیتا“ کے اوراق اور اس میں دیے گئے کرشن جی کے بیانات کو پڑھتے جائیے، تو یہ بات کھل کر سامنے آ جاتی ہے کہ دراصل یوگ کا عمل ان کے نظریے کے مطابق ایک ”قدس عبادت“ ہے، جس کا مقصد ایک جانب جسمانی ورزش ہے، تو دوسری جانب ”روحانی ورزش“ اور بھگوان (خدا) تک رسائی کے لیے مختلف درجات عمل طے کرتے کرتے اس حال کو پالیں ہے کہ خود خدا میں روح انسانی حلول کر جائے اور خدا و بندے کی دولی ختم ہو جائے۔

اس تھیر نے ان دونوں حقیقت حال جانے کے لیے ”گیتا“ اور اس کی شرح جو شنکر آچاریہ نے لکھی ہے اور اس کا انگریزی ترجمہ، جو الڈی مہادیو اساستی نے کیا ہے، نیز گیتا کی اردو شرح مصنفہ سوامی اڑگڑ انندو غیرہ کتب کا مطالعہ کیا (اور ممکن ہے کہ ”تکمیر مسلسل“، کی کسی قریبی اشاعت میں ہم ان کتب کے حوالجات کے ساتھ اس سلسلے میں مکمل و مدلل تحریر

پیش کریں؛ مگر فی الحال مطالعے کا نچوڑ پیش ہے کہ) ان کتب سے بھی یہ بات ایک واضح حقیقت کے طور پر سامنے آئی کہ سری کرشن نے گیتا میں اپنے شاگرد ارجمن کو کچھ اہم تعلیمات دی ہیں اور ان میں سے ایک یوگا بھی ہے، جس کو ان کی تعلیم میں ایک اہم مقام حاصل ہے؛ نیز اس کے جو مقاصد بیان کیے ہیں، ان کا حاصل یہ ہے کہ یوگا سے ایک عبادت و ریاضت مقصود ہے، جس سے انسان خواہشات نفسانی سے چھٹکارا حاصل کر کے اور اپنے دماغ و خیال، اپنے دل و روح کی صفائی و پاکی حاصل کر کے خدا کی قربت پاتا ہے اور اس قدر قریب ہوتا ہے کہ اس کی روح خدا کی روح سے مل جاتی ہے، یہی مقصد ہے، جس کے لیے یوگا کی تعلیم دی جاتی ہے۔ پھر یوگا سے اس مقصد کو پانے کے لیے جو طریق عمل اختیار کیا جاتا ہے، اس میں بتوں کی عبادت و خوشنودی کو بھی ذریعہ بنایا جاتا ہے اور اسی میں سورج کی پوجا بھی داخل ہے؛ بل کہ متعدد جگہ گیتا میں ہے کہ یوگا حاصل میں سورج کو سکھایا گیا، پھر سورج سے منونے سیکھا؛ لہذا سورج کی پوجا کو اس میں ایک خاص مقام حاصل ہے۔

غور کیجیے کہ اس تعلیم میں یہ واضح کیا گیا ہے کہ یوگا کا مقصد روح و دماغ کی صفائی اور روحانی ترقی اور خواہشات سے چھٹکار حاصل کرنا ہے اور اس ذریعے سے خدا کی قربت پانا ہے۔ کیا اس سے یہ بات ثابت نہیں ہوتی کہ یوگا جسمانی ورزش نہیں؛ بل کہ ایک روحانی ترقی اور خواہشات نفسانی کے ازالے کا ذریعہ ہے، پھر اس کو ایک جسمانی ورزش قرار دینا کیا قرین عقل و دلنش ہو سکتا ہے؟

جب یہ واضح ہو گیا کہ یوگا ایک ہندو ائمہ طرز و رسم کی عبادت ہے، تو اب ہمیں دوسرے پہلو سے غور کرنا ہے کہ اس کا شرعی حکم کیا ہے؟

اس کا جواب واضح ہے: ایک تو اس لیے کہ یہ ایک ہندو ائمہ رسم و طریق عبادت ہے، اس کا اختیار کرنا کسی طرح حائز نہیں ہے، اسلام نے عبادت کا طریقہ ہمیں سکھایا ہے اور ہمارا عقیدہ یہ ہے کہ حضرت صلی اللہ علیہ وسالم نے اللہ تعالیٰ کے حکم سے جو طریقہ ہمیں سکھا

دیا ہے، اس میں نجات و فوز و فلاح ہے، اس کے علاوہ کسی اور طرزِ عبادت کو اختیار کرنا جائز نہیں، اگر یہ طریقہ کسی زمانے میں تھا بھی، تو وہ اسلام کے آنے کی وجہ سے منسوخ ہو گیا دوسرے اس لیے کہ یوگا والوں کا یہ عقیدہ ہے کہ اس سے انسانی روح خدا میں خشم ہو جاتی ہے، یہ عقیدہ اسلامی نقطہ نظر سے کفر یہ عقیدہ ہے، کیوں کہ خالق و مخلوق کا متحد ہونا ایک محال امر ہے اور اس سے خالق و مخلوق کے مابین جو ایک حد فاصل ہے، جو اسلامی عقیدہ توحید کی بنیاد ہے، وہی ختم ہو جاتی ہے اور اس سے انسان شرک کی وادی میں پڑ جاتا ہے۔ تیرے اس میں بتوں کی پوجا اور سورج کی پوجا اور اس کے نمسکار شامل ہے، جو اسلامی عقیدہ کے لحاظ سے سراسر شرک ہے اور اسلام کسی طرح ایک لمحے کے لیے بھی غیر خدا کی پوجا کو برداشت نہیں کرتا؛ بل کہ وہ تو اسی کو دنیا سے مٹانے آیا اور سبھی لوگوں کو ایک خدا کی عبادت کا سبق پڑھانے آیا ہے۔

یہ باتیں نہایت واضح ہیں، جن کو ہر کوئی موٹی سے عقل سے بھی سمجھ سکتا ہے؛ لہذا اسلامی نقطہ نظر سے یوگا کے جواز کا کوئی سوال ہی نہیں پیدا ہوتا؛ لہذا ہمارے نزد یک اور جمہور اہل اسلام کے نزد یک یوگا کا عمل اسلامی نقطہ نظر سے ناجائز؛ بل کہ کفر و شرک کے دائرے میں آ جاتا ہے۔

لہذا اہل اسلام کے دین و ایمان کا تقاضا ہے کہ وہ اس سے پورے طور پر بچپن اور اس میں کسی طرح بھی نہ خود شریک ہوں اور اپنی اولاد کو اس میں شریک ہونے دیں۔

اس کے بعد ہمیں ایک بات تو اہل حکومت سے کہنی ہے، وہ یہ کہ سب لوگوں پر یوگا کا نفاذ ایک غیر جمہوری فیصلہ ہے؛ کیوں کہ اس سے مذہبی آزادی کا حق جو ہندوستانی تماں باشندوں کو یکساں طور پر بنیادی حقوق میں دیا گیا ہے، اس پر براہ راست ضرب پڑتی ہے؛ لہذا حکومت کو اس مسئلے پر غور کرنا چاہیے۔

دوسری بات اہل ایمان سے کہنا ہے، وہ یہ کہ یہ دور ہمارے لیے دور امتحان و ابتلاء ہے، کس کا امتحان؟ ہمارے ایمان کا امتحان! اللہ تعالیٰ کی عادات و سنت رہی ہے کہ وہ کبھی لوگوں

کے ایمان کو جانچنا چاہتے ہیں، اس کا گریڈ اور درجہ معلوم کرتے ہیں کہ یہ ایمان کا دعوے کرنے والے ایمان میں کہاں تک راست ہیں؟ کس قدر مضبوط ہیں، کہیں ان کے قدم ڈگکھاتے تو نہیں، یہ دینا کی خاطر کہیں ایمان تو نہیں بیج دیتے، مفادات کی خاطر کفوشاں کو تو نہیں خریدنہیں لیتے؟ اور ”اَشْتَرَوْا الْكُفُرَ بِالاِيمَانِ“ اور ”الَّذِينَ اشْتَرَوْا الصَّلَةَ بِالْهُدَىٰ“ کا مصدقاق تو نہیں بن جاتے؟

اس وقت ہمیں اپنے ایمان کا امتحان دیتے ہوئے مضبوط و کامل یقین کا ثبوت دینا چاہیے، ہر مفادا کو لات مار دینا چاہیے، ہر نفع کو ٹھکرنا دینا چاہیے اور یہ حوصلہ ہونا چاہیے کہ نہ بڑی سے بڑی دولت کا لامبی ہمارے قدموں میں جنبش پیدا کر سکے، نہ خوف و دہشت ہمارے ایمانوں میں کوئی تزلزل پیدا کر سکے۔

اللہ سے دعا ہے کہ اللہ ہم سبھی کو ثابت قدم رکھے اور اپنے ایمان کو محفوظ و باقی رکھنے میں ہمیں بھرپور مدد پہنچائے۔

نظام تربیت

یہ بات ہر شبہ سے بالاتر ہے کہ مدارس کا قیام محض تعلیم کے لیے نہیں ہے؛ بل کہ تعلیم کے ساتھ ان کا اس سے بھی اونچا مقصد طلباء کی ذہنی و فکری اصلاح، عملی و اخلاقی تربیت بھی ہے؛ اس لیے یوں کہا جاسکتا ہے کہ مدارس دو کاموں کے ذمے دار ہیں: ایک یہ کہ طلباء میں صلاحیت پیدا کریں اور دوسرے یہ کہ ان میں صلاحیت پیدا کریں؛ لہذا مدارس کا کام عام اسکولوں اور کالجوں کے لحاظ سے بڑا بھی ہے اور بڑھا ہوا بھی ہے۔ اگرچہ مدارس کی فضا اور وہاں کا ماحول ہر وار دو صادر کے لیے ”روحانیت و نورانیت“ کا سبق درس دیتا ہے؛ لیکن اس میں کیا شک ہے کہ اس سبق درس سے فائدہ وہی لوگ اٹھاتے ہیں، جو اپنی شرست میں خیر، فطرت میں نیکی اور مزاج میں اعتدال کی خوبی کے حامل ہوتے ہیں؛ اس لیے یہ بھی ضروری ہے کہ اس ماحول میں پلنے والے طلباء کا مزاج و طبیعت بنانے کی بھی فکر کی جائے۔

یہاں حضرت مولا نا ابو الحسن علی میاں صاحب ندوی حصلہ کا ایک بیان نقل کر دینا مناسب معلوم ہوتا ہے، جو مدرسوں کی حقیقت و اصلیت اور اسی کے ساتھ ان کے کام و طریق پر پوری طرح روشنی ڈالتا ہے، وہ فرماتے ہیں:

”میں مدرسے کو پڑھنے پڑھانے اور پڑھا لکھا انسان بنانے کا کارخانہ نہیں سمجھتا، میں مدرسے کی اس حیثیت کو تسلیم کرنے تیار نہیں ہوں، میں اس سطح پر آنے کو تیار نہیں ہوں کہ مدرسہ اسی طریقے سے پڑھا لکھنا سکھانے یا یوں کہنا چاہیے کہ پڑھنے لکھنے کا ہر سکھانے کا ایک مرکز ہے جیسے کہ دوسرے اسکول اور کالج ہیں، میں اس کو مدرسے کے لیے ازالہ حیثیت عرفی کے

مراوف سمجھتا ہوں، یعنی اگر میں مدرسہ کا وکیل ہوں یا میں خود مدرسہ بن جاؤں، تو میں اس پر ازالہ حیثیت عرفی کا مقدمہ قائم کر سکتا ہوں، اگر کوئی مدرسے کو صرف اتنا حق دینے اور مدرسے کو صرف اتنا نامنے کے لیے تیار ہے کہ ”صاحب! جیسے پڑھنے لکھنے کا ہنسکھانے کے لیے بہت سے کارخانے ہیں، بہت سے مرکز ہیں، کوئی اسکول کہلاتے ہیں، کوئی کالج کہلاتے ہیں، ان کے مختلف معیار اور مختلف سطحیں ہیں، اسی طریقے سے مدرسہ بھی عربی زبان یا عربی فنون، فقه اور دینیات، نقیریہ احادیث سکھانے کا ایک مرکز یا کارخانہ ہے۔

میں مدرسہ کو نائبین رسول و خلافت الہی کا فرض انجام دینے والے اور انسانیت کو ہدایت کا پیغام دینے والے اور انسانیت کو اپنا تحفظ و بقا کا راستہ دکھانے والے افراد پیدا کرنے والوں کا ایک مرکز سمجھتا ہوں، میں مدرسے کو آدم گری اور مردم سازی کا ایک کارخانہ سمجھتا ہوں۔“

(بحوالہ میر کاروال: ۱۷۲)

الغرض دینی مدارس عام اسکولوں، کالجوں اور یونیورسٹیوں کی طرح نہیں ہیں کہ محض کچھ لکھنے پڑھنے کی قابلیت پیدا کر دی جائے؛ بل کہ ان کا مقصد اس سے بہت اونچا ہے جیسا کہ ملاحظہ کیا گیا، ورنہ تربیت کے بغیر مخفی تعلیم تو نقصان دہ ہے، اس سلسلے میں حضرت حکیم الامت تھانوی حملہ کے چند ارشادات بھی سننے کے قابل ہیں، وہ فرماتے ہیں کہ: ”اگر کتابی علم کامل ہو اور تربیت نہ ہو، تو چالاکی اور دھوکہ دہی کا مادہ پیدا ہو جاتا ہے، علم بدون تربیت مورث عیاری ہے، نزے پڑھنے پڑھانے سے کیا ہوتا ہے، نر اعلم شیطان اور بلعام باعور کا سا ہے، درخت خود روکھیں ٹھیک نہیں ہوتا، ناہموار اور بعض اوقات بد مزہ رہتا ہے، جب تک باغبان درست نہ کرے کاٹ چھانٹ نہ کرے قلم نہ لگاوے، ایسے ہی وہ شخص جو مخفی کتابوں کے پڑھ لینے کو کافی سمجھ بیٹھے، اس کی مثال بعینہ درخت خود روکی سی ہے جب تک اسے کوئی مرتبی درست نہ کرے، تب تک ٹھیک نہیں ہوتا؛ بل کہ بعد دین اور بعد عقائد یا بد

اخلاق ہو جاتا ہے۔

(طريق النجاة ومقالات حکمت: ۲۷)

بہر حال یہ معلوم ہوا کہ مدارس میں تعلیم کے ساتھ تربیت کا خصوصی اہتمام ضروری ہے، اس سلسلے میں جن باتوں کی جانب توجہ دینے کی ضرورت ہے، ان میں سے بعض اہم امور کی نشاندہی پر اکتفا کرتا ہوں:

(۱) طلبہ کی تربیت کے لیے سب سے اہم بات یہ ہے کہ انہیں اخلاق نیت کی تعلیم دی جائے، حدیث: ”إنما الأعمال بالنيات“ سب ہی کے پیش نظر ہے، امام بخاری رحمہ اللہ نے اپنی صحیح کی ابتداء سی حدیث سے فرمائی اور اس طرف رہنمائی کی کہ ہر طالب کو سب سے پہلے اپنی نیت کو درست کر لینا چاہیے۔ قاضی ابن جماع نے طالب علموں کے لیے اخلاق و للہیت کی ضرورت بیان کرتے ہوئے لکھا ہے:

”طالب علم کے لیے علم کی طلب میں دوسرا شرط خلوص نیت ہے؛ یعنی علم کے حاصل کرنے کا مقصد خداوند تعالیٰ کی خوشنودی کی جتنگو، اس کے حکموں پر عمل اور شریعت کو زندہ، دل کو روشن اور باطن کو جاگ کرنا ہے۔“

(تذكرة السامع: ۲۷)

صاحب ہدایۃ الحمد کے شاگرد علامہ زرنو جی حملہ اپنی مشہور عالم کتاب ”تعلیم المتعلم“ میں لکھتے ہیں: ”طالب علم کے لیے ضروری ہے کہ وہ تحصیل علم سے رضائے الہی اور طلب آخرت، ازالۃ جہل اور احیائے دین کی نیت کرے۔“

(تعلیم المتعلم: ۱۳)

قاضی ابن جماع حملہ نے اس سلسلے میں قاضی ابو یوسف حملہ کا یہ ارشاد نقل کیا ہے، جو آب زر سے لکھنے کے قابل ہے، وہ فرماتے ہیں: ”لوگو! اپنے علم سے صرف رضائے الہی حاصل کرنے کی نیت رکھو، میں جب کبھی کسی مجلس میں اس نیت سے بیٹھا کہ خاکسار اور متوضع رہوں گا، تو ہمیشہ اس مجلس سے سر بلند ہو کر اٹھا اور جب کبھی میری نیت

میں فطور آیا اور ہم چشموں میں سر بلند ہونے کا تصور دل میں آیا، تو مجھے اس مجلس سے رسوایہ کراٹھنا پڑا۔
(تذکرۃ السامع: ۲۹)

سفیان ثوری حملہ فرماتے ہیں

”إِنَّمَا يُطْلَبُ الْحَدِيثُ لِيُتَقَرَّ بِهِ اللَّهُ عَزَّ وَجَلَّ ، فَلَذِكَ فَضْلٌ عَلَىٰ غَيْرِهِ مِنَ الْعِلُومِ، وَلَوْلَا ذَلِكَ كَانَ كُسَائِرُ الْأَشْيَاءِ“
(حدیث اس لیے حاصل کی جاتی ہے؛ تاکہ اس کے ذریعے اللہ سے ڈرائے اور اسی وجہ سے اس کو دیگر علوم پر فضیلت ہے، اگر یہ بات نہ ہو، تو وہ اور چیزوں کی طرح ایک چیز ہے۔)

(جامع بیان اعلمن: ۲۳۷/۱)

اور حضرت حماد ابن سلمہ حملہ فرماتے ہیں:

”مَنْ طَلَبَ الْحَدِيثَ لِغَيْرِ اللَّهِ مُكَرَّبٌ بِهِ“
(جو غیر اللہ کے لیے حدیث کا علم حاصل کرے، اس کے ساتھ مکر کیا جاتا ہے؛ یعنی اللہ کی جانب سے اس کو ڈھیل دی جاتی ہے۔)

(جامع بیان اعلمن: ۲۳۷/۱)

اور ابراہیم تینی فرماتے ہیں

”مَنْ طَلَبَ الْعِلْمَ لِلَّهِ عَزَّ وَجَلَّ أَعْطَاهُ اللَّهُ مِنْهُ مَا يَكْفِيهِ“
(جو اللہ کے لیے علم حاصل کرتا ہے، اللہ تعالیٰ اس کو اس میں سے وہ عطا کرتے ہیں، جو اس کے لیے کافی ہو۔)

(جامع بیان اعلمن: ۲۳۷/۱)

الغرض طلباء کی اصلاح و تربیت کا آغاز ہی اس بات سے ہونا چاہیے کہ وہ سب سے پہلے اپنی نیتوں کو خالص کریں اور صرف اللہ کی خوشنودی کے لیے علم کی طلب و تحصیل میں گلیں۔

(۲) اس سلسلے میں دوسری بات یہ ہے کہ طالب علم کو اس کی ذمے داری اور فرائض منصب سے آگاہ کیا جائے؛ تاکہ اپنے منصب کی ذمہ داری پوری کرنے کے لیے وہ ابھی سے تیار ہو سکے۔

قاضی ابن جماع حملہ کرتے ہیں: ”طالب علموں کو چاہیے کہ وہ اپنی تعلیم کا مقصد اللہ کی مرضی کا حاصل کرنا، علم کی اشاعت کرنا، شریعت کو قائم و نافذ کرنا، حق کا اظہار و اعلان اور باطل کا ابطال و انکار قرار دیں۔

(تذكرة الشامع: ۲۸)

مدارس کے بہت سے طلباء کو ان کا مقصد حیات و منشاء تعلیم کا کوئی علم نہیں ہوتا، اور وہ بس یوں ہی پڑھتے ہیں اور اس کا نتیجہ یہ ہوتا ہے کہ وہ اپنے کو اس کام کے لیے تیار نہیں کر پاتے، جو ان کا نصب العین اور ان کی ذمے داری ہے۔ اس لیے وقتاً فوقتاً اس کا تذکرہ اور اس کے افہام و تفہیم کا سلسہ رہنا چاہیے۔

(۳) طلبہ کی تربیت کا بہت ہی اہم پہلو ان کے ظاہر و باطن کی اصلاح و مگرانی سے متعلق ہے؛ کیوں کہ یہی مقصود بالعلم ہے، اگر یہ نہ ہو، تو علم کا کوئی فائدہ ہی نہیں، اسی لیے سلف صالحین نے اس سلسلے میں بڑی توجہ فرمائی ہے، حضرت قاضی عیاض حملہ نے اپنی کتاب ”الإلماع إلى معرفة أصول الرواية والسماع“ میں اپنی سند سے حضرت امام زہری حملہ کا یہ قول نقل فرمایا:

”إن هذا العلم أدب الله الذي أدب به نبيه عليه السلام
وأدب به نبيه أمته“

p: یہ علم اللہ کی طرف سے ایک ادب ہے، جس کے ذریعے اللہ نے اپنے نبی کو ادب سکھایا اور نبی علیہ السلام نے اپنی امت کو ادب سکھایا۔

(الإلماع: ۱/۲۱۳)

حضرت ابو مرزوق حملہ اپنے صاحبزادے سے فرماتے ہیں: ”بیٹا! حصول علم

کے ساتھ صحبتِ علم و فقہ ا اختیار کر، ان سے تعلیم حاصل کر، تہذیب اور ادب سیکھ، یہ میرے نزدیک زیادہ باتیں کرنے سے بہتر ہے۔ (تذکرہ السامع: ۲)

ابن سیرین حملہ اپنے اسلاف اور اساتذہ اور مشائخ کا طریق ذکر کرتے ہوئے فرماتے ہیں کہ لوگ جیسے علم حاصل کرتے تھے، ویسے ہی سیرت اور اخلاق بھی حاصل کرتے تھے۔ بعض بزرگوں کا قول ہے ”تہذیب اور ادب کا ایک باب پڑھنا علم کے ستر بابوں کے پڑھنے سے افضل ہے۔ اور حضرت مخدل بن حسین کا ارشاد ہے کہ ”هم لوگ حدیثیں زیادہ حاصل کرنے کے بجائے حسن ادب حاصل کرنے کے زیادہ خواہ شمند تھے“۔

(تذکرہ السامع: ۱۲-۱۳)

آج عام طور پر اہل مدارس نے اس پہلو کو اس طرح نظر انداز کر دیا ہے کہ گویا یہ کوئی غیر ضروری اور فضول کام ہے؛ بل کہ اکثریت کا حال یہ ہے کہ صرف سبق پڑھادینے کے سوا اپنی کوئی ذمے داری ہی نہیں سمجھتے کہ طلباء تعلیم کے مطابق اپنے آپ کو بنانے اور سنوارنے کی عملی مشق بھی کرتے ہیں یا نہیں؛ بل کہ اس سے بڑھ کر یہ کہ بعض مدارس کے اساتذہ بھی بد عملی و بد اخلاقی کاشکار ہوتے ہیں، وہ بھلا کہاں اس کی طرف توجہ دیں گے؟ لہذا ضروری ہے کہ اہل مدارس اس پہلو سے بھی غور کریں اور طلباء کو علمی اعتبار سے بھی تیار کریں اور عملی و اخلاقی اعتبار سے بھی تیار کریں۔

اس لحاظ سے جن باتوں کی طرف توجہ دینا چاہیے، ان میں سے بعض ظاہر سے متعلق ہیں اور بعض باطن سے متعلق ہیں، ظاہر سے متعلق اہم امور یہ ہیں:

(۱) لباس اور وضع قطع

پہلی بات یہ ہے کہ طلباء کے لباس اور وضع قطع کی خوب نگرانی رکھی جائے۔ بعض مدارس میں اس جانب کوئی توجہ نہیں دی جاتی؛ بل کہ اس کو فضول سمجھا جاتا ہے اور اس سلسلے میں طلباء کو بالکل آزاد چھوڑ دیا جاتا ہے، جس کی وجہ سے وہاں کے طلباء ہر قسم کا لباس پہنتے ہیں اور

ڈاڑھیاں کٹاتے ہیں، ٹੱخ سے نیچے پا جامہ پہنتے ہیں، یہاں تک کہ اس کے عادی ہوتے ہوتے وہ ان حرام کاموں کو جائز بھی سمجھنے لگتے ہیں؛ کیوں کہ ان کو کسی نے ان پر تنقید نہیں کی اور پھر اسی وضع قطع کے ساتھ جب عوام میں جاتے اور کہیں خدمت کرتے ہیں، تو عوام ان پر نکیر کرتے ہیں اور یہاں پتی شان باقی رکھنے کے لیے تاویل سے یا غلط فتوے سے کام لیتے ہیں؛ لہذا شرعی لباس اور شرعی وضع قطع کا ان کو پابند بنانے کے لیے نگرانی ضروری ہے۔

(۲) صفائی و سلیقہ مندی کی تربیت:

اسی طرح ایک بات یہ ہے کہ طلباء کی تربیت کے لیے ان کی ظاہر کی صفائی و سترہائی کا اہتمام کرایا جائے۔ اسلام میں اس کی اہمیت کا سبھی کو علم ہے اور حدیث：“الظہور شطر الإيمان،” (ظہارت آدھا ایمان ہے) کس سے پوشیدہ ہے؟ مگر افسوس یہ ہے کہ اس سلسلے میں اسلام کو مانتے والوں میں سب سے زیادہ کمی پائی جاتی ہے، اور پھر اہل ایمان میں سے بھی عموماً اہل مدارس میں اس کا ظہور اور زیادہ ہے، جو انہیاں تشویش ناک بات ہے، اور طلباء اس سلسلے میں عام طور پر سستی و غفلت کا شکار ہوتے ہیں اور بسا اوقات اسکو لوں کے لوگ اور جدید تعلیم یافتہ طبقہ اس صورت حال سے علم واہل علم؛ بل کہ کبھی اسلام ہی سے بدظنی کا شکار ہو جاتا ہے؛ لہذا بہت ہی ضروری ہے کہ طلباء کو اس کا مکلف بنایا جائے کہ وہ روزانہ خود اپنی اور اپنی رہائش اور متعلقہ چیزوں کی صفائی کا خوب اہتمام کریں اور اس کے لیے استاذ مقرر کیا جائے، جو ان کی اس سلسلے میں نگرانی کرے، بالخصوص کمسن طلباء کے لیے اس کی نگرانی کا بہت زیادہ اہتمام ہونا چاہیے، مثلاً یہ کہ ان کے رہائش کمرے کی صفائی خود ان ہی سے کھڑے ہو کر کرائی جائے اور ان کے کپڑوں پر نظر کی جائے کہ صاف ہیں یا نہیں، ان کے ناخنوں اور بالوں کی صفائی پر نظر کھی جائے۔

حضرت تھانوی حملہ فرماتے ہیں کہ：“نظافت مطلوب ہے، اس کی ترغیب دی گئی ہے، ارشاد فرمایا کہ: ”نَظُفُوا أَفْنِيْتُكُمْ، وَلَا تَشَبَّهُوْا بِالْيَهُودِ“ کے اپنے فنائے دار کو

صاف رکھو اور اس کو میلا کچیلا رکھ کر بیہود جیسے نہ بنو، جب فٹائے دار تک کی نظافت مطلوب ہے، تو خود دار اور مجرہ اور لباس و بدنه کے صاف کرنے کا حکم کیوں نہ ہوگا، اب طالب علموں کی یہ حالت ہے کہ چاہے دو بالشت کوڑا ان کے مجرہ میں ہو جائے؛ لیکن یہ کبھی بھی صاف نہ کریں گے۔ (دعوات عبدیت: ۳۱/۳۳)

اس سلسلے میں حضرت اقدس مرشدنا شاہ ابرا الحنف صاحب حملہ کا ایک عجیب معمول دیکھا، وہ یہ کہ آپ جب کسی مدرسے میں تشریف لے جاتے اور اس کا معاشرہ فرماتے، تو اولاد وہاں کے استنبخا نے دیکھتے اور فرماتے کہ اگر استنبخا خانوں کی صفائی کا اہتمام ہے، تو اس کا مطلب یہ ہے کہ اور جگہوں کا زیادہ اہتمام ہوگا، بندے کو متعدد مواقع پر اس کا موقعہ ملا کر حضرت والاحمد کے ساتھ بعض مدارس کی زیارت کروں اور اس وقت حضرت کا یہ معمول دیکھا اور حضرت سے یہ بات سنی۔

اسی طرح یہ بھی اہم ہے کہ انہیں سلیقہ سکھایا جائے، اٹھنے، بیٹھنے، بولنے، چلنے پھرنے، نیز کسی سے بات چیت و ملاقات، کسی کو کچھ پیش کرنے وغیرہ سے متعلق سلیقہ کی تعلیم بہت ضروری ہے، عام طور پر اس میں بھی طلباء کوتاہ ہوتے ہیں اور تربیت نہ ہونے سے اس میں مزید کوتاہی پیدا ہو جاتی ہے؛ لہذا اس کے لیے بھی اساتذہ کو محنت کرنی چاہیے اور اس کے علاوہ مقرر نگران کو مستقل ذمے داری بھی دینی چاہیے کہ وہ روزانہ طلباء کے کمروں اور متعلقہ اشیا پر ایک نظر ڈالے اور ان کو ترتیب و سلیقہ کے ساتھ رکھنے کی ہدایت دے؛ تاکہ ان کو اسی کی عادت ہو جائے، ورنہ اس کے بغیر عالم ہو جانے کے باوجود بد سلیقہ لوگ تیار ہوں گے۔

(۳) سنن نبویہ اور اسلامی آداب کی تربیت

اسی میں یہ بھی داخل ہے کہ طلباء کو سنتوں اور اسلامی آداب کا خونگر بنایا جائے، کھانے پینے سونے جانے، مسجد جانے آنے وغیرہ کی جو سنتیں اور آداب اور ادعیہ پڑھے پڑھائے جاتے ہیں اساتذہ اور نگران حضرات کے ذریعے اس کی عملی مشق بھی کرائی جائے اور اس پر

بار بار ان کو متنبہ بھی کیا جائے، ورنہ یہ بتیں صرف زبان پر تو ہوں گی؛ مگر عمل میں نہیں آئیں گی؛ چنانچہ بہت جگہ ان سنن و آداب کو یاد کرنے کے باوجود عملی تربیت سے تنافل برتا جاتا ہے، جس کی وجہ سے طلباء کے ذہنوں میں ان سنن و آداب کی کوئی اہمیت ہی نہیں پیدا ہوتی، اس لیے وہ ان کو یاد کر کے سنا بھی دیتے ہیں، مگر اس کے مطابق ان کا عمل نہیں ہوتا، تو آخران سنن و آداب کو پڑھانے کا کیا فائدہ ہوا؟
اور باطن سے متعلق اہم امور یہ ہیں:

(۱) تقویٰ و طہارت

ایک تو یہ کہ طالب علم کو تقویٰ و طہارت کی زندگی پر ابھارا جائے اور اس کی ضرورت و اہمیت اس کے سامنے بار بار واضح کی جائے، اوپر حضرت سفیان ثوری حملہ کا یہ ارشاد نقل کر آیا ہوں کہ ”حدیث اس لیے حاصل کی جاتی ہے؛ تاکہ اس کے ذریعے اللہ سے ڈرا جائے اور اسی وجہ سے اس کو دیگر علوم پر فضیلت ہے، اگر یہ بات نہ ہو، تو وہ اور چیزوں کی طرح ایک چیز ہے۔

لہذا اگر تقویٰ مطلوب نہ ہو، تو یہ علم بھی دینوی علم کی طرح ایک علم ہو گا اور اس کے طالب کو وہ فضیلت نہ ملے گی، جو اس علم کی بیان کی گئی ہے؛ اسی لیے حضرت ابو درداء رضی اللہ عنہ نے فرمایا:

”وَيْلٌ لِّمَنْ لَا يَعْلَمُ وَلَا يَعْمَلُ مَرَّةً، وَوَيْلٌ لِّمَنْ يَعْلَمُ وَلَا يَعْمَلُ سَبْعَ مَوَاتٍ“
(جامع بیان اعلم: ۲۰۲)

(جس نے نہ علم حاصل کیا اور نہ عمل کیا، اس کے لیے ایک مرتبہ خرابی ہے اور جس نے علم تو حاصل کیا، مگر عمل نہیں کیا، اس کے لیے سات مرتبہ خرابی ہے۔)

اور حضرت سفیان بن عیینہ حملہ نے کہا ہے:

”إنما العلم ليتّقى الله به ، ويَعْمَلُ بِه لآخرته، ويُصرف عن نفسه سوَءَ الدُّنيا والآخِرَة، وإلا فالعالَم كالجاهل إِذَا لم يَتَقَّى الله بعلمه“

(علم تو بس اس لیے ہے کہ اس کے ذریعے اللہ سے ڈرے اور اپنی آخرت کے لیے عمل کرے اور دنیا اور آخرت کی برائی دور کرے، ورنہ عالم جاہل کی طرح ہے، اگر وہ اپنے علم سے اللہ سے نہ ڈرے۔)

(تاریخ بغداد: ۲۱۳/۳)

(۲) علم پر عمل

دوسری اہم چیز علم پر عمل کے لیے تیار کرنا ہے؛ کیوں کہ علم کی غرض و غایت ہی عمل ہے، اسی لیے بعض صحابہ سے مروی ہے کہ انھوں نے قرآن پاک کی ایک سورت ”سورۃ البقرۃ“ بارہ سال میں یا چودہ سال میں مکمل کی، جیسے حضرت ابن عمر رضی اللہ عنہ کے بارے میں ہے کہ بارہ سال میں ”سورۃ البقرۃ“ ختم کی اور ختم پر ایک اونٹ ذبح کیا۔

(تفسیر القرطبی: ۴۰۰)

اور حضرت عثمان، حضرت ابن مسعود اور حضرت ابی بن کعب رضی اللہ عنہما سے مروی ہے کہ ان کو رسول اللہ صلی اللہ علیہ وسلم دس دس آیات پڑھاتے تھے اور دیگر آیات اس وقت تک نہیں پڑھاتے تھے، جب تک کہ ان دس آیات میں جو عمل ہے، اس کو نہ سیکھ لیتے، یہ حضرات فرماتے ہیں کہ آپ ہم کو قرآن اور اس پر عمل دونوں کی تعلیم دیتے تھے۔

(قرطبی: ۳۹۱)

بعض حکماء نے فرمایا:

”لو لا العقل لم يكن علم ، ولو لا العلم لم يكن عمل ، ولأن
أدع الحق جهلاً به خيراً من أدعه زهداً فيه“

اگر عقل نہ ہوتی، تو علم نہ ہوتا اور اگر علم نہ ہوتا، تو عمل نہ ہوتا اور میں حق کو علمی کی وجہ سے چھوڑ دوں یہ بہتر ہے، اس سے کہ میں حق کو اس سے لا پرواہی کی وجہ سے ترک کر دوں)

(جامع بیان العلم: ۶/۲)

حضرت حسن بصری حملہ فرماتے ہیں:

”العالم الذي وافق علمه عمله، ومن خالف علمه عمله
فذلك رواية حديث سمع شيئاً فقاله“

(عالم وہ ہے، جس کا عمل اس کے علم کے موافق ہو اور جس کا عمل اس کے علم کے خلاف ہو، تو وہ بس حدیث کی روایت ہے، کہ اس نے سنا اور کہہ دیا۔)

(جامع بیان العلم: ۹/۲)

حضرت عبد الملک بن اور لیں حملہ کے اس سلسلے میں یہ اشعار بڑے عمدہ ہیں:
والعلم ليس بنافع أربابه ما لم يُفْدَ عملاً وحسنَ تبصر
علم اهل علم کو اس وقت تک لفظ نہیں دیتا، جب تک کہ وہ عمل اور عمدہ بصیرت کا فائدہ نہ دے۔

سیّان عندي علم من لم يستفاد عملاً به و صلاة من لم يظهر
میرے نزدیک اس کا علم، جس نے علم سے عمل کا فائدہ حاصل نہیں کیا اور بے وضاؤ دی
کی نمازوں نوں برابر ہیں۔

امام ابن القاسم حملہ نے فرمایا کہ میں نے امام مالک سے سنا ہے:
”ليس العلم بكثرة الرواية، إنما العلم نور يضعه الله في
القلوب“

(علم کثرت روایت کا نام نہیں ہے، علم تو ایک نور ہے، جو اللہ تعالیٰ دلوں میں رکھتے ہیں۔)

نیز امام مالک حملہ نے فرمایا:

”الحكمة والعلم نور يهدي به الله من يشاء وليس بكثرة
المسائل“

(علم وحكمت ایک نور ہے، جس کے ذریعے اللہ تعالیٰ جسے چاہتے ہیں
ہدایت دیتے ہیں اور وہ بہت سارے مسائل کا نام نہیں ہے۔
(جامع لبيان العلم ۳۱/۲، اللماع: ۲۱۷)

حضرت عبد اللہ بن عون حملہ کہتے ہیں:

”كان الفقهاء يتواصون بثلاث و يكتب بعضهم إلى بعض:
أنه من أصلح سريرته، أصلح الله علانيته ، ومن أصلح ما بينه و
بين الله، أصلح الله ما بينه و بين الناس ، ومن عمل للأخرة،
كفاء الله الدنيا.“

(فقہائے کرام تین وصیتیں فرماتے تھے اور ان میں سے بعض بعض کو لکھتے
تھے: ایک یہ کہ جس نے اپنی خلوت کا معاملہ درست کر لیا، اللہ تعالیٰ اس کی
جلوت کا معاملہ درست فرمادیتے ہیں، دوسری یہ کہ جس نے اپنے اور اللہ کے
درمیان معاملہ کو درست کر لیا، اللہ تعالیٰ اس کے اور لوگوں کے درمیان معاملہ کو
درست فرمادیتے ہیں اور تیسرا یہ کہ جس نے آخرت کے لیے عمل کیا، اللہ اس
کی دنیا کے لیے کافی ہو جاتے ہیں)

(اللماع: ۲۲۲/۱)

الغرض طلباءِ علم کے ساتھ عمل کی طرف توجہ دلانا اور اس کی نگرانی کرتے رہنا ضروری
ہے؛ تاکہ وہ اسلاف کے نقش قدم پر چلتے ہوئے عملی زندگی میں علم کو بروئے کار لانے والے
بن سکیں۔

نیز طلباءِ کرام کو بتایا جائے کہ بد عمل اور بے عمل عالم کے لیے کس قدر وعید شدید

وارد ہوئی ہے، مثلاً یہ حدیث کس قدر ہم کو چونکا رہی ہے کہ رسول اللہ ﷺ نے فرمایا:

«مَنْ تَعْلَمَ عِلْمًا مِمَّا يَبْغِيْ بِهِ وَجْهُ اللَّهِ لَا يَعْلَمُهُ إِلَّا لِيُصِيبَ بِهِ عَرَضًا مِنَ الدُّنْيَا لَمْ يَجِدْ عَرْفَ الْجَنَّةِ يَوْمَ الْقِيَامَةِ»

(جو شخص اس علم میں سے جو صرف اللہ کی رضا کے لیے حاصل کیا جاتا ہے، اس کو اس لیے حاصل کرتا ہے کہ اس سے دنیا کا سامان کمائے تو وہ قیامت کے دن جنت کی خوبیوں پائے گا۔

(ابوداؤ: ۳۶۶۲، ابن ماجہ: ۲۵۲، احمد: ۸۳۳۸، صحیح ابن حبان: ۲۷۹/۱، متدرک

حاکم: ۱۶۰/۱)

اور یہ حدیث کس قدر لائق توجہ ہے کہ رسول اللہ ﷺ نے ایک بار صحابہ سے فرمایا:

«تَعَوَّذُوا بِاللَّهِ مِنْ جُبُّ الْحُزْنِ»

(تم لوگ جب الحزن یعنی غم کے کنوں سے اللہ کی پناہ مانگو) صحابہ نے عرض کیا:

«يَا رَسُولَ اللَّهِ! وَمَا جُبُّ الْحُزْنِ؟»

(یا رسول اللہ! یعنی غم کا کنوں کیا ہے)

آپ نے فرمایا:

«وَادِ فِي جَهَنَّمَ تَتَعَوَّذُ جَهَنَّمُ فِي كُلِّ يَوْمٍ مِائَةَ مَرَّةٍ»

(یہ جہنم میں ایک وادی ہے، جس سے خود جہنم بھی روازانہ سو دفعہ پناہ مانگتی ہے) صحابہ رضی اللہ عنہما نے پوچھا کہ یا رسول اللہ! اس میں کون لوگ داخل ہوں گے؟

آپ نے فرمایا:

«الْقُرَاءُ الْمُرَأءُ بِأَعْمَالِهِمْ» (ترمذی: ۲۳۸۳)

(وہ قراء جو اپنے اعمال سے دکھاوا کریں گے۔)

اور اسی حدیث کی بعض روایات میں ہے کہ اس وادی سے جہنم چار سو مرتبہ روازانہ پناہ مانگتی ہے۔ (ابن ماجہ: ۲۵۶، مجم اوسط طبرانی: ۲۶۱/۳)

(۳) علمی وقار و شان

ایک بات یہ ہے کہ طلباء کے اندر علمی وقار و شان پیدا کی جائے، اس سے مراد بڑائی و تکبیر نہیں؛ بل کہ چھپرے پن سے حفاظت اور ان خصوصیات کو پیدا کرنے کی کوشش ہے، جو علمی وقار کو بلند کرتی ہیں، وہ کیا چیزیں ہیں؟ ان کو حضرت عبد اللہ بن مسعود رضی اللہ عنہ نے اس طرح بیان فرمایا:

”ینبغي لقاريء القرآن أن یعرف بليله إذا الناس نائمون، و
بنهاره إذا الناس مستيقضون، و ببكائه إذا الناس يضحكون، و
بصمته إذا الناس يخوضون، و بخضوعه إذا الناس يختالون، و
بحزنه إذا الناس یفرحون“ (تفییر القطبی: ۲۱۱)

(قاری یعنی عالم قرآن کے لیے شایان شان بات یہ ہے کہ وہ اس کی رات سے پہچانا جائے جب کہ لوگ سوئے ہوئے ہوں، اور اس کے دن سے بھی وہ جانا جائے، جب کہ لوگ بیدار ہوں اور اس کے رونے سے پہچانا جائے جب کہ لوگ نہ رہے ہوں اور اپنی خاموشی سے پہچانا جائے، جب کہ لوگ گپیاں مار رہے ہوں اور اپنی تواضع و خاکساری سے پہچانا جائے، جب کہ لوگ ڈینگیں مار رہے ہوں اور اپنے غم سے جانا جائے، جب کہ لوگ خوشیاں منار ہے ہوں۔)

اگر طلباء عموم انسان ہی کی طرح گپیاں ماریں، بھٹما رکر ہستے بیٹھیں، خوف و خشیت کا کوئی اثر ان کے اخلاق و اعمال و احوال و آثار سے ظاہر نہ ہو، تو یہ کیا علم ہے اور کیا علمی وقار؟ جیسا کہ آج بہت سے علمانے اس وقار کو چھوڑ کر

اور عوامی بل کہ جاہلی طریقے کو اختیار کر کے اللہ کی نظر میں بھی اور عوامِ الناس میں بھی

انپا وقار ختم کر لیا ہے، لہذا ان سب امور پر طلباء کرام کی فہمائش و تنبیہ ہوتی رہنی چاہیے۔



مسلمانِ ہند کا سیاسی مستقبل اہل دانش کی خدمات میں ایک تجویز

حالیہ بی بی ایم پی انتخابات کی مہم حسب سابق اپنی سیاسی سرگرمیوں اور سابقوں اور لاحقتوں کے ساتھ گزر چکی ہے اور ہمیشہ کی طرح اب بھی وہی سب کچھ دیکھنے کو ملا، جو پہلے سے اور ہمیشہ سے ہوتا چلا آیا ہے۔ قانون و اصول کی پاسبانی کے بجائے ان کی پامالی، دنیوی عہدے و منصب کی چوکھٹ پر شرافت و اخلاق کی قربانی، مختلف پارٹیوں کی ایک دوسرے پر الزام تراشی، عوام کے سامنے بلند بانگ دعوے، ووٹ کے لیے رشوت کا لین دین، ووٹوں کی خرید و فروخت اور اس کے لیے قوم و ملت میں جوڑ توڑ، وغیرہ وغیرہ بہت سے امور جو موجودہ جمہوری نظام میں انتخابات کے لوازمات میں شامل ہو گئے ہیں۔

ان سب کے ساتھ یہ بات بھی اسی طرح دہرانی گئی، جس طرح سابق میں کہ متعدد سیکولرزم کی مدعی پارٹیوں نے مختلف وارڈس میں اپنے نمائندے کے طور پر ”مسلم امیدوار“ کو کھڑا کیا اور ان امیدواروں نے بلا کھٹک و بلا جھجک اپنی پارٹی کی جانب سے دیے گئے ٹکٹ پر اپنی امیدواری کا پرچار کیا اور سچے یا جھوٹے وعدوں اور بلند بانگ دعووں سے عوام کو متأثر یا مروعوب کرتے گئے۔

اور اس صورت حال کا سب سے زیادہ باعثِ تشویش پہلو یہ ہے کہ ایک ہی وارڈ میں کئی مسلم امیدوار انتخابات لڑ رہے تھے، بعض بعض علاقوں میں چار چار، پانچ پانچ یا اس سے بھی زائد مسلم امیدوار تھے، جس کا نتیجہ بالکل واضح ہے کہ ان میں آپسی رسکشی و مقابلہ آرائی

کی وجہ سے مسلم ووٹ تقسیم ہو کر ان میں سے کسی کے لیے بھی کامیابی و فتح مندی مشکل ہو؛ بل کہ محض ایک خواب و خیال بن کر رہ جائے اور اس کے بالمقابل فرقہ پرست اور سلطنتیت زدہ پارٹیوں کے امیدوار اس ہار جیت کے کھلیل میں ان سیکولر امیدواروں پر بازی لے جائیں، جیسا کہ اس سے پہلے بھی بارہا یہ تماشا دیکھنے کو ملا ہے اور امت برابرا پنے ناکردار گناہ کی سزا بھگتی چلی آ رہی ہے۔

یہاں ملت کے اہل دانش و اہل حل و عقد حضرات؛ خواہ وہ طبقہ علماء میں سے ہوں یا دنیوی تعلیم کے ماہرین میں سے ہوں یا میدان سیاست کے قائدین میں سے ہونے کے لیے متعدد امور غور و فکر اور سنجیدہ غور و فکر کے مقاضی ہیں:

(۱) انتخابات کے موسم میں ہر مسلم امیدوار عوام کے سامنے اپنی پارٹی کی تعریف اور دوسری پارٹی کی تنقیص کرتا ہوادھائی دیتا ہے اور بسا اوقات ایسا بھی ہوتا ہے کہ ایک شخص کل اگر ایک پارٹی کی جانب سے نکلتے لیکر امیدوار بنا تھا، تو وہ اس پارٹی کی تعریف کرتا ہوادھائی دیتا ہے؛ لیکن اگر کسی وجہ سے وہ اس پارٹی کو چھوڑ دیتا ہے اور کسی دوسری پارٹی میں شمولیت اختیار کر لیتا ہے، تو دوسرے ہی دن سے اس کا طرز عمل بدل جاتا ہے اور اب پہلی پارٹی کی تنقیص شروع کر دیتا ہے اور نئی پارٹی کی تعریف میں رطب اللسان نظر آتا ہے۔

اس صورت حال کے بارے میں اہم سوال یہ پیدا ہوتا ہے کہ جب ہر مسلم امیدوار کسی نہ کسی پارٹی کی تعریف کرتے ہوئے، اس کے حق میں ووٹ دینے کی تلقین کرتا ہے تو آخر بھولی بھالی عوام کس کے حق میں ووٹ دینے کا فیصلہ کرے گی؟ اگر کچھ لوگ ایک کو اور دوسرے کسی اور کو ووٹ دیتے ہیں، تو نتیجہ وہی ہو گا اور ہے کہ فرقہ پرستوں کے لیے راہ ہموار ہو گی اور یہ سارے امیدوار اپنی امیدواری پر پانی پھرتا دیکھ لیں گے۔ تو کیا یہ مسلم سیاست داں اپنی سیاست کا کھلیل کھلینے کے لیے ملک و ملت کو اسی طرح فرقہ پرستوں کے حوالے کرتے رہیں گے؟ اور امت کیا ہمیشہ اسی صورتِ حال کا تماشا کرتی رہے گی؟

(۲) یہ سیاست داں ہمیشہ ملک و ملت کی بھلانی کا دعویٰ و نزہہ لے کر اٹھتے ہیں اور عوام

الناس سے ہر ایک پارٹی کا نمائندہ وہی کہتا ہے، جو دوسری پارٹی کا نمائندہ کہتا ہے۔ یہاں قبل غور بات یہ ہے کہ جب ایک ہی وارڈ میں متعدد مسلمان امیدوار یہ دعویٰ و نعرے لے کر اٹھیں گے، کہ وہ ملک و ملت کی خدمت کرنا چاہتے ہیں اور بھلائی و خیر و خوبی کے کاموں کو بہ طریق احسن انجام دینا چاہتے ہیں، تو آخر عوام الناس ایک کو تجا اور دوسرا کو جھوٹا بلا وجہ و بلا دلیل کیوں سمجھ لے؟ لہذا عوام میں سے کوئی کسی کوکی اور کسی کو دوست دینے کی کوشش کرتا ہے اور بالآخر وہی نتیجہ نکلتا ہے کہ مسلم ووٹ مختلف مسلم امیدواروں میں بٹ کر اپنی حیثیت و وزن کھو بیٹھتے ہیں اور فرقہ پرستوں کے لیے ایک زرین موقعہ ہاتھ آتا ہے، کہ وہ اپنی پارٹی کو کامیابی کی منزل تک پہنچا دیں۔

(۳) ایک ہی وارڈ میں متعدد مسلم امیدواروں کا انتخابات لڑنا ملک کے حق میں کوئی نیک فالی ہے، نہ ملت کے حق میں؛ بل کہ اس لحاظ سے یہ ملک و ملت کے حق میں سخت خطرناک اقدام ہے کہ اس کا پورا پورا فائدہ فرقہ پرست پارٹیوں کو ملے گا۔ اور یہ بات محض فرضی و خیالی نہیں؛ بل کہ بار بار کے تجربات و مشاہدات نے اس کو یقینی بنادیا ہے۔ اس کے باوجود ہمارے مسلم سیاست والی انتخابات کے وقت اس نتیجے سے بے خبری و غفلت شعاراتی کا ثبوت دیتے ہوئے جو امیدواری کے لیے جدوجہد کرتے اور امیدواری کی تکمیلیں وصول کرتے ہیں، اس کو کیا ملک و ملت سے وفاداری کی کسی قسم و شکل میں شمار کیا جا سکتا ہے؟ یا اسے ملک و ملت سے بے وقاری اور مفاد پرستی کا عنوان دینا مناسب ہے؟

یہیں سے ان سیاسی بازیگروں کے اس دعوے و نعرے کی قلعی کھل جاتی ہے کہ وہ قوم و ملت کی خدمت اور سماج کی بھلائی کے لیے کام کرنا چاہتے ہیں۔ کیا یہ نعرے محض دھوکہ بازی اور اس کی آڑ میں مفاد پرستی نہیں ہے؟ اگر یہ لوگ ملک و ملت کی وفاداری میں مختص اور اپنے اس دعوے و نعرے میں سچ ہوتے تو ایسی راہ اور وہ طرز عمل کیوں اختیار کرتے، جو ملک و ملت کے لیے خطرات پیدا کرنے والا اور فرقہ پرستوں کے لیے راہیں ہموار کرنے والا ہے؟

حضرات! یہ صورت حال ملک میں بار بار دھرائی گئی ہے اور اس کے نتیجے میں اس وقت ملک فرقہ پرستوں کے قبضے و شکنجه میں جکڑا ہوا دھکائی دیتا ہے اور ان فرقہ پرستوں کی جانب سے اب یہ کوششیں و سازشیں بھی کوئی ڈھکی چھپی چیز نہیں کہ وہ یہاں مسلم ووٹ کو بالکل بے حیثیت بنا دینا اور مسلمانوں کو ووٹ کے حق سے محروم کر دینا اور اس سے بھی بڑھ کر ملک کو جمہوری سے بڑھ کر ہندو ملک بنا دینا چاہتے ہیں۔

اب سوال یہ ہے کہ یہ حالت و صورت کب تک قائم رہے گی اور ملک و ملت کے مفادات کو کب تک پامال کرتی رہے گی؟ اور کیا اس صورت حال میں کسی تبدیلی کا امکان بھی متصور ہے؟ ظاہر ہے کہ ہمیں اس پہلو سے بار بار غور کرنے کی اور پوری سنجیدگی کے ساتھ غور کرنے کی ضرورت ہے اور کسی اچھے و بار آور نتیجے تک پہنچنے کی کوشش لازم ہے۔

اس سلسلے میں احقر کی ایک تجویز اہل دانش کی خدمات میں پیش کرنے کی جرأت و جسارت کرنا چاہتا ہوں اور وہ یہ کہ ہندوستان میں سیاسی امور کے متعلق مسلمانوں کے مسائل و حالات پر غور و خوض کے لیے ایک ایسی مجلس تشکیل دینا چاہیے، جو مختلف اسلامی مکاتب فکر کے نمائندوں پر مشتمل ہو اور اُسے یہ حق حاصل ہو کہ وہ پوری بصیرت کے ساتھ یہ طے کرے کہ کس جگہ کس کوکس پارٹی کی جانب سے انتخابات میں کھڑا کرنا چاہیے اور وہ جس کو طے کر دے، وہی انتخابات میں حصہ لے اور مجلس تمام مسلمانوں سے اسی کے حق میں ووٹ دینے کی ایسی مہم چلائے کہ مسلمانوں کا ووٹ ایک جگہ جمع ہو اور بٹنے نہ پائے اور ساتھ ساتھ اس کی بھی کوشش کرے کہ اس کے مقابلے میں کوئی اور مسلمان کسی بھی پارٹی کی جانب سے انتخابات میں حصہ لے اور اگر کوئی مفاد پرست حصہ لے، تو اس کو خود اس کا نتیجہ سمجھ میں آجائے کہ اس کو کوئی مسلم ووٹ ملنے والا نہیں۔

اور ظاہر ہے کہ ہندوستان میں اس وقت مسلم پرنسپل لاء بورڈ کے سوا کوئی جماعت تنظیم ایسی نہیں، جس میں تمام مکاتب فکر کے نمائندے شامل ہوں اور ملک کے مسلمان جس پر متفقہ طور پر اعتماد کرتے ہوں، اس لیے اگر اس کام کو مسلم پرنسپل لاء بورڈ اپنے ہاتھ میں لے

اور ایسی کوئی مجلس یا باڈی تشكیل دیدے اور اس کی ذیلی کمیٹیاں ملک کے طول و عرض میں پھیلادے اور وہ سب پوری سنجیدگی کے ساتھ اس کام کو انجام دیں، تو میں سمجھتا ہوں کہ ہندوستان کے موجودہ حالات کے تناظر میں ایک نہایت خوش آئند اقدام ہو گا اور نہایت مفید و بار آور نتائج کا حامل ہو گا۔



دیہاتوں اور قریوں کی دینی پسمندگی اہل علم و اصحاب ثروت کے لیے لمجھ فکریہ

دیہات اور قریہ جات کا حال جس طرح دنیوی لحاظ سے پسمندگی کا شکار رہتا ہے، اسی طرح دینی اعتبار سے بھی وہاں کا ماحول عموماً نہایت پسمندہ ہوتا ہے؛ بل کہ دنیوی ابتری کی نسبت دینی ابتری زیادہ ہوتی ہے۔

وہاں کے لوگوں کو اسلام کے بارے میں معلومات نہ ہونے کے برابر ہوتے ہیں، ایمان و عقیدہ کے لحاظ سے بھی وہ پستی کے شکار ہوتے ہیں اور اسلامی اعمال و اخلاق کے لحاظ سے بھی پسمندگی میں مبتلا ہوتے ہیں، انھیں اللہ و رسول کی صحیح پیچان ہوتی ہے، نہ دینی اعمال و عبادات کی کوئی جانکاری، اس کے برخلاف غیر دینی عقائد و اعمال کا ان میں چلن ہوتا ہے۔
یہاں تک کہ کئی جگہ دیہاتوں میں مسلمانوں کے گھروں میں ہنومان وغیرہ کے بت رکھے ہوئے ہیں اور بعض جگہ کے مسلمان بت خانوں اور مندروں میں اپنی حاجات و ضروریات کا حل تلاشنا کے لیے جاتے ہیں، ان بتوں کے ساتھ وہی معاملہ کرتے ہیں، جو ہندو قومیں کرتی ہیں، ان کو حاجت رو اسمجھ کر ان سے مانگتے ہیں، پوچا کرتے ہیں یا ان کی خوشنودی پانے کی نیت سے ان کے لیے منتین مانتے ہیں۔

بد عقیدگی کی ایک عجیب اور افسوس ناک حالت سنتے چلیے کہ چند دنوں قبل ہمارے جامعہ ”جامعہ اسلامیہ مسیح العلوم“ کا ایک وفد دیہی علاقوں کے جائزے کے لئے گیا ہوا تھا، تو ایک گاؤں میں لوگوں نے وہاں کا حال یہ بتایا کہ یہاں کتنے کی فاتحہ ہوتی ہے، جس کا طریقہ

یہ ہوتا ہے کہ کتنے کو مسجد میں لا کر منبر پر بٹھاتے ہیں اور اس کے لگے میں ہار پہناتے ہیں اور کھانے پر فاتحہ پڑھ کر اولاً کتنے کو کھلاتے ہیں اور اس کا بچا ہوا بے طور تیرک لوگوں میں تقسیم کرتے ہیں۔

عقیدے کے لحاظ سے تو یہ صورت حال ہے، رہا اعمال و عبادات کا مسئلہ، تو اس کے بارے میں کیا کہا جائے، بہت سے دیہی علاقے تو ایسے ہیں، جہاں کے لوگ صرف جمعہ یا عیدین ہی کو جانتے ہیں، روزانہ نیچ وقت نمازوں کو جانتے ہی نہیں، یا جانتے ہیں، تو بھی صرف جمعہ و عیدین ہی پڑھتے ہیں۔

بہت سے دیہی علاقوں میں مساجد کا کوئی وجود ہی نہیں ہے، دور دور تک وہاں اس کا تصور مشکل ہے اور بہت سی جگہیں ایسی ہیں، جہاں مساجد ہونے کے باوجود مساجد مقفل رہتی ہیں، وہاں کوئی امام ہے نہ موزان، اذان ہوتی ہے نہ نماز۔

دعوتی اسفار کے دوران ایسے علاقوں میں جانا آنا ہوتا رہتا ہے اور یہ صورتِ حال مشاہدے میں برابر آتی رہتی ہے، حتیٰ کہ بعض جگہ دیکھنے میں آیا کہ مسجد ہے، مگر مقفل، کسی سے معلوم کیا کہ مسجد کی تالی کہاں ہے؟ تو بعض لوگوں نے کہا کہ فلاں صاحب کے پاس ہے اور وہ کہیں گئے ہوئے ہیں؛ اس لیے مسجد نہیں کھل سکتی اور بعض موقعوں پر ایسا ہوا کہ تالی تلاش کرتے کرتے آدھا گھنٹا ہو گیا؛ مگر مسجد کی تالی نہیں ملی یا بہت تاخیر سے دستیاب ہوئی۔ پوچھنے پر معلوم ہوا کہ صرف جمعے میں نماز پڑھی جاتی ہے، باقی دنوں میں مسجد بند رہتی ہے۔

رہا مکتب یا مدرسے کا نظام، تو اس کا اکثر جگہوں میں کوئی وجود تک نہیں اور بعض جگہ ہے بھی، تو اس کا کوئی نظام نہیں، جس کی وجہ سے وہاں کے بچے اور بڑے، مرد و عورتیں سب دینی تعلیم سے بالکل یہ محروم رہتے ہیں۔

یہ سب تصویر کا ایک رخ ہے، جس سے دیہی علاقوں میں عقیدے عمل کے باب میں جہالت و غفلت کا نقشہ سامنے آتا ہے، تصویر کا ایک دوسرا رخ یہ ہے کہ دیہی علاقوں میں سے بعض علاقوں میں جب کچھ دینی شعور پیدا ہوا اور مسجد و مکتب کی ضرورت کا ان میں احساس

بیدار ہوا اور وہاں ان لوگوں نے کسی حد تک جدوجہد کرنے کے مسجد و مکتب قائم کر لیا، یا تو ان میں سے بعض جگہوں پر یہ رواج ہے کہ مسجد کی کمیٹی مسجد کے لیے جمع شدہ چندہ کی رقم سودی فرض کے طور پر لوگوں کو دیتی ہے اور جو سود و صول ہوتا ہے، اس کو امام کی یا موذن یا مدرس کی تنخواہ میں دیتی ہے۔ گویا سود سے امام و موذن کی پروش کی جاتی ہے۔ یہ کس قدر افسوس ناک صورت حال ہے، اس کا اندازہ ہر کوئی کر سکتا ہے۔

بعض دیہاتوں میں مساجد پر قادیانی لوگوں کا بقہہ ہے، صرف اس لیے کہ دیہاتی لوگ امام و موذن وغیرہ کی تنخواہ نہیں دے سکتے اور قادیانیوں نے اپنا امام و موذن لا کر وہاں بلا تنخواہ رکھ دیا ہے اور وہ امام امامت بھی کرتا ہے اور ان کے بچوں کو پڑھا بھی لیتا ہے اور یہ دیہاتی لوگ اس کو بلا تنخواہ ہونے کی وجہ سے نہ صرف یہ کہ برداشت کرتے ہیں؛ بل کہ اس سے بڑے خوش رہتے ہیں۔

حالاں کہ یہ امام و مدرس دراصل وہاں اپنی قادیانی تحریک لیکر پہنچتے ہیں اور وہاں کے بھولے بھالے لوگوں کو اپنے دام فریب میں گرفتار کرتے جاتے ہیں، حتیٰ کہ بعض جگہ گاؤں کے گاؤں قادیانی ہو جاتے ہیں۔

الغرض دیہی علاقوں کے دینی حالات نہایت ابتری و پستی کا شکار ہیں، یہاں چندامور کی نشاندہی بطور مثال کی گئی ہے۔ اب سوال یہ ہے کہ اس صورت حال کے پیدا ہونے میں کن عوامل و وجوہات کا دخل ہے اور یہ حالات کس بنیاد پر و نما ہو رہے ہیں؟ اس کا جواب یہ ہے کہ اس میں مختلف عوامل و وجوہات کا رفرانظر آتے ہیں؛ مگر ان سب امور کا خلاصہ دوامور ہیں:

ایک یہ ہے کہ دیہی علاقوں کے لوگوں میں علم دین کے فقدان یا کمی کی وجہ سے انھیں خود اس بات کا احساس نہیں ہوتا کہ دینی لحاظ سے وہ اور ان کی نسلیں کس قدر ابتری و کمزوری کے شکار ہیں؟ اگر ان میں کم از کم اپنی اس کمزوری و ابتری کا احساس بھی ہوتا؛ تو شاید وہ اس کو دور کرنے کی جانب متوجہ ہوتے، جیسے کہ یہ لوگ عموماً اپنے دنیوی مسائل کے سلسلے میں کچھ نہ کچھ تک دو کرتے رہتے ہیں اور اپنی دنیوی لحاظ سے ابتری و پسماندگی کو دور کرنے کی کسی نہ

کسی درجے میں فکر بھی کرتے ہیں؟ کیوں کہ ان کو خود اس کا احساس و شعور ہے کہ ہم دنیوی لحاظ سے پسمند ہیں اور ہمیں اس کو دور کرنا چاہیے؛ مگر چوں کہ ان میں دینی پسمندگی و کمزوری کا احساس و شعور تک نہیں ہے، اس لیے اس کو دور کرنے کی اور اس میں بہتری لانے کی کوئی جدوجہد و محنت دور دور تک نہیں کرتے۔ الغرض دینی شعور کے فقدان اور علم دین سے بعد و دوری کی وجہ سے دیہی علاقوں میں یہ صورت حال ہے۔

دوسری اہم وجہ یہ معلوم ہوتی ہے کہ ان لوگوں کے پاس اس ابتری و پسمندگی کو دور کرنے کے لیے جن اسباب کی ضرورت ہوتی ہے، ان کو حاصل کرنے کی استطاعت نہیں ہوتی، مثلاً مسجد یا مدرسہ و مکتب قائم کرنا، مسجد میں امام یا موذن کا تقرر کرنا، مکتب یا مدرسے میں مدرس کاظم کرنا، وغیرہ۔ نیز طالب علموں کے لیے کتابوں وغیرہ کی خریدی بھی ان لوگوں کے لیے ایک مسئلہ بناتا ہے۔ بالفاظ دیگران لوگوں کی غربت و افلas اس صورت حال کی دوسری اہم وجہ ہے۔

متعدد علاقوں میں ہم نے وہاں کے لوگوں سے پوچھا کہ آپ لوگوں نے کوئی امام اپنی مسجد کے لیے کیوں نہیں رکھا؟ مدرس مکتب کے لیے فراہم کیوں نہیں کیا؟ تو ان کا جواب یہ تھا کہ ہم ان لوگوں کو تاخواہ نہیں دے سکتے، ہمارے پاس اس کی طاقت نہیں ہے، بعض لوگوں نے بتایا کہ ہم نے ایک امام صاحب کو رکھا تھا، مگر وہ اس لیے چلے گئے کہ ان کی تاخواہ ہم نہیں دے سکے، بعض جگہ کے لوگوں نے بتایا کہ ایک امام صاحب چند ماہ تک رہے، مگر مسلسل کئی ماہ تک ان کی تاخواہ کا کوئی نظام نہیں بن سکا، اس لیے ہم نے خود ان کو کہہ دیا کہ وہ یہاں سے چلے جائیں۔ الغرض غربت و افلas ایک بنیادی وجہ ہے، جس کی وجہ سے دیہی علاقوں میں یہ ابتری پائی جاتی ہے۔

ان دونیادی وجوہات سے دیہی علاقوں کے دینی حالات بہت ہی ناگفتہ بہوتے ہیں، جس کا نتیجہ (جیسا کہ اوپر بھی اشارہ دے چکا ہوں) یہ ہوتا ہے کہ ایسے علاقوں میں قادریانی گھس آتے ہیں اور امامت و مدرسی کے بہانے ان کو بے ایمان بنا دیتے ہیں۔ ان

لوگوں کا طریقہ کاریہ ہوتا ہے کہ وہ وہاں کے لوگوں کو کبھی تو دنیوی مفادات کا لالج دیتے ہیں، تو کبھی وہاں ان کے دینی رہنمابن کر جاتے ہیں اور مسجد کے لیے امام یا مکتب کے لیے مدرس فراہم کرتے ہیں اور وہاں کے لوگ اپنی مالی مجبوریوں کے پیش نظر اس کونہ صرف یہ کہ قبول کر لیتے ہیں؛ بلکہ ان کے گروپیدہ ہو جاتے ہیں اور شدہ شدہ ان کے نظریات بھی قبول کرتے جاتے ہیں۔

اسی طرح ان علاقوں میں عیسائی مشنریاں بھی اپنا کام بڑے پیانے پر کرتی ہیں اور عوام الناس کے ایمان کو خراب کرتی ہیں۔ ان کا بھی وہی طریقہ ہے کہ لوگوں کو روپے کا لالج دے کر، ان کی ضروریات کی کفالت کر کے، ان کے کھانے پینے اور رہائش وغیرہ کے انتظامات کر کے، ان کے بچوں کی تعلیم کا نظام قائم کر کے لوگوں کو اپنی جانب متوجہ کر لیتے ہیں، یہاں تک کہ اسی سے بہت سے مسلمانوں کو عیسائی بن جاتے ہیں یا کم از کم ان کو ایمان سے ہٹادیتے ہیں۔

آدم برس مرطلب:

دہی علاقوں کی اس دینی ابتری و پستی کے پیش نظر بڑی ضرورت ہے کہ ایک جانب اس سلسلے میں اہل علم و دین متوجہ ہو جائیں اور دوسری جانب اہل ثروت و دولت طبقہ بھی اپنی توجہات و خدمات پیش کرے۔

جبیسا کہ عرض کیا گیا، ان علاقوں میں اگر ایک جانب دین اور دینی علم کی کمی ہے تو دوسری جانب مال و اسباب کی بھی کمی ہے اور انہی دو وجہات نے وہاں یہ صورت حال پیدا کی ہے؛ لہذا اعلاج بھی اس کا اسی صورت میں ممکن ہے کہ ہم ان وجہات کو ختم کرنے کی کوشش کریں؛ لہذا وہاں علم کا سلسلہ جاری کریں اور اس کے لیے وہاں جن اسباب کی ضرورت ہے، ان کو فراہم کیا جائے، امام فراہم کیا جائے، مدرس فراہم کیا جائے، موزان فراہم کیا جائے، پڑھنے والوں کے لیے کتابیں و دیگر ضروریات فراہم کی جائیں۔

اگر دیہاتی لوگوں کے سامنے ایمان عمل اور دین و شریعت کی اہمیت کا درس دیا جائے گا،

تو وہاں سوال یہی پیدا ہو گا کہ ان کی ضرورت تو ہے اور ان کی ضرورت سب کو مسلم بھی ہے، مگر اس ضرورت کو کیسے پوری کریں؟ اس باب کہاں سے لائیں، اس کے لیے امام کی، موذن کی، مدرس کی ضرورت پڑے گی، تو تنخواہ کہاں سے دیں گے؟

لہذا ان ہی سوالات کا عملی جواب دیتے ہوئے وہاں کام کرنے کی ضرورت ہے۔

احقر کا خیال ہے کہ دینی علاقوں میں کام ان دونوں طبقات (اہل علم و اہل ثروت) کی مشترک کو توجہ و خدمت سے ہی ہو سکتا ہے، جیسا کہ خود شہروں میں بھی جو کام ہو رہا ہے، وہ اسی طرح ہو رہا ہے کہ ایک جانب اہل علم کی دینی و علمی جدوجہد کا سلسلہ جاری ہے، وہ مدارس و مکاتب قائم کرتے اور ان میں تعلیم و تربیت کا نظام قائم کرنے کی کوشش کرتے ہیں، تو دوسرا ہی جانب سے اہل ثروت و عامتہ مسلمین کی مالی امداد و نصرت کا سلسلہ ان مدارس و مکاتب کو جاری ساری کرنے اور باقی رکھنے میں معین و مددگار بنتے ہیں۔ اسی طرح دینی علاقوں میں بھی ایک جانب اہل علم کی توجہ، ان لوگوں میں دینی شعور پیدا کرنے کی جانب ہونا چاہیے اور اس کے لیے دینی علاقوں میں مساجد کے لیے امام، مکاتب کے لیے مدرس کی فراہمی کا کام انجام دیا جانا چاہیے اور اگر مسجد یا مکتب نہ ہو تو اس کا بھی نظام قائم کرنے کی جدوجہد ہونا لازم ہے۔ اور دوسرا ہی جانب اہل ثروت کی توجہ، ان کو ان کے دینی امور کی انجام دینی کے لیے اس باب فراہم کرنے کے لیے ہونا چاہیے؛ لہذا مسجد یا مکتب بنانے اور امام و موذن یا مدرس کی تنخواہوں کی فراہم کرنے کے لیے اپنے مال کا ایک حصہ خرچ کرنا چاہیے۔

اسی سلسلے میں تبلیغی جماعت کے ذمے داروں سے بھی ایک گزارش ہے کہ جماعتوں کا رض شہروں سے زیادہ دیہاتوں کی جانب کیا جائے؛ تاکہ وہاں جماعتوں کے نقل و حرکت سے دینی اثرات مرتب ہوں اور گھر گھر پھیلیں؛ یہ بات اس لیے عرض کی کہ بعض جگہ پتہ چلا کہ کبھی کبھی کوئی جماعت آجائی ہے، مسلسل کوئی سلسلہ نہیں ہے؛ لہذا جماعتوں کا رخ اگر اس جانب زیادہ ہو گا، تو ایک بڑی دینی ضرورت کے پورا کرنے میں مدد ملے گی اور جو جماعتیں جمارتیں بھیجی جائیں، ان کو یہ ہدایت برابر کی جائے کہ وہ وہاں کے امام و مدرس سے براہ

راست را بطور کی شکل پیدا کر کے ایک جانب ایک جماعت میں نکلنے کی اہمیت بتائیں، تو دوسری جانب وہاں رہتے ہوئے علم دینی سیکھنے، مکاتب سے وابستہ ہونے کی ضرورت کو بھی ہرگز فراموش نہ کریں؛ تاکہ دینی کاموں میں کوئی تضاد نہ محسوس کیا جائے؛ بل کہ سب دینی کاموں کی اہمیت سمجھی و سمجھائی جائے۔

الحمد للہ! جامعہ اسلامیہ میسح العلوم کی جانب سے اس سلسلے میں ایک پیش رفت کی گئی ہے اور کام شروع کر دیا گیا ہے، جس کے نتیجے میں اب تک متعدد دینی علاقوں اور بعض جگہ شہروں میں بھی جہاں ضرورت تھی، وہاں سو سے زائد مکاتب کا نظام اللہ کے فضل و کرم سے قائم ہو چکا ہے؛ اس کے لیے ہمارا بنا یا ہوا ایک نصاب جو تقریباً بیس سال قبل ہماری زیر سرپرستی چلنے والے مکاتب کے لیے بنایا گیا تھا، اسی کو نظر ثانی کے بعد اس کے لیے مقرر کیا گیا ہے، جو چھ سالانہ نصاب ہے، جس میں مشہور زمانہ ”نورانی قaudah“ بعدہ قرآن کریم مع تجوید، مختلف سورتوں کا حفظ، احقر کی کتاب ”اسلامی اسباق“، حضرت مفتی کفایت اللہ صاحب رحمۃ اللہ علیہ کی کتاب ”تعلیم الاسلام“ چاروں حصے اور اردو پڑھائی لکھائی کے لیے اشرافی قاعدہ و اشرافی تعلیم کے پانچ حصے داخل ہیں۔ اس نصاب میں ہر سہ ماہی کے لیے ایک مقدار نصاب مقرر ہے اور کل چھ سالہ نصاب ہے، جس کو ایک زمانے میں الحمد للہ ہمارے زیر سرپرستی مکاتب و مدارس میں بردا اور آزمایا گیا ہے۔

لیکن ظاہر ہے کہ کوئی ایک ادارہ یادو چار ادارے کام کر کے اس سلسلے میں کامیاب نہیں ہو سکتے؛ اس لیے کہ بعض جگہوں کے بارے میں خبر ہے کہ وہاں قرب و جوار میں سو سے زائد قریہ جات ایسے ہیں، جہاں کوئی مسجد تک نہیں ہے، ظاہر ہے کہ اگر ایک مختصر سی پٹی پر بھی یہ کام کیا جائے گا، تو وہ بھی ایک دو اداروں کے قبضے میں آنا مشکل ہے؛ اس لیے اس کی تحریک مختلف حضرات اور متعدد اداروں کی جانب سے ہونا چاہے۔ اور سب کا مقصد یہ ہونا چاہیے کہ ہم اللہ کے دین کا کام کریں، نصاب و نظام توبدل سکتے ہیں؛ لیکن اللہ کا دین بدلتا نہیں، مقصود اللہ کے دین کو بنا کر کام کیا جائے، کوئی ”تو تو“، ”میں میں“ کی نوبت دینی خدام

میں نہ آئے، ہر دینی کام کرنے والا دوسرے کو اپنار فیق سمجھے، فریق نہ سمجھے، کوئی تضاد پیدا نہ کیا جائے؛ بل کہ اس اخلاص نیت سے کام کیا جائے کہ سب کی مختروں سے دین کا بول بالا ہو، دہی علاقوں کی صورت حال میں دینی لحاظ سے بہتری پیدا ہو، اگر اس راہ میں کام کرنے والے سارے لوگ اخلاص کے ساتھ ایک دوسرے کو اپنا معاون سمجھ کر کام کریں گے اور کسی تضاد کا شکار نہ ہوں گے، تو امید ہے کہ بہت بڑا کام ہو سکتا ہے۔

آخر میں یہ بات اس لیے لکھنا پڑی کہ آج دیکھا جا رہا ہے کہ کس طرح دین کے نام پر خلاف دین کام کیے جا رہے ہیں، دین کے نام سے خود کو نقصان پہنچایا جا رہا ہے، بعض دینی تحریکات سے جڑے ہوئے غیر مخلص عناصر کس طرح دوسرے دینی کام میں لگے ہوئے لوگوں کو محض اپنے طریق کے خلاف ہونے کی وجہ سے بدنام کرنے، ان کے کام کو گرانے کی کوشش کرتے ہیں۔

یہ سب باقیں دراصل اخلاص کے فقدان کا نتیجہ ہوتے ہیں؛ لہذا ہر ایک دینی کام کرنے والے کو اس کا لاحاظ رکھنا چاہیے کہ وہ مخلصانہ طور پر کام کر کے اللہ کی خوشنودی حاصل کرے اور دین کے کسی کام آجائے۔

ریج الاول کا پیغام امت اسلامیہ کے نام

اسلامی کلینڈر کا ایک اہم و مقدس مہینہ ”ریج الاول“، ہر سال آتا اور جاتا ہے، اور ہم خواب غفلت میں پڑے سوتے رہتے ہیں، کبھی نہیں سوچتے کہ اس ماہ نے اپنی آمد سے ہمیں کیا پیغام دیا ہے یاد بینا چاہتا ہے؟

حقیقت یہ ہے کہ ایک اہم ترین پیغام امت مسلمہ کے نام ہر سال وہ چھوڑ جاتا ہے اور وہ یہ ہے کہ وہ یاددا لاتا ہے کہ آج سے چودہ سو سال قبل جب یہ دنیا جہالت کی تاریکیوں میں ڈوبی ہوئی تھی، گمراہی کے مہیب بادل اس کی فضاضر مسلط تھے، انسانیت اپنی منزل اور اپنا راستہ بھول چکی تھی، اپنے خالق و مالک سے اس کا رشتہ کٹ گیا تھا، وہ اچھے و بُرے کی تمیز و اور اک کی صلاحیت کھو چکی تھی، خالق و معبود کا فرق ذہنوں سے محظہ چکا تھا، ہر شجر و ہر جر خدا کا درجہ پایا ہوا تھا اور یہ انسانیت جس کو اشرف و اعلیٰ قرار دیا گیا تھا، ان حقیر و ذلیل اشیاء کے سامنے اپنا ماتھا ٹکائے ان کی غلامی میں گرفتار ہو چکی تھی، اخلاق و کردار، تہذیب و شرافت، نیکی و طاعت کا کوئی تصور باقی نہیں رہ گیا تھا، انسان انسان کا دشمن بننا ہوا تھا اور عداوت و بعض کینہ و حسد، قتل و غارت گری، چوری و ڈیکتی اس کی پہچان بن گئی تھی، فسق و فجور، فحش و بے حیائی، عشق بازی و زنا کاری اس کا شیوه بن گیا تھا، الغرض انسانوں میں نہ انسانیت ہی باقی رہی تھی، نہ خدا کی معرفت و پہچان، ایسے پُر خطر دور میں مشیت ایزدی و حکمت ربانی نے محض اپنی رحمت خاصہ سے ایک ہادیَ برحق کو حضرت محمد عربی فداہابی و امی یا رسول اللہ ﷺ کی صورت میں بھیج کر اس بھلکتی انسانیت پر احسان عظیم فرمایا۔

آپ کے آتے ہی دنیا کے احوال و کوائف میں یکخت تغیر و تبدیلی پیدا ہوئی شروع

ہوئی، حقائق سے پردے اٹھنے لگے، جہالت کی تاریکیاں چھپنے لگیں، مگر ابھی کے مہیب بادل ہٹنے لگے، لوگوں میں انسانیت کا شعور زندہ ہونے لگا، کفر و شرک کے جھنڈے گرنے لگے، ظلم وعدوان کے پرچے اڑنے لگے، ایمان و کفر کے فرق کو سمجھا جانے لگا، خالق کون و مکان کی پہچان ہونے لگی، عبد و معبود میں امتیاز قائم ہوتا گیا، رذائل و فضائل کا فرق معلوم ہونے لگا، یہاں تک کہ خدا کی بڑائی و عظمت، مخلوقات کی دناءت و حفارت، ایمان و نیکی و تقویٰ کی بڑائی و فضیلت، کفر و شرک اور رذائل کی برابی و خباشت، عدل و انصاف کی بلندی و اولی العزمی، ظلم و عدوان کی بے حقیقتی و رسائی لوگوں پر آشکار ہوتی چلی گئی۔ اس کے نتیجے میں ایک جانب بھٹکتی انسانیت کو اپنے مالک حقیقی کی معرفت و پہچان ملی، تو دوسری جانب اس کو اپنے کھوئے ہوئے اقدار انسانیت بھی حاصل ہو گیے۔

لیکن یہ حیرت انگیز تبدیلی و تغیر کس طرح بپا ہو گیا؟ اس کی پیچھے کیا محركات و مجاہدات تھے؟ ”ریج الاول“، ہمیں یہ بھی یاد دہانی کرتا ہے کہ اللہ کے رسول کی ذات والاصفات نے شروع میں تن تھا اور بعد میں اپنے اصحاب کو ساتھ لے کر دنیا کی ان جہاتوں و مگراہیوں کو دور کرنے اور انسانیت کو راہ راست پر لانے کے لیے ان تھک محنت و مجاہدہ کیا، دعوت و تبلیغ کی ہر صورت و شکل کو اختیار فرمایا، اصلاح و ترقی کی ہر ممکن کوشش فرمائی، تب جا کر لوگوں کے نظریات و خیالات بدالے، کفر و شرک کی جگہ ایمان و توحید کی فضا قائم ہوئی، ظلم وعدوان کی جگہ امن و انصاف نے لی۔

نہیں، نہیں، اسی قدر نہیں؛ بل کہ مزید یہ ہوا کہ آپ کو مخالفتوں کا، دشمنیوں کا، انفترتوں کا، دھمکیوں کا، ظلم و تشدد کا سامنا کرنا پڑا، اپنے غیر ہونے لگے، اہل خاندان و قبیلہ بھی روٹھ گئے، حرب و ضرب کی فضابر پا ہوئی، آپ کے راستے میں کائنے بچھائے گئے، گردن میں چادر ڈال کر کھینچا گیا، گالیوں و طعنوں سے اذیت بخناکی گئی، یہاں تک کہ آپ کو اپنے وطن مالوف و محبوب سے نکلنے پر مجبور کیا گیا اور جب وہاں سے نکل کر مدینہ طیبہ چلے گئے، تب بھی تعاقب کیا گیا اور وہاں سے بھی نکالنے کی کوششیں کی گئیں اور آخر کار آپ کو جنگ پر مجبور کیا گیا اور

اور جانوں اور مالوں کی بے پناہ قربانیاں دینی پڑیں، بہت سے صحابہ کرام رضی اللہ عنہما کی شہادتیں ہوئیں، بھوک و پیاس، افلاس و تنگی سے گزرنا پڑا، پریشانیوں و کفتوں کو برداشت کرنا پڑا، صبر و حلم کے سخت ترین آزمائشی دور سے گزرنا پڑا۔ تب جا کروہ صورت دنیا نے دیکھی، جس کا ذکر ابھی اوپر کیا گیا۔

ان مختتوں و مجاہدات کے نتیجے میں ایک ایسا صاحب معاشرہ تیار ہوا، جس کی کوئی مثال نہیں، وہ پاکیزگی میں کیتا، ایمان و تقویٰ میں بنے نظیر، علم و فہم میں بہت ارفع، عمل و کردار میں نہایت اعلیٰ، صداقت و سچائی میں بے مثال، عدل و انصاف میں لا جواب معاشرہ تھا۔

یہی وہ معاشرہ ہے، جس کا ذکر قرآن نے موقعہ مدح و تعریف میں اس طرح کیا ہے:

﴿مُحَمَّدٌ رَسُولُ اللَّهِ وَالَّذِينَ مَعَهُ أَشْدَأُهُ عَلَى الْكُفَّارِ ،
رَحْمَاءُ بَيْنَهُمْ ، تَرَئُهُمْ رُكَعًا سُجَّدًا يَبْتَغُونَ فَضْلًا مِنَ اللَّهِ
وَرِضْوَانًا ، سِيمَا هُمْ فِي وُجُوهِهِمْ مِنْ أَثْرِ السُّجُودِ ، ذَلِكَ مَنَّاهُمْ
فِي التُّورَةِ ، وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطَأَهُ فَأَرْزَأَهُ
فَاسْتَغْلَظَ ، فَاسْتَوَى عَلَى سُوقِهِ يُعْجِبُ الزُّرَاعَ لِيغَيْظَ بِهِمُ الْكُفَّارَ
، وَعَدَ اللَّهُ الَّذِينَ آمَنُوا وَ عَمِلُوا الصِّلْحَاتِ مِنْهُمْ مَغْفِرَةً
وَأَجْرًا عَظِيمًا﴾

(سورة الفتح)

(محمد ﷺ) اللہ کے رسول ہیں اور جو لوگ ان کے ساتھ ہیں، وہ کافروں کے مقابلے میں تیز ہیں، آپس میں مہربان ہیں، تو ان کو دیکھئے گا کہ محض اللہ کے فضل و رضا کی جستجو کرتے ہوئے کبھی رکوع میں ہیں، تو کبھی سجدے میں ہیں، ان کی عبادیت کے آثار ان کے چہروں پر سجدے کی تاثیر سے نمایاں ہیں، یہ ان لوگوں کے اوصاف تورات میں لکھے ہیں اور انجیل میں ان کی صفت لکھی ہے کہ جیسے کھیتی نے اپنی نوک نکالی، پھر اس کی کمر مضبوط کی پھر اور موٹی ہوئی اور اپنے تنہ پر سیدھی کھڑی ہوئی کہ کسانوں کو جعلی معلوم ہو۔

نے لگی، یہ ان کا نشوونما س لیے؛ تاکہ کافروں کو جلائے اور آخرت میں ان ایمان لانے والوں اور نیک عمل کرنے والوں کے لیے اللہ نے مغفرت اور اجر عظیم کا وعدہ کیا ہے۔)

ماہ ربيع الاول ہمیں اس حیرت انگیز صورتِ حال کی یاد دہانی کرتا ہے کہ سوچو کہ آپ ﷺ کی تشریف آوری سے پہلے اس دنیا کا کیا نقشہ تھا اور پھر آپ ﷺ کی برکت سے کس طرح کا نقشہ اس سطح پر اپنے بھرا؟ اور پھر یہ کہ جب آپ دنیا سے تشریف لے گئے تھے، تو کس طرح کا معاشرہ چھوڑ گئے تھے؟ کن اوصاف اور کمالات کا، کن خصوصیات اور امتیازات کا، کن خوبیوں اور دل آؤزیزوں کا؟

مگر آج امت مسلمہ کہاں کھڑی ہے؟ آج کے اسلامی معاشرے کی کیا حالت ہے؟ اس موجودہ اسلامی معاشرے میں اور اُس اولین اسلامی معاشرے میں کس قدر بون بعيد اور فرق عظیم پیدا ہو گیا ہے؟ ایمان و یقین کی کیفیات میں، اعمال و عبادات کی انجام دہی میں، اخلاقی اقدار سے متصف ہونے میں، معاشرتی احوال میں، معاملاتی زندگی میں، کیا کیا اور کیسی کیسی تبدیلیاں و تغیرات ہم میں پیدا ہو چکے ہیں۔

ماہ ربيع الاول ہمیں یہ پیغام دے رہا ہے کہ مسلمانو! میں تمہیں یہ یاد دلاتا جا رہا ہوں کہ تم اپنی ڈگر سے ہٹ گئے ہو، جس پر حضرت محمد ﷺ نے تمہیں چھوڑا تھا، ان اوصاف و کمالات سے تم دور ہو چکے ہو، جس سے اسلامی معاشرے کو موصوف کیا گیا تھا، تمہارے اندر سے وہ ایمانی کیفیات مفقود ہوتی جا رہیں، جن سے دور اول کے اسلامی معاشرے کو امتیاز بخشنا گیا تھا، ان اخلاقی قدروں کی پامالی کے مرتكب تم ہو رہے ہو، جو تمہارے لیے باعث افتخار تھے، کیف عبادات و لطف تقوی سے تمہارے دلوں کی دنیا محروم نظر آتی ہے، جو کبھی ہمارے اسلاف کا سرمایہ کا عزاز تھا۔ ذوقِ اطاعت شعراً و شوق مناجات و سرگوشی کی دنیا سے تم نا بلدو ناواقف لگتے ہو، جس سے کبھی تمہارے اسلاف کی زندگیاں معمور نہیں۔

غور کرو کہ کس قدر فرق پیدا ہو گیا ہے، ہم میں اور ان میں؟ اس معاشرے میں اور اس معاشرے میں؟ ہاں چند رسومات و رواجات ہیں، جن کو ہم لوگوں نے لے لیا ہے، کوئی دین و شریعت کو چھوڑ کر من مانی امور کو دین تصور کیے بیٹھا ہے، کوئی بد عادات و خرافات کا نام دین رکھ لیا ہے، اسوہ نبوی سے رو گردانی کرتے ہوئے زندگی گزاری جا رہی ہے، نمازوں نمازی پڑھتے ہیں؛ مگر بے جان، روزے دار روزے تو رکھتے ہیں، مگر عشق سے خالی، تلاوت والے تلاوت تو کرتے ہیں، مگر سوز سے عاری، ذکر ذکر کے عادی کرتے ہیں؛ مگر کیف سے محروم۔

ماہ ربیع الاول کا یہ پیغام ہے کہ ہم اس میں نبی کے اسوہ کی، ان کے مجاہدات کی، ان کے افکار کی، ان کے احوال کی، ان کے جذبات کی، ان کے اصحاب کی، ان کے احکام کی، ان کی شریعت کی یادا پنے دول میں زندہ کریں اور اسی کے مطابق زندگی کرنے کی کوشش کریں، صرف نام کے نہیں کام کے مسلمان بنیں اور صرف ظاہری نہیں حقیقی مؤمن بنیں۔

اے کاش! کہ ربیع الاول میں نبی ﷺ کے نام سے جشن کرنے والے نبی ﷺ کے اسوہ و احکام کا اتباع کریں اور اپنے حالات کو اس کے موافق ڈھانے کی کوشش کریں۔

دین کے تمام شعبے ضروری اور ایک دوسرے سے مربوط ہیں، دینی محنت کرنے والوں کو اکابر کی اہم نصیحت

آج کل دیکھنے میں آتا ہے کہ بہت سے لوگ دین کے مختلف شعبوں: تعلیم و تعلم، تبلیغ و دعوت، تزکیہ و سلوک اور پھر دعوت و تبلیغ کے دور کن: امر بالمعروف و نهی عن الممنکر، وغیرہ میں سے ایک یا چند شعبوں کو تو دین سمجھتے ہیں اور دیگر شعبوں کو یا تو دین ہی نہیں سمجھتے یا ضروری نہیں سمجھتے؟ حالاں کہ دین کے مختلف شعبوں میں سے ہر شعبہ اپنی جگہ اہم و ضروری ہے اور ایک دوسرے سے ان کا ربط و تعلق بھی ہے۔ مثلاً دین کے اہم و بنیادی شعبوں میں سے ایک شعبہ تعلیم و تعلم کا ہے، ایک شعبہ اصلاح و تزکیہ کا ہے اور ایک شعبہ دعوت و تبلیغ کا ہے اور یہ تینوں شعبے اہم و ضروری ہونے کے ساتھ ایک دوسرے سے مربوط و متعلق بھی ہیں۔ اسی لیے حضرات اکابرین نے ہمیشہ اس قسم کی ذہنیت کو ختم کرنے اور امت کو راہ استقامت دکھانے کی کوشش کی ہے، یہاں مناسب ہے کہ بعض اکابرین کے بیانات سے اہم اقتباسات پیش کر دیے جائیں؛ تاکہ لوگ غلو سے دور رہیں اور راہ راست سے دور نہ ہوں۔

حضرت اقدس مولانا سعید احمد خان صاحب مکی حملہ جو تحریک دعوت و تبلیغ کے اساطین میں مانے جاتے ہیں، انہوں نے اپنے ایک مکتب میں، جو ”تبلیغی کام کے اہم اصول“ کے نام سے شائع شدہ ہے، لکھا ہے:

”دین کے تمام شعبے ایسے ہی ہیں جیسے انسان کے اعضاء و جوارح، آنکھ

سے دیکھنے کا کام، زبان سے بولنے کا کام، ہاتھ سے پکڑنے، کانوں سے سنبھلنا، پیروں سے چلنے، دماغ سے سوچنے کا کام، یہ سارے کام انسان کے لیے ضروری ہیں۔ اگر ایک عضو میں بھی کمزوری ہوگی یا نقص ہوگا، تو اس سے تمام جسم کو تکلیف ہوگی اور چیزوں سے استفادہ میں نقصان ہوگا۔ ان سب اعضاء کی سخت ضرورت ہے۔ یہ سب اعضاء ایک دوسرے کے معاون ہیں، مقابل نہیں ہیں۔ اسی طرح سے اللہ کا ذکر اور علم، عبادت، خدمت اور معاملات، قضا، سب ایک دوسرے کے معاون ہیں، مقابل نہیں ہیں، معاون ہونے ہی کی وجہ سے دین مکمل ہوتا ہے، دعوت تو ان تمام شعبوں کو دنیا میں پھیلانے اور عام کرنے ہی کے لیے ہے۔“

(تبیغ کام کے اہم اصول: ۷-۸)

نیز حضرت والاحمد نے اس سے ذرا پہلے ان لوگوں کے طرز عمل پر نکیر کی ہے، جو دیگر شعبوں کا ذکر اس طرح کرتے ہیں، جس سے ان شعبوں کی تنقیص و تحقیر لازم آتی ہے۔ آپ اسی مکتوب میں لکھتے ہیں:

”بہت سارے حضرات کو خصوصاً کسی دینی شعبے کو چلانے والے کے لیے ہماری دعوت اور ہمارے بیانوں سے اعتراض پیدا ہو جاتا ہے کہ گویا ہم ان شعبوں کو ناقص سمجھ رہے ہیں یا ان کو حقیر سمجھ رہے ہیں، اگر ہمیں دعوت کا صحیح صحیح طرز آجائے، تو ہر ایک ہمیں اپنا ہمدرد اور خیرخواہ سمجھ کر خود بھی قریب ہوگا اور ہمیں بھی اپنے سے قریب کرے گا، مثلاً جب ہم دعوت کے نمبر کو اور اس کی اہمیت کو بیان کرتے ہیں، تو کبھی علم والوں کے شعبے پر یعنی مدارس پر اس طرح فویقیت دیتے ہیں گویا وہ اس کے مقابلے میں کچھ بھی نہیں اور کبھی ذکر والوں کے مقابلے میں، جیسا کہ بہت سے واعظین حضور ﷺ کی فضیلت دوسرے

انبیاء کے مقابلے میں اس طرح بیان کرنے لگتے ہیں کہ دوسرے انبیاء کی تنقیص لازم آنے لگتی ہے اور ان کا یہ طرز بیان دین کے لیے بہت خطرناک ہے، ایسے ہی ہمارا طرز بیان بھی خطرناک ہو جاتا ہے۔“

(تبیغی کام کے اہم اصول: ۵)

حضرت مولانا عبد اللہ صاحب بلیاوی رحمہ اللہ جو حضرت مولانا شاہ محمد الیاس صاحب کاندھلوی رحمہ اللہ کے بلا واسطہ فیض یافتہ ہیں، انہوں نے اپنے مواضع میں متعدد مواقع پر اس بات کی وضاحت اور اس پر تنبیہ کی ہے کہ دین کے شعبے علم و ذکر اور دعوت سب ایک دوسرے سے مربوط ہیں اور سب کی ضرورت ہے، ایک جگہ فرماتے ہیں:

”اللہ جل جلالہ و عَمْنُوا لَنْ ہے ہماری کامیابی کے لیے اور ہم سب کو ایمان دار بنانے کے لیے تین چیزیں اتاری ہیں۔ تعلیم، تبلیغ اور ترقیہ، اور ان تین چیزوں میں تضاد نہیں ہے؛ بلکہ تو اُمّ (جڑواں) ہیں۔ بغیر ذکر کے علم پر عمل مشکل، بغیر علم کے ایمانی زندگی کا حاصل ہونا مشکل، بغیر تبلیغ کے ایمانی زندگی کا چلنما اور پھیلنا مشکل۔ حضور ﷺ کو یہ تینوں چیزیں ساتھ دی گئی ہیں۔“

(مواضع عبدیہ یہ: ۵۵۶)

ان تینوں شعبوں کی ضرورت و افادیت اور ان کے باہمی ربط و تعلق کے سلسلے میں بانی جماعت تبلیغ حضرت اقدس مولانا شاہ محمد الیاس صاحب کاندھلوی حملہ کا نقطہ نظر سن لیں،
حضرت مولانا عبد اللہ بلیاوی حملہ فرماتے ہیں:

”حضرت مولانا الیاس صاحب حملہ نے ان تینوں کو جوڑا، ان تینوں کو اکھٹا کیا ہے، جو صرف علم حاصل کر رہا ہے، بے شک اس کے پاس علم کا نور ہے اور علم کے اعتبار سے اس کو پتہ چل جائے؛ لیکن اگر اس کے پاس ذکر نہیں ہے، تو ہو سکتا ہے کہ وہ علم والا ظلمت میں رہے اور بہک جائے اور پھر

جائے اور جو صرف ذکر کر رہا ہے اور علم حاصل نہیں کر رہا ہے، ہو سکتا ہے کہ اس ذکر کرنے والے کونور ذکر کامل جائے؛ لیکن اس سے کوئی لغوش ہو جائے، کوتا ہی ہو جائے، علم نہ ہونے کی وجہ سے۔ وہ زیادہ خطرہ کے موقع پر ہے۔ اور صرف علم و ذکر والا جو دعوت و تبلیغ (یعنی کسی بھی نجح و طریقے سے اللہ کے دین کو لوگوں تک پہنچانے اور پھیلانے کا کام) کے میدان میں نہیں ہے، تو اس کے علم و ذکر سے ہو سکتا ہے کہ ایک دائرے میں اسلام محفوظ رہے اور کچھ خاص اشخاص کے پاس علم آ جائے اور ذکر آ جائے؛ لیکن پوری دنیا میں خدا کا نظم آ جائے اور پوری دنیا میں اللہ کا حکم نافذ ہو جائے، تو یہ غلبہ بغیر دعوت و تبلیغ کے کام کے نہیں ہوگا۔ اس واسطے یہ تینوں چیزیں مطلازم ہیں اور بڑے حضرت حملہ فرمایا کرتے تھے کہ تینوں چیزیں مطلازم ہیں۔

(مواعظ عبیدیہ: ۲۵)

اسی کے ساتھ حضرت مولانا شاہ محمد الیاس صاحب حملہ کا ایک ملفوظ سن لیجیے، جس کو

حضرت مولانا عبد اللہ صاحب حملہ نے اپنے مواعظ میں نقل کیا ہے، فرمایا:

”حضرت مولانا الیاس صاحب حملہ فرماتے تھے کہ میں علم اور ذکر کی تقویت کے لیے تبلیغ کا کام کر رہا ہوں، جب آدمی جماعت میں چل کر تین چلے لگا اور پھر تم اس کو علم پر اور دوازدہ تسبیح پر ڈال دو گے، تو وہ زیادہ نفع بخش کام کرنے والا بن جائے گا۔ فرماتے تھے کہ تبلیغ کے ذریعے تصوف کی طرف کھینچنا ہے اور تبلیغ کے ذریعے علم کی طرف کھینچنا ہے۔ مولانا عبد اللہ صاحب حملہ فرماتے ہیں کہ..... ”اسی طرح حضرت (مولانا الیاس صاحب حملہ) بغیر ذکر اور علم کے تبلیغ سے بہت جلد فتنوں کے آنے کا ندیش ظاہر کرتے تھے اور فرماتے تھے کہ بغیر علم و ذکر والی تبلیغ کے ذریعے صدیوں میں آنے والا فتنہ و فساد منثور میں آ جائے گا اور جب تبلیغ کا

کام صحیح اصولوں پر ہوگا، تو صدیوں کے فتنے و فساد منشوں میں ٹل جائیں گے۔

(موعظ عبید یہ: ۱۹۷)

الغرض ان اکابر کے بیانات و تصریحات سے یہ بات واضح ہو گئی کہ دین کے تمام شعبے اپنی اپنی جگہ لازم و ضروری ہیں اور ایک دوسرے سے مربوط بھی اور ایک شعبے والے دوسرے شعبے والوں کے معاون ہیں، نہ کہ مقابل اور ایک دوسرے کے رفیق ہیں، نہ کہ فریق؛ لہذا سب کو اسی طرح دین کے شعبوں میں معاون بننا چاہیے نہ کہ ایک دوسرے کے مقابل۔ جب تمام شعبوں کی اہمیت و ضرورت و افادیت معلوم ہو گئی، تو کیا یہ بات حیرت انگیز نہیں ہے کہ جب بعض حضرات علماء شعبوں میں سے بعض شعبوں پر کام کرتے ہیں، تو ان پر اعتراض بھی کیا جاتا ہے کہ کیوں یہ کام کیا جا رہا ہے؟ جب کہ وہ بھی دین ہی کا ایک شعبہ ہے اور اس پر بھی کام و خدمت کی اسی طرح ضرورت ہوتی ہے، جس طرح دیگر شعبوں پر محنت و خدمت کی ضرورت ہے۔

اس کا اندازہ حضرت مولانا شاہ محمد الیاس صاحب حملہ کے ایک ملفوظ سے بخوبی ہو سکتا ہے، آپ نے فرمایا:

”علماء سے کہنا ہے کہ ان تبلیغی جماعتوں کی چلت پھرت، زور محنت و کوشش سے عوام میں دین کی صرف طلب اور قدر ہی پیدا کی جاسکتی ہے اور ان کو دین سکھنے پر آمادہ ہی کیا جاسکتا ہے، آگے دین کی تعلیم و تربیت کا کام علماء صلحاء کی توجہ فرمائی ہی سے ہو سکتا ہے؛ اس لیے آپ حضرات کی توجہات کی بڑی ضرورت ہے۔“
(ملفوظات: ۱۳۲)

اس ملفوظ سے واضح طور پر سمجھا جاسکتا ہے کہ حضرت کی نظر میں علماء مشائخ اور ان کے زیر نگرانی قائم و جاری تعلیمی و اصلاحی ادارے، جن کو مدارس و خانقاہیں کہا جاتا ہے، ان کی کس قدر اہمیت تھی؟ کہ آپ صاف فرماتے ہیں کہ اس تبلیغی کوشش و محنت کا اثر تو صرف یہ ہے کہ

لوگوں میں دین کا ذوق و شوق، اس کی قدر و منزلت اور اس کی طلب جو پیدا کی جا سکتی ہے؛ مگر اس کے بعد وہ علم حاصل کریں یا اپنی تربیت چاہیں تو کیا کریں؟ اس کا جواب یہ دیا کہ وہ علم و صلحاء کا کام ہے، یہ کام تو وہی حضرات کر سکتے ہیں۔ اسی لیے علمانے مکاتب اسلامیہ و مدارس دینیہ کا جال بچھایا ہے اور مشائخ نے خانقاہی نظام و اصلاحی پروگرام ترتیب دیا ہے اور ان دونوں طبقات کی مختیں جاری ہیں؛ لہذا مدارس و خانقاہوں کو اسی تبلیغ کا ایک اہم جزو حصہ سمجھا جائے، تو یہ سب کے سب مریبوڑیں گے۔

حضرت مولانا شاہ محمد الیاس صاحب حَمْدُ اللّٰهِ کا ایک اور ارشاد آپ کے ملفوظات میں ہے، جو تمام تبلیغی جماعتوں اور اس سلسلے سے وابستہ حضرات؛ بل کہ سبھی دینی کام کرنے والوں کے لیے فکر انگیز ہے، ملاحظہ کیجئے:

”ہماری اس دینی دعوت میں کام کرنے والے سب ہی لوگوں کو یہ بات اچھی طرح سمجھا دینی چاہیے کہ تبلیغی جماعتوں کے نکلنے کا مقصد صرف دوسروں کو پہنچانا و بتانا ہی نہیں ہے؛ بل کہ اس کے ذریعے سے اپنی اصلاح اور اپنی تعلیم و تربیت بھی مقصود ہے؛ چنانچہ نکلنے کے زمانے میں علم و ذکر میں مشغولیت کا بہت زیادہ اہتمام کیا جائے۔ علم دین و ذکر اللہ کے بغیر نکانا کچھ بھی نہیں ہے۔ پھر یہ بھی ضروری ہے کہ علم و ذکر میں مشغولیت اس راہ کے بڑوں سے وابستگی رکھتے ہوئے اور ان کے زیر ہدایت و نگرانی ہو۔ انبیاء علیہم السلام کا علم و ذکر اللہ کے زیر ہدایت تھا اور صحابہ کرام حضور ﷺ سے علم و ذکر لیتے تھے اور حضور ﷺ ان کی پوری پوری نگرانی فرماتے تھے، اسی طرح ہر زمانے کے لوگوں نے اپنے بڑوں سے علم و ذکر لیا اور ان کی نگرانی و رہنمائی میں تکمیل کی۔ ایسے ہی آج بھی ہم اپنے بڑوں کی نگرانی کے محتاج ہیں، ورنہ

شیطان کے جال میں پھنس جانے کا بڑا اندیشہ ہے۔“

(ملفوظات شاہ محمد الیاس: ۹۳-۹۵)

اس میں حضرت نے علم دین و ذکر اللہ کے بغیر دعویٰ و تبلیغِ مہم و تحریک کو ”کچھ بھی نہیں“ کہہ کر غیر مفید قرار دے دیا ہے، پھر ایک اہم بات یہ بتائی کہ علم و ذکر کی تحریک ”اس راہ کے بڑوں“ سے حاصل کی جائے اور یہ معلوم ہے کہ علم کی راہ کے بڑے ”علمائے امت“ ہیں اور ذکر کی راہ کے بڑے ”مشائخ صوفیا“ ہیں؛ لہذا ان سے علم و ذکر کی تحریک کی جائے اور یہ بھی واضح کر دیا کہ اوپر سے ہی یہ طریقہ و سنت چلی آ رہی ہے، کہ علم و ذکر اس راہ کے بڑوں سے حاصل کیا جاتا ہے؛ لہذا دعوت و تبلیغ سے نسبت رکھنے والے اپنے علم و ذکر کی تحریک علماء و صلحاء سے کریں تو یہ سارے شعبے مربوط رہیں گے اور یہ لوگ بھی ان سارے شعبوں سے مربوط رہیں گے۔

نیز آپ نے فرمایا:

”ہماری اس تحریک کا اصل مقصد ہے مسلمانوں کو جمیع ماجاء به النبی ﷺ سکھانا (یعنی اسلام کے پورے علمی و عملی نظام سے امت کو وابستہ کر دینا) یہ تو ہے ہمارا اصل مقصد۔ رہی قافلوں کی چلت پھرت اور تبلیغی گشت؛ سو یہ اس مقصد کے لیے ابتدائی ذریعہ ہے اور کلمہ و نماز کی تلقین و تعلیم گویا ہمارے پورے نصاب کی ”الف بے تے“ ہے۔ یہ بھی ظاہر کہ ہمارے قافلے پورا کام نہیں کر سکتے، ان سے تو بس اتنا ہی ہو سکتا ہے، ہر جگہ پہنچ کر اپنی جدوجہد سے ایک حرکت و بیداری پیدا کر دیں اور غالباً قافلوں کو متوجہ کر کے وہاں کے مقامی اہل دین سے وابستہ کرنے کی اور اس جگہ دین کی فکر کرنے والوں (علماء و صلحاء) کو بچارے عوام کی اصلاح پر لگا دینے کی کوشش کریں۔ ہر جگہ تو اصلی کام وہیں کے کارکن کر سکیں گے اور عوام کو زیادہ فائدہ اپنی جگہ کے اہل دین ہی سے استفادہ کرنے سے ہوگا۔ البتہ اس کا طریقہ ہمارے ان آدمیوں

سے سکھا جائے، جو ایک عرصے سے افادہ و استفادہ اور تعلیم و تعلم کے اس طریقے پر عامل ہیں اور اس پر بڑی حد تک قابو پاچے ہیں۔“

(ملفوظات: ۲۹-۳۰)

نیز آپ نے خانقاہی نظام و مشارخ صوفیا سے جماعتوں کو وابستہ رکھنے کی جدوجہد بھی فرمائی؛ تاکہ وہاں سے بھی فیض پانے کا سلسلہ جاری رہے۔ حضرت مولانا ابو الحسن علی ندوی حملہ نے آپ کی سوانح میں حضرت مولانا شاہ محمد الیاس صاحب حملہ کے ایک خط کا ذکر کیا ہے، جو آپ نے شیخ الحدیث مولانا محمد زکریا صاحب رحمہ اللہ کو تحریر فرمایا تھا، اس میں آپ نے لکھا:

”میری ایک پرانی تمنا ہے کہ خاص اصول کے ساتھ مشارخ طریقت کے بیہاں یہ جماعتیں آداب خانقاہ کی بجا آوری کرتے، خانقاہوں میں فیض اندوز ہوں اور جس میں باضابطہ خاص و قتوں میں حوالی کے گاؤں میں تبلیغ بھی جاری رہے، اس بارے میں ان آنے والوں سے مشاورت کر کے کوئی طرز مقرر فرم رکھیں، یہ بندہ ناچیز بھی اسی ہفتہ بہت زیادہ اغلب ہے کہ چند روؤساء کے ساتھ حاضر ہو، دیوبند اور تھانہ بھون کا بھی خیال ہے۔“

(مولانا محمد الیاس اور ان کی دینی دعوت: ۱۲۵-۱۲۶)

نیز قرآن پڑھنا اور صحبت و تجوید سے پڑھنا ایک اہم و ضروری کام ہے، حضرت مولانا حملہ نے اس اہم و ضروری کام کی جانب تبلیغی جماعتوں کو متوجہ کیا اور اس کو بھی اہل علم سے حاصل کرنے کی ترغیب دی ہے؛ چنانچہ ایک ملفوظ میں فرماتے ہیں:

”تبلیغی جماعتوں کے نصاب تعلیم کا ایک اہم جز تجوید بھی ہے، قرآن شریف اچھی طرح پڑھنا بڑی ضروری چیز ہے..... لیکن تجوید کی تعلیم کے لیے جتنا وقت درکار ہے، جماعت میں اتنا وقت نہیں مل سکتا؛ اس لیے ان ایام میں تو صرف اس کی کوشش کی جائے کہ لوگوں کو اس کی ضرورت کا احساس ہو۔“

جائے اور کچھ مناسبت ہو جائے اور پھر اس کو سیکھنے کے لیے وہ مستقل وقت صرف کرنے پر آمادہ ہو جائیں۔“

(ملفوظات: ۱۳۸)

اندازہ لگایئے کہ اس میں صاف اقرار ہے کہ محض تبلیغ جماعت میں نکل جانے سے یہ اہم و ضروری کام ”تجوید کی تحصیل“ پورا نہیں ہو سکتا، جماعت میں صرف ترغیب و تشویق پیدا کی جاسکتی ہے؛ لہذا اس کے بعد اہل علم حضرات سے رجوع کر کے اس کو مستقل وقت میں پڑھنا چاہیے؛ لہذا ان مدارس کو اس طرح تبلیغ سے مربوط کر دیا۔

یہی نہیں کہ یہ سارے شعبہ جات اسلامیہ و خدمات دینیہ آپ کی نظر میں ضروری تھے؛ بل کہ یہ بڑے اہم و اونچے درجے کے کام بھی تھے؛ چنان چہ آپ کے ملفوظات میں ایک ارشاد یہ بھی نقل کیا گیا ہے، کہ آپ نے فرمایا:

”بزرگوں کی خدمت کا مقصد یہ ہوتا ہے کہ ان کے جو عمومی و معمولی کام دوسرے لوگ انجام دے سکتے ہوں، وہ ان کو اپنے ذمے لے لیں؛ تاکہ ان کے اوقات اور ان کی قوتیں ان بڑے کاموں کے لیے فارغ ہو جائیں، جو وہی انجام دے سکتے ہیں، مثلاً شیخ وقت یا کسی عالم و مفتی کے وہ عمومی کام آپ اپنے ذمے لے لیں، جو آپ کے بس میں ہیں اور ان کو ان کی طرف سے فارغ و بے فکر کر دیں، تو وہ حضرات دین کے جو بڑے بڑے کام کرتے ہیں (مثلاً اصلاح و ارشاد اور درس و افتاء وغیرہ) تو وہ زیادہ اطمینان و یکسوئی سے ان کو انجام دے سکیں گے اور اس طرح یہ خدام ان کے ان بڑے کاموں کے اجر میں حصہ دار بن جائیں گے۔“

(ملفوظات: ۱۳۹-۱۳۸)

اس میں آپ نے لوگوں کو اس بات کی ترغیب دی اور متوجہ کیا کہ علماء و مشائخ جو بڑے بڑے کاموں میں لگے ہیں، ان کے دنیوی معمولی و عمومی کاموں کو خود کر کے ان کو فارغ

کردیں؛ تاکہ وہ اپنی بڑی و عظیم الشان خدمات قرآن و سنت کی تدریس، قلوب و نفوس کی اصلاح و تزکیہ، علوم کی تحقیق و ترتیب، افتاء وغیرہ میں خوب یکسوئی سے خدمت انجام دے سکیں۔

اب آخر میں حضرت کی ایک نہایت ہی اہم بات سن لیں اور عبرت حاصل کریں کہ حضرت مولانا نے اپنے نجح کی دعوتی تبلیغی سرگرمیوں میں لگنے والوں کو اس بات کی بھی تلقین کی ہے کہ وہ اس خیال سے استغفار کی کثرت کریں کہ اس کام میں لگنے سے کئی اہم شعبوں کے سلسلے میں ہم سے تغیری ہو گئی۔ لیجے آپ کے الفاظ پڑھیے:

”کسی کام میں اشتغال اس کے علاوہ اور بہت سی چیزوں سے اعراض کو مستلزم ہوتا ہے؛ یعنی اشتغال فی شیء ہو گا، تو اشتغال عن اشیاء ہو گا اور پھر جس درجے کا اشتغال فی شیء ہو گا، تو دوسری چیزوں کے اہتمام میں اسی درجے کی کمی ہو گی، شریعت میں جو یہ تعلیم دی گئی ہے کہ ہر اچھے سے اچھے کام کے ختم پر استغفار کیا جائے، میرے نزدیک اس میں ایک راز یہ بھی ہے کہ شاید اس اچھے کام میں مشغولی اور انہاک کی وجہ سے کسی دوسرے امر کی تعییل میں کوتا ہی ہو گئی ہو، خاص کر جب کسی کام کی لگن میں دل لگ جاتا ہے اور دل دماغ پر وہ کام چھا جاتا ہے، تو پھر اس کے ماسواد وسرے کاموں میں بسا اوقات تغیری ہو جاتی ہے؛ اس لیے ہمارے کام میں لگنے والوں کو خصوصاً کام کے زمانے میں اور کام کے خاتمے پر استغفار کی کثرت اپنے اوپر لازم کر لینی چاہیے۔“
(ملفوظات: ۱۳۲-۱۳۱)

اللہ اکبر! کیا اعتدال و تو سط ہے اور کس قدر حقیقت کشا بیان ہے کہ آپ کی نظر میں دیگر کام بھی نہایت اہم ہیں؛ مگر انسان ایک کام میں مشغولی کی وجہ سے دوسرے امور سے بکھی غفلت یا اعراض کر جاتا ہے، اسی طرح حضرت کہتے ہیں کہ دعوتی کام میں لگنے والے بھی سوچیں کہ ہم سے دیگر شعبوں اور کاموں کے بارے میں غفلت ہو رہی ہے؛ اس لیے

استغفار کریں اور یہ کہنے کی ضرورت نہیں کہ جس کا یہ احساس ہو وہ اس سلسلے میں سعی بلغ بھی کرے گا، کہ مجھ سے یہ کوتاہی نہ ہو؛ لہذا اس میں تعلیم ہے کہ دیگر کاموں و خدمات سے غفلت نہ کی جائے۔

الحاصل تمام شعبہ جات دینی شعبے ہونے کی وجہ سے اہمیت کے حامل ہیں اور سب کے سب ضروری بھی ہیں اور ایک دوسرے سے مربوط بھی۔



کب تک یہ گستاخیاں؟

گزشتہ دنوں ہندو مہا سمجھا یوپی کے کارگزار صدر ملعون بخس و ناپاک کمیش تیواری نے اپنے بیان میں جس عظیم و پاک باز ہستی؛ یعنی حضرت آقائے نامدار مدینہ کے تاجدار رحمۃ للعلیمین خاتم المرسلین محمد عربیؐ کی ودمی ﷺ کے خلاف ہرزہ سرائی اور یادہ گوئی کی ہے اور جس انداز سے کی ہے، اس نے انسانیت کا سر شرم سے جھکا دیا اور عالمی برادری کے مابین ہندوستان کی عزت و شرافت کو برس بازار نیلام کر دیا، اس شخص نے تہذیب و اخلاق کے تمام حدود کو پار کر دیا اور انسانیت و شرافت کے دائرے سے گزر کرنے معلوم شیطانیت کے کس مقام کو پہنچ گیا؟

ہندوستان کی سر زمین گنگا جمنی تہذیب کا گھوارہ ہے، جہاں مختلف المذاہب لوگ اپنے اپنے مذہب پر عمل کرتے اور پیار و اخوت کے ساتھ میں رہتے چلے آئے ہیں، ایک دوسرے کے ساتھ ادب و اکرام سے پیش آتے ہیں اور ایک دوسرے کے بزرگوں کا لحاظ و احترام کرتے ہیں؛ مگر بعض انسانیت دشمن اور ملک دشمن عناصر ان اصول و آداب کو پامال کرتے ہوئے ایسی بدترین و ناپاک حرکات کا ارتکاب کر بیٹھتے ہیں، جن کی قیمت چکانا ملک کے لیے بڑا مشکل ہوتا ہے۔

ہندوستان کو جو کہ جمہوری آئین رکھتا ہے اور اسی سے اس کی ساکھ عالمی برادری میں بنی ہوئی ہے، اس کو بتاہی کے دہانے تک لے جانے کا عزم و قصد رکھنے والے لوگ آئے دن ملک کی سلیمانیت سے کھلیتے رہتے ہیں اور اپنی بد طینیتی و کم ظرفی کا مظاہرہ کرتے رہتے ہیں، کبھی دین اسلام پر حملہ کرتے ہیں، تو کبھی مسلمانوں کے خلاف زہرا لگتے نظر آتے ہیں، کبھی

ان کی عبادات اور عبادت گاہوں کا مذاق اڑاتے ہیں، تو کبھی ان کے نبی کی تو ہیں و تحقیر کرتے دکھائی دیتے ہیں۔

ایسا لگتا ہے کہ ملک دشمن فرقہ پرست عناصر کا ہاتھ اس قسم کی ناپاک حرکات کے پیچھے کام کرتا ہے اور وہ ملک کو امن و امان کا گہوارا بنانے کے بجائے شر و فساد کی آما جگاہ بنانا چاہتے ہیں اور مسلمانوں میں اشتعال پیدا کر کے ان کے جذبات سے کھینا چاہتے ہیں اور جب اس پر مسلم نوجوان بھڑک کر کوئی جذباتی کام کر بیٹھیں، تو ان کو دہشت گرد قرار دے کر ان کے خلاف کارروائی کرنا اور ان کی زندگیوں سے کھینا ان کا مقصد اعظم ہوتا ہے۔

ہم حکومت سے یہ پوچھنا چاہتے ہیں کہ کب تک یہ گستاخیاں؟ کیا اس کا کوئی قانون نہیں بننا چاہیے؛ جو کملیش تیواری جیسے ناپاک و ملعون لوگوں کو لگام دے سکے اور وہ اپنی عبرت ناک سزا پائیں اور پھر کوئی ایسی حرکت نہ کر سکے؟

ہم یہاں اس بات کا ظہار کر دینا چاہتے ہیں کہ مسلمان اس ملک میں ایک طویل عرصے سے ان مسلم دشمن عناصر اور ملک دشمن عناصر کی جانب سے بڑے بڑے مظالم برداشت کرتا چلا آ رہا ہے، کبھی ان کی طرف سے منصوبہ بند طریقے پر مسلمانوں کی نسل کشی کی گئی، ہم نے اس کو برداشت کیا، کبھی منظم سازش کے تحت مسلمانوں کی جانوں اور مالوں کو نقصان پہنچایا گیا، یہ بھی برداشت کیا گیا، ان کی دکانوں اور تجارتوں کو بر باد کیا گیا، اس کو برداشت کیا جا رہا ہے، کبھی ان کو ان کے ملکی حقوق سے محروم رکھنے کی سازش کی گئی، مسلمان ان تمام چیزوں کو یہاں سہتا اور برداشت کرتا چلا آ رہا ہے؛ اس لیے کہ مسلمان کی نظر میں اس کی جان ہو یا مال، اولاد یا خاندان، سب فانی ہیں، اس کی اصل نگاہ آخرت پر ہوتی ہے، وہ اس دنیا کو اپنا مسکن نہیں آخرت کو اپنا طلن و مسکن سمجھتا ہے، لیکن مسلمان۔ کوئی ادنی سے ادنی مسلمان۔ کبھی اس بات کو برداشت کرنے ایک لمحے کے لیے بھی تیار نہیں اور کسی بھی قیمت پر تیار نہیں کہ اس کے دین پر کوئی حرف آئے یا اس کے نبی کے خلاف کوئی زبان کھولے اور ان کی تو ہیں کرے۔

اسی لیے مسلمان اپنے پیغمبر کی توہین و تحقیر پر اگر ایک جانب غم و دکھ کا شکار ہوتا ہے، تو دوسری جانب وہ اپنے جذبات عشق و محبت کے سلسلے انتہائی حساس ہوتا ہے اور وہ اس کو چھپا کر نہیں رکھ سکتا؛ و بے تحاشا اپنے جذبات عشق و محبت کا اظہار اور اپنے نبی کے ساتھ اپنی وارثگی و دیوانگی کا مظاہرہ کیے بغیرہ نہیں سکتا؛ بل کہ حقیقت یہ ہے کہ وہ اپنا ایک مذہبی و دینی فریضہ سمجھتا ہے کہ وہ اپنے نبی سے اپنی اس وارثگی و دیوانگی کا اظہار کرے، خواہ اسے اس راہ میں بڑی سے بڑی کوئی قیمت ادا کرنی پڑے، خواہ وہ قیمت اپنی جان ہو یا اولاد یا مال و جانیداد، وہ اس کو اپنے لیے باعث فخر و اعزاز سمجھتا ہے کہ وہ اور اس کی نسل و مال نبی پر قربان ہو گئی۔

ایک مسلمان کے لیے اس سے بڑے شرف و اعزاز کی کیا بات ہو سکتی ہے کہ اسے عشق رسول کا یہ مقام حاصل ہو جائے کہ وہ اپنے نبی پر قربان ہو جائے۔

حضرت علی (صلی اللہ علیہ وسلم) سے پوچھا گیا کہ آپ حضرات صحابہ کی حضرت نبی کریم (صلی اللہ علیہ وسلم) سے محبت کیسی تھی؟ حضرت علی نے جواب دیا کہ: خدا کی قسم! ہمیں آپ ہمارے مالوں سے، اولاد سے، ماں باپ سے اور سخت گرمی کی دو پھر میں ٹھنڈے پانی سے زیادہ محبوب تھے۔

(شفاء: ۲۲/۲)

ایک انصاری خاتون کے والد، بیٹھ اور بھائی تیوں غزوہ احمد میں شہید ہو گئے تھے اور اس کو کسی نے اس کی خبر دی؟ مگر وہ یہ معلوم کرنے کو بے قرار تھی کہ اللہ کے نبی کا کیا حال ہے؟ جب اس کو بتایا گیا کہ تیرا بیٹا باپ اور بھائی تیوں شہید ہو گئے، تو وہ کہنے لگی کہ مجھے یہ بتاؤ کہ آپ کا کیا حال ہے؟ جب اسے آپ کی خیریت کی خبر دی گئی، تو کہنے لگی کہ مجھے ذرا آپ کا چہرہ دکھا دو، لوگوں نے زیارت کرادی، تو اس نے کہا: ”کل مصیبہ بعدک جلال“

(آپ کے بعد ہر مصیبہ کا برداشت کرنا آسان ہے)

(الروض الانف: ۲۸۵/۳، شفاء قاضی عیاض: ۲۳/۲، سیرت ابن ہشام: ۵۰/۳) ایک خاتون

حضرت عائشہ رضی اللہ عنہا کی خدمت میں حاضر ہوئیں اور عرض کیا کہ میرے لیے

رسول ﷺ کی قبر کو کھول دیجیے، حضرت عائشہ رضی اللہ عنہا نے کھول دیا، تو وہ خاتون قبر اطہر کو دیکھ کر روتی رہیں، یہاں تک کہ روتنے روتے انقال کر گئیں۔

(شفاء: ۲۳/۲)

حضرت زید بن الدشنہ رضی اللہ عنہ کو اہل مکہ نے قید کر لیا تھا اور قتل کرنے کے ارادے سے حرم کے باہر لائے، تو ابوسفیان جو اس وقت حالت کفر میں تھے، انہوں نے زید سے پوچھا کہ میں خدا کی قسم دے کر پوچھتا ہوں کہ کیا تمہیں یہ بات پسند ہے کہ آج یہاں تمہاری جگہ محمد ہوتے اور ان کو قتل کر دیا جاتا اور تم اپنے اہل عیال میں رہتے؟ اس پر حضرت زید نے جواب دیا کہ میں تو یہ بھی نہیں پسند کرتا کہ محمد ﷺ کو ان کی اپنی جگہ میں بھی کوئی کاٹا چھ جائے اور میں اپنی اہل عیال میں بیٹھا رہوں۔

اس پر ابوسفیان نے کہا:

”مارأيت من الناس أحدا يحب أحدا كحب أصحاب
محمد محمداً“

(شفاء، قاضی عیاض: ۲۳/۲، الروض الالف: ۳۶۵/۳، سیرت حلبیہ: ۱۲۷/۳، سیرت ابن کثیر: ۱۲۸/۳)

(میں نے لوگوں میں سے کسی کو نہیں دیکھا کہ کوئی کسی سے ایسی محبت کرتا

ہو جیسی محمد کے اصحاب محدث سے محبت کرتے ہیں۔)

یہ چند واقعات ہیں، جن سے صحابہ کی رسول ﷺ سے محبت؛ بل کہ شدید ترین محبت کا اندازہ لگایا جا سکتا ہے اور تاریخ کے صفحات میں ایسے سیکڑوں واقعات محفوظ ہیں، جن سے یہ بات روز روشن کی طرح واضح ہو جاتی ہے کہ مسلمان کی سب سے بڑی قیمتی چیزوں وہ حب الہی و حب نبوی ہے، وہ اسی کے لیے جیتا اور اسی کے لیے مرتا ہے۔

بہر حال یہ بات ہمیں واضح کرنی ہے کہ آج کا مسلمان بھی الحمد للہ اعمال و عبادات میں ممکن ہے کہ کچھ کوتاہ واقع ہوا ہو، مگر عشق رسول کی وہ شدید کیفیت و حیرت انگیز حالت آج بھی اس کے خون اور رُگ و ریشے میں پوری توانائی کے ساتھ موجود ہے؛ لہذا مسلمان کے

لیے یہاں قابل برداشت ہے کہ کوئی ان کے نبی کی توہین کرے۔

یہاں یہ بھی ذکر کر دینا مناسب ہے کہ مسلمانوں کے خلاف اور ان کے نبی اور دین اسلام کے خلاف بکنے والے برابر بکتے آرہے ہیں اور ایسے متعدد واقعات تاریخ کے صفحات پر بطور داغ ثابت ہیں، کبھی نبی کی شان میں گستاخی کرتے ہوئے کوئی کاٹون بناتا ہے، کبھی کوئی آپ کی پاک سیرت کو داغدار کرنے کی ناکام کوشش کرتا ہے، مگر اہل انصاف غور کریں کہ کیا کبھی مسلمانوں کی جانب سے کسی بھی مذہب کی محترم شخصیات کی توہین و تختیر میں ایک لفظ بھی کبھی سنائیا؟ مسلمان کتنا بھی گیا گزرا ہو؛ مگر وہ محترم شخصیات کا احترام اپنا فریضہ جانتا ہے اور اس کو قرآن میں یہی حکم بھی دیا گیا کہ دوسروں کے معبدوں کو بھی برا بھلانہ کہو ہو؛ مگر حیرت ہے کہ جب مسلمان کسی کی توہین نہیں کرتے اور ان کے سب سے مقدس و محبوب نبی کی توہین کرنے والے توہین کرتے ہیں اور مسلمان اس پر اپنے غم و غصے کا اظہار کرتے ہیں، تو ان کو اسی پر دہشت گرد قرار دے دیا جاتا ہے اور جنہوں نے توہین کی اور غم و غصہ دلایا، ان کے ساتھ حکومتیں بھی رواداری کا معاملہ کرتی ہیں۔ یہاں غالب کا شعر پڑھنے کو جی چاہتا ہے:

هم آہ بھی کرتے ہیں تو ہو جاتے ہیں بدنام

وہ قتل بھی کرتے ہیں تو چرچا نہیں ہوتا

یہ تو غالب نے شاید اپنے دور کے حالات کے پیش نظر کہا تھا کہ وہ قتل بھی کرتے ہیں تو چرچا نہیں ہوتا؛ مگر اب تو حالات بدل چکے ہیں؛ اس لیے حضرت مولانا محمد احمد صاحب پرتا بگڑھی رحمہ اللہ نے کہا کہ میں اس شعر میں ترمیم کرتا ہوں اور یوں کہتا ہوں کہ

هم آہ بھی کرتے ہیں تو ہو جاتے ہیں بدنام

وہ قتل بھی کرتے ہیں تو پا جاتے ہیں انعام

اہذا حکومت کو چاہیے کہ وہ مکملیش ہو یا کوئی اور ہو، مذہبی شخصیات کی توہین و تذلیل کرنے والوں کے لیے سخت سخت سزا جاری کرے، جو سبھی کے لیے باعث عبرت ہو اور اس سلسلے میں کسی قسم کی رور عایت سے کام نہ لے، ورنہ اس قسم کی ذہنیت کے لوگ ملک کی سلیت کے

بہت بڑا خطرہ بن سکتے ہیں، ملک میں انتشار و افتراق، فساد و نزاع کی صورتیں پیدا ہو سکتی ہیں۔
 کمیش ملعون کی اس ناپاک حرکت پر تمام دنیا کے مسلمانوں کے دل زخی و مجروح ہیں
 ؛ بالخصوص مسلمانان ہندوؤں سے جو ٹھیس و دکھ پہنچا ہے، اس کا اندازہ اس سے کیا جاسکتا ہے
 کہ پورے ملک میں اس کے خلاف زبردست مظاہرے ہوئے اور ہو رہے ہیں، ہر صوبے
 اور ہر ضلع اور ہر شہر میں اس کے خلاف اپنے غم و غصے کا مسلمان اظہار کر رہے ہیں، بنگلور میں
 بھی حضرت امیر شریعت مفتی اشرف علی صاحب دامت برکاتہم کی زیر سر پرستی عید گاہ قدوس
 صاحب میں تمام مکاتب فکر کے رہنماؤں کے اتحاد کے ساتھ ایک عظیم الشان اجلاس منعقد
 ہوا، جس میں لاکھوں مسلمانوں کی بلا تفریق مسلک جمع ہو کر بیک آواز حکومت سے یہ مطالبہ
 کیا کہ وہ کمیش تیواری کو سخت سے سخت اور عبرت ناک سزادے اور اس اتحاد نے یہ بھی واضح
 کر دیا کہ مسلمانوں میں اگرچہ بعض امور میں مسلکی و نظریاتی اختلافات موجود ہیں؛ لیکن
 جہاں تک حضرت محمد کی مقدس شخصیت کا تعلق ہے، اس میں سارے مسلمان ایک ہیں اور
 ایک رہیں گے اور آپ کے خلاف کوئی یادہ گوئی و ہرزہ سراہی کرے، تو سارے مسلمان ایک
 ہو کر اس کے خلاف کارروائی کریں گے۔ اس سے حکومت کو مسلمانوں کے احسانات و
 جذبات کو پڑھنے کی کوشش کرنا چاہیے اور جلد سے جلد اس سلسلے میں کوئی ایسا اقدام کرنا
 چاہیے، جس سے مسلمانوں کے ان بھڑک کے ہوئے جذبات کی تسلی کا سامان ہو۔

میں اخیر میں اہل اسلام کی خدمات میں یہ گزارش کرنا چاہتا ہوں کہ حضرت سرور عالم محمد رسول
 ﷺ کی سیرت طیبہ، آپ کے اخلاق و کردار، آپ کی پاکیزگی و طہارت، آپ کا اللہ تعالیٰ سے
 تعلق و نسبت، آپ کی لوگوں کے ساتھ ہمدردی و غنواری، آپ کی انسانیت دوستی و انسانیت نوازی
 وغیرہ کے اسباق کا بڑی گہرائی و گیرائی سے مطالعہ کریں اور دوسروں کو بھی ان امور سے روشناس
 کرائیں اور آپ کی سیرت کو دنیا میں عام کرنے اور پھیلانے کی کوشش کریں۔

توت عشق سے پست کو بالا کر دے

دہر میں اسم محمد سے اجالا کر دے

مولانا انظر شاہ کی اچانک گرفتاری ہندوستانی مسلمانوں کے لیے لمحہ فکریہ

۶/ جنوری کی رات ہندوستان کے معروف و مشہور عالم دین اور بے باک مقرر حضرت مولانا انظر شاہ قاسمی زید مجدد کو دہلی پولیس نے ممنوعہ تنظیم "القاعدہ" سے تعلقات اور اس کے لیے کام کرنے کے الزام میں گرفتار کر کے پھر ایک بار ہندوستانی مسلمانوں کو یہ سوچنے پر مجبور کر دیا ہے کہ مرکزی حکومت اپنی کارروائیوں میں انتہائی متعصباً نہ کردار ادا کر رہی ہے اور وہ اقلیتوں بالخصوص مسلمانوں کے سلسلے میں مخلص نہیں ہے۔

مولانا انظر شاہ صاحب کی یہ گرفتاری جس انداز سے ہوئی ہے، اس کو علماء اور دانشوران ملک کے طبقے میں غیر قانونی اور مسلمانوں بالخصوص ان کے علماء کو بدنام کرنے کی ایک سوچی سمجھی سازش سمجھا جا رہا ہے اور یہ بھی کہ حکومت ان لوگوں کا آہل کاربندی ہوئی ہے، جو یہاں ملک کی سلیمانیت کے لیے خطرہ بننے ہوئے ہیں اور آئے دن ایک نہایک سازش کر کے ملک کو پارہ پارہ کرنا چاہتے ہیں۔

مولانا انظر شاہ قاسمی سے پہلے بھی متعدد اہل علم و اہل صلاح کے ساتھ یہاں اس طرح کے واقعات پیش آچکے ہیں اور اسی طرح کے الزامات لگا کر ان کے کیریز کو مخدوش کرنے کی ناکام کوشش کی گئی ہے؛ نیزان ہی لوگوں کی سازش سے بہت سے مسلم نوجوانوں کو کبھی القاعدہ سے تعلق کے الزام میں اور کبھی داعش سے تعلق کے الزام میں گرفتار کر کے جیلوں کو بھرنے کا ناپاک سلسلہ جاری ہے، جن میں بہت سے پڑھے لکھے اور مختلف ڈگریوں کے حامل نوجوان لوگ بھی شامل ہیں، جس کے نتیجے میں ان معصوم لوگوں کا مستقبل ویران و

تاریک ہو جاتا ہے۔

لیکن یہ بھی ایک حقیقت ہے کہ الحمد للہ تفتیش و تحقیق کے بعد بالآخر ہمارے علمائی کی بے گناہی ہی ثابت ہوئی اور ہوتی رہی ہے اور ان کی باعزت رہائیاں بھی ہوئی ہیں، جس سے صاف و واضح طریقے پر یہ بات ثابت ہو جاتی ہے اور ثابت ہونے کے لیے کافی شہادت بھی ہے کہ یہ علماء اہل صلاح کبھی اپنے اس ملک سے غداری و بے وفائی نہیں کر سکتے؛ کیوں کہ وہ تو دن رات وفاداری و حب الوطنی کا سبق ساری دنیا کو پڑھاتے ہیں، تو وہ خود کیوں نہ اس پر عمل کریں گے؟ اور یہی تو وہ علماء ہیں، جنہوں نے اس ملک کو پر دیسی قوتوں و طاقتوں سے اور سامراجی تسلط سے آزاد کرانے اپنی جانوں تک کی قربانیاں پیش کی تھیں اور اس ملک کے گیسوں کو سنوارنے کے لیے جان و مال لگادیا تھا۔

مدرس دینیہ اور ان کے پروردہ علمائے کرام کا رویہ ہمیشہ یہ رہا ہے کہ وہ سب کو حق و حق گوئی کا سبق دیتے، اخلاق و کردار کی پاکیزگی کی تعلیم دیتے، صداقت و بچائی، امانت و دیانت، راستی و راست بازی، مخلوق خدا سے ہمدردی و غنواری، انسانوں کی مدد و نصرت، آپسی امن و آشتی اور پیار و محبت، دلوں کی صفائی و سترائی کا درس دیتے چلے آئے ہیں اور یہی وہ طبقہ ہے، جس کی اس روشن و طرز و انداز نے اس ملک کو مختلف مذاہب کا گھوارے بنے رہنے میں مدد کی اور تمام مذاہب کے لوگ یہاں شیر و شکر ہو کر رہتے چلے آئے ہیں۔

افسوس ہے کہ ہمارے اس ملک کی اس پر سکون نضام میں خلل اندازی کرنے اور اس کی اس ساکھ کو داغدار کرنے کی کوشش کرنے والے امن و آشتی کے دشمنوں نے امن و آشتی کے داعیوں کو داغدار بنانے کی کوشش شروع کر دی ہے اور ”الملاچور کو تو اک کوڈا نئے“ والا قصہ ہے، جو ہمارے اس ملک کی سلیمانیت کے لیے خطرہ ہونے کے ساتھ ساتھ غیر ہندوستانی اقوام میں اس ملک کی ساکھ کو داغدار بنانے کے مترادف ہے۔

مولانا انظر شاہ صاحب قاسمی ایک حق گو عالم دین ہیں، جن کا مزاج و مذاق شروع ہی سے یہ ہے کہ وہ اپنے خطبات و بیانات کے ذریعے لوگوں کو دین و اخلاق کی تعلیم دینے، ان

کے عقائد کو مضبوط کرنے، ان کے اندر سے اخلاقی و معاشرتی بے راہ رو یوں کو ختم کرنے اور بالخصوص نوجوانوں میں پائی جانے والی گمراہیوں اور بے اصولیوں کو ختم کرنے کی جدوجہد و کوشش میں بلا خوف لومتہ لائم گئے ہوئے ہیں۔ ایسے عالم دین کو ملکی بغاوت کا الزام دینا اور القاعدہ سے منسوب کرتے ہوئے اس کی شخصیت کو مجروح کرنا ہمارا احساس ہے کہ ایک سازش ہی کے زیر اثر ہو سکتا ہے اور ایک مسلمان اس ملک میں رہتے ہوئے یہ سونپنے پر مجبور ہو جاتا ہے کہ کیا یہاں ہماری اور ہمارے علماء کی کوئی عزت و وقار نہیں ہے؟ کیا ہمیں اس ملک میں مجرموں کی طرح زندگی کرنا ہے؟ کیا ہمارا اس ملک میں کوئی حصہ نہیں؟

پھر مولانا کو جس انداز سے گرفتار کیا گیا ہے، اس سے یہاں کے اہل علم و دانش کے علاوہ عام اہل اسلام کے درمیان بھی ایک سر اسمیگی کی لہر دوڑ گئی؛ کیوں کہ بنگلور کی پولیس کے توسط کے بغیر دہلی پولیس نے مولانا کو اپنی حرast میں لیا تھا؛ جب کہ خود یہاں کی پولیس کے پاس کوئی ایک ادنی سے شبہ و شک کی بات بھی مولانا کے تعلق سے پائی نہیں جاتی۔

ایک اور بات جو تشویش کو بڑھاتی ہے، وہ یہ ہے کہ میدیا یا کارول اس قسم کے واقعات میں یہ ہوتا ہے کہ وہ پولیس کے شک و شبہ پر گرفتاری کو اور پولیس کے الزام ہی کو جرم بنا کر پیش کر دیتی ہے اور ملزم کو مجرم کے کٹھرے میں کھڑا کر دیتی ہے اور اس کی تشہیر میں جان و تن کی بازی لگادیتی ہے، یہاں تک کہ عدالتی فیصلے سے پہلے ہی محض الزام کو ایک حقیقت بنا کر شخصیت کو مجروح کر دیتی ہے۔ سوال یہ ہے کہ جب مولانا انظر شاہ ہوں یا کوئی اور ہو، ان پر کیے گئے شک کا اور لگائے گئے الزام کا کوئی ثبوت نہیں ملا ہے اور ابھی تفتیشی و تحقیقی مرحلے سے گزار جانا باتی ہے اور عدالت کا کسی فیصلہ پر پہنچنے کے لیے وقت درکار ہے، تو اس سے پہلے کسی ملزم کو مجرم بنا کر پیش کر دینے کا کیا جواز ہے؟ کیا اس سے عدالت عالیہ کی شان میں تفہیص لازم نہیں آتی کہ عدالت کے فیصلے سے پہلے ہی یہ لوگ فیصلہ صادر کر دیتے ہیں؟

لہذا ہم حکومت سے یہ مطالبہ کرنا چاہتے ہیں:

(۱) حکومت کو تجوہنا چاہیے کہ یہاں کے علماء اس ملک کا انشا شاہ اور سرمایہ ہیں، اس ملک کی

رونق ہیں، ان کی عزت و وقار ملک کا وقار و عزت ہے؛ لہذا ان کی حفاظت خود حکومت کی ذمے داری ہے اور یہ بھی کوہ کسی کو یہاں اس بات کی اجازت نہ دے کہ وہ علمائے کرام کی سماکھ کو خراب کرنے و بگاڑنے والا کوئی عمل کریں۔

(۲) شک و شبہ کو بنیاد بناتے ہوئے گرفتاری کی صورت میں بلا تحقیق و تفتیش علماء یا مسلمانوں کے سر جرم کو تھوپ دینا عدل و انصاف کے تقاضوں کی پامی کے ساتھ ساتھ انسانیت سے کھلواڑ ہے؛ مگر یہاں عموماً یہی دیکھا جاتا ہے کہ محض شک کی بنیاد پر مجرم بنادیا جاتا ہے، لہذا اہل حکومت کو بغیر انصاف اس سلسلے میں توجہ دینا چاہیے۔

(۳) اگر کسی تفتیشی مرحلے کی ضرورت کے لیے ایسی کوئی ضرورت پیش آئے، تو علم کے وقار کا خیال رکھا جائے اور جب تک مکمل تفتیش ہو کر عدالت کا فیصلہ نہ ہو جائے کسی کی شخصیت کو مجرموں ہونے نہ دیا جائے؛ مگر افسوس ہے کہ مولانا انظر شاہ ہو یا کوئی اور، جب کسی کو پولیس گرفتار کرتی ہے، تو عدالت کے فیصلے سے پہلے ہی ملزم کو مجرم قرار دے دیا جاتا ہے اور میڈیا کا روں اس سلسلے میں انتہائی غیر معمولی ہوتا ہے۔

مولانا کی گرفتاری کے بعد نہ صرف شہر بغلور کے؛ بل کہ ملک بھر کے علماء اور علماء کے ساتھ اہل داش و ارعوام سمجھی نے اس واقعے پر رنج و غم کا اظہار کیا اور ہر سنجیدہ ذہن انسان کو اس واقعے نے فکر مند کر دیا اور علماء و انشوران نے اس سلسلے میں مولانا کی رہائی کے ساتھ میں قانونی چارہ جوئی کا کام شروع کر دیا ہے، چیف منٹر سے ملاقات بھی کی جا چکی ہے۔ اور اس سلسلے میں خاص طور پر حضرت اقدس مولانا ارشاد مدینی دامت برکاتہم کی جانب سے جو پیش رفت ہو رہی ہے، وہ قبل تحسین ہے اور یہ معلوم ہے کہ حضرت والا کی جانب سے بے گناہوں کی رہائی کے بارے میں قانونی چارہ جوئی کا ایک طویل سلسلہ ہے، جس کے مفید نتائج سامنے آتے رہتے ہیں۔ اللہ کرے کہ ان اکابر کا سایہ امت پر تادیر قائم فرمائے۔

آخر میں مولانا انظر شاہ صاحب کے متعلقین سے بھی اور ان کے متعلقین و منسلکین

سے بھی یہ عرض کرنا چاہتا ہوں کہ مولانا انظر شاہ صاحب کی گرفتاری کے اس واقعے سے جس قدر آپ کو دکھ و درد ہوا ہے، ہمیں بھی اس سے کچھ کم نہیں ہوا ہے، اور ہمارا اندازہ ہے کہ ان کی خدمات اور ان کی حق گوئی کا صلم اللہ تعالیٰ ضرور ان کو عطا کرے گا اور امید ہے کہ نہ صرف یہ کہ وہ رہا ہو جائیں گے؛ بل کہ باعزت رہا ہوں گے اور ان کے حق میں یہ مصیبت و پریشانی دراصل اللہ کی جانب سے ان کے درجات کی بلندی کا ایک انتظام ہے۔

ہم اخیر میں دعا گو ہیں کہ اللہ تعالیٰ حضرت مولانا انظر شاہ صاحب کو جلد سے جلد باعزت

طریقے پر رہائی عطا فرمائے اور ان غیر متوقع حالات کو اللہ تعالیٰ ان کے حق میں اور ان کے

متعلقین کے حق میں باعث ترقی درجات بنادے۔



مسلمانان ہند کی حب الوطنی

فرقہ پرست تنظیموں کی فرقہ پرستی نے جو شوشے ملک بھر میں اڑا رکھے ہیں؛ تاکہ یہاں فرقہ بندیاں قائم رہیں؛ بل کہ جنم لیتی رہیں اور ہندوستان کی ساکھ کو ٹھیس پکنچتی رہے، ان میں سے ایک یہ بھی ہے کہ وہ مسلمانان ہند کو دلیش بھکتی نہ ہونے کا طعنہ بھی دیتی اور ان کی حب الوطنی کو شک و شبہ کی نگاہ سے دیکھتی ہیں۔ چند دنوں قبل ایک ایسی ہی تنظیم کے سربراہ نے اہل مدارس اور مسلمانان ہند کو یہ مشورہ دیا تھا کہ مدارس میں دلیش بھکتی بننے کی تعلیم دی جائے اور وہ دلیش بھکتی بنیں، جس کو پڑھ کر حیرت بھی ہوئی اور ہنسی بھی آئی اور وہ مقولہ ذہن میں تازہ ہو گیا جو کہا جاتا ہے کہ ”الٹاچر کو تو وال کو ڈانے“۔

حقیقت یہ ہے کہ مسلمانان ہند نے شروع سے اس ملک کو اپنا ملک اور وطن سمجھ کر ہمیشہ سے اس کی ہمہ جہتی خدمات کو اپنے لیے باعث اعزاز و افتخار سمجھا ہے اور وہ برابر اس کے لیے کام کرتے چلے آئے ہیں۔ تاریخ کے صفحات اس سے پُر ہیں اور پوری تو انہیوں کے ساتھ اور صفائی و وضاحت کے ساتھ یہ شہادت دیتے ہیں کہ مسلمانان ہند نے اس ملک سے وفا شعاری و حب الوطنی کا ایک ایسا نقش دائم قائم کیا ہے، جو یہاں کے ذرہ ذرہ پر ثابت اور چپے سے عیاں ہے۔

کیا یہ حقیقت نہیں کہ اس ملک میں علمی و ثقافتی اور تہذیبی و تمدنی اور تعمیری و تخلیقی کارناموں کا ایک طویل باب و سلسلہ ہے، جو مسلمانان ہند کا ایک عظیم و نایاب تحفہ و عطا یہ ہے، جس نے اس ملک کو اقوام عالم میں ایک مقام امتیاز دیا اور اس کو علمی و تمدنی لحاظ سے ان کی نظر وہ میں استناد و اعتماد کا درجہ عطا کیا۔ اس کے علاوہ ملک کی آزادی کے لیے اور اس کو

سامراجی طاقتوں کے چنگل سے آزاد کرنے کے لیے ابتدائی تحریک سے لیکر اس کی آزادی تک کی پوری تاریخ اٹھا کر پڑھ جائیے، تاریخ کی سچائیاں اور صداقتیں علی الاعلان یہ گواہی دیتی ہیں کہ ان تمام تر تحریکوں میں ازاول تا آخر کوئی پیش پیش رہے، تو وہ مسلمانان ہند ہیں۔ کیا کوئی تاریخی شہادت ایسی بھی پیش کی جاسکتی ہے، جو مسلمانان ہند کو اس میدان میں پیچھے رہ جانے اور کسی موقعے پر غیروں سے ساز باز کر لینے اور اس ملک کی وفاداری کے خلاف کوئی عمل و اقدام کی نشاندہی کرتی ہو؟ قسم بے خدا ایسی کوئی شہادت پیش نہیں کی جاسکتی۔ یہ مسلمانوں کی حب الوطنی کی شہادتیں گواہیاں ہیں، جن کو کوئی فراموش نہیں کر سکتا یہاں کے چੌپہ چੌپہ پر مسلمانوں کی تعمیری فکر اور ترقی پسند ہنیت کی چھاپ دکھائی دیتی ہے اور بقول مفکر اسلام حضرت مولانا ابو الحسن علی ندوی حملہ اللہ کے، یہاں کے مسلمان:

”نہ صرف ملک کے آزاد باعزت شہری اور قدیم باشندے ہیں، بلکہ اس عظیم ملک کے معمار ہیں اور ان قوموں میں جنہوں نے اس ملک کی خدمت کی، اس کا پایہ بلند کیا، اس کے تمدن اور ذہن کوئی زندگی اور وسعت عطا کی، اس کوئی دینی و اخلاقی قدروں سے روشناس کیا اور اس کے چمٹنے سلیقے سے سنوارا، ان کا پایہ سب سے بلند ہے۔ یہاں کی خاک کے ذرے ذرہ پر ان کی عظمت کا نقش اور اس ملک کے چੌپہ چੌپہ پر ان کی ذہانت، ان کے خلوص اور ان کے ذوق تعمیر اور جذبہ خدمت کی یادگاریں ہیں، یہاں کی زندگی اور تہذیب کا ہر گوشہ ان کے ذوق لطیف اور مذاق سلیم کی شہادت دیتا ہے۔

(ہندوستانی مسلمان۔ ایک تاریخ جائزہ: ۱۲)

مگر کس قدر افسوس کا مقام ہے کہ ایک طبقہ یہاں مسلسل اس بات کی کوشش میں ہے کہ تاریخ کے ان صفات کو مٹا دیا جائے اور اس کے لیے منظم سازش تیار کی جا رہی ہے؛ تاکہ یہاں کی جدید نسلوں کو تاریخ کی یہ سچائیاں معلوم ہی نہ ہو سکیں اور ان کو یہ باور کرایا جائے کہ مسلمان یہاں کے غیر ملکی باشندے ہیں، ان کا اس ملک میں کچھ نہیں ہے، انہوں نے یہاں

کوئی کارنامہ انجام نہیں دیا، یہاں کے علمی و ثقافتی میدان میں، یا تہذیبی و تمدنی ابواب میں ان کی کوئی قابل ذکر خدمت نہیں، ملک کی تعمیر و ترقی میں ان کا کوئی نمایاں حصہ نہیں، ان کو اس ملک کے تحفظ و بقا، اس کی خدمت و محبت، اس کے تعلیمی و ثقافتی سلسلے سے کوئی سروکار نہیں، ملک کی آزادی کے لیے چلنے والے عظیم و طویل جدوجہد میں ان کی حیثیت محض ایک تماشائی کی ہے۔

ایسے ہی لوگ یہ آواز بھی لگاتے ہیں کہ مسلمان حب الوطنی کا سبق سیکھیں، جب کہ ہندوستانی مسلمانوں کی حب الوطنی اس قدر واضح ہے کہ اس کو واضح کرنے کی کوشش ”سمی لا حاصل“، معلوم ہوتی ہے؛ حتیٰ کہ بعض لوگوں نے کسی کے اس حکیمانہ مقولے：“حب الوطن من الایمان“، کو حدیث کاعنوان دے دیا؛ حالاں کہ یہ حدیث رسول نبی نہیں ہے؛ بل کہ کسی کا ایک حکیمانہ مقولہ ہے، جس کا حاصل احقر کے نزد یک یہ ہے کہ وطن سے محبت ایمان والوں کا طریقہ ہے؛ لہذا وہ اپنے وطن سے غداری کرے، یہ اس کے ایمان کے خلاف ہے، اس کا ایمان اسے اپنے وطن کی محبت سکھاتا ہے نہ کہ غداری و بغاوت؛ لہذا کوئی بھی شخص صحیح معنی میں مسلمان ہو کر اپنے ملک سے غداری و بغاوت کرے، یہ ناممکن ہے؛ کیوں کہ وہ اپنے ملک سے محبت کو اپنے ایمان کا تقاضا سمجھتا ہے۔

الغرض یہ بات اپنی جگہ واضح و ثابت ہے کہ ہندی مسلمان ہمیشہ سے اس ملک کی وفاداری اور حب الوطنی میں یہاں کی کسی قوم سے پیچھے نہیں؛ بل کہ وہ اس بات کو باعث اعزاز سمجھتے ہیں کہ وہ اس معاملے میں سب سے آگے ہیں۔

ہمارے کرنے کا ایک کام یہ بھی ہے!

اسلام کی تعلیمات و مہدیات میں جو وسعت و ہمہ گیری پائی جاتی ہے، اس کے لحاظ سے یہ بات ایک مسلمہ حقیقت ہے کہ اسلام ایک جامع و مکمل نظام حیات ہے اور انسانی زندگی کا کوئی شعبہ ایسا نہیں کہ اسلام نے اس کو نظر انداز کیا ہو یا اس کو غیر اہم قرار دیکر سرداخانے کے حوالے کر دیا ہو؛ بلکہ اسلام نے ہمہ جہتی پروگرام اور ہمہ گیر نظام پیش کیا ہے، جس میں انسانی زندگی کے تمام شعبوں کو ایک خاص انداز اور خاص ترتیب کے ساتھ ایک لڑی میں پُر و دیا گیا ہے۔ ایمانیات، عبادات، معاشرات، معاملات، معاشرات، اخلاقیات، سیاست اور ان کے ذیلی ابواب اور شعبے تمام کے تمام اسلام کا موضوع بن کر اس کے زیر استعمال لائے گئے ہیں۔

انھیں شعبوں میں سے ایک اہم شعبہ ”رفاهی و فلاحی خدمات“ کا بھی ہے، جس کو اسلام کے پیش کردہ ”نظام حیات“ میں بڑی اہمیت دی گئی ہے اور یہ دراصل تمام آسمانی مذاہب کا متفقہ نظریہ رہا ہے، جو بعد میں دین اسلام کے ذریعے پایہ تیکھیل کو پہنچا اور اسے منزل عروج حاصل ہوئی، مگر ایسا لگتا ہے کہ آج اہل اسلام میں سے بیشتر لوگ اس اہم شعبے کو وہ اہمیت نہیں دیتے، جو فی الواقع اس کو ملنا چاہیے اور اس سے انتہائی بے انتہائی کا برداشت کیا جاتا ہے، گویا ایسا کہ اسلام میں اس کا کوئی مقام نہیں؟ حالاں کہ اس شعبے کو متعدد وجوہ سے بڑی، ہی اہمیت حاصل ہے:

(۱) ایک تو اس وجہ سے کہ یہ شعبہ درحقیقت خدمت انسانیت سے متعلق ہے، جو اسلام کے اندر ”حقوق العباد“ کا شعبہ کہلاتا ہے اور کون نہیں جانتا کہ اسلام میں ”حقوق العباد“ کے شعبے کو بڑا درجہ حاصل ہے؛ حتیٰ کہ یہ کہا گیا کہ ”حقوق اللہ“ سے بڑھ کر ”حقوق العباد“ کا درجہ ہے۔

(۲) دوسرے اس وجہ سے کہ اس شعبے کی خدمات بلا لحاظ مذہب و ملت تمام انسانوں کے لیے وقف ہونے کی وجہ سے انسانوں کے مختلف طبقات کے سامنے آتی ہیں، جس سے ان تمام لوگوں کو اہل اسلام کی انسانیت نوازی و انسانیت دوستی، تمام لوگوں سے ہمدردی و غم خواری اور ان کے ساتھ عمده و بہتر سلوک و روسیہ، اپنے اور پرانے لوگوں کے ساتھ یکساں برتا وغیرہ کا پتہ چلتا ہے، جس سے تمام لوگوں کے دلوں میں اسلام اور مسلمانوں سے دوستی پیدا ہوتی اور وہ اسلام کے قریب ہو سکتے ہیں۔

(۳) امت مسلمہ کا ایک اہم اور بہت اہم سبق ”دعوت و تبلیغ“ ہے اور اس کو خیرامت کا خطاب اسی ذمے داری کے نباہنے پر عطا ہوا ہے؛ لہذا سب مسلمانوں کو یہ کام تو کرنا ہی ہے؛ مگر یہ بھی معلوم کیجیے کہ اسلام نے ”دعوت“ سے پہلے ”خدمت“ کو رکھا ہے؛ کیوں کہ خدمت ذریعہ و سیلہ ہے دعوت کا؛ لہذا اس لحاظ سے بھی یہ شعبہ بڑی اہمیت کا حامل ہے۔ ان تمام وجوہ سے اسلام میں فلاحتی و سماجی و رفاقتی خدمات کی اہمیت تسلیم کی گئی اور اس کی متعدد صورتوں اور شکلتوں کو ”الا ہم فلام ہم“ کے اصول پر جاری و نافذ کیا گیا ہے۔

اس کام کی اہمیت اگرچہ کہ ہر دور میں مسلم رہی؛ لیکن موجودہ دور میں اس شعبے کی اہمیت کچھ زیادہ ہو گئی ہے؛ کیوں کہ آج اسلام دشمن طاقتوں نے مختلف ذرائع کو استعمال کرتے ہوئے اسلام کی اور مسلمانوں کی شبیہ کو جس طرح منسخ کرنے کی کوشش کی ہے، اس نے عام لوگوں کے ذہنوں میں اسلام کو ایک دہشت گردانہ مذہب کا تصور دے دیا ہے اور یہ باور کرانے کا بیڑا اٹھایا ہے کہ مسلم قوم صرف ملک مخالف کاموں اور تحریکوں کو مکک پہنچا رہی ہے۔ ان لوگوں کا جواب یہی ہے کہ ہمارا جو کام ہے، وہ کام ہم پوری قوت کے ساتھ انجام دینا شروع کر دیں اور ہمارا کام جہاں اللہ کی عبادت ہے، وہیں مخلوق خدا کی خدمت بھی ہے، جس سے ہر کس و ناکس کے سامنے مسلمانوں کی صحیح تصویر آئے گی اور وہ سوچنے پر مجبور ہوں گے کہ فرقہ پرستوں اور سیاسی عناصر نے جو پروگنڈہ کیا تھا کہ مسلمان دہشت گرد ہیں، ان

کی کیا حیثیت ہے اور ان کی باتوں میں کہاں تک سچائی ہے؟
الغرض موجودہ دور میں بالخصوص اس کی بڑی اہمیت ہے کہ فلاحتی و سماجی خدمات کی رو
سے نہایاں سرگرمیاں اہل اسلام کی جانب سے سرانجام دی جائیں۔

قرآن کریم اور سیرت نبویہ کا مطالعہ کیجئے، تو یہ دکھائی دے گا کہ اسلام ان کاموں کو کس قدر اہمیت دیتا ہے؟ یہاں صرف چند اشارات اس سلسلے کے پیش کیے جاتے ہیں:
ایک جگہ اللہ تعالیٰ نے متفقی و نیک لوگوں کی صفات کا جو نقشہ بیان کیا ہے، اس میں ایمان و عبادات کے ساتھ ان فلاحتی و ملی خدمات کا تذکرہ بھی کیا ہے، چنان چہ فرمایا:

﴿لَيْسَ الْبِرُّ أَنْ تُوَلُوا وُجُوهُكُمْ قِبَلَ الْمَشْرِقِ وَالْمَغْرِبِ،
وَلَكِنَّ الْبِرَّ مَنْ أَمَنَ بِاللَّهِ وَالْيَوْمِ الْآخِرِ، وَالْمُلْكِيَّةِ، وَالْكِتَابِ
وَالنَّبِيِّنَ، وَأَتَى الْمَالَ عَلَى حِبْهِ ذُوِّ الْقُرْبَىِ، وَالْيَتَامَىِ،
وَالْمَسْكِينَ، وَأَبْنَ السَّبِيلِ، وَالسَّائِلِينَ، وَفِي الرِّقَابِ، وَأَقامَ
الصَّلَاةَ، وَأَتَى الزَّكُوَّةَ، وَالْمُؤْمِنُونَ بِعَهْدِهِمْ إِذَا عَاهَدُوا،
وَالصَّابِرِينَ فِي الْبُشَاءِ، وَالضَّرَاءِ، وَحِينَ الْبُأْسِ، وَأُولَئِكَ
الَّذِينَ صَدَقُوا، وَأُولَئِكَ هُمُ الْمُتَّقُونَ﴾ (آل عمران: ۷۱)

(بھلائی کا کام یہی نہیں کہ مشرق یا مغرب کی جانب رخ کر لیا کرو؛ بل کہ بھلائی یہ ہے کہ کوئی شخص اللہ پر، قیامت کے دن پر، فرشتوں پر، اللہ کی کتابوں پر اور اس کے نبیوں پر ایمان لائے اور اس کی محبت میں قربابت داروں اور تیموں اور مسکینوں اور مسافروں اور سائکلوں اور غلاموں کو چھڑانے میں مال خرچ کرے اور نماز قائم کرے اور زکوٰۃ دے اور یہ لوگ اپنے عہدوں کو پورا کرنے والے ہوں، جب وہ کسی کام کا وعدہ کر لیں اور تنگ دستی، بیماری میں اور جنگ کے موقعے پر مستقل مزاج ہوں، یہ لوگ ہیں جو سچے ہیں اور یہی لوگ ہیں جو لقوقی شعار ہیں۔)

غور کیا جائے کہ اس طویل آیت کریمہ میں بھلائی و نیکی کا ایک جامع و وسیع تصور پیش کیا گیا ہے، جس میں ایمان و عبادات کے ساتھ ساتھ اور پہلو بہ پہلو قربات داروں، تیمیوں، مسکینوں، مسافروں، سائلوں کے لیے اور غلاموں کو چھڑانے کے سلسلے میں مال خرچ کرنے کا ذکر کیا گیا ہے، نیز اخلاقی امور میں سے ایفائے عہد اور مصائب و آفات کی پیش آنے پر صبر کا تذکرہ کیا گیا ہے اور آیت کے اخیر میں ان تمام امور کو صدق و تقویٰ سے تعبیر فرمایا گیا ہے۔

اس سے اندازہ کیا جا سکتا ہے کہ اسلام صرف ایمان و عبادات ہی تک محدود نہیں ہیں؛ بلکہ وہ اس سے وسیع اپنا دائرہ کا رکھتا ہے، جس میں اخلاقی و معاشرتی تعلیمات بھی داخل ہیں۔

احادیث شریفہ میں بھی اس کے متعلق ہدایات و تعلیمات موجود ہیں اور کثرت کے ساتھ موجود ہیں؛ اس لیے ان کا احصاء و احاطہ بھی مشکل ہے، بالخصوص اس مختصر سے اداریے میں تو ناممکن ہے؛ لہذا یہاں صرف دو چار احادیث شریفہ پر کفایت کی جاتی ہے۔

ایک حدیث میں رسول ﷺ نے فرمایا کہ ہر مسلمان پر صدقہ ضروری ہے، عرض کیا گیا کہ اگر وہ کچھ نہ پائے، تو کیا کرے؟ آپ نے فرمایا کہ: وہ اپنے ہاتھ سے کمائے اور خود کو بھی فرع پہنچائے اور دوسروں کو صدقہ دے۔ کہا گیا کہ اگر اسے اس کی بھی طاقت نہ ہو، تو کیا کرے؟ آپ نے فرمایا کہ: فریادی یا مظلوم اور حاجت مند کی امداد کرے۔ کسی نے عرض کیا کہ اگر وہ یہ بھی نہ کر سکے تو؟ آپ نے فرمایا کہ: نیکی و بھلائی کی بات لوگوں کو بتائے۔ عرض کیا گیا کہ اگر یہ بھی نہ کر پائے تو؟ آپ نے فرمایا کہ: دوسروں کو تکلیف پہنچانے سے باز رہے۔ یہی اس کے حق میں صدقہ ہوگا۔

(بخاری: ۲۰۰۲، سنن تیہیقی: ۸۰۷۳، الادب المفرد: ۲۲۵، شعب الایمان: ۳۰۵۲)

حضرت ابو ہریرہ رضی اللہ عنہ سے روایت ہے کہ اللہ کے رسول ﷺ نے فرمایا کہ: یہوہ اور مسکینوں کی حاجت براری کے لیے کوشش کرنے والا ایسا ہے جیسے اللہ کی راہ

میں جہاد کرنے والا یا رات بھر عبادت اور دن بھر روزہ رکھنے والا۔

(بخاری: ۲۰۰۲، مسلم: ۷۶۵۹)

ایک روایت ہے کہ رسول ﷺ نے فرمایا کہ میں اور یتیم کی کفالت کرنے والا جنت میں اس طرح پاس پاس ہوں گے جیسے یہ دو انگلیاں، یعنی انگوٹھا اور شہادت کی انگلی۔

(بخاری: ۲۰۰۵، مسلم: ۷۶۰)

ایک حدیث میں ہے کہ رسول ﷺ نے فرمایا:

«الْخَلْقُ عِبَالُ اللَّهِ، فَأَحْبَبَهُمْ إِلَى اللَّهِ أَنْفَعُهُمْ لِعِيَالِهِ»

(مسند البزر: ۲۹۷، مسند ابو یعلی: ۳۳۱۵، شعب الایمان: ۷۰۳۶)

(ساری مخلوق اللہ کا کنبہ ہے اور اللہ کے نزدیک پسندیدہ شخص وہ ہے، جو اللہ کی مخلوق کو زیادہ نفع پہنچانے والا ہو۔)

ان احادیث سے یہ بات واضح ہو جاتی ہے کہ ہمارے دین کا ایک بڑا حصہ وہ ہے، جس کا تعلق خدمتِ خلق سے ہے اور یہ کام بڑا بھاری بھر کم اور بڑا اجر و ثواب کا باعث ہے۔ یاد رہے کہ سماجی و فلاحی خدمات کا مقصد ایک ایسے معاشرے کی تشكیل و تکمیل ہے، جہاں مختلف ذہنیت کے افراد یا مختلف المذاہب اقوام اور جماعتیں مل جل کر رہتے ہوئے ایک خوشگوار زندگی گزار سکیں اور امداد باہمی، آپسی ہمدردی و غم خواری، ایک دوسرا کے دکھ و سکھ میں شریک ہو کر آپسی نفترتوں و کدو رتوں کو دور کرنے کی فضاقائم کی جاسکے۔

اور آج اس کی جس قدر ضرورت ہے، شاید اس سے قبل اس قدر نہ رہی ہو، لہذا اس کام کی جانب بڑی دلچسپی کے ساتھ توجہ دینے کی ضرورت ہے۔

بھارت کو ”ماتا“ کہنے کی حقیقت

فرقہ پرستی کی لہر میں جب کبھی تیری آتی ہے، تو بعض فرقہ پرست تنظیموں کی جانب سے کچھ بے حقیقت چیزوں میں لوگوں کا لجھانے اور اپنی فرقہ پرستی کو ہوادیئے کی کوشش کی جاتی ہے، کبھی ”وندے ماترم“ کو لاگو کرنے کا نعرہ لکایا جاتا ہے، تو کبھی دلیش بھکتی بننے کی آواز دی جاتی ہے، جیسے اس وقت بعض فرقہ پرست ہندو تنظیموں نے خامخواہ ہی یہ شوشه چھوڑا ہوا ہے، کہ ہندوستان مسلمان اگر دلیش بھکتی ہیں، تو وہ ہندوستان کو ”بھارت ماتا“ کہا کریں۔ بھارت ماتا کہنا ان کے ہندوستانی ہونے کی دلیل سمجھی جائے گی اور نہ کہنا ان کے ہندوستانی نہ ہونے کی دلیل مانی جائے گی۔

پھر ایک جانب میدیا کے ذریعے عام لوگوں کے اندر یہ ذہن پیدا کرنے کی کوششیں ہو رہی ہیں، کہ بھارت ماتا کہنے ہی کو دلیش بھکتی ہونے کی علامت و دلیل سمجھا جائے اور اس پر زور دیا جائے اور نہ کہنے والوں کے ساتھ نفرت و عداوت کا معاملہ کیا جائے اور ان کو با غم سمجھا جائے اور دوسرا جانب مسلمانوں میں اس سلسلے کی بحث و مباحثہ کا بازار گرم کر دیا گیا ہے، کہ یہ حدود جواز میں آتا ہے کہ مسلمان ”بھارت ماتا“، کہیں یاحدو دجوائز سے خارج ہے؟ پھر کچھ حضرات تو لفظ ”ماتا“ کے لغوی معنی کو لیکر اس میں کوئی قباحت نہ ہونے کی بات کر رہے ہیں، تو کچھ حضرات اس کے متعارف مطالب سے بحث کرتے ہوئے اس کے عدم جواز کا فتوی دے رہے ہیں۔

حقیقت یہ ہے کہ یہ سب کچھ محض ایک لجھا و کی خاطر کیا جا رہا ہے اور کیا جاتا ہے؛ تاکہ اقلیتی فرقے ان ہی میں الجھے رہیں اور اپنے اصلی و حقیقی مسائل کی جانب توجہ نہ دے

سکیں اور ان بے کار و دور از کار مباحثات و مناظرات میں ان کی علمی و عقلی صلاحیتیں اور عملی قویں و مختیں اس قدر لگ جائیں کہ وہ دوسری جانب توجہ دینے کے قابل ہی نہ رہیں اور اس سے صرف نظر کر لیں۔

ظاہر ہے کہ یہ سب کچھ فرقہ پرستوں کی سوچی سمجھی سازشوں اور ملک کے باشندوں میں آپسی رواداری اور ان میں پیار و محبت اور امن و آشتی کے بجائے ناہمواریاں اور دوریاں، نفرتیں وعدوں میں پیدا کرنے کی ناپاک کوششوں کی پیداوار ہے، جن کو کسی حال بھی کامیاب ہونے نہ دینا چاہیے اور اس سلسلے میں تمام سیکولر ذہن رکھنے والے ہندوستانیوں کی جانب سے، خواہ وہ کسی پارٹی سے تعلق رکھتے ہوں یا کسی بھی مذہب کے پیروکار ہوں، ایک ایسے اقدام کی ضرورت ہے، جو فرقہ پرستی کے اس شجرہ ناپاک کو جڑوں سے اکھاڑ پھینکئے اور ملک کے سیکولر ڈھانچے کو برقرار رکھے اور سیکولر اقدار کو یہاں زندہ رکھنے اور ان کو بار آور بنانے میں مفید ہو۔

رہا مسئلہ ”بھارت ماتا“ کہنے کے جواز و عدم جواز کا تو سب سے پہلے یہ سمجھنا چاہیے کہ یہاں ایک تلفظ ”بھارت ماتا“ ہے اور ایک اس لفظ کے پیچھے کافر مانظر یہ ہے۔ جہاں تک لفظ ”بھارت ماتا“ کا تعلق ہے، اس میں دورائے نہیں کہ اس کے معنی ہیں: ”مادر وطن“ یا ”مادر گیتی“، اور جب لفظ ”مادر وطن“ استعمال کیا جاتا ہے، تو اس کی حقیقت صرف اور صرف یہ سمجھی جاتی ہے کہ یہ ہمارا ملک ہے، جہاں ہم پیدا ہوئے اور پورش پاتے رہے ہیں، جیسے ماں کی گود میں انسان پیدا ہوتا اور پورش پاتا ہے۔ اور اس معنی کے لحاظ سے یہ لفظ مادر جس طرح وطن کے لیے مستعمل ہے، اسی طرح اسکول و مدرسہ و کالج وغیرہ داش گا ہوں کے لیے بھی استعمال کیا جاتا ہے، جیسے کہا جاتا ہے: فلاں اسکول یا مدرسہ میرا ”مادر علمی“ ہے؛ کیوں کہ وہ جگہ ایک انسان کو علمی صلاحیتوں کو اجاگر کرنے اور اپنی قابلیتوں کو نمایاں کرنے میں ماں کی گود کی طرح نفع پہنچاتی ہے؛ لہذا اگر ماتا اسی معنی میں کوئی استعمال کرے، تو کوئی شک و شبہ نہیں کہ یہ حدود جواز میں داخل ہے۔

لیکن بات اسی پر یہاں ختم نہیں ہو جاتی؛ بل کہ یہ بات ہم سب جانتے ہیں کہ کسی لفظ کا استعمال جس طرح اس کے لغوی معنی کے لحاظ سے ہوتا ہے، اسی طرح اس کا ایک استعمال اس کے مرادی مترادف معنی کے لحاظ سے بھی ہوتا ہے؛ بل کہ زیادہ تر الفاظ کا استعمال اسی طرح ہوتا ہے اور یہی معنی عموماً الناس میں جانے پہچانے جاتے ہیں اور جب بھی لفظ استعمال کیا جاتا ہے، تو وہی مرادی معنی لوگوں کے ذہن میں آتے ہیں۔

اب دیکھنا یہ ہے کہ لفظ ”بھارت ماتا“ کہنے والے اس لفظ کو کیا معنی دیتے ہیں اور ان کی اپنی اصطلاح و محاورے میں اس لفظ کی کیا حقیقت ہے؟ اور اس لفظ کے استعمال میں کن افکار و نظریات کو پیش نظر رکھا گیا ہے؟ جب ہم اس نقطے نظر سے اس پر نگاہ ڈالتے ہیں، تو یہ بات بالکل واضح و عیاں ہو جاتی ہے کہ ہندو لوگوں کے نظریات و عقائد کی رو سے اس موقعے پر ”ماتا“ کا لفظ آقا و مالک و خدا کے تصور کے ساتھ استعمال کیا جاتا ہے، جس طرح وہ لوگ اسی تصور کے ساتھ ”گاؤ ماتا“ کا لفظ استعمال کرتے ہیں۔ اسی لیے گاؤ ماتا کا مطلب کوئی یہ نہیں لیتا کہ گاؤ اس کی ماں ہے؛ بل کہ یہاں بھی خدا کا معنی لیا جاتا ہے اور اسی لیے ان کے یہاں گائے کی پرستش کی جاتی ہے اور اس کے ذیجے کو انتہائی برا سمجھا جاتا ہے، اسی طرح ”بھارت ماتا“ کے معنی بھی ان کے نزدیک یہی ہیں کہ ”ملک بھارت“ ایک خدا ہے، جو پوجنے کے لائق و پرستش کے قابل ہے اور ان کے یہاں جو گیت: ”وندے ماترم“ پڑھا جاتا ہے، اس میں بھی اسی تصور کو پیش کیا گیا ہے کہ یہ سرز مین ماتا یعنی خدا اور لائق پرستش ہے۔ اور اس میں کوئی تجھب خیز بات نہیں کہ ہندو قوم میں وطن ایک معبد کی حیثیت پا جائے کیوں کہ ان کے یہاں ایک قدیم دور سے ہر وہ چیز قابل پرستش مانی گئی ہے، جو یا تو نفع بخش ہو یا کسی ضرورت کی تکمیل کرتی ہو۔

اس بات کا اندازہ اس سے لگایا جاسکتا ہے کہ ڈاکٹر گستاوی بان نے ”تمدن ہند“ میں لکھا ہے:

”دنیا کی تمام اقوام میں ہندو کے لیے پرستش میں ظاہری صورت کا ہونا

لازمی ہے، اگرچہ مختلف ازمنہ میں مذہبی اصلاح کرنے والوں نے ہندو
مذہب میں توحید کو ثابت کرنا چاہا ہے؛ لیکن یہ کوشش بالکل بے فائدہ ہے۔
ہندو کے نزدیک کیا ویدی زمانہ کیا اس وقت ہر چیز خدا ہے، جو کوئی چیز اس کی
سمجھ میں نہ آئے یا جس سے وہ مقابلہ نہ کر سکے، اس کے نزدیک پرستش کے
لاق ہے۔“

(بحوالہ انسانی دنیا پر مسلمانوں کے عروج و نزول کا اثر: ۵۹)

نیز یہی مصنف مزید لکھتا ہے:

”ہندوؤں کو مورتوں اور ظاہری علامات سے بے انتہا انس ہے..... ان
کے مندر پرستش کی چیزوں سے بھرے ہوئے ہیں، جن میں سب سے مقدم
لنگم اور یونی ہیں، جن سے مراد مادہ خلقت کے دونوں جزو ہیں.... اور اس طوام
اور محرّطی شکلیں ان کے پاس واجب التعظیم ہیں۔“

(بحوالہ انسانی دنیا پر مسلمانوں کے عروج و نزول کا اثر: ۶۱)

حضرت مفتکر اسلام مولانا ابو الحسن علی ندوی رحمہ اللہ نے لکھا ہے:

”چھٹی صدی عیسوی میں بت پرستی پورے عروج پر تھی۔ وید میں دیوتاؤں
کی تعداد ۳۳ تھی اور اس زمانے میں ۳۳ کروڑ ہو گئی، اس عہد میں ہر پندریدہ
شی، ہر کشش رکھنے والی اور زندگی کی ضرورت پورا کرنے والی چیز دیوتا بن گئی
تھی، جس کی پوجا کی جاتی تھی، اس طرح بتوں اور مجسموں دیوتاؤں اور
دیویوں کا کوئی شمار نہ تھا، ان دیوتاؤں اور قابل پرستش اشیا میں معدنیات و
جمادات، اشجار و نباتات، پہاڑ اور دریا، حیوانات حتیٰ کہ آلات تناصل سب ہی
 شامل تھے۔“

(انسانی دنیا پر مسلمانوں کے عروج و نزول کا اثر: ۵۸)

جب ان تھائق کو دیکھا جاتا ہے، تو اس میں کوئی تجھب خیز بات نظر نہیں آتی کہ اس قوم

نے گاؤ کو یا ملک کو یا زمین کو خدا کا درجہ دے دیا ہوا اور اس کی عبادت و پرستش کو اپنے لیے فخر سمجھتی ہو۔

الحاصل ”بھارت ماتا“ کا لفظ ہندو قوم کے نقطہ خیال کے مطابق ایک قابل ”پرستش دیوی“ کے معنی میں لیا جاتا ہے اور اس میں کوئی حیرت کی بات نہیں کہ اس قوم میں وطن کو دیوی مانا جائے، جب کہ وہ اس سے بھی ادنی اور حقیر اشیاء کو خدا تی قصور سے دیکھنے کی عادی ہے۔ اب ہمیں یہ دیکھنا ہے کہ جب ان لوگوں کے نزد یہ لفظ ایک خاص ہندو اصطلاح میں مستعمل ہے اور وہ معنی اسلامی نقطہ نظر سے خالص مشرکانہ ہیں، تو اسلام میں کیا اس کی اجازت ہو سکتی ہے؟

جواب بالکل واضح ہے کہ نہیں ہو سکتی؛ کیوں کہ اس میں ان کے مشرکانہ عقیدے کی تائید و تقویت ہے یا کم از کم اس کی ہمنوائی ہے اور ایسی صورت میں اس کی ہمنوائی بھی شرک ہی کا حکم رکھتی ہے؛ لہذا کسی مسلمان کو بھارت ماتا کہنا جائز نہیں ہے۔ ہاں اگر بلا عقیدے کے کسی مجبوری میں زبان پر پہلے معنی کے تصور کے ساتھ یہ لفظ لائے گا، تو معاف سمجھا جا سکتا ہے، لیکن یہ صرف مجبوری کی صورت میں ہے۔

مدارس کا چندہ - چند قابل اصلاح پہلو

رمضان المبارک کی آمد ہوتی ہے، تو اسی کے ساتھ ساتھ؛ بل کہ اس سے بھی کچھ پہلے ہی سفرائے مدارس کی بھی چلت پھرت شروع ہو جاتی ہے، کیا شہر اور کیا دیہات؛ ہر جگہ ان کے دورے ہوتے رہتے ہیں اور ماشاء اللہ مسلمانوں کی ایک بڑی تعداد مدارس کی خدمت کو اپنے لیے سرمایہ نجات تصور کرتے ہوئے اپنے خون پسینے کی گاڑھی کمائی کا ایک حصہ زکاۃ و صدقات و عطیہ جات کی مدد میں ان کو دیتی اور ان مدارس کے تحفظ و بقاء اور ترقی کا سامان پیدا کرتی ہے۔

مگر اس سلسلے میں چند پہلوؤں پر مذاکرے کی ضرورت معلوم ہوتی ہے: ایک ان لوگوں کے ساتھ جو مدارس کے چندے کو علی الاطلاق معیوب و قبل نکیر سمجھتے ہیں اور اس کی بنا پر مدارس و سفرائے مدارس کی تحقیر و توہین و تذلیل کرتے ہیں، دوسرے اہل مدارس کے ساتھ، جو اس نظام کو لے کر چلتے ہیں اور مدارس و مکاتب کا نظام قائم کرتے ہیں۔

جہاں تک اُس طبقے کا تعلق ہے، جو چندے کے اس نظام کو معیوب خیال کرتا اور مدارس اور اس کے سفراء کو تحقیر نگاہوں سے دیکھتا ہے، ان کا حال یہ ہے کہ یہ حضرات مدارس کی خدمت کے بجائے اسی کو اپنا نصیبہ بناتے ہیں کہ ان پر تنقید کریں اور ان کی تحقیر کریں، ان کا مذاق اڑائیں اور ان کو اور ان کے علماء کو طعنہ دیں کہ یہ لوگوں کے ٹکڑوں پر پلنے والے ہیں، چندے کے بندے ہیں، وغیرہ، اور اسی پربس نہیں؛ بل کہ بعض اوقات یہ واقعات بھی سامنے آتے ہیں کہ کسی سفیر کو اپنی دکان سے بھگا دیا، کسی کو پکڑ کر باہر کر دیا، یا کم از کم یہ کہ

جھڑکی دے دی یا ڈانٹ پلا دی، وغیرہ، ان لوگوں سے یہ گزارش ہے کہ اس سلسلے میں چند باتوں پر اپنی توجہ مرکوز فرمائیں:

ایک تو یہ کہ یہ نظام صرف اہل مدارس کے یہاں کی بدعت نہیں ہے؛ بل کہ یہ تو مسجد والوں اور ہر دینی و ملی ادارے اور تنظیم کے ذمے داروں کے یہاں بھی جاری ہے۔ ہم جانتے ہیں کہ مساجد جہاں بھی بنتی ہیں، اکثر تو اسی چندے کی دین ہوتی ہیں، حتیٰ کہ مال دار علاقوں میں بھی چندے ہی کی مسجد بنائی جاتی ہے۔ اسی طرح مختلف ملی تنظیموں اور انجمنوں کا حال ہے کہ وہ بھی اسی چندے کی بنیاد پر قائم ہیں۔ پھر کیا مساجد اور دیگر ملی اداروں اور تنظیموں کو بھی یہی طعنہ دیا جائے گا کہ یہ مسجد چندے کی ہے، یہاں چندے کی نماز پڑھی جاتی ہے اور یہ کہ یہ بھیک کی مسجد ہے، یہ انجمن و ادارہ یا تنظیم بھیک اور چندے پر قائم ہے اور کیا اسی بناء پر ان مسجدوں اور اداروں اور تنظیموں کی تحقیر کرتے ہوئے ان کے سفراء اور وصول کرنے والوں کو دھکے دیے جائیں گے؟

یہ حضرات اس پر بھی غور کریں کہ آخر یہ لوگ نمازیں کہاں پڑھتے ہیں؟ کیا ان ہی چندوں کی مساجد میں نہیں؟ تو کیا ان کو بھی بھیک پر پلنے کا طعنہ دیا جانا چاہیے؟

اصل بات یہ ہے کہ دین و ملت کے کام اجتماعیت کی بنیاد پر انجام پاتے ہیں، ان میں فرض علی الکفایہ ہونے کی شان ہوتی ہے، اس لیے ان کاموں کو تمام کے تمام اہل ملت مل کر سرانجام دیتے ہیں اور اپنی ذمے داری کو پورا کرتے ہیں، خواہ وہ مساجد ہوں یا علمی و دینی ادارے یا ملی و قومی تنظیمیں و انجمنیں ہوں؛ اس لیے ان کے لیے چندہ کرنے کو معیوب سمجھنا، چندہ کرنے والوں کو تحریر جانا اور ان کو طعنے دینا اسی کا کام ہو سکتا ہے، جس نے اپنی عقل و فہم کی صلاحیتوں کو استعمال نہ کرنے کی قسم کھارکھی ہو۔

اور یہ بھی سنتے چلیں کہ یہ چندہ کا نظام صرف مسلمانوں میں نہیں؛ بل کہ ہر قوم و ملت میں جاری ہے، ہندو قوم ہو یا عیسائی قوم ہو یا دوسری اور قومیں سب کے یہاں دینی و ملی خدمات کے شعبے اسی طرح قائم ہیں کہ ان کے لیے ایک دوسرے سے تعاون لیا جاتا ہے، حتیٰ

کہ یہ اہل مدارس کو طعنہ دینے والے جن اسکولوں کے پروردہ ہیں اور ان کے بچے جن اسکولوں میں تعلیم پاتے ہیں، وہاں بھی Donation (چندہ و عطیہ) کے نام سے باقاعدہ وصول کیا جاتا ہے اور اسی سے وہاں کی تعمیرات وغیرہ میں کام لیا جاتا ہے۔ تو کیا یہ کہا جائے گا کہ ان لوگوں نے اور ان کے بچوں نے بھی چندے پر تعلیم پائی ہے؟ پھر یہ بھی غور کیا جائے کہ دینی و ملی ضرورتوں کے لیے چندہ کرنا اور چندے کی ترغیب دینا خود حضرت رسالت ﷺ سے بھی ثابت ہے۔

چنان چہ غزوۃ تبوک کے موقع پر اللہ کے رسول ﷺ نے لوگوں کو جہاد کے لیے چندہ جمع کرنے کی ترغیب دی، جس کا احادیث میں ذکر ہے۔ حضرت عبد الرحمن بن خباب رضی اللہ عنہ کہتے ہیں کہ میں اللہ کے رسول ﷺ کی خدمت میں اس وقت حاضر ہوا، جب کہ آپ جیش اصرہ (جس کو غزوۃ تبوک کہا جاتا ہے) کی ترغیب دے رہے تھے، پس حضرت عثمان کھڑے ہوئے اور عرض کیا کہ یا رسول اللہ! سوانح پالان اور کجاوے کے ساتھ میرے ذمے ہیں، جو اللہ کے لیے وقف ہیں۔ آپ ﷺ نے دوبارہ ترغیب دی، تو پھر حضرت عثمان رضی اللہ عنہ کھڑے ہوئے اور عرض کیا کہ یا رسول اللہ! میں دوسانح پالان و کجاوے کے ساتھ میرے ذمے لیتا ہوں۔ آپ ﷺ نے تیسری بار ترغیب دی، تو پھر حضرت عثمان نے عرض کیا کہ میں اپنے ذمے تین سوانح لیتا ہوں۔ روایت کا بیان ہے کہ میں نے دیکھا کہ رسول اللہ ﷺ من بر سے یہ فرماتے ہوئے نیچے آئے کہ آج کے بعد عثمان کچھ بھی کرے، اس کا کوئی مواخذہ نہ ہوگا۔

(ترمذی: ۳۷۰۰، مسند احمد: ۱۷۳۲، مجمجم اوسط: ۱۵۵۹، مجمع الصحابة بن قانع: ۱۳۲۲، الجہاد لابن عاصم: ۷۷) اسی طرح حضرت عمر بن الخطاب رضی اللہ عنہ سے روایت ہے کہ ایک مرتبہ رسول ﷺ نے ہمیں صدقے کا حکم دیا، تو میرے پاس خاصاً مال تھا، میں نے سوچا کہ آج میں ابو بکر پر بازی لے جاؤں گا؛ لہذا میں نے اپنا آدھا مال آپ کی خدمت میں لا کر پیش کر دیا۔ آپ ﷺ نے پوچھا کہ گھروالوں کے لیے کیا باقی رکھا ہے؟ میں

نے عرض کیا کہ جتنا لایا ہوں، اسی قدر باقی ہے۔ پھر ابو بکر صدیق رضی اللہ عنہ اپنا سارا مال لے کر حاضر ہوئے۔ آپ نے پوچھا کہ ابو بکر! گھر والوں کے لیے کیا چھوڑ کر آئے؟ انھوں نے عرض کیا کہ ”ان کے لیے اللہ و رسول کو چھوڑ آیا ہوں۔ حضرت عمر رضی اللہ عنہ نے کہا کہ میں ان پر کبھی سبقت نہیں کر سکتا۔

(ابوداؤد: ۱۲۸۰، ترمذی: ۳۶۷۵، مسند بزار: ۱۵۹، سنن تیہی: ۸۰۲۶، مسند رک: ۱۵۱۰)

اسی طرح جہاد کے سلسلے میں اللہ کے رسول کا یہ ارشاد احادیث میں وارد ہے کہ آپ صلی اللہ علی وسلم نے فرمایا:

”من جهز غازیا فی سبیل الله فقد غزا و من خلف غازیا فی سبیل الله بخیر فقد غزا۔“

(بخاری: ۲۶۳۱، مسلم: ۱۱، ۵۰، ابوداؤد: ۲۵۱۱، ترمذی: ۱۲۲۸، نسائی: ۳۱۸۰)

(جس نے اللہ کے راستے میں غزوہ کرنے والے کو ساز و سامان مہیا کیا، اس نے بھی گویا غزوہ کیا اور جس نے خیرخواہی غازی فی سبیل اللہ کے گھر بار کی گنراوی کی، وہ بھی جہاد کرنے والا ہے۔)

ان احادیث سے صاف واضح ہے کہ اللہ کے رسول صلی اللہ علی وسلم نے لوگوں کو دین و ملت کی خدمت کے لیے ابھارا اور ترغیب دی اور بعض مواقع پر آپ نے صحابہ سے چندہ جمع کیا؛ تاکہ جہاد و غزوہ میں خرچ کیا جاسکے؛ لہذا دینی و ملی ضرورتوں کے لیے چندہ جمع کرنا سنت رسول ہے اور پوری امت ہمیشہ سے اس کام کو کرتی چلی آ رہی ہے۔

نیز احادیث و سیرت کی شہادتیں اس سلسلے میں بہت کافی و شافعی موجود ہیں کہ، اللہ کے نبی صلی اللہ علی وسلم نے مختلف دینی و ملی ضرورتوں کی انجام دہی کے لیے لوگوں سے چندہ وصول کرنے اپنے سفراء مقرر فرمائے تھے اور وہ حضرات حسب حکم مختلف لوگوں کے پاس مختلف علاقوں میں جا کر چندہ وصول کر کے لایا کرتے تھے۔ اسی طرح حضرات خلفاء راشدین کے دور میں بھی یہ سلسلہ برابر جاری رہا۔

لہذا اس کام کو حقیر و ذلیل سمجھنا کیسے درست ہو سکتا ہے، پھر اس کی بنا پر مدارس کی تحقیقیر و اہانت اور سفرائے مدارس کے ساتھ تذلیل و توہین کا معاملہ کرنا کیوں کر رہا وجاہز ہو سکتا ہے؟ لہذا جو لوگ چندے سے چڑتے اور اس کو ذلیل سمجھتے ہیں وہ اپر بیان کردہ حلقہ پر خدا را غور کریں۔

اصل بات یہ ہے کہ ان لوگوں کو مدارس کی اہمیت ہی کا علم نہیں اور یہ نہیں جانتے کہ مدارس کیا ہیں اور کیوں ہیں؟ ان حضرات کو یہ حقیقت جاننا چاہیے کہ مدارس اسلامیہ دین و اسلام کے وہ عظیم مرکز اور قلعے ہیں، جہاں قرآن و سنت کی حفاظت و اشاعت اور دین و شریعت کے احکام کی تحقیق و تبلیغ اور ان کی تحقیق و ترتیب کا کام ہوتا ہے، جہاں سے انسان کو انسان بنانے کی تحریکات و کوششیں چلتی ہیں، جہاں شرافت کی قدر و اور انسانیت کے پیمانوں کو تیار کیا جاتا ہے اور انسانوں کو ان میں ڈھالا جاتا ہے، جس سے وہ ایک جانب اپنے مالک حقیقی کی معرفت سے معمور ہو جاتے ہیں اور دوسری طرف اللہ کی مخلوق کے ساتھ ہمدردی و غنواری، عدل و انصاف، پیار و محبت، اس کی خدمت و ادائے حقوق وغیرہ کی صفات سے ممتاز ہو جاتے ہیں۔

اور اس کا کون انکار کر سکتا ہے کہ یہ سارے کام ضرورت دینی و شرعی و ملی میں داخل ہیں، اسی اہمیت کے پیش نظر ان مدارس کے تحفظ و بقا کا سامان پیدا کرنا بھی ایک اہم ذمہ داری ہے، جو امت مسلمہ پر عائد ہوتی ہے اور اسی ضمن میں مدارس کے لیے چندہ و صولی و فراہمی کی اہمیت بھی سامنے آ جاتی ہے؛ کیوں کہ یہ مدارس عوامی تعاون ہی کے ساتھ چلتے اور چلانے جاتے ہیں، ان کے لیے سرکاری گرانٹ و امداد نہیں مل جاتی اور اسی میں ان کے حق میں خبر سمجھی جاتی ہے۔

چنان چہ بہت سے مدارس کی جانب سے اس کا اہتمام کیا جاتا ہے کہ مدرسے کے لیے عوام الناس کو متوجہ کیا جائے اور ان سے ان مدارس کے نظام کے واسطے چندہ لیا جائے؛ تاکہ ان کا وجود اپنے پورے اصلی نظام کے ساتھ قائم و دائم رہے۔ اس کے لیے مدارس

اسلامیہ اپنے سفراء مقرر کرتے ہیں اور ان کو مختلف علاقوں میں بھیجا جاتا اور شہروں سے لے کر دیہا توں تک بھی ان کو دوڑایا جاتا ہے، بالخصوص رمضان المبارک کے موقعے پر اس کا اہتمام بڑے پیمانے پر کیا جاتا ہے۔

ہماری بحث کا دوسرا اپہلواں مدارس سے متعلق ہے اور یہ چند امور ہیں:

ایک تو یہ کہ یہ بات کوئی ڈھکی چھپی نہیں کہ مدارس کے نام پر چندہ کرنے والے کچھ عیار و مکار لوگ وہ ہیں، جو مدارس کے نام سے جھوٹی رسیدیں بنو کر اور جھوٹی دستاویزات و قصیدیقات لے کر لوگوں میں گھومتے رہتے ہیں، ان کے کوئی مدرسے ہی نہیں ہوتے یا ہوتے ہیں تو برائے نام ہوتے ہیں، وہاں نہ تعلیم ہوتی ہے، نہ تربیت کا کوئی نظام ہوتا ہے؛ بلکہ دو چار طلبہ کو کہیں سے فراہم کر لیتے اور ایک بورڈ مدرسے کا لگا کرمہ تم صاحب صرف چندہ کرنے کے لیے گھومتے رہتے ہیں، کہاں کی تعلیم اور کیسی تربیت! اور اس سے ان کو غرض ہی کیا! ان لوگوں کا اصل کام یہ ہوتا ہے کہ لوگوں سے چندہ لیا جائے اور خوشامد و چاپلوسی کے ساتھ وصول کیا جائے اور حلال و حرام کسی بھی طرح وصول کیا جائے اور اپنی دنیا بنا لی جائے۔ اس سلسلے میں احقر کے سامنے کئی واقعات و حالات آچکے ہیں، ان کو یہاں درج کیا جائے، تو بات کافی طویل ہو جائے گی، لہذا ان کو اس وقت نظر انداز کرتا ہوں۔

ان کی اس ناپاک حرکت نے مدارس کو بدنام کیا اور ان کی حیثیت کو مجروح کر کے رکھ دیا ہے اور ان لوگوں کا سلسلہ روز بروز بڑھتا جا رہا ہے اور پہلے شاید اس قسم کے لوگ آئے میں نمک کے برابر تھے؛ لیکن اب یہ آئے میں آئے کے برابر معلوم ہوتے ہیں، کہیں ایسا نہ ہو کہ یہ سلسلہ اور دراز ہو، تو ان کی تعداد آئے سے بھی بڑھ جائے۔

اسی بنا پر چندے کے سلسلے میں لوگوں میں ایک بے چینی و اضطراب سادھائی دیتا ہے اور یہ شرعاً عجیب سی کشمکش میں بنتا نظر آتے ہیں، وہ سوچتے ہیں کہ ہم اپنی زکاۃ کس کو دیں، کون سا مدرسہ قابل اعتبار ہے؟ اور یہ بات بھی وجہ ابتلاء و آزمائش بن جاتی ہے کہ یہ لوگ کہاں سے اتنا وقت نکالیں کہ جا جا کر مدارس کی تحقیق کریں کہ کون سا مدرسہ صحیح ہے اور کون

سانا قابل اعتبار؟ اس پر پیشانی کی وجہ یہ ہے کہ ان کو ایسے لوگ جگہ نظر آتے ہیں، جو چندے کو ایک دھندا بنائے ہوئے ہیں اور ان کو مدارس کے نام پر چندہ کرنا ہی مقصود ہے، اس مقصود کا کوئی اور مقصود نہیں اور یہ ظاہر ہے کہ جن کا مقصد حیات ہی چندہ ہو، وہ اس سے کوئی دینی کام بھی مقصود نہ ہو، وہ آخر اس کمائی سے کیا کرتے ہوں گے، سوائے اس کے کہ اپنی جنم تیار کرتے ہیں۔

واللہ! یہ علماء نہیں؛ بل کہ علماء کے لباس میں یا تو بھکاری ہیں یا دھوکے باز اور علماء کے نام پر ایک داغ کی حیثیت رکھتے ہیں؛ لہذا امت کو بھی چاہیے کہ وہ حقیقی علماء اور ان دھوکے بازوں کے مابین فرق و امتیاز کرے اور پہچان پیدا کرے اور خود دھوکہ نہ کھائے اور اس قسم کے لوگوں کی چاپلوسی و تملق کو دیکھ کر حقیقی علماء سے بدلنی میں بحلا نہ ہو۔

نیز اس قسم کے لوگ چندہ کرنے میں علم دین اور علمائے دین کے وقار کو بھی ٹھیک پہنچاتے اور علم و علماء کو ذلیل کرتے ہیں؛ کیوں کہ عام طور پر یہ لوگ چندہ وصول کرنے میں نہایت بے غیرتی کا مظاہرہ کرتے ہیں، مالداروں و دنیاداروں سے تملق و چاپلوسی اور ان کی خوشامد کرتے پھرتے ہیں، حرام کمائی والوں سے بھی وصول کرتے ہیں اور ذلت و دناءت والا طریقہ اختیار کرتے ہیں۔

حضرت تھانوں صلی اللہ علیہ وسلم نے بیان کیا ہے:

”ایک جگہ ایک مدرسہ تھا، اس کے جلسے میں ایک واعظ صاحب فرمار ہے تھے کہ ”افسوس کی بات ہے کہ اتنی دیر اگر ایک کسی ناچلتی، تو لوگ اس کو کس قدر دیتے، ہمیں ایک کسی کے برابر بھی نہیں سمجھتے کہ گھنٹے بھر سے ہم مانگ رہے ہیں اور کوئی کچھ نہیں دیتا“، افسوس! اس واعظ کو بیان کرتے ہوئے غیرت بھی نہ آئی۔“
(خطبات حکیم الامت: ۸/۲۹۳)

اس طرز عمل کا سب سے بڑا منفی نتیجہ یہ ہوتا ہے کہ اس قسم کے مولویوں کو دیکھنے والے، ایک جانب علماء سے بدلنی کا شکار ہوتے ہیں اور دوسری طرف مدارس؛ بل کہ خود علم دین سے

بھی بے زار ہو جاتے ہیں۔ یہ سمجھتے ہیں کہ سارے علماء اور سارے مدارس ایسے ہی ہوتے ہیں۔

اس کا اندازہ اس واقعے سے کیا جاسکتا ہے، جس کو حضرت مولانا تھانوی حملہؒ سے فرمایا کہ:

”ایک تحصیلدار صاحب تھے، ایک طالب علم کا کھانا ان کے ہاں مقرر تھا، وہ طالب علم روزانہ کھانا لینے کے واسطے آیا کرتے تھے اور کھانے میں اکثر دیر ہو جایا کرتی تھی، تو ان کا خالی وقت بیکار جاتا تھا۔ انہوں نے تحصیلدار صاحب سے ایک دل سوزی سے کہا کہ میں روزانہ اتنی دیر بیکار رہتا ہوں اور آپ کا لڑکا بھی کھلیتا پھرتا ہے، اگر آپ کہیں، تو میں اتنی دیر آپ کے لڑکے کو کچھ عربی پڑھا دیا کروں۔ تحصیلدار صاحب نے فرمایا کہ مولانا کیا ہو گا، آپ نے پڑھ کر کیا کیا؟ دروازے پر بھیک مانگنے آتے ہیں اور یہ پڑھ کر آپ کے دروازے پر بھیک مانگنے جائے گا۔“

(خطبات حکیم الامت: ۲۳۸/۸-۲۳۹)

یہاں حضرت مولانا اشرف علی تھانوی حملہؒ کے اس سلسلے میں ایک دو ملفوظات نقل کردیں مناسب ہے، آپ نے اپنے وعدہ ”شفاء اُمیٰ“ میں فرمایا:

”اسی طرح احکام کی تحقیق نہ ہونے سے چندہ جمع کرنے میں اس کی رعایت بالکل نہیں ہوتی کہ خوشی سے دے رہا ہے یا بغیر خوشی،..... دین کے لیے چندہ کی غرض رضاۓ خداوندی ہے اور وہ جب نصیب ہوتی ہے کہ قواعد شرعیہ کے موافق کام کیا جائے ورنہ بجائے رضاۓ باری تعالیٰ کے غضب اُبھی کا اندر یشہ ہے۔“

(خطبات حکیم الامت: ۲۱/۲۷)

آپ نے ایک وعدہ ”تاسیس البیان“ میں فرمایا:

”پس یاد رکھو کہ بڑی چیز دین کی محبت اور عزت ہے، علماء کو دین کی عزت کا لحاظ رکھنا چاہیے، جس میں ان کی بھی عزت ہوگی اور دین کی عزت استغنا نہ میں ہے، علماء دنیاداروں سے جب تک استغنا نہ کریں، اس وقت تک ان کی عزت نہ ہوگی، اور جب علماء استغنا کریں گے، اسی وقت عزت و عظمت رونما ہوگی؛ مگر آج کل تو علماء نے اپنی قدر رکھو دی ہے کہ دنیاداروں کے دروازوں پر جاتے اور رکھانا لاتے ہیں۔

(خطبات حکیم الامت: ۲۳۸/۸)

ان غلط کار سفراء سے ایک نقصان یہ ہے کہ لوگ تمام علماء و مدارس سے بدظی کی وجہ سے مدارس و علماء سے دور بھاگتے ہیں، ان سے نفرت کرتے ہیں اور بالآخر مدارس کی خدمت سے بھی جی چراتے ہیں۔ اگرچہ ان لوگوں کی غلطی ہے اور سخت قسم کی غلطی ہے؛ کیوں کہ اس قسم کے چند لوگوں کو دیکھ کر سارے علماء اور سارے مدارس سے بدظن ہونا ایسا ہی ہے جیسے بعض دھوکے باز ڈاکٹروں یا وکیلوں کو دیکھ کر سارے ڈاکٹروں اور وکیلوں کو غلط کار و دھوکہ باز سمجھا جائے۔ ظاہر ہے کہ یہ بے وقوفی ہے؛ لیکن یہاں روئے تھن ہمارا ان علماء و مولویوں یا صحیح لفظوں میں مولوی نما لوگوں سے ہے، جن کی ان بے جا حرکتوں و بے اعتدالیوں کے نتیجے میں علم و علماء کی توہین و تذلیل ہو رہی ہے۔

الغرض چندے کے بارے میں اس قسم کے لوگوں کا تدارک نہایت ضروری ہے؛ تاکہ عوام الناس علم دین و دین سے اور علمائے امت اور مدارس سے دور و نفور نہ ہوں اور اس کا خمیازہ کہیں اگلی نسلوں کو بھگلتا پڑے۔

اکابر حضرات اور معتمدو معترضینی مدارس و جامعات کی ذمے داروں کی جانب سے اگر ایک ایسا قدم اٹھایا جائے کہ جس سے جھوٹی مدارس اور دھوکہ باز و مکار سفراء کو ناکامی کا سامنا ہوتا رہے اور عوام الناس بھی ان لوگوں سے واقف ہو جائیں، تو یہ ایک مستحسن اقدام ہوگا اور اس کے بہت مفید و بار آور نتائج مرتب ہوں گے۔

چندے کے سلسلے میں ایک پہلو یہ بھی قابل لحاظ ہے کہ بہت سے مدارس جو ماشاء اللہ اپنی جگہ پر دین و علم دین کی اچھی و بہتر خدمات انجام دے رہے ہیں، جب اپنے یہاں کوئی سفیر مقرر کرتے ہیں، تو اس کی کوئی پرواہ نہیں کرتے کہ سفیر کہاں تک دیندار ہے؟ نمازوں کا پابند بھی ہے یا نہیں؟ اور دینی امور میں محتاط ہے یا نہیں؟ بل کہ جو ملا اسی کو سفیر بنَا کر روانہ کر دیتے ہیں اور بعض اوقات ان لوگوں کی جانب سے ایسے افعال صادر ہو جاتے ہیں، جو تمام مدارس و علماء کی بدنامی کا باعث بن جاتے ہیں۔

جیسے نمازوں میں کوتاہی، حلیہ و وضع قطع کا غیر شرعی ہونا، سگیر یٹ پھوٹکتے پھرنا، ٹخنوں سے نیچے پاجامہ لٹکالینا وغیرہ، اس کا اثر یہ ہوتا ہے کہ لوگ ان کو دیکھ کر مدرسے کے بارے میں رائے قائم کرتے ہیں یا سبھی علماء کے سلسلے میں رائے بنالیتے ہیں کہ مدارس و علماء کا یہ کردار ہے۔

احقر کے یہاں ایک زمانے میں رمضان میں مختلف جگہ کے سفیر لوگ قیام کرتے تھے، اور میں خود ان کو دیکھتا تھا کہ نمازوں تک میں بے پناہ کوتاہی کرتے ہیں، بہت سے سفیر کو دیکھا کہ سحری کھائے اور سو گئے اور فجر غائب، اس کا کیا اثر عوام الناس پر ہو گا؟

ایک بات یہ بھی قابل غور ہے کہ مدرسہ چھوٹ سے چھوٹا ہی کیوں نہ ہو، اس کا چندہ بھی بڑے بڑے شہروں میں سفیروں سے کرایا جاتا ہے یا خود مہتمم بھی اس میں کوشش ہوتا ہے اور بعض وقت اس قدر وصول ہوتا ہے کہ آنے جانے کا خرچ نکل جائے یا اتنا کہ وصول کرنے والے کامیش نکل آئے؛ چنانچہ ایک سفیر ابھی اسی رمضان میں ایک نئے مدرسے سے آئے، جو ابھی ابھی قائم ہوا ہے اور انہوں نے جب چندہ وصول کیا، تو اس ان کا خرچ چہ نکل آیا اور واپس ہونے لگے، میں نے پوچھا کہ کیا وصول ہوا؟ تو کہنے لگے کہ میرا خرچ وصول ہو گیا۔ سو چا جائے کہ کیا مدرسے کے نام پر یہ وصولی مدرسے کے حق میں ہے یا۔۔۔؟

ایک بات اس سلسلے میں یہ بھی لا لاق توجہ ہے کہ اہل مدارس رمضان میں چندہ وصول کرتے ہیں اور اس لیے اپنے سفراء بھی رمضان میں روانہ کرتے ہیں؛ مگر اس کی وجہ سے یہ

بات دیکھنے میں آئی کہ بعض (بعض کا لفظ احتیاط کی وجہ سے لکھ رہا ہوں ورنہ بہت کا لفظ بھی لکھا جا سکتا ہے) سفیر لوگ رمضان میں سفارت کی ذمہ داری پورا کرنے کی خاطر روزہ نہیں رکھتے، اسی طرح تراویح بھی چھوڑ بیٹھتے ہیں؛ کیوں کہ یہ لوگ ان ایام میں سفر پر ہوتے ہیں اور قرآن کی رو سے مسافر کو روزہ نہ رکھنے کی گنجائش ہے۔

یہ بات اگر چہ کہ صحیح ہے، مگر سوال یہ ہے کہ جب ہر سال ان کو سفارت پر نکلا ہے، تو کیا ان کو ہمیشہ ہی روزے کی قضاۓ کرتے رہنا ہوگا اور جو رمضان کا اصل اطف و کیف ہے، اس سے ان کو ہمیشہ ہی محروم رہنا ہے؟ میں بعض سفراء کو جانتا ہوں جو میرے پاس رمضان میں دس دس، پندرہ پندرہ سال سے لگاتا رہتا ہے، ان کو آخر کب رمضان کے روزوں کو پانے کی سعادت ملے گی؟

لہذا اہل مدارس کو اس سلسلے میں غور کرنا چاہیے کہ سفیر حضرات کو وہ کیا رمضان کے علاوہ کسی اور ماہ میں روانہ کر سکتے ہیں اور یہ کہاں وقت لوگوں کا تعاون بھی جاری رہے گا؟ اخیر میں ایک اور بات کی جانب اہل مدارس کو توجہ دلانا مناسب معلوم ہوتا ہے کہ عموماً یہ دیکھنے میں آیا کہ جب مدارس اسلامیہ کے چندے کا اعلان ہوتا ہے تو اس طرح اعلان کیا جاتا ہے: ”درستے میں اتنے غریب و تیم بچے پڑھتے ہیں، اور ان کے لیے کھانے پینے وغیرہ ضروریات کو پورا کرنا ہے، جو آپ لوگوں کے چندوں سے پورا کیا جاتا ہے؛ لہذا اس درستے کی امداد کریں“

یعنی درستے کا اعلان غربت کے حوالے سے کیا جاتا ہے؛ حالاں کہ ہونا تو یہ چاہیے تھا کہ درستے کا اعلان دین و علم دین کے تحفظ و بقاء کے حوالے سے کیا جاتا اور لوگوں کو یہ بتایا جاتا کہ یہ دینی مدارس دنیا میں علوم اسلامیہ کے سرچشمے، دین و علم دین کے بقاء کا سامان، مسلمانوں کی دینی و شرعی ضرورتوں کے مرکز اور سب سے بڑھ کر ملت اسلامیہ کی شان و بان و آن ہیں؛ لہذا ان کا تحفظ و بقاء اور ان کی ترقی و تطویر میں حصہ لینا اہل اسلام کی ایک اجتماعی ذمہ داری ہے۔ اعلان تو اس طرح ہونا چاہیے؛ مگر جو اعلان غربت کے حوالے سے کیا

جاتا ہے غور یہ کیجیے کہ اس طرز اعلان کا کیا اثر و نما ہوتا ہے؟ واقعہ یہ ہے کہ اعلان کا یہ انداز لوگوں کی نظر میں مدرسے کو ایک غریب خانے کی حیثیت سے پیش کرتا ہے اور عوام انساں یہ سمجھنے پر مجبور ہوتے ہیں کہ مدارس دراصل غریب خانے ہیں، جس کی حیثیت یقین خانے کی ہے، جس کو کھانا میسر نہ ہو، جس کو کپڑے میسر نہ ہوں، جس کو دنیا کمانا نہ آتا ہو، اس کے لیے اس کے پاس اسباب نہ ہوں، وہ مدرسے میں آئے گا اور ہمارے دیے ہوئے صدقات و خیرات سے اپنی غربت کا علاج کرے گا، پھر اسی تصور و خیال سے ایک اور ذہنیت پیدا ہوتی ہے، وہ یہ کہ مدارس صرف غریبوں اور محتاجوں، یقینوں کے لیے ہوتے ہیں، یہاں مال داروں اور یقینوں کے بچوں کے لیے کچھ نہیں؛ اسی لیے آج مدارس صرف غربت زدہ لوگوں کے لیے مخصوص ہو گئے ہیں اور مال داروں یقینوں کا طبقہ کبھی اپنے بچوں کے لیے مدارس میں سمجھنے کا تصور بھی نہیں کر سکتا۔ کیوں؟ اس کی بہت سی وجوہات میں سے ایک یہ بھی ہے کہ علمائے مدارس نے خود لوگوں کے سامنے وہ انداز اختیار کیا ہے، جس کی وجہ سے وہ یہ سمجھنے لگے کہ مدارس غریبوں کے ٹھکانے اور یقین خانوں کے ہمدوش ہیں۔

غور کیا جائے کہ اس اندازو طریقے نے صرف یہ نہیں کہ مدارس کی حیثیت عرفی و شرعی کو ٹھیک کرنے کا پہنچایا؛ بل کہ درحقیقت خود دین کی حیثیت کو بھی مجرور کر دیا؛ حالاں کہ یہ انداز ایک بھیک منگے کا تو ہو سکتا ہے؛ مگر مدارس اسلامیہ جو دین اسلام کے عظیم قلعے کہلاتے ہیں، ان کے لیے کیا یہ انداز مناسب ہے؟ کیا اس سے لوگوں کے ذہنوں میں مدارس کی عظمت پیدا ہو گی یا ان کی تھارت؟ الغرض مدارس کی عظمت و جلالت، ان کے عظیم ترین کام و خدمت کے پیش نظر حضرات علماء کو مدارس اسلامیہ کے چندے کے سلسلے میں انتہائی استغناء کی شان کے ساتھ لوگوں کو متوجہ کرنا چاہیے۔

الغرض اگر ایک جانب بعض عوام انساں میں اس سلسلے میں کوتا ہی ہو رہی ہے، تو دوسرا جانب ان لوگوں میں بھی قابل اصلاح پہلو نظر آتے ہیں، جو مدارس کے قیام و تحفظ کے لیے کھڑے ہوئے ہیں، لہذا دونوں پہلوؤں پر غور و فکر ہونا چاہیے۔

آہ! حضرت مولانا قاسم قریشی مری زندگی کا مقصد ترے دیں کی سرفرازی

آہ! حضرت مولانا قاسم قریشی علیہ الرحمۃ آج ہم میں نہیں رہے، وہ لاکھوں عقیدت کیشوں کو داغ مفارقت دے گئے، بے شمار علاقوں میں اور لاکھوں انسانوں کے قلوب میں ہدایت کا چراغ جلا کر رہی ملک بقا ہوئے۔

یہ حقیقت کس سے پوشیدہ ہے کہ دنیا کی مثال ایک سرائے جیسی ہے، جہاں ایک جانب انسانوں کا سلسلہ ورونو نزول ہر دم وہ آن جاری رہتا ہے، تو دوسرا جانب ہر دم سلسلہ خروج و ذہاب بھی اسی طور پر چلتا رہتا ہے؛ لہذا یہ تو کوئی تجب انگیز بات نہیں کہ کسی انسان کا انتقال ہو جائے، یہ تروز کا تماشا ہے کہ دنیا میں لوگ آتے اور جاتے رہتے ہیں، کوئی اس سے مستثنی نہیں، اس میں شاہ و گدا، امیر و غریب، جاہل و عالم، بڑا و چھوٹا سب برابر ہیں؛ مگر یہ بھی ایک حقیقت ہے کہ ہر آنے و جانے والا یکساں نہیں ہوتا، کوئی آتا اور جاتا ہے، تو اس کے آنے و جانے سے نہ کسی کو نقصان پہنچتا ہے نفع، انسانوں کی یہ قسم وہ ہے، جس کے وجود و ظہور کا نہ کوئی نفع نہ نقصان، ان کا آنا اور نہ آنا دونوں برابر ہوتے ہیں، دوسرے وہ لوگ ہوتے ہیں، جن کا وجود و ظہور قوموں و ملکوں، یا افراد و اشخاص کے حق میں نہایت نقصان دہ ہوتا ہے، اس قسم کے لوگوں کا وجود قوم و ملک کے حق میں خطرہ، یہ خطرہ ہوتا ہے، اور ایک قسم اس دنیا میں آنے والوں کی وہ ہے، جس کا وجود قوموں، ملکوں، افراد و اشخاص کے لیے ایک نعمت غیر متربہ، ایک مژده جاں فرماؤ را ایک پیغام ہدایت کی حیثیت رکھتا ہے، ان اللہ کے

بندوں کا وجود و عدم دونوں کا اس کائنات کے ذریعے ذریعے پر اثر رونما ہوتا ہے، ان کا وجود دنیا کی بہار، لوگوں کے لیے ذریعہ ہدایت، قلوب کے لیے سامانِ تسلی، ایمان و یقین اور اعمال و اخلاق کے لیے باعث طاقت و قوت، خدا کی پہچان کا راستہ، نیکیوں کے پھیلنے کا ذریعہ اور برائیوں کے مٹنے کا سبب ہوتا ہے، ان کے اقوال و اعمال، ان کا اخلاق و کردار، ان کا طرز زندگی و طریق معاشرت سب میں ہدایت کا نور، ایمان و یقین کی خوبی، صلاح و تقویٰ کی پاکیزگی محسوس ہوتی ہے اور اگر وہ نہ رہیں، تو دنیا میں اندر ہیرا، قلوب میں بنے نوری و بنے چینی، انسانوں کے اعمال و اخلاق میں گراوٹ اور دنیا کے نظام میں فساد پیدا ہونے لگتا ہے۔

ایسے ہی مقدس بندوں میں سے ایک قابل فخر و لائق تقلید شخصیت کا نام حضرت مولانا قاسم قریشی ہے، جن سے لوگ ہدایت پاتے تھے، ایمان و اعمال کی چاشنی حاصل کرتے تھے، اخلاق و کردار کی باتیں لیتے تھے، خدا کی پہچان اور نبی سے تعلق کا سبق سکھتے تھے، دین و شریعت کا پیغام سنتے تھے اور راہ حق کے مثلاشی را حق پر پڑھاتے تھے۔ آپ کی زندگی اپنے لیئے نہیں؛ بلکہ اللہ کے لیے اور اس کے دین کے تحفظ و بقا کے لیے، اس کی نشر و اشاعت اور دعوت و تبلیغ کے لیے وقف تھی اور آپ گویا اس شعر کا مصدق تھے:

مری زندگی کا مقصد ترے دیں کی سرفرازی

میں اسی لیے مسلمان میں اسی لیے نمازی

ایسے ہی لوگوں کے بارے میں یہ مقولہ معروف ہے کہ ”موت العالم موت العالم“ (عالم کی موت عالم کی موت ہے) مولانا قاسم قریشی صاحبِ اللہ کی شخصیت بھی اس کا ایک واضح مصدق ہے؛ کیوں کہ عالم کی بہارِ علمائے کرام کے وجود سے ہے، جن کی زندگیاں اللہ کے دین و شریعت کی ترویج و اشاعت کے لیے وقف ہوتی ہیں اور وہ لوگوں کی ہدایت کا بڑا ذریعہ بنتے ہیں اور اس طرح گویا علمائے کرام عالم کی زندگی کا سبب بن جاتے ہیں اور جب وہ چلتے جاتے ہیں، تو لوگوں کی یہ حالت بھی بدل جاتی اور اس میں غیر

صالح انقلاب آ جاتا ہے اور عالم میں زندگی کے آثار بھی مضمحل ہونے لگتے ہیں، اس طرح ایک عالم کی ایک موت عالم کی موت بن جاتی ہے۔

مجھے یہ قوایا نہیں کہ کب سے میں مولانا کی شخصیت سے واقف ہوا؟ لیکن اتنا ضرور جانتا ہوں کہ اپنی طالبِ علمی کے دور ہی سے برابر مولانا کا نام نامی ایک داعی و مبلغ ہونے کی حیثیت سے سنتا رہتا تھا اور آپ کے خطابات و بیانات کا چرچا بھی سنتا رہتا تھا؛ لیکن یاد ایسا پڑتا ہے کہ آپ کی ملاقات و زیارت کا موقعہ پہلی دفعہ کمہار پیٹ میں ایک تبلیغی اجتماع کے موقعہ پر ہوا اور وہاں آپ کا بیان و خطاب بھی بہت دریتک سننے کا اتفاق ہوا۔ اس کے بعد پھر متعدد مجالس میں اور تقاریر میں مولانا سے ملاقات کے موقع پیش آتے رہے اور آپ کی شخصیت بندے کے حق میں مسحور کن ثابت ہوتی رہی۔

احقر جب بھی کسی سلسلے میں مسجد سلطان شاہ حاضر ہوتا، تو یہ بھی کوشش کرتا کہ اگر حضرت مولانا وہاں موجود ہوں، تو ان سے ملاقات کروں؛ لہذا بار بار ایسے موقع پیش آتے تھے کہ وہاں مولانا موصوف سے ملاقات ہو جاتی اور جب بھی ملاقات ہوتی، تو بہت ہی محبت و شفقت کے ساتھ پیش آتے، مسرت و انبساط کا اظہار کرتے، خندہ پیشانی اور اخلاق کے ساتھ عنایات بزرگانہ کا ثبوت دیتے، خاطرداری اور کرم فرمائی کا معاملہ فرماتے اور حسن کلام سے مظوظ کرتے تھے۔

آپ کو اللہ تعالیٰ نے گونا گوں خوبیوں سے ممتاز فرمایا تھا، آپ جہاں عالم دین تھے، وہیں اس دین کے پُر جوش مبلغ و داعی بھی تھے؛ لہذا آپ نے ایک جانب متعدد جگہ مدارس اسلامیہ کی بناؤالی اور ان کو پروان چڑھایا، نیز اپنی تمام اولاد کو بھی اس میدان میں اُتارا اور سب کو علم دین سے آراستہ و پیراستہ کر کے اس کی خدمت میں بھی ان کو لگایا، تو دوسرا جانب آپ نے دین اسلام کے پر جوش داعی و مبلغ کی حیثیت سے اپنی زندگی اس کے لیے لگادی اور اپنی اولاد کو اس میں بھی اسی طرح لگایا، جس طرح علم کی لائن میں لگایا۔

آپ دین اسلام کی دعوت و تبلیغ کو اپنا مشن بناتے ہوئے شاہ محمد الیاس صاحب کاندھلوی رحمۃ اللہ علیہ کی جاری فرمودہ عالم اسلام کی سب سے زیادہ وسیع و مقبول، عالمگیر اور انقلاب آفریں تحریک ”دعوت و تبلیغ“ (جس نے لاکھوں انسانوں میں دینی شعور اور اصلاحی اثرات پیدا کر دیے) سے مکمل طور وابستہ ہو گئے اور آپ نے اپنی زندگی اسی ”تحریک دعوت و تبلیغ“ کے لیے وقف کر دی تھی اور تمام کاموں سے یکسو ہو کر اسی میں لگ گئے تھے۔

آپ کو اس تحریک سے نظریاتی و عملی دونوں طرح سے شغف رہا اور اس میں والہیت و انہاک اور جذب و استغراق کی کیفیت اس حد تک تھی کہ دیکھنے والے حیرت زدہ رہ جائیں، آپ کو اس تحریک سے عشق کی حد تک تعلق خاطر تھا اور دینی محنت و دعوت کی خاطر جیئن و مرنے کی خواہش و تمنا آپ کا سب سے بڑا سرمایہ زندگی تھا؛ بل کہ یوں کہنا غلط نہ ہوگا کہ آپ اسی کی خاطر مرنے کو اپنی زندگی سمجھتے تھے، جیسے حضرت مولانا احمد صاحب پرتا بگڑھی نے کہا ہے:

آتشِ عشق نے جلا ڈالا زندگی ہم نے مر کے پائی ہے

آپ ہی کا یہ بھی شعر ہے:

مر کے ہوتی ہے زندگی حاصل ایسے مرنے کی تم دعا کرنا

آپ کی ذات تبلیغی اجتماعات کی جان ہوتی تھی، اس لیے آپ برابر قریب اور دور کے اجتماعات میں شامل ہوتے اور ان کی نگرانی و سرپرستی فرماتے، آپ کے خطاب و بیان سے مجمع میں ایک قوت و طاقت کی لہر دوڑ جاتی اور لوگ بڑے متاثر ہوتے، آپ کی دعا بھی پرتا شیر ہوتی اور اس لیے لوگ آپ کی دعا میں شمولیت کے لیے دور دراز مقامات سے آکر شرکت کرتے تھے۔

اسی طرح آپ نے اس تحریک دعوت و تبلیغ کے اصولوں اور طریق کار کے مطابق ملک

ویرون ملک کے کثرت کے ساتھ اسفار کیے، لوگوں کی ہدایت و اصلاح کی خاطر محنت و مجاہدہ اختیار کیا اور راہ حق میں صعوبتیں اور مشکلات برداشت کیں اور یہ سلسہ بر ابر جاری و ساری رہا۔ آپ کو اللہ تعالیٰ نے جن خوبیوں سے نوازا تھا، ان میں ایک یہ کہ آپ کو زبان باتا شیر عطا ہوئی تھی اور قدرت علی الکلام کا وہ ملکہ گام لے بخشنا گیا تھا کہ سننے والوں کے قلوب میں ایک عجیب روحانی و ایمانی رنگ پیدا ہوتا تھا، آپ کا خطاب ”إِنَّمِنَ الْبَيْانِ لَخَرُّاً“ کا مصدق اق لگتا تھا، حضرات صحابہ کی تاریخ، ان کے نقوش حیات، ان کی دین کے لیے قربانیاں، وہ اس انداز سے بیان فرماتے تھے کہ پھر دل بھی پانی ہو جاتا اور اس سے متاثر ہوئے بغیر نہیں رہ سکتا تھا؛ چنان چہ اللہ کے بے شمار بندوں نے آپ کے وعظ و بیان اور تقریر و خطاب سے استفادہ کیا اور ہزاروں نے راہ ہدایت پائی۔

اللہ تعالیٰ کے فضل و کرم سے آپ ایمان و یقین، توکل و اعتماد علی اللہ، انبات و خشوع، خوف و خشیت، تقوی و طہارت اور دین کی خاطر مجاہدات و قربانیاں وغیرہ وغیرہ خصوصیات سے ممتاز کیے گئے تھے؛ مگر اس کے باوجود ایک اہم خصوصیت یہ تھی کہ آپ نہایت سادہ طبیعت اور انتہائی متواضع و منكسر المزاج بھی واقع ہوئے تھے۔ سبھی کے ساتھ اسی سادگی و تواضع کے ساتھ پیش آتے تھے اور ہر ایک کے ساتھ خوشی و خوشدنی کا برتاؤ کیا کرتے تھے۔ آپ کئی سالوں سے مختلف امراض و عوارض کا شکار ہو گئے تھے، جس کی وجہ سے متعدد بار ہسپتا لوں میں بھی آپ کو داخل کرنے کی نوبت آتی رہی، ایک دو بار شفا ہستپاں میں ایسے موقع پر عیادت کے لیے احقر حاضر ہوا اور محسوس کیا کہ آپ کو اللہ تعالیٰ بے پناہ صبر کی دولت سے بھی مالا مال کیا ہے، صحت کی کمزوری اور مختلف امراض و عوارض کے باوجود آپ کی زبان پر کوئی شکوہ شکایت نہیں؛ بل کہ اس کی جگہ شکر ہی شکر ہے۔

آخری سالوں میں متعدد امراض و عوارض کی وجہ سے آپ ضعف و اضطراب سے دوچار رہتے تھے؛ مگر اس کے باوجود جب بھی صحت نے ذرا بحالی پائی اور کچھ بھی افاقت محسوس ہوا تو

دعوت وتبیغ کی خاطر وہی اسفار و مجاہدات کا سلسلہ جاری ہو جاتا تھا۔ یہ دراصل اس تحریک ”دعوت وتبیغ“ کے ساتھ آپ کے بے پناہ اشتغال و انہاک اور شغف و استغراق کی بنیاد پر تھا، جس کو آپ نے اپنی زندگی کا مشن بنایا تھا۔

آخر کاروہ گھڑی آہی گئی، جس سے کسی کو مفر نہیں اور علم و عمل ہو یا مال و دولت، عزت و شہرت ہو، یا طاقت و حکومت کوئی چیز اس کوٹال نہیں سکتی، اللہ تعالیٰ کے اس قانون و اصول ”کل نفس ذاتۃ الموت“ سے کوئی مستثنی نہیں؛ چنان چہ آپ ایک طویل بیماری کے بعد بروز سنیچر بعد عصر ۱۲۳۷ھ مطابق ۲۰۱۶ء اس دارفانی سے کونچ کر کے راہی ملک بقاء ہوئے۔ إِنَّا لِلَّهِ وَإِنَّا إِلَيْهِ رَاجِعُونَ۔

احقر جامعہ مسیح العلوم میں تھا کہ اس کی اطلاع پہنچی اور دل و دماغ کو اس سے صدمہ پہنچا اور بعد مغرب مسجد ہی میں برائے ایصال ثواب ایک مختصر مجلس کا انعقاد کیا گیا اور دعا کی گئی اور پھر بعد عشا مکمل قرآن شریف پڑھ کر ایصال ثواب کیا گیا۔

پھر احقر اور بعض اساتذہ جامعہ کا ارادہ ہوا کہ گھر پہنچ کر زیارت بھی کر لیں گے اور آپ کے صاحزادوں وغیرہ رشتہداروں سے تعزیت بھی ادا کر دیں گے، مگر معلوم ہوا کہ جنازہ گھر سے سلطان شاہ کی جانب لے جایا جا رہا ہے؛ لہذا ہم نے زیارت کے لیے سلطان شاہ کا ہی ارادہ کیا اور وہاں پہنچ، تو معلوم ہوا کہ ارادت مندوں اور عقیدت کیشیوں کا بے پناہ اور ناخنمنے والا ایک بھوم ہے، جو اپنی عقیدت و محبت کا ثبوت دیتے ہوئے چہار طرف سے امنڈتا چلا آ رہا ہے اور ساری سڑکیں ازدحام کی وجہ سے بند ہیں۔ ہم نے کارپچھ فاصلے ہی پر کھڑی کر دی اور پیدل چلتے ہوئے سلطان شاہ گئے اور وہاں کی حالت تو اور بھی عجیب و غریب تھی کہ لوگ عقیدت و محبت کے جوش میں ہوش کھوئے جا رہے تھے، سارا جمع بے قابو تھا، کوئی کسی کی سنبھال کر وا دار نہیں تھا اور ایسا لگ رہا تھا کہ لوگوں کو یہ بھی یاد نہیں رہا کہ یہ مسجد ہے، اس کا ادب و احترام لازم ہے۔

وہاں پہنچنے پر معلوم ہوا کہ مولانا مرحوم کے وارثین اور ذمے داران سلطان شاہ تجھیرو تکفین اور نماز و تدفین کے سلسلے میں مشغول ہیں؛ لہذا وہاں پہنچ کر مولانا کے صاحزادوں اور بعض دیگر رشتہداروں سے تعزیت ادا کی اور کچھ دریرو ہاں بیٹھ کر مشورے میں شمولیت کی اور پھر بڑی مشکلوں کے ساتھ بعض احباب نے چین بنایا کہ ہمیں زیارت کرائی، اگرچہ میں کہہ رہا تھا کہ اس جموم کو دیکھ کر ہمت نہیں ہو رہی ہے؛ مگر اللہ جزاۓ خیر دے ان احباب کو کہ انہوں نے بڑی محبت کے ساتھ اپنے اوپر یہ بار اٹھایا اور چین بنایا کہ زیارت کرنے کا موقع فراہم کیا، مگر لوگوں کا جموم اس چین پر بھی بھاری ہو رہا تھا؛ تاہم اللہ اللہ کر کے حضرت والا کی دید و زیارت سے مشرف ہوئے اور چلے آئے۔

نمازِ جنازہ اور تدفین میں شرکت کے لیے شہر اور اطراف و جوانب کے دیگر شہروں اور علاقوں سے عوام و خواص کا بے پناہ جموم امنڈتا چلا آ رہا تھا اور وقت کے ساتھ ساتھ بڑھتا جا رہا تھا، جس سے تمام راستے اور سڑکیں بند ہو گئی تھیں اور دوسرا دن صحیح آٹھ بجے چھوٹے میدان میں نمازِ جنازہ پڑھی گئی اور دارالعلوم شاہ ولی اللہ کے احاطے میں جو قبرستان ہے، وہاں تدفین عمل میں آئی۔

دعاء ہے کہ اللہ تعالیٰ مرحوم کو اپنے شایان شان جزاۓ عطا کرے اور ان کی خدمات کو شرف قبول کرے اور جنت الفردوس میں جگہ عطا کرے اور ان کے پسمندگان کو صبر جمیل عطا کرے اور ان کے نقوش زندگی کو اپنانے کی توفیق سے نوازے۔ آمین یا رب العالمین۔

ایک افسوس ناک صورت حال دینی تعلیم اور مدارس کے سلسلے میں امت کا رول

عام اسلام میں اور بخصوص بر صغیر ہندوپاک میں ”مدارس اسلامیہ“ کا ایک جال بچھا ہوا ہے، جو اہل دین و اہل علم حضرات کی فکرتوں و جذبوں اور کاؤشوں و مختنوں کا شمرہ و نتیجہ ہے اور الحمد للہ! یہ مدارس اسلامیہ اگر ایک جانب علوم دینیہ و شرعیہ کی حفاظت کا کام اپنی بساط کے موافق سرانجام دینے میں لگے ہوئے ہیں، تو دوسری جانب احکام اسلام و شرائع دین کی تبلیغ و دعوت اور نشر و اشاعت کا فریضہ بھی، بحسن و خوبی بجالاتے ہیں؛ مگر اہل دل و دانش غرق حیرت و استجواب ہو جاتے ہیں، جب وہ امت اسلامیہ کا دینی تعلیم اور مدارس کے بارے میں حال و خیال دیکھتے ہیں؛ کیوں کہ امت کا ایک بڑا طبقہ اسلامی مدارس اور دینی تعلیم کے بارے میں جورو یہ وسلوک روا رکھے ہوئے ہے، وہ انہائی افسوس ناک و ناقابل فہم ہے۔

ایک تو اس وجہ سے کہ بیشتر لوگوں کو یہی نہیں معلوم کہ مدارس میں کیا تعلیم ہوتی ہے اور یہ کہ ان کے قیام کا مقصد کیا ہے؟ اکثر لوگ تو یہ سمجھتے ہیں کہ ”مدارس میں بچوں کو قرآن پڑھایا جاتا ہے یعنی ناظرہ خواں یا زیادہ سے زیادہ حافظ بنایا جاتا ہے اور نماز روزہ سکھایا جاتا ہے“۔ یہ جواب اگر صحیح ہے، مگر نہایت ناقص ہے؛ کیوں کہ مدارس میں نماز روزہ ہی نہیں؛ بل کہ تمام ہی دینی حقائق کی اور اسلامی احکامات کی تعلیم ہوتی ہے اور صرف قرآن ہی نہیں، بل کہ ان کے علاوہ تمام اسلامی علوم پڑھائے جاتے ہیں اور صرف ناظرہ خواں یا حافظ قرآن نہیں؛ بل کہ پڑھنے والوں کو قرآن و حدیث کے معانی و مطالب، ان کی تفسیرات

وتشریحات، ان سے مستبدط حقائق و معارف اور مسائل و احکام، ان کا زمانے سے تعلق اور اس پر انطباق کی بھی تعلیم و تفہیم ہوتی ہے اور حافظ قرآن بنانے کے ساتھ ساتھ مفسرین قرآن، شارحین حدیث، فقہاء و مفتیان، ادباء و خطباء، موئخین و مفکرین، واعظین و داعین و داعیان اسلام، مصنفوں و مؤلفین، ائمہ مساجد و غیرہ پیدا کیے جاتے ہیں۔

کیا خبر نہیں کہ ان ہی مدارس اور ان کے ان فضلا و علماء کا طفیل ہے کہ آج ہزار ہا مخالفتوں اور بے پناہ سازشی چالوں کے باوجود اسلام بھی زندہ ہے اور مسلمان بھی بہ حیثیت ملت زندہ ہیں، معاشرے میں دینی احکامات اور قرآن و سنت کی تعلیمات کا چرچا ہے، انصاف و حق کی آواز لگائی جا رہی ہے، عفت و عصمت کا درس ہو رہا ہے، حلال و حرام کی تیزی کی جا رہی ہے، باطل سے نہ راً زمانی ہو رہی ہے اور دین اسلام کو خون کی ضرورت پڑے تو خون اور صلاحیتوں کی ضرورت پڑے، تو صلاحیتوں کی قربانی دی جا رہی ہے، ملت اسلامیہ پر جب جب بھی کوئی آزمائش و امتحان کا موقعہ آیا، سخت حالات سے وہ دوچار ہوئی، اسلام مخالف تحریکات و عناصر کی معاندانہ سرگرمیوں کا اس کو هدف بنتا پڑا، تب یہی بوریہ نشین اور قدیم نظام تعلیم کے ساختہ پر داخلہ علماء و فضلا میدان میں نظر آئے اور صبر و استقامت، ہمت و شجاعت، پا مردی و عزیمت کے جو ہر دکھاتے ہوئے ملت کی رہبری و رہنمائی کا فریضہ انجام دیتے رہے۔ اور یہ جماعت یہ سب کچھ انہائی معمولی تխواہوں پر انجام دیتی ہے کہ اگر امت ان سارے کاموں کی انجام دی پر مال و دولت کے خرچ کرنے کی مکلف قرار دی جائے تو شاید ہی وہ اس قدر خرچ کرتی اور وہ کام انجام پاتے۔

الغرض لوگ عام طور پر مدارس کی اہمیت و ضرورت اور ان کا کام و مقصد کچھ نہیں جانتے، نتیجہ یہ کہ لوگوں کا مدارس کے بارے میں یہ ناقص تصور مدارس کی ضرورت و افادیت کے بارے میں ایک سوالیہ نشان بن جاتا ہے اور وہ یہ سوچتے ہیں کہ صرف قرآن پڑھانے اور نماز و روزہ کے لیے مدارس قائم کرنے کی کیا ضرورت ہے؟ اور یہ کہ جو لوگ روزہ نماز کے سکھنے کے لیے مدارس میں داخل ہو جاتے اور وہیں رہ کر اس کو سیکھتے ہیں، وہ کیوں اپنا اتنا سارا وقت

اس کے لیے لگا کر ضائع کرتے ہیں؟ کیوں کہ اتنے سے کام کے لیے تھوڑا وقت کافی ہے اور انسان اس کے بعد اپنے مختلف معاشی و کاروباری و دینیوی معاملات کی انجام دہی میں لگ سکتا ہے۔

دوسرا سے اس لیے کہ عام طور پر لوگ مدارس اسلامیہ کو صرف غریب بچوں کے لیے تعلیمی ادارہ سمجھتے ہیں، یہ بھی خلاف واقعہ ہے؛ کیوں کہ یہاں سبھی طبقات کے لیے تعلیم و تربیت کا نظم ہوتا ہے، کیا امیر، کیا غریب اور کیا شاہ، کیا گدا، سب دینی تعلیم کے محتاج اور سب کے سب اس کے مکلف ہیں؛ لہذا مدارس سمجھی کی خدمت کرتے ہیں۔ کیا امیر و رئیس کو دین اور دینی علوم کی ضرورت نہیں ہے، کیا وہ اس سے مستثنی ہیں؟

مدارس کے بارے میں اس ناقص تصور کا نتیجہ یہ ہوتا ہے کہ جو لوگ امیر و رئیس ہیں، یا کھاتے پیتے گھرانے کے ہیں، وہ مدارس میں اپنے بچوں کو داخل نہیں کرتے ہیں، نہ اس کو اپنے شایان شان سمجھتے ہیں؛ کیوں کہ ان کا ذہن تو یہ مانتا ہے کہ مدارس غریب خانے یا تیم خانے ہیں، جہاں وہ شخص داخل ہو، جس کے پاس کھانے کونہ ہو، جو اسکوں کی تعلیم اور وہاں کے اخراجات و لوازمات کو پورا کرنے کے لیے اپنے پاس سامان نہ رکھتا ہو اور وہاں کی فیس و ڈونیشن ادا نہ کر سکتا ہو۔

ظاہر ہے کہ یہ تصور مدارس کی حیثیت واقعی کے کس قدر خلاف ہے؟ اور اس ناقص اور غیر واقعی تصور کا نتیجہ بھی واضح طور پر آج مشاہدہ ہوتا رہتا ہے کہ مدارس کی جانب رخ کرنے والے عموماً غریب لوگ اور ان ہی لوگوں کے بچے ہو کرتے ہیں، امیروں، رئیسوں اور مالداروں کے بچے عام طور پر مدارس میں آتے ہیں، نہ انھیں ان کے ذمے داروں اور سرپرستوں کی جانب سے آنے دیا جاتا ہے۔

اس پر مجھے یاد آ رہا ہے کہ ہمارے جامعہ میں داخلہ چل رہے تھے، ایک صاحب اپنے بچے کو لے کر آئے اور داخلے کے لیے درخواست دی، بچہ چھوٹا تھا۔ میں نے ان سے پوچھا کہ بچہ نے اب تک کیا پڑھا ہے؟ تو کہا کہ اسکوں میں پڑھتا تھا۔ میں نے کہا کہ بچہ تو ابھی

چھوٹا ہے، اس لیے آپ بچ کوا بھی اسکول میں مزید پڑھائیں اور ساتھ ساتھ کسی مکتب میں ناظرہ قرآن اور ضروری دینیات بھی پڑھائیں، جب وہ ناظرہ پڑھ چکے، تو لا کر یہاں داخل کر دیں۔ اس پر ان صاحب نے کہا کہ مجھے اس لیے اس کو یہاں لانا پڑا کہ اسکول میں پڑھانے کی مجھ میں طاقت نہیں ہے، فیں اور دیگر اخراجات میں سنبھال نہیں سکتا؛ اس لیے یہاں داخل کرنا چاہتا ہوں۔ میں نے ان سے کہا کہ اگر آپ کی پریشانی دور ہو جائے اور اسکول میں پڑھانے کا کوئی سامان ہو جائے، تو کیا کرو گے، اسکول میں دوبارہ ڈال دیں گے؟ اس کا کوئی مقول جواب ان سے بن نہ پڑا تو خاموش ہو گئے۔

اس واقعے سے یہ اندازہ لگانا کچھ مشکل نہیں کہ امت میں ایسے لوگوں کی بہتات ہے، جو مال پیسہ ہو، تو بچوں کو اسکول میں پڑھائیں گے اور اگر مال پیسہ نہیں ہے، تو مدارس میں داخل کرائیں گے؛ کیوں کہ مدارس کو تیم خانہ یا غریب خانہ سمجھ لیا گیا ہے یا بعض لوگوں نے ان کو سمجھا دیا ہے۔

تیرسے اس وجہ سے کہ امت مسلمہ کا ایک طبقہ علم دین اور مدارس دینیہ کے بارے میں یہ تصور رکھتا ہے، کہ اس کے لیے کسی عقل و شعور، سمجھ بوجھ کی ضرورت ہی نہیں؛ بل کہ کوئی عقل کا دشمن بھی بڑی آسانی کے ساتھ اس کو حاصل کر سکتا ہے اور یہ کہ مدارس ان بچوں کے لیے ہوتے ہیں، جو اپنی جسمانی کمزوری اور عقلی بے مانگی کی وجہ سے اسکولوں اور کالجوں کی دنیوی تعلیم حاصل کرنے سے عاجز و درماندہ ہیں اور دنیا میں کوئی اور کام کرنے کی استطاعت و صلاحیت سے بھی محروم ہیں۔

اس بودہ خیال اور انتہائی جاہلانہ تصور کا لازمی نتیجہ یہ ہے کہ اپنے بچوں میں سے جو عقل و سمجھ میں ممتاز ہیں، ان کو اسکولوں کے حوالے کرتے ہیں اور دینی تعلیم اور مدرسے کے لیے اُس بچے کا انتخاب کرتے ہیں، جو عقل و دانش سے کسوں دور ہو اور عقل و فہم کی صلاحیتوں اور خوبیوں سے خالی و عاری ہو۔

چند سال قبل ایک نوجوان لڑکا اپنے ایک چھوٹے بھائی کو لے کر میرے پاس آیا اور

کہنے لگا کہ یہ لڑکا میرا بھائی ہے، میری والدہ نے یہ پوچھا ہے کہ کیا اس کام درس سے میں داخلہ ہو سکتا ہے یا نہیں؟ میں نے عرض کیا کہ مدرسہ تو بچوں کی تعلیم کے لیے ہی قائم کیا گیا ہے؛ لہذا داخلہ تو ہو سکتا ہے۔ کہنے لگا کہ ابھی نہیں؛ بل کہ امی نے کہا ہے کہ یہ ساتویں کلاس میں تین سال سے فیل ہوتا آ رہا ہے اور اس سال بھی امتحان دیا ہے، اگر اس سال بھی فیل ہو گیا تو مدرسے میں داخل کر دینا ہے۔

حالاں کہ ذرا سی عقل بھی استعمال کی جائے، تو یہ بات آشکارا ہے کہ علوم قرآن و حدیث کے لیے نہایت اونچے درجے کی عقل و بصیرت اور فہم و فراست چاہیے اور اعلیٰ درجے کی علمی مہارت و قابلیت درکار ہوتی ہے؛ کیوں کہ یہ علوم تمام انسانوں کے فوز و فلاح، کامیابی و کامرانی کے لیے بیش قیمت سامان ہدایت اور بیمار و بھلکتی انسانیت کے تمام روحانی امراض اور عوارض کے لیے نہایت مععتبر نسخہ شفا ہیں۔

اب ذرا غور کیجیے کہ کیا دین و شریعت اور قرآن و حدیث پر اس سے بڑا کوئی خلتم ہو سکتا ہے کہ ان کو سمجھنے اور ان کا عالم اور داعی بنانے کے لیے ناسمجھ بچوں اور عقل و دانش کی صلاحیتوں اور قبلیتوں سے محروم افراد کا انتخاب کیا جائے؟ کیا یہ دین و شریعت کا مذاق نہیں، قرآن و حدیث سے کھلوا ٹنہیں اور کیا کلام خداوندی و کلام نبوی کی توہین نہیں؟

کس قدر رافسوس کی بات ہے کہ امت میں مدارس اور وہاں کی تعلیم کے بارے میں اس قسم کے رجحانات و خیالات پائے جاتے ہیں۔ ظاہر ہے کہ جب یہ تصور مدارس کے بارے میں قائم ہو گا، تو لوگ کیوں کہ مدارس کی ضرروت و اہمیت و افادیت کے قائل ہوں گے؟ اور یہ صورت حال فی الواقع عوام الناس کی مدارس اسلامیہ سے بعد دوسری اور اہل علم سے توش و نگار دلی کا سبب و باعث ہے۔

کہاں تو وہ دور تھا کہ اس علم کی تحریک میں ملت اسلامیہ کے وہ منتخب و ممتاز افراد حصہ لیتے تھے، جن کی عقل و بصیرت، جن کا حافظہ و ذہنیت، جن کی استعداد و صلاحیت اور جن کا تقوی و طہارت کمال و عروج کی منزل پر ہوا کرتے تھے، جو ایک جانب صلاحیتوں کے حامل

ہوتے، تو دوسری جانب صالحیت کے عضر سے متصف ہوا کرتے تھے۔

غور تو کرو کہ امت نے اُس دور میں اس علم کے لیے جن کو پیش کیا، وہ کون اور کیسے لوگ تھے؟ ان میں ہمیں کہیں مالک والوں حنفیہ دکھائی دیتے ہیں، کہیں حسن بصری وابراہیم تختی کی زیارت ہوتی ہے، کہیں سعید بن المسیب اور مجاہد بن جییر قبل غور ہیں، کہیں شافعی واحمد نظر آتے ہیں، کہیں ابو یوسف محمد کے چہرے دکھائی دیتے ہیں، کہیں بخاری و مسلم پر نظر جاتی ہے، کہیں ترمذی اور ابو داؤد، نسائی اور ابن ماجہ بیٹھے دکھائی دیتے ہیں، کہیں رازی و غزالی کی چلت پھرت کا نظارہ ہوتا ہے، کہیں ابن رشد و ابن سینا سامنے آجاتے ہیں، کہیں ابن الصلاح، ابن حبان، نووی اور ابن حجر کے چہرے بھی نظر آتے ہیں۔

پھر بعد کے ادوار میں بھی ان ہی طلاب کی فہرست میں ہمیں کوئی شاہ ولی اللہ دہلوی، شاہ عبدالحق دہلوی، شاہ عبدالعزیز، شاہ رفع الدین، شاہ اسحاق و شاہ اسماعیل شہید دکھائی دیتے ہیں، ان ہی میں ہم قاسم نانو توی، رسید احمد گنگوہی، یعقوب نانو توی، شیخ الہند محمود حسن دیوبندی، انور شاہ کشمیری، اشرف علی تھانوی، شیبر احمد عثمانی، مفتی محمد شفیع دیوبندی جیسی شخصیات بھی صفت بستہ نظر آتی ہیں۔

اے ملتِ اسلامیہ کے روشن ضمیر و اے دین و ملت کے پاسدارو! کیا کہی اس پر بھی نگاہ ڈالی ہے کہ یہ تو ہے ہمارے روشن ماضی کی تابناک تاریخ، مگر اب کا حال کس قدر یاں انگیز ہے کہ علم دین کے لیے ملتِ اسلامیہ آج ناکاروں اور ستر فتاری کے شکار لوگوں اور غفلت شعاراتی کے مريضوں کو تلاش کرتی ہے۔ کیا یہ حیرت انگیز اور یا اس افزا صورت حال نہیں کہ علم دین کے ساتھ یہ نارا اور ظالمانہ سلوک کیا جائے اور اس کا حق اس کو نہ دیا جائے؟ میں یہ نہیں کہتا کہ سب کے سب اسی ظالمانہ و یا اس انگیز روش کے خوگر ہیں، نہیں اور ہر گز نہیں؛ کیوں کہ بعض لوگ اپنے بچوں میں سے ایسے بچوں کا بھی اس کے لیے انتخاب کرتے ہیں، جو واقعی اس کے لائق ہوتے ہیں اور اس کے لیے جن صفات خاصہ کی ضرورت ہے، ان میں وہ بہتر طور پر پائی جاتی ہیں، ہاں یہ کہا جا سکتا ہے کہ سب نہیں، تو بہت بڑا طبقہ

ایسا ہے، جو اسی ظالمانہ کردار اور روئیے کا عادی و خوگر ہو چکا ہے؛ لہذا اس بات کی ایک زبر دست تحریک اور مہم امت اسلامیہ میں چلانے کی شدید ضرورت ہے کہ وہ علم دین کی حقیقت کو سمجھ کر اور دین کی عظمت و جلالت کو جان کر اس کے لیے عمدہ سے عمدہ صلاحیت کے بچوں اور قابل و فاقع طلبہ کا انتخاب کریں اور ان مدارس کے حوالے کریں کہ وہ ان کو بنائیں۔

اگر اس طرح انتخاب ہو اور علم دین ایسے لوگوں کو پڑھایا جائے، تو آزمائیں اور دیکھیے کہ رازی و غزالی اب بھی ان مدارس سے پیدا ہوں گے؛ چنانچہ عقل و دانش اور تفہیم و بصیرت کے حامل جو طلبہ اس راہ میں داخل ہوتے ہیں اور مدارس کا رخ کرتے ہیں اور محنت و مجاہدات کے ساتھ پڑھتے ہیں، وہ آج بھی ماشاء اللہ بہت کچھ بنتے ہیں اور اپنے اسلاف کی یادتاہ کرتے رہتے ہیں اور حقیقت یہ ہے کہ اسی قسم کے حضرات سے علم کی یہ دنیا آباد ہے اور یہ کاروان علم وہدایت اپنی منزل کی جانب رواں دواں ہے۔

لوگ یہ اعتراض تو کرتے ہیں کہ مدارس سے اب پہلے جیسے علمائیوں پیدا نہیں ہوتے، مگر یہ نہیں دیکھتے کہ پہلے لوگ اس کام کے لیے کن لوگوں کا انتخاب کیا کرتے تھے اور آج کن کا انتخاب ہوتا ہے۔

حضرت مولانا اشرف علی تھانوی رحمہ اللہ نے ایک جگہ بیان کیا ہے:

”ہم نے آج تک کسی ہمدردِ قوم کو نہیں دیکھا کہ اس نے قوی ہمدردی میں اپنی اولاد کو پڑھایا ہو؛ کیوں کہ سمجھتے ہیں کہ علم دین پڑھ کر ہماری اولاد کو یہ بڑے بڑے عہدے کہاں مل سکیں گے؟ اور اگر کسی نے اپنی اولاد میں سے کسی کو علم دین کے لیے تجویز بھی کیا، تو اس کو جو سب میں احمق اور کودن ہے، سمجھان اللہ! کیا علومِ شریعت کی قدر کی ہے صاحبو! غور کیجیے کہ جب سارے الٰہی پڑھیں گے، تو وہ الٰہی رہیں گے۔ مولوی منفعت علی صاحب سلمہ سے ایک شخص نے کہا ہے کہ کیا وجہ علماء میں اب رازی و غزالی پیدا نہیں ہوتے؟ انہوں نے کہا کہ اس وقت انتخاب کا قاعدہ یہ تھا کہ قوم میں جو سب سے ذہین اور ذکری

ہو، وہ علوم دین کے لیے منتخب ہوتا اور اب قاعدہ یہ ہے کہ جو سب میں احتمل اور غنی ہو، اس کے لیے تجویز ہوتا ہے۔“

(خطبات حکیم الامت: ۲۵۰/۳-۲۵۱)

الغرض آج امت کے اس روایہ و روش کو یکسر بد لئے اور ان کے دلوں میں ایک بات اُتارنے کی شدید ضرورت ہے کہ علم دین خود دین ہے، جیسا کہ امام ابن المبارک نے فرمایا کہ: ”ان هذا العلم دين“ اور یہ ظاہر ہے کہ دین ہماری اور تمام انسانوں کی ہدایت کے لیے ایک لابدی چیز ہے، جس کے بغیر کسی مسلم کا صورت نہیں کیا جا سکتا اور اس دین اور اس کے متعلقہ علوم کا بقا و دوام اس پر موقوف ہے کہ اس علم کے علماء فقہاء پیدا ہوں، اس کے واعظو داعی پیدا ہوں، اس کی حفاظت و بقا کے لیے اپنی جانیں قربان کرنے والے افراد تیار ہوں؛ لہذا ایسے افراد کو پیدا کرنے اور تیار کرنے کے لیے بہترین صلاحیتوں کے مالک اور عمدہ سے عمدہ قوت حافظہ و ذہن اور طاقت عقل و بصیرت سے لیس طلبہ کو اس میدان میں اتنا چاہیے۔

مؤمن کی زندگی پر استحضار آخرت کے اثرات

اسلام نے مومنانہ زندگی کی اساس و بنیاد کے لیے جن نظریات و عقائد کو بڑی اہمیت دی ہے، ان میں جہاں توحید و رسالت کو بڑا مقام دیا گیا ہے، وہی عقیدہ آخرت بھی ایک عظیم مقام کا حامل ہے؛ کیوں کہ یہ عقیدہ ایک ایسا محور ہے، جس کے ارد گرد تمام اعمال و عبادات گردش کرتی ہیں؛ وجہ یہ ہے کہ جب ایک انسان اس عقیدے کا پابند ہوتا ہے کہ اسے اپنے ہر عمل کی جزا و سزا کے لیے آخرت میں اٹھایا جائے گا اور اللہ رب العزت کے دربار عالی میں پیش کیا جائے گا اور حساب و کتاب کے مراحل سے اس کو گزارا جائے گا، پھر اپنے عمل کے مطابق جزا و سزا کا فیصلہ ہو گا اور جنت یا دوزخ کو ٹھکانہ بنایا جائے گا، تو ظاہر ہے کہ وہ اپنی زندگی کا منجح و انداز اس شخص کے منجح و انداز سے کلی طور پر مختلف بنائے گا، جو اس عقیدے کا پابند نہیں اور اس کا منکر یا اس سے غافل ہے۔

کیا آخرت پر یقین رکھنے والا نمازو و روزہ و دیگر فرائض اسلامی سے غفلت کرتے ہوئے زندگی گذار سکتا ہے؟ کیا آخرت پر ایمان و یقین اس کو نمازوں اور عبادتوں سے غفلت میں پڑے رہنے کی کوئی گنجائش دے سکتا ہے؟

کیا ایسا ہو سکتا ہے کہ ایک شخص اس عقیدہ آخرت پر ایمان و یقین اور اس کا استحضار رکھتا ہوا اور وہ منکر آخرت یا اس سے غافل انسان کی طرح دنیا ہی کو مقصود بنالے؟ حلال و حرام کی تمیز کھو دے، لوگوں کا مال لوٹ لے، لوگوں کو دھوکہ دہی و فریب میں مبتلا کرتا پھرے ؟ ظاہر ہے کہ ایک مؤمن جو آخرت کو مانتا ہوا اور اس سے غافل بھی نہ ہو، وہ ایسا نہیں کر سکتا۔ اسی طرح ایک مؤمن جس نے آخرت کے بارے میں یہ جان لیا ہو، کہ وہاں کی جزا

و سزا کیا ہے اور کیسی؟ اور یہ کہ اس سے کسی کو رستگاری کی کوئی سبیل نہیں، وہ کسی کا کوئی حق دبا سکتا ہے کسی کو کوئی تکلیف دے سکتا ہے، کسی سے بدسلوکی کر سکتا ہے؟ کسی کی آبرو و عزت یا جان و مال کو کوئی نقصان پہنچا سکتا ہے؟ نہیں اور ہرگز نہیں، یہ کام اسی کا ہو سکتا ہے، جس کو آخرت یاد رہی ہو اور وہ اس سے غفلت میں بنتا ہو گیا ہو۔

ظاہر کہ یہ عقیدہ اس کی زندگی کے ہر کام پر اثر انداز ہوتا ہے؛ اس لیے اس عقیدے کے حامل کی زندگی مکسر مختلف ہوتی ہے، جب اس کا مقابل ایک غیر مؤمن اور آخرت سے غافل انسان کی زندگی سے کیا جاتا ہے۔

مگر آج اسلام کے دعوے داروں میں بیشتر لوگ وہ ہیں، جن کی زندگیاں استحضار آخرت سے خالی نظر آتی ہیں اور اس کے نتیجے میں لوگ ہر قسم کی برائیوں و کوتا ہوں میں بنتا ہیں، خواہ وہ عبادت کی قبل سے ہوں یا معاملات کی، یا معاشرت سے متعلق ہوں یا اغلاقيات سے ظلم و زیادتی، لوٹ کھوٹ، شراب و کباب، زنا کاری و بے حیائی سود خوری و رشوت بازی وغیرہ جرائم کی بھرمار مسلم معاشرے میں جو دکھائی دیتی ہے، آخر اس کی وجہ اس کے سوا کیا ہے کہ آخرت کا تصور انہی کمزور پڑ گیا ہے اور جب یہ استحضار ہی نہیں رہا، تو قبر و حشر اور حساب و کتاب سب سے غافل ہو گئے۔

اس انقلابی عقیدے کا اثر انسانی زندگی پر کیا ہوتا ہے؟ اس کا اندازہ اس واقعہ سے لگائیے کہ حضرت فضل بن عباس کہتے ہیں کہ میرے پاس اللہ کے رسول ﷺ تشریف لائے اور میں آپ کے ساتھ نکلا، میں دیکھا کہ آپ کو سخت بخار ہے اور آپ نے اپنے سر پر پٹی باندھ رکھی ہے، آپ نے فرمایا کہ: اے فضل! میرا ہاتھ پکڑلو، میں نے آپ کا ہاتھ تھام لیا اور آپ منبر کے پاس پہنچا اور اس پر بیٹھ گئے اور فرمایا کہ لوگوں میں آواز لگا دو، میں نے ایک آواز لگائی۔ لوگ جمع ہو گئے، آپ نے اللہ کی حمد و شنا کی پھر فرمایا:

”اے لوگو! تمہارے درمیان سے میرے چلے جانے کا وقت آگیا ہے اور

دوبارہ تم مجھے اس مقام میں نہ دیکھ سکو گے۔ اور دیکھو، میں بھی تم جیسا ایک بشر ہوں، اگر میں نے کسی کی پیٹھ پر کوڑے لگائے ہوں، تو یہ میری پیٹھ حاضر ہے، وہ مجھ سے اس کا بدلہ لے لے۔ اور جس کا میں نے مال لے لیا ہو، تو یہ میرا مال رکھا ہے، وہ مجھ سے اپنا مال وصول کر لے اور جس کو میں نے گالی دی ہے، بے عزت کیا ہے، وہ بھی مجھ سے بدلہ لے لے اور تم میں سے کوئی یہ خیال نہ کرے کہ رسول اللہ ﷺ کے دل میں اس کی وجہ سے برائی آجائے گی، خبردار! دل میں برائی رکھنا میری فطرت و طبیعت نہیں ہے۔ اور خبردار! میرے نزدیک وہ سب سے بہترین انسان ہے، جو آج مجھ سے اپنی چیز وصول کر لے یا مجھے معاف کر دے؛ تاکہ میں اللہ سے ملاقات اس حال میں کروں کہ مجھ پر کس کا کوئی حق باقی نہ رہے۔ ایک روایت میں ہے کہ آپ نے فرمایا کہ یہ بات اس وقت تک کافی نہ ہو گی کہ میں بار بار اس کا اعلان نہ کروں، پھر آپ منبر سے اترے اور ظہر کی نماز پڑھی، پھر منبر پر آئے اور وہی اعلان کیا، پھر فرمایا کہ جس کے پاس کسی کا کوئی حق ہو وہ لوٹادے، یہ نہ کہے کہ اس سے دنیا کی رسوائی ہو گی، بلاشبہ دنیا کی رسوائی آخرت کی رسوائی کے مقابلے میں معمولی سی ہے۔ ایک شخص کھڑے ہوئے اور کہا کہ میرے تین درہم آپ کے پاس ہیں۔ آپ نے فرمایا کہ میں کسی کی تکذیب نہیں کرتا اور نہ اس سے کوئی قسم لوں گا؛ لیکن یہ بتاؤ کہ یہ تین درہم میرے پاس کیسے آگئے؟ انہوں نے کہا کہ آپ یاد کریں، اس دن کو کہ ایک مسکین گزر رہا تھا، آپ نے اس کو دے دینے کا مجھے حکم فرمایا تھا۔ آپ ﷺ نے حضرت فضل سے کہا کہ ان کو تین درہم دے دو۔ پھر ایک اور صحابی کھڑے ہوئے اور عرض کیا کہ میرے ذمے میں تین درہم ہیں۔ آپ نے پوچھا کی کیسے؟ انہوں نے کہا کہ میں نے مال غنیمت سے لے لیا تھا۔ آپ نے پوچھا کی کیوں لیے تھے؟ انہوں نے

عرض کیا کہ میں محتاج تھا۔ آپ نے فضل سے کہا کہ ان سے تین درہم وصول کرلو۔ پھر آپ نے فرمایا کہ تم میں سے جس کو خوف ہو، وہ کھڑا ہو، میں اس کے حق میں دعا کرتا ہوں۔ ایک صحابی کھڑے ہوئے اور عرض کیا کہ میں کذاب ہوں، میں منافق ہوں اور بہت سوتا ہوں۔ آپ نے ان کے حق میں دعاء کی کہ اے اللہ! ان کو سچائی اور ایمان عطا فرما اور جب یہ بیدار ہونا چاہیں، تو ان کی نیند کو دور فرما۔ پھر ایک اور شخص کھڑے ہوئے اور عرض کیا کہ یا رسول اللہ! میں بڑا جھوٹا ہوں، منافق ہوں اور کوئی گناہ ایسا نہیں کہ میں نے نہ کیا ہو۔ حضرت عمر نے ان سے کہا کہ تم نے اپنے آپ کو رسوا کر لیا۔ آپ ﷺ نے فرمایا کہ عمر! چھوڑو، دنیا کی روائی آخرت کی روائی کے لحاظ سے بہت ہلکی و معمولی ہے۔ پھر آپ نے ان صحابی کو بھی دعا دی کہ اے اللہ! ان کو صدق و ایمان عطا فرما اور ان کے معاملے کو خیر کی جانب موڑ دے۔

اسی قبیل کا یہ واقعہ بھی تاریخ کی شہادت نے محفوظ کیا ہے کہ امام مغازی محمد بن اسحاق رحمہ اللہ بیان کرتے ہیں کہ بدر کے دن اللہ کے رسول ﷺ لوگوں کی صفوں کو درست کر رہے تھے اور آپ کے ہاتھ میں لکڑی تھی، آپ نے صفوں کو درست کرتے ہوئے ایک صحابی حضرت سواد بن غزیہ کو دیکھا کہ وہ صف سے باہر نکلے ہوئے ہیں، تو آپ نے لکڑی سے ان کے پیٹ کو مارا اور کہا کہ اے سواد! ٹھیک کھڑے ہو جاؤ۔ اس پر حضرت سواد بن غزیہ نے عرض کیا کہ یا رسول اللہ! آپ کو اللہ نے حق و عدل کے ساتھ بھیجا ہے اور آپ نے مجھے تکلیف دے دی؛ لہذا میں آپ سے اس کا بدلہ لینا چاہتا ہوں۔ آپ نے اپنے پیٹ کو دکھا کر کہا کہ آ جاؤ، بدلے لے لو۔ ایک روایت میں ہے کہ انھوں نے عرض کیا کہ میرے پیٹ سے اس وقت کپڑا ہٹا ہوا تھا؛ لہذا آپ اپنے پیٹ سے کپڑا ہٹالیں۔ آپ نے پیٹ

سے کپڑا ہٹالیا اور انھوں نے لپٹ کر آپ کو بوسہ لے لیا۔ اللہ کے رسول ﷺ نے پوچھا کہ اے سواد! کس بات نے تم کو اس پر ابھارا تھا؟ انھوں نے عرض کیا کہ اے اللہ کے رسول! میں نے دیکھا کہ جنگ کرنے جا رہا ہوں؛ اور مجھے پہنچنے کی امید نہ تھی، میں نے سوچا کہ آپ سے حمد ہوتے ہوئے سب سے آخری یہ کام ہو کہ میرا جسم آپ کے جسم سے مس ہو جائے۔ آپ ﷺ نے یہ سن کر ان کو دعا دی۔

(معرفۃ الصحابة لابی نعیم: ۱۰/۱۷، سیرت ابن ہشام: ۲۷/۳، الروض الانف: ۶۷/۳، الاتقاء بما تضمنه من مغازی رسول اللہ: ۲۰/۲، عیون الاثر: ۱/۳۳۶)

یہی نہیں؛ بل کہ اگر کبھی اتفاق سے کسی کو تکلیف پہنچی، تو آپ ﷺ نے اس کو خوش کرنے کی بھی فکر کی ہے، جیسا کہ دارمی وغیرہ میں ابن اسحاق سے روایت ہے کہ ایک صحابی نے بیان کیا کہ غزوۃ حنین کے موقع پر میں سخت قسم کے جوتے پہنا ہوا تھا، میں نے انھیں جو توں سے بھیڑ کی وجہ سے آپ ﷺ کے پیروں کو روند دیا، جس سے آپ کو سخت تکلیف ہوئی۔ آپ نے اپنے کوڑے سے مجھے دفع کیا اور فرمایا کہ لسم اللہ، تو نے مجھے بڑی تکلیف دی۔ وہ صحابی کہتے ہیں کہ میں نے رات بڑی بے چینی سے گزاری، یہ سوچتے ہوئے کہ میں نے رسول ﷺ کو تکلیف پہنچائی ہے۔ کہتے ہیں کہ جب صبح ہوئی، تو ایک آدمی کہہ رہا تھا کہ فلاں شخص کہاں ہے؟ میں نے کہا کہ وہ میں ہوں جس سے کل ایسا ہو گیا تھا۔ میں اس کے ساتھ آپ ﷺ کی خدمت میں ڈرتے ڈرتے حاضر ہوا۔ آپ نے فرمایا کہ کل تم نے اپنے جو توں سے میرا پیر روند دیا تھا اور میں نے تم کو اپنے کوڑے سے دفع کر دیا تھا۔ یہ لو، اسی بھیڑیں ہیں۔ (۸۰)

(سنن داری: ۲/۷)

یہ ہے وہ حیرت انگیز اثر عقیدہ آخرت کا، جس کی وجہ سے اللہ کے رسول ﷺ نے باوجود معصوم ہونے کے چاہتے ہیں کہ کسی کا کوئی حق نہ رہ جائے

اور دنیا ہی میں معاملہ صاف ہو جائے۔

حضرت امیر المؤمنین عرب بن الخطاب رضی اللہ عنہ نے ایک بار ارشاد فرمایا:

”لو ماتت شاة علی شط الفرات ضائعة لظننت أن الله عز

و جل سائلی عنها يوم القيمة.

(حلیۃ الاولیاء: ۵۳۱)

ایک دفعہ حضرت علی کرم اللہ وجہہ نے حضرت عمر رضی اللہ عنہ کو دیکھا کہ اپنے کجاوے پر بیٹھے دوڑ رہے ہیں، حضرت علی رضی اللہ عنہ نے پوچھا کہ امیر المؤمنین! کہاں جا رہے ہیں؟ تو فرمایا کہ صدقے کے اونٹوں میں سے ایک اونٹ بھاگ گیا ہے، اس کو ڈھونڈ رہا ہوں۔ حضرت علی نے فرمایا کہ: حضرت! آپ نے تو اپنے بعد کے خلافاً کو ذلیل کر دیا۔ حضرت عمر رضی اللہ عنہ نے جواب میں فرمایا کہ اے ابو الحسن! مجھے ملامت نہ کرو، اس خدا کی قسم جس نے مخلوقی کو نبوت دے کر بھیجا ہے، اگر ایک اونٹ کا پچھی فرات کے کنارے پکڑ لیا گیا، تو اس کی وجہ سے قیامت کے دن عمر کی پکڑ ہوگی۔

(مناقب عمر ابن الجوزی: ۱۲۱، حضن الصواب فی فضائل عرب بن الخطاب: ۷۲۱/۲)

حضرت ابوسلامہ سلمی کہتے ہیں کہ ایک بار میں حضرت عمر رضی اللہ عنہ کی خدمت میں پہنچا، جب کہ آپ حرم میں مردوں اور عروتوں کی پٹائی کر رہے تھے، جو ایک ہی حوض سے وضو کر رہے تھے۔ پھر ان کو چھوڑ کر اچانک نکلے اور حضرت علی رضی اللہ عنہ کے پاس آئے اور فرمایا کہ ”إنني أخاف أن أكون هلكت“، (مجھے اندیشہ ہے کہ میں کہیں ہلاک تو نہ ہو گیا) حضرت علی رضی اللہ عنہ نے پوچھا کہ کیوں؟ تو فرمایا کہ میں نے کچھ مردوں اور عروتوں کو حرم میں مارا ہے۔ حضرت علی رضی اللہ عنہ نے فرمایا کہ امیر المؤمنین! آپ ایک ذمے دار ہیں؛ لہذا اگر آپ نے ان کو بہ طور عبرت و نصیحت مارا ہے، تو اللہ آپ سے بدله نہیں لے گا اور اگر آپ نے ان کو دھوکے سے مارا ہے، تو آپ ظالم و مجرم ہیں۔

(مناقب عمر: ۱۲۱، حضن الصواب: ۷۲۲/۲)

ایک صحابی ابو عبد اللہ نامی کا واقعہ احادیث میں مذکور ہے، جو ان کے فکر آخرت اور اس کے استحضار کی واضح دلیل ہے؛ چنانچہ حضرت ابو نظرہ کہتے ہیں کہ صحابہ میں سے ایک شخص جن کو ابو عبد اللہ کہا جاتا تھا، لوگ ان کی عبادت و تیمارداری کے لیے ان کے پاس گئے اور یہ صحابی رورہے تھے، لوگوں نے عرض کیا کہ آپ کیوں رورہے ہیں؟ کہنے لگے کہ میں نے رسول اللہ ﷺ سے سنا ہے کہ اللہ تعالیٰ نے ایک مٹھی (انسانوں کی روحوں کی) اپنے داہنے ہاتھ سے لی اور ایک مٹھی دوسرے ہاتھ سے، پھر فرمایا کہ یہ (مٹھی کی روحیں) اس (جنت) کے لیے اور یہ (دوسری مٹھی کی روحیں) اس (جہنم) کے لیے ہیں اور مجھے کسی کی کوئی پرواہ نہیں۔ وہ صحابی کہنے لگے کہ مجھے خبر نہیں کہ میں کس مٹھی میں تھا (اس لیے رورہا ہوں۔)

(مشکاة المصابح: ۱۲۰)

اپنے عاقبت و انجام کیا ہوگا؟ اس فکر نے ان کو اپنی بیماری میں رونے پر مجبور کر دیا اور وہ بے قرار ہو گئے کہ معلوم نہیں کہ مجھے اللہ نے کس مٹھی میں شمار کیا ہوگا، اہل جنت کی مٹھی میں یا اہل جہنم کی مٹھی میں؟ جب کہ ہمارا ایمان و یقین ہے کہ وہ صحابی اپنی زندگی میں طاعات و عبادات میں کوئی کوتاہی کے مرتكب نہیں ہوئے ہوں گے اور شرعی و اخلاقی ذمے دار یوں میں کسی نامناسب کام کا ارتکاب نہیں کیا ہوگا؛ مگر پھر بھی یہ گہرانا اور پریشان ہونا فکر آخرت ہی کا نتیجہ ہے۔

ایک واقعہ یہ بھی سنتے چلیے کہ حضرت حکیم الامت مولانا اشرف علی تھانوی رحمہ اللہ جن کی زندگی نیکی و طاعت اور اصلاح خلق و دعوت و تبلیغ دین میں گزری، انہوں نے جو وصیت لکھی ہے، اس میں ایک بات یہ بھی تحریر کی:

”میرے بعض اخلاق سیمہ کے سبب بعض بندگان خدا کو حاضرانہ یا غائبانہ میری زبان و ہاتھ سے کچھ کافشیں پہنچی ہیں اور کچھ حقوق ضائع ہوئے ہیں، خواہ اہل حقوق کو اس کی اطلاع ہوئی ہو یا نہ ہوئی ہو، میں نہایت عاجزی سے سب چھوٹوں بڑوں سے استدعا کرتا ہوں کہ اللہ دل سے ان کو معاف فرمادیوں،

اللہ تعالیٰ ان کی تقصیرات سے درگز رفرماویں گے، میں بھی ان کے لیے دعا کرتا ہوں کہ اللہ تعالیٰ ان کو دارین میں عفو و عافیت عطا فرمائیں۔ مغفرت کرنے والے کی تقصیر سے درگذر کی بڑی فضیلت آئی ہے۔ اگر معاف کرنے کی ہمت نہ ہو، تو حسب فتویٰ شرعی مجھی سے عوض لے لیں، خدا کے لیے قیامت پر مواخذہ نہ رکھیں کہ اس کا کسی طرح تخل نہیں۔

(حیات اشرف: ۲۱۱، اشرف السوانح: ۳۲۵/۳)

یہ سارے واقعات ہمارے اسلاف و بزرگان دین کے اس بات کی غمازی کرتے ہیں کہ ان حضرات کو آخرت کا فکر و استحضار کس قدر تھا اور آج ہمارے اندر اسی بات کی کمی ہے، جس نے ہماری زندگیوں کو روحا نیت سے خالی اور خوبیوں سے عاری اور تمام قسم کی برا آیوں اور قبائح میں ملوث کر دیا ہے۔

آج ضرورت اسی بات کی ہے کہ امت میں آخرت کی فکر اور اس عقیدے کا استحضار پیدا کیا جائے، جس سے امت میں صلاح و تقویٰ، یکنی و طاعت، انابت و خشوع، خوف و خشیت کی صفات پیدا ہوں گی۔

یکساں سول کوڈ

اور

مسلمانوں کا نقطہ نظر

سول کوڈ (Uniform civil code) کی آواز ایک بار پھر ماحول میں گونج اٹھی ہے، جب کہ اس سے قبل بھی متعدد مواقع پر وقٹے وقٹے سے بڑی شدومد کے ساتھ یہ آواز اٹھائی گئی تھی اور بالآخر دب بھی گئی تھی؛ مگر کچھ سیاسی و انتخابی مصالح و مقاصد اور بعض لوگوں کے ذاتی اغراض و مفادات کی تحریک پر اس طرح کی آواز بار بار اٹھانے کی کوشش کی جاتی ہے۔

چنان چہ اب پھر اس آواز کو بلند کرنے کی کوشش کی جا رہی ہے؛ حالانکہ ایک کھلی حقیقت کے طور پر سب جانتے ہیں کہ ہندوستان ایک ایسا ملک ہے، جو ایک طویل و قدیم زمانے سے مختلف مذاہب، متعدد تہذیبوں، متنوع زبانوں اور کئی ایک معاشرتی و عائلوں نظاموں کا گھوارا چلا آرہا ہے اور اس کا ایک فطری نتیجہ یہ ہے اور ہونا چاہیے کہ یہاں کی مختلف اقوام و ملکوں کی تہذیب و تمدن اور ان کے عائلوں و معاشرتی نظام کے ساتھ ان کو رہنے کا حق دیا جائے، اسی وجہ سے ہندوستانی آئینے نے ملک کے تمام باشندگان کو جو بنیادی حقوق دے ہیں، ان میں سے ایک یہ بھی ہے کہ ہر قوم و ملت کو اس کے مذہبی قوانین پر عمل کی آزادی ہے اور اس میں کسی کو دخل اندازی کا کوئی حق نہیں۔

چنان چہ اس قانونی دفعہ کی عبارت ملاحظہ کیجیے:

Morality and health Subject to public order

and to the other provisions of this part , all persons are equally entitled to freedom of conscience and the right freely to profess, practise and propagate religion.

(The Constitution of India: Article:251)

(امن عامہ، اخلاق اور صحت اور نیز اس حصے میں مندرج دوسرے دفعات کو ملحوظ رکھتے ہوئے تمام اشخاص کو ضمیر کی آزادی اور آزادانہ طور پر مدد ہی عقیدہ رکھنے، اس پر عمل کرنے اور تبلیغ و اشاعت کا یکساں حق ہو گا)۔

دستور ہند کی یہ دفعہ یوں ہی شامل نہیں کر دی گئی؛ بل کہ اس کے پچھے ملک کے قابل دستور سازوں اور ماہر قانون دانوں کا دل و دماغ خرچ ہوا ہے، ان کی بہترین قوتیں و صلاحیتیں اس پر لگی ہیں، اس کے ایک ایک نقطے پر طویل مباحثے اور عمیق تبصرے کا ایک سلسلہ چلا ہے اور بال کی کھال نکالی گئی ہے، ان سارے مراضی سے گزرنے کے بعد یہ قانون بننا اور اس کا نفاذ عمل میں آیا ہے۔ اور یہ بالکل ظاہر ہے کہ ان ماہرین قانون اور دستور ساز حضرات کے پیش نظر ضرور یہ رہا ہو گا کہ کوئی ایسا قانون نہ بنے، جس میں ملک کی سلیمانیت کو خطرات درپیش ہوں اور یہاں کے باشندوں کے درمیان بالخصوص اقلیتوں کے مابین نفرت و کدورت کا نتیجہ پڑ جائے۔ اور ان حضرات کی دیانت داری، ملک سے وفاداری اور ان کی بے لوث حب الوطنی سے یہی امید ہے اور ہونا چاہیے کہ ان لوگوں نے اس نقطے کو ہرگز فرماوش نہیں کیا ہو گا کہ یہاں کا قانون اس دلیل کی سمجھی اقوام و ملل اور یہاں کے سمجھی باشندوں کے لیے باعث اطمینان و سکون ہو اور وہ سب اس ملی جعلی تہذیب و تمدن اور متعدد مذاہب و عقائد رکھنے والے ملک میں خود کو اور اپنے دین و مذہب اور تہذیب و شخص کو محفوظ تصور کریں۔ ہمیں امید ہے کہ یہ دفعہ اسی حقیقت پسندی، روشن ضمیری، بلند نگاہی، اصول پسندی اور جمہوریت کے حقیقی تصور کی آبیاری کے نیک جذبات و خواہشات کی بنا پر دستور

میں شامل کی گئی ہے، جو بلاشبہ ملک کی تعمیر و ترقی، اس کی سلیمانیت و تحفظ اور اس کے بقاء و استحکام کی ضامن ہے۔

اس قانون کی رو سے یہاں کا ہر باشندہ یہ حق رکھتا ہے کہ وہ اپنے پسند کے مذہب کو اختیار کرے اور اس پر عمل کرے اور اس کی اشاعت کرے۔

اور یہ ”مذہبی آزادی“ کا حق جو ہندوستانی آئین نے یہاں کے باشندوں کو دیا ہے، یہ قانون کے اس حصے میں شامل ہے، جو آئین ہند کا بنیادی ڈھانچہ کھلاتا ہے اور یہ حصہ ہے، جس کے بارے میں آرٹیکل: ۱۳(۲) میں یہ کہا گیا ہے کہ:

The state shall not make any law which takes away or bridges the rights conferred by this part and any law made in contravention of this clause shall, to the extent of the contravention, be void.

(The Constitution of India: Article:13(2))

(اس کا خلاصہ یہ ہے کہ مملکت کوئی قانون ایسا نہیں بنائے گی، جو اس حصے میں عطا کیے ہوئے قانون کو چھین لے یا کم کر دے اور جو قانون اس کے خلاف بنے گا، وہ خلاف ورزی کی حد تک باطل ہوگا۔)

اور اس کے برخلاف یہاں سول کوڈ کا ذکر آئین ہند کی ان دفعات میں شامل کیا گیا ہے، جو (Directive Principles) ”رہنمای اصول“ کا درجہ رکھتے ہیں اور بنیادی حقوق میں داخل نہیں۔

گمراں کے باوجود بعض لوگ یہاں سول کوڈ کو پوری شدومد کے ساتھ اٹھاتے ہیں اور اس میں ایک جانب ”یہاں سول کوڈ“ (Uniform civil code) کی اہمیت جاتے ہوئے یہ کہا جاتا ہے کہ ملک کی وحدت و سلیمانیت اور اس کے مشترک وطنی مقاصد کے حصول

کے لیے لازم ہے کہ ایک ”مشترک عالیٰ قانون“ نافذ کیا جائے؛ کیوں کہ جب ایک ملک کے باشندگان میں مختلف نظریات و قوانین کا نفاذ ہوگا، تو ان کی وحدت پارہ پارہ ہوگی اور ملک کی سلیت و خطرات درپیش ہوں گے۔

اور دوسری جانب اس بات کی بھی بھرپور کوشش کی جاتی ہے کہ اسلام کے ”عالیٰ قانون“، اور ”مسلم پرشل لاء“ کو طبقہ نسوں کے حق میں نا انصافی پر منیٰ قرار دیا جائے، اس کو موجودہ زمانے کے لحاظ سے فرسودہ اور دقیق نوسی اور قدیم تہذیب و معاشرت کی یادگار رکھہرایا جائے اور اس کو ناقص اور ظالمانہ اور موجودہ احوال و کوائف کا ساتھ دینے سے عاجز و لاچار اور معاصر احوال میں ناکام رکھہرایا جائے؛ اس لیے کبھی اس قانون کو عورتوں کی حق تلفی کا ذمہ دار کہا جاتا ہے اور کبھی ان کے حق میں ظالمانہ ہونے کا طعنہ دیا جاتا ہے۔ اور اس تاثرد دینے اور قائم کرنے میں اسلام دشمن عناصر مختلف ذرائع ابلاغ کو کام میں لاتے اور پروگنڈہ مہم چلاتے رہتے ہیں۔

اس طرح ان لوگوں کی یہ کوشش دو محاذوں پر ہوتی ہے: اگر ایک جانب یکساں سول کوڑ کی اہمیت و ضرورت، اس کی افادیت و عظمت کے ثابت کرنے کے لیے ہے، تو دوسری جانب مسلم پرشل لاء میں اصلاح و ترمیم کی ضرورت کو باجھانے کے لیے ہے۔

لہذا ہم یہاں دونوں ہی زاویوں سے اس موضوع پر کلام کرنا چاہتے ہیں: جہاں تک یکساں سول کوڑ کی اہمیت کا تعلق ہے، اس کے بارے میں جو یہ کہا جاتا ہے کہ اس سے آپسی نفرتیں دور ہوتی ہیں اور اتحاد کی فضاقائم ہوتی ہے، ہم اس سلسلے میں اوپر اشارے دیتے آئے ہیں کہ دستور کے بنیادی حقوق والے حصے میں یکساں سول کوڑ کی دفعہ شامل نہیں ہے بل کہ اس کو رہنمای اصول کے تحت لایا گیا ہے۔ اور یہ بھی ہم نے واضح کیا ہے کہ دستور سازوں اور ماہر قانون دانوں کے طویل و عمیق بحث و مباحثے کے بعد ہندوستان کے مجموعی احوال و کوائف اور یہاں کے باشندگان کی فطرت و طبیعت کے پیش نظر ہی یہ دفعہ شامل قانون کی گئی اور ان کے پیش نظر ملک کی سلیت واستحکام اور اس کا تحفظ و بقا ضرور رہا ہوگا؛

لہذا اگر یہ مانا جائے کہ ملک کی سلیمانیت و استحکام یکساں سول کوڈی میں مضمرا ہے، تو ایک بڑا سوال یہ قائم ہوتا ہے کہ کیا قانون سازوں نے بنیادی حقوق میں مذہب کی آزادی کا قانون بنایا کر ملک کی سلیمانیت کو خطرے میں ڈال دیا ہے؟ اگر نہیں اور یقیناً نہیں، تو پھر ملک کی سلیمانیت و استحکام کو اس سے جوڑنے کی کیا ضرورت پیش آ رہی ہے؟

دوسری بات یہ قابل غور ہے کہ کیا مختلف تہذیبیں اور مختلف عالمی و معاشرتی قوانین نے کبھی باہمی نفرت وعداوت، آپسی مکروہ اور نزع اور بین ملی تباہ و انتشار پیدا کیا ہے؟ جس کی وجہ سے یہ علاج تجویز کیا جائے کہ یکساں سول کوڈ نافذ ہو؟ واقعہ یہ ہے کہ اگر کوئی فساد و نزع، باہمی نفرت وعداوت اور انتشار و افتراق کی فضای پیدا ہوئی اور قائم ہے، تو اس کی کوئی ذمے داری یہاں کے مختلف عالمی و معاشرتی نظمات اور ان کے مسائل پر قطعاً عائد نہیں ہوتی؛ بل کہ اس افتراق و انتشار اور اس نفرت و کدورت کا اصل محرک و سبب ان سیاسی پارٹیوں اور تنظیموں کی جانب سے کی جانے والی وہ مجرمانہ جدوجہد ہے، جو لوگوں میں نفرت و عداوت کا نتیجہ ڈال کر اپنے حقیروں ذیلیں سیاسی مفادات و مقاصد کو بروئے کار لانا چاہتے ہیں۔

اگر ”عالمی قانون کی یکسانیت“، آپسی اتحاد و اتفاق کی ضامن ہوتی، تو متعدد ممالک میں جہاں کا عالمی قانون؛ بل کہ دین و مذہب سب کا سب یکساں ہے، وہاں کبھی آپسی مکروہ اور اختلاف اور باہمی نفرت و کدورت کی فضائی کبھی قائم نہ ہونا چاہیے تھا؛ لیکن یہ حقیقت کس سے پوشیدہ ہے کہ پہلی اور دوسری جنگ عظیم جواب نداء برطانیہ و جرمنی کے مابین ہوئی اور پھر ان کے شعلوں نے بھڑک کر مشرق تا مغرب متعدد ممالک کو اپنی لپیٹ میں لے لیا تھا، یہ دونوں ملک دین و مذہب اور عالمی و معاشرت قوانین کے لحاظ سے مکمل طور پر ایک دوسرے سے ہم آہنگ اور متحد و متفق ہیں، دونوں دین عیسائیت کے علمبردار، اور اس میں بھی دونوں ایک ہی طبقے ”پرٹسٹنٹ“ سے متعلق اور تمام قوانین و مسائل میں ایک ہیں، مگر اس کے باوجود ان دونوں میں یہ عظیم جنگ کیوں برپا ہوئی اور اس کی بنیادی وجہ کیا ہے؟

اس کی کوئی وجہ اس کے سوانحیں کے نفسانی تقاضوں کی تکمیل کا مجرمانہ جذبہ، مال و دولت

کی حرص و ہوس اور دنیا پرستی و مادہ پرستی کے نشہ و جنون نے ان میں یہ نفرت و عداوت اور یہ افتراق و انتشار قائم کر کے جنگ برپا کر دی، پھر اسی کے ساتھ انسانیت و اخلاق کا فقدان، قانون خداوندی سے بغاوت، اپنی موت و آخرت سے غفلت نے اس کو مزید تقویت پہنچا دی اور وہ سب کچھ ہوا جو ہوا اور دنیا نے اپنی آنکھوں سے دیکھا اور حیرت زدہ ہوئی۔

یہی نہیں، دینا کے مختلف حصوں میں بل کہ خود ہندوستان کے بعض علاقوں میں پانی کے مسئلے پر یا زبان کے مسئلے پر کیا کیا نہیں ہوا اور ہورہا ہے؟ کیا ان مسائل پر لڑنے والوں کا دین و مذہب ایک نہیں؟ کیا ان کے عالمی قوانین و مسائل ایک نہیں؟ پھر ان میں یہ خانہ جنگی اور قتل و غارت گری کے واقعات کیوں پیش آرہے ہیں؟ اس کی کوئی توجیہ اس کے سوانحیں کی جاسکتی کہ عالمی قانون یادین و مذہب کا اختلاف نہیں؛ بل کہ دلوں کا بعض و فساد ہے، جس نے یہ انتشار و افتراق پیدا کیا ہے اور لوگوں کو لڑانے میں کامیاب ہو رہا ہے۔

لہذا اگر ملک کی سلیمانیت کو کوئی خطرہ ہے، تو دراصل مادہ پرستی، مال و دولت کی حرص اور ذاتی مفاد کو ملکی و ملی مفاد پر ترجیح دینے جیسے اخلاق رذیلہ کی وجہ سے ہے اور اس خطرناک صورت حال کا علاج یہی ہے کہ تمام سرکاری ذرائع سے کام لیتے ہوئے حکومت اس بات پر اپنی توجہ کو مرکوز کر دے کہ باشندگان ملک میں ملک سے پچی و فادری، حب الوطنی، انسانیت نوازی، ہمدردی و غم خواری، انسانی تقدس کی بھالی کے جذبات پیدا ہو جائیں۔ اس کے بجائے اگر ایک طرف ان ہی خطرناک عناصر کو ہوادی جائے، جو ملک و قوم کو کبھی بھی تھس نہیں کر سکتے ہیں اور دوسری جانب ان عناصر کے پیدا کرنے کا کوئی نظام نہ کیا جائے، جو ملک و قوم کی سلیمانیت و استحکام کا باعث بنتے ہیں، تو کسی بھی قسم کا قانون ملک کے استحکام کا ضامن نہیں ہو سکتا، خواہ وہ عالمی نظام سے متعلق ہو یا کسی اور نظام سے جڑا ہوا ہو۔

رہا ان لوگوں کا یہ پروپگنڈہ کہ: ”اسلام کا عالمی نظام و قانون“ اور ”مسلم پرستی لاء“ میں عورتوں کا حق مساویانہ نہیں دیا گیا ہے اور یہ کہ اس میں قدامت و فرسودگی ہے اور یہ کہ موجودہ دور میں چلنے کے قابل نہیں، اور اس کی وجہ سے اس میں اصلاح و ترمیم کی ضرورت

ہے، تو عرض ہے کہ ان کا یہ خیال دراصل مسلم پرنسل لاء کے مسائل کی نوعیت و تحقیقت نہ سمجھنے اور اس کے اسرار و حقائق سے ناقصیت کی بنا پر پیدا ہوا ہے۔

یہاں سب سے پہلے اس نکتے کو سمجھ لینے کی ضرورت ہے کہ: ”مسلم پرنسل لاء“ فی الواقع شریعت اسلامیہ کا ایک جزء ہے، جو خاندانی و عائلوں احوال و کوائف سے متعلق ہے، جس میں نکاح، طلاق، خلع، فتح، میراث، اوقاف کے مسائل سے بحث کی جاتی ہے اور تمام مسلمان یہ عقیدہ رکھتے ہیں۔ اور اس پر ان کے پاس مکمل دلائل موجود ہیں۔ کہ یہ ”قانون شریعت“ وہ ہے، جس کی بناؤ وضع بہت سے دینی قوانین کی طرح قانون سازوں اور قانون دانوں، دانشوروں، قومی و سماجی خدمت گاروں، سلطنت و حکومت کے بانیوں نے نہیں کی، جن سے ہر وقت خطاؤ نسیان ممکن ہے؛ بل کہ اس قانون اسلامی کو ان سب کے خالق و مالک اللہ تعالیٰ نے وضع کیا ہے، جس سے خطاؤ نسیان کا صدور ناممکن، جس کا علم تمام احوال و اشخاص، تمام ادوار و ازمان کو محیط ہے اور جو حکم ہونے کے ساتھ حکیم بھی ہے۔ ظاہر ہے کہ یہ خصوصیت اسلامی قانون کو ایک ایسی سند (AUTHORITY) فراہم کرتی ہے، جس سے اس کا درجہ اُغتاب بحث و جداول کی تمام معمر کہ آرائیوں سے بہت بلند و بالا ہو جاتا ہے۔

اور اس لیے ہم یہ بھی مانتے ہیں کہ اس قانون شریعت میں انسانوں کی ہدایت و فلاح و بہبود کے وہ عجیب و غریب نئے موجود ہیں، کہ کسی انسان کے بنائے ہوئے یا کسی اسمبلی یا قانون ساز ادارے کے تیار کردہ قانون میں ان کا تلاش کرنا ایک بے فائدہ کام ہے، اس میں تمام طبقات انسانی کے حق میں نہایت عدل و انصاف کا لحاظ رکھا گیا ہے اور ہر ایک کو اس کا پورا پورا حق دیا گیا ہے، خواہ مرد ہو کہ عورت، امیر ہو کہ غریب، بادشاہ ہو کہ رعایا، اس میں کسی سے کوئی امتیاز روانہیں رکھا گیا ہے۔ اور اس سے بہتر کوئی قانون جو انسانوں کی صلاح و فلاح کا ضامن ہو اور ان کے تمام مسائل کا مداؤ اس میں ہو اور یکساں طور پر سب کے لیے نفع بخش ہو، ہماری نظر میں کوئی قانون ایسا نہیں ہو سکتا۔

رہاں لوگوں کا اسلام کے عائلوں نظام کے بارے میں یہ خیال و تصور کہ اس میں عورتوں

کے ساتھ انصاف سے کام نہیں لیا گیا ہے، طلاق یا طلاق ثالثہ، حلالہ اور میراث کے مسائل میں اس کی حق تلفی کی گئی ہے، تو حقیقت یہ ہے کہ یہ اسلامی قوانین پر سراسراً الزام ہے، یا کسی کم فہم کی غلط فہمی کا نتیجہ ہے اور ہم دعوے کے ساتھ یہ کہہ سکتے ہیں کہ اسلامی شریعت نے عورتوں کے ساتھ عدل و انصاف سے کام لینے میں سب سے زیادہ نمایاں رول انجام دیا ہے اور اس کی ایک لمبی تاریخ ہے اور جنہوں نے اسلام کی تعلیمات کو اور اس کے عائی نظام کو تحقیق کے ساتھ اور انصاف کی نگاہوں سے دیکھا اور سمجھا اور اس کے بارے میں اپنی رائے دی، اس کو دیکھنے سے اندازہ ہو سکتا ہے کہ اسلام کیا عورتوں کے حق کی ونا انسانی کرنے کا روادرار ہے یا اس کے ساتھ انصاف ہی نہیں؛ بل کہ فیاضی سے کام لیتا ہے، یہاں صرف ایک حوالہ پیش کرتا ہوں؛ تاکہ حقیقت حال لوگوں کے سامنے آجائے۔

مغربی ادیب و فاضلہ مسراینی بیسنت (Annie Besant) نے اپنے لکھر : The

”آپ لوگ انگلینڈ میں اچھے اچھے لوگوں کو یہ کہتے ہوئے سنیں گے کہ اسلام عورتوں کو بلند مقام دینے سے انکار کرتا ہے اور بعض لوگوں کو یہ بتاتے ہوئے پائیں گے کہ اسلام ایک برائی ہے؛ کیوں کہ اسلام ایک محدود (چار تک) تعدد ازدواج کی اجازت دیتا ہے، میں نے ایک دن انگلینڈ ہال میں لوگوں کے سامنے یہ نتہہ پیش کیا جہاں کہ ”زنکاری کے مخلوط ماحول میں یک زوجی کی بات محض ایک دکھاوا ہے اور محدود تعدد ازدواج سے زیادہ عورتوں کی حق تلفی ہے۔“

پھر آگے لکھتی ہیں:

”یہ بات یاد رکھنا چاہیے کہ عورتوں کے تعلق سے اسلامی قوانین ابھی قریب زمانے تک انگلینڈ میں اپنائے جا رہے تھے، یہ سب عورتوں کے حق میں دنیا میں پائے جانے والے قوانین میں سب سے زیادہ منصفانہ تھے

- جائیداد اور وراثت کے حقوق اور طلاق کے متعلق یہ اسلامی قانون خاص طور پر عورتوں کے حقوق کے تحفظ کے لحاظ سے مغرب کے قانون سے بہت آگے تھا۔ یہ ساری باتیں بھلادی گئیں جب لوگ ”یک زوجی“ اور ”تعدد ازواج“ کے الفاظ نے ان کو مسحور کر دیا اور وہ مغرب اس کے پیچھے مغرب میں کیا ہو رہا ہے، اس کو دیکھنا نہیں چاہتے، یعنی ہزاروں عورتوں کی وحشت ناک ذلت و رسائی؛ جنھیں سڑکوں پر پھینک دیا جاتا ہے، جن کو ان کے اولین محافظ انھیں کسی قسم کی مدد نہیں کرتے۔

)The life and teachings of Muha!!mmad : 2-3(

الغرض اسلام کا نظام و قانون ہر پہلو سے منصفانہ و عادلانہ اور نہایت معقول و فطرت سے ہم آہنگ ہے اور مسلمان اسی کو اپنے لیے بہترین سمجھتے ہیں اور کسی بھی قیمت پر اس کی کسی چیز سے دستبردار ہونا نہیں چاہتے۔

مسلم پر سنل لاءِ یا یونیفارم سول کوڈ؟

”مسلم پر سنل لاء“، جس کا تعلق مسلمانوں کے عائی و خاندانی مسائل سے ہے، فی الواقع اُسی اسلامی شریعت و قانون کا ایک حصہ ہے، جس کے بارے میں تمام کے تمام اہل اسلام یہ عقیدہ اور یقین رکھتے ہیں اور بجا طور پر عقیدہ رکھتے ہیں، کہ یہ خالق کائنات پروردگار دو عالم کی جانب سے نازل ہونے والا مقدس ولازم وال اور تمام عالم انسانیت کے لیے صلاح و فلاح کا حامل قانون ہے، جس میں کسی قسم کی ترمیم و اصلاح، تبدیلی و تغیر کا حق کسی کو نہیں؛ حتیٰ کہ خود اس ذات والا صفات ﷺ کو بھی نہیں، جس پر یہ مقدس قانون نازل ہوا۔

چنانچہ جب کفار و مشرکین کی طرف سے پیغمبر اسلام سے یہ مطالبہ کیا گیا کہ آپ کوئی اور طرح کا قرآن لائیں یا اس میں کوئی تبدیلی کر دیں، تو آپ کو حکم دیا گیا کہ آپ ان کو یہ جواب دے دیں کہ میں اپنی جانب سے اس میں کوئی تبدیلی کا مجاز نہیں ہوں، میں تو بس اس کی اتباع کا مکلف ہوں۔

قرآن کریم اس واقعے کا ذکر کرتے ہوئے کہتا ہے:

﴿وَإِذَا تُتْلَى عَلَيْهِمْ آيَاتُنَا بَيِّنَتِ قَالَ الَّذِينَ لَا يَرْجُونَ لِقَاءَنَا أَئْتِ بِقُرْآنٍ غَيْرِ هَذَا أَوْ بَدَّلْهُ فُلَّ مَا يَكُونُ لِيَ أَنْ أُبَدِّلَهُ مِنْ تِلْقَائِنِي نَفْسِي إِنْ أَتَّبَعُ إِلَّا مَا يُوحَى إِلَيَّ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ﴾

(اور جب انھیں ہماری کھلی ہوئی آئیں پڑھ کر سنائی جاتی ہیں، تو جن لوگوں کو ہماری ملاقات کی امید نہیں، وہ کہنے لگے کہ اس کے سوا کوئی اور قرآن لا اور یا اسی میں کوئی ترمیم کر دو، آپ کہہ دیجیے میں یہ نہیں کر سکتا کہ اس میں اپنے جی سے ترمیم کر دوں، میں تو بس اسی کی اتباع کا کروں گا، جو میرے پاس وحی سے بھیجا گیا ہے، اگر میں میرے پروردگار کی نافرمانی کروں، تو میں بڑے دن کے عذاب کا خوف رکھتا ہوں۔)

یہ جاہلیت قدیمہ کے ”روشن خیالوں“ کا مطالبہ تھا کہ قرآن ان کی مرضی کے مطابق کر دیا جائے، تو ان کو اس کے قبول کرنے میں کوئی تامل نہ ہوگا، جس طرح آج کی جاہلیت جدیدہ کے ”روشن دماغوں“ کا بھی یہی مطالبہ ہے کہ قرآن میں ترمیم و اصلاح کر دی جائے اور اس کو ان روشن خیالوں کے خیالات و جذبات اور ان کی عقل و سمجھ کے موافق کر دیا جائے؛ مگر قرآن مجید نے آپ ﷺ کی زبان فیض ترجمان سے اس کا جواب یہ کہلوادیا کہ یہ بات میری بساط سے باہر ہے کہ میں اس میں کوئی ترمیم یا اصلاح کروں، میں نبی ہونے کے باوجود اسی دین و شریعت کا پابند ہوں اور اسی پر چلانا اور دوسروں کو چلانا میری ذمے داری ہے۔

اس زمانے کے روشن خیالوں کی طرح آج کے روشن دماغ بھی یہی خیال کرتے ہیں کہ یہ قانون شریعت خود مجعلۃ اللہ ﷺ کی دماغی کا واش کا نتیجہ اور آپ کی تصنیف ہے، اس لیے یہ فرمائش بھی کرتے ہیں کہ شریعت میں ہمارے نقطہ نظر کے مطابق ترمیم و اصلاح کر دیجیے؛ مگر سب سے پہلے یہی تو ان روشن خیالوں کو سمجھنا ہے کہ یہ شریعت مقدسہ کسی انسان کی تصنیف یا تحقیق کا نتیجہ نہیں؛ بل کہ یہ خالق ارض و سماء، پروردگار عالم اللہ رب العزت کا قانون ہے، جس میں کسی اصلاح و ترمیم کی ضرورت ہے نہ کوئی گنجائش۔

وجہ یہ ہے کہ کسی بھی قانون میں ترمیم و اصلاح کے لیے وجہ جواز اس وقت فراہم ہوتی

ہے، جب پہلے سے یہ حقیقت تسلیم شدہ ہو کہ اس قانون میں قانون سازوں اور مقنثین کی جانب سے غلطی و کوتاہی، نا انصافی و حق تلفی را پاسکتی ہے اور اس کا امکان صرف وہاں ہوتا ہے، جہاں قانون انسانوں کی فکری و دماغی کاوشوں کے نتیجے میں اور ان کی اپنی تحقیق و تصنیف کی صلاحیتوں سے وجود میں آیا ہو؛ کیوں کہ انسان بڑے سے بڑا عقیل و فہیم، پڑھا لکھا اور تجربہ کار ہونے کے باوجود خطاؤ نسیان کا پتلا ہے، اس کے اندر نا انصافی اور حق تلفی کے جراحتیں کا ہونا ممکن ہے اور اس کا علم و عقل اور تجربہ سب کے سب محدود دونا قص ہیں اور یہ بات اگر ایک انسان کے لحاظ سے صحیح ہے، تو ان کی ایک جماعت کے بارے میں بھی درست ہے، اگر فرقہ ہو سکتا ہے، تو کم و بیش کا ہو سکتا ہے؛ مگر اس سے انکار نہیں کہ ایک جماعت سے بھی غلطی و کوتاہی، نا انصافی و حق تلفی ممکن ہے۔

لیکن اگر اس کے برعکس یہ بات طے ہو کہ اس قانون میں کسی غلطی و خطاؤ کا، نا انصافی و حق تلفی کا کوئی عمل دخل نہیں ہے؛ بل کہ ان کا کوئی امکان بھی نہیں ہے، تو اس قسم کے قانون میں ترمیم کی بات کرنا یا اس کا مطالبہ کرنا عقل و انصاف کی کسی منطق سے بھی حق بہ جانب نہیں ہو سکتا اور یہ ظاہر ہے کہ ایسا غلطیوں اور خطاؤں سے پاک اور نا انصافیوں اور حق تلفیوں سے مبرأ قانون تو صرف ”خدائی قانون“ ہو سکتا ہے؛ کیوں کہ اللہ تعالیٰ کی ذات خطاء و غلطی سے متصف ہو سکتی ہے، نہ بھول و نسیان سے، ظلم وعدوان سے موصوف ہو سکتی ہے، نہ کسی کی طرف داری سے۔ پھر اس کا علم بھی کامل اور عدل بھی لا محدود، تو اس کے قانون میں کہاں یہ سوال پیدا ہوتا ہے کہ اس میں اصلاح یا ترمیم کی جائے؟

جب یہ اصول معلوم و مسلم ہے، تو قابل غور بات یہ ہے کہ اہل اسلام قانون شریعت کو جب اللہ کا قانون مانتے ہیں، تو اس میں وہ کس طرح غلطی یا خطاؤ مان سکتے ہیں؟ ظاہر ہے کہ شریعت کو اللہ کا قانون مانتے والا کبھی یہ تصور بھی نہیں کر سکتا کہ اس میں کسی ترمیم و اصلاح کی ضرورت ہے۔ اس کے برعکس دنیا کا کوئی بھی قانون ہو، وہ چوں کہ انسانوں کا بنایا ہوا ہوگا، خواہ وہ کوئی ملکی و شہری قانون ہو یا کسی ادارے یا انجمن یا اسکول و کالج اور یونیورسٹی کا قانون

ہو؛ اس لیے اس میں خطاو غلطی کا پورا پورا امکان موجود ہے اور اس لیے اس قانون کو چینچ بھی کیا جا سکتا ہے اور اس میں اصلاح و ترمیم کا مطالبہ بھی عین حق و صواب ہے، اسی لیے اہل اسلام کا مزاج و مسلک، ان کا عقیدہ و فکر یہ ہے کہ کسی قانون میں ترمیم و اصلاح کی ضرورت ہوتا ہو؛ مگر اللہ کے قانون میں اصلاح و ترمیم کی بات بھی بھی، کہیں بھی اور کسی کی بھی قابل قبول نہیں ہے۔

جہاں تک دیگر مذاہب کا تعلق ہے، ہم یہی سمجھتے ہیں کہ وہ بھی چوں کہ اپنے اپنے مذہبی قانون کو سب سے برتر و اعلیٰ سمجھتے اور اس کو آسمانی خیال کرتے ہیں، اس لیے وہ بھی اپنے اپنے پرنسپل لاء کو بہ نظر قدس دیکھتے اور اسی میں اپنی فلاح و کامرانی کا یقین رکھتے اور اپنے اپنے مذہبی قانون کے ساتھ ایک جذباتی تعلق خاطر رکھتے ہیں؛ لہذا اس کو چھوڑنے کا مطالبہ اور اس کے بالمقابل کسی دوسرے قانون کو لاگو کرنا ان سب کے جذبات سے کھینلنے کے متراوف ہوگا۔

اسی لیے اسلام نے غیر مسلم رعایا کو ان کے دیگر حقوق کے ساتھ مذہبی حقوق بھی کامل طور پر دیے اور اس کا اہتمام کیا کہ ان کے مذہبی جذبات سے نہ کھیلا جائے؛ چنانچہ اسلام نے شروع ہی سے اس کا اعلان کیا کہ غیر مسلم رعایا کو ان کے مذہبی طور و طریقوں پر چلنے کا حق ہوگا اور کوئی مسلمان حکومت اس میں کوئی رکاوٹ نہیں پیدا کرے گی۔

امام ابو یوسف رحمہ اللہ نے ”کتاب الحراج“ میں نصاری نجران کے متعلق رسول اللہ ﷺ نے جو معاہدہ نامہ لکھ کر عطا کیا، اس میں ان کی ”مذہبی آزادی“ کا بھی بالخصوص تذکرہ کیا، اس معاہدے کے الفاظ میں یہ بھی لکھا تھا:

”وَ لِجَرَانِ وَ حَاشِيَتِهَا جُوارُ اللَّهِ وَ ذَمَّةُ مُحَمَّدٍ النَّبِيِّ رَسُولٌ
اللَّهِ صَلَّى اللَّهُ عَلَيْهِ وَسَلَّمَ عَلَى أَمْوَالِهِمْ وَأَنْفُسِهِمْ وَأَرْضِهِمْ
وَمُلْتَهِمْ وَغَائِبِهِمْ وَشَاهِدِهِمْ وَعَشِيرَتِهِمْ وَبَيْعِهِمْ وَكُلَّ مَا تَحْتَ
أَيْدِيهِمْ مِنْ قَلِيلٍ أَوْ كَثِيرٍ“.

(نجرانیوں اور ان کے حلیفوں کے لیے اللہ اور رسول محمد؟ کا ذمہ ہے، ان کے مالوں، ان کی جانوں، ان کی زمینوں اور ان کی ملت و مذہب اور ان کے غائب و حاضر لوگوں اور ان کے خاندانوں اور ان کی کنیساوں پر اور ہر اس چیز پر جوان کے ماتحت ہے، خواہ وہ قلیل ہو یا کثیر ہو۔)

(کتاب الخراج لابی یوسف: ۷۲)

اسی طرح حضرت ابو بکر، حضرت عمر، حضرت عثمان اور حضرت علی رضی اللہ عنہما نے بھی اپنے اپنے دور خلافت میں نجران کے عیسائیوں کے لیے اسی طرح کامعاہدہ لکھ کر دیا اور ان خلفائے اربعہ نے اللہ کے رسول ﷺ کے معاهدے کے حوالے سے اپنے معاهدات لکھے۔

(دیکھو کتاب الخراج لابی یوسف: ۷۳-۷۴)

حضرت ابو بکر صدیق رضی اللہ عنہ کے زمانہ خلافت میں جب حضرت خالد بن الولید رضی اللہ عنہ نے نصاری ایس کے صلح کی درخواست پر صلح کی، تو جو عہد نامہ لکھ کر دیا، اس میں یہ لکھا:

”ان کے کنیسہ اور عبادت خانے منہدم نہ کیے جائیں گے اور نہ ان کے محلات میں سے کسی محل کو منہدم کیا جائے گا، جن میں کہ یہ لوگ پناہ لیتے ہیں، جب ان کا کوئی دشمن ان پر حملہ آور ہوتا ہے اور ان کو ناقوس بجانے سے منع نہیں کیا جائے گا اور نہ عید کے دن میں صلیب نکالنے سے منع کیا جائے گا۔“

(کتاب الخراج: ۱۳۳)

اسی طرح حضرت عمر رضی اللہ عنہ کے دور خلافت میں جب ملک شام فتح ہوا، تو آپ نے وہاں ایلیاء وغیرہ کے لوگوں کو عہد نامے لکھ کر دیے، آپ نے جو عہد نامہ اہل ایلیاء اور اہل لد کو لکھ کر دیا تھا، اس میں یہ بھی تحریر تھا کہ:

”هذا ما أعطى عبد الله عمر أمير المؤمنين أهل إيلياء من الأمان أعطاهم أمانا لأنفسهم وأموالهم ولكنائسهم وصلبانهم

وسقیمها و بریئها و سائر ملتها : أنه لا تسکن کنائسهم ولا
تهدم ولا ينتقض منها ولا من حیزها ولا من صلیبهم ولا من
شیء من أموالهم ولا يکرھون علی دینهم“

(یہہ امان نامہ ہے، جو اللہ کے بندے عمر امیر المؤمنین نے اہل ایلیاء کو
عطاء کیا، امیر المؤمنین نے ان کو جان، مال، عبادت خانوں، صلیبیوں کے
متعلق امن دیا، خواہ وہ صحیح سالم ہوں یا شکستہ اور ان کے سارے مذہبی مراسم
اور طریقوں کے بارے میں بھی امن دیا کہ (مسلمان کو) ان کے عبادت
خانوں میں رہائش نہ دی جائے گی، نہ ان کو گرایا جائے گا اور نہ ان میں کمی بیشی
کی جائے گی اور نہ ان کے عبادت خانوں کی متعلقہ عمارتوں اور صلیبیوں میں
کوئی کمی کی جائے گی اور نہ ان کے مالوں میں سے بغیر حق کے کچھ لیا جائے گا
اور نہ انھیں مذہب کے بارے، میں کوئی جبرا کراہ کیا جائے گا۔)

(تاریخ الامم والملوک للطبری: ۵۳۰/۲)

نیز حضرت عمر رضی اللہ عنہ کے دور امارت میں سنہ ۱۹ ہجری میں شہر نہاد فتح ہوا اور اہل ماہین
کو حضرت نعمان بن مقرن رضی اللہ عنہ نے عہد نامہ لکھ کر دیا، اس میں مجملہ اور امور کے یہ عبارت
بھی تھی:

”هذا ما أعطى النعمان بن مقرن أهل ماہ بهرا ذان أعطاهم
الأمان على أنفسهم وأموالهم وأراضيهم لا يغيرون على ملة
ولا يحال بينهم وبين شرائعهم“ . (تاریخ الامم والملوک: ۵۳۰/۲)
(یہہ عہد نامہ ہے، جو اہل ماہ بھر ذات کو نعمان بن مقرن نے دیا، انھوں
نے ان کو ان کی جانوں، مالوں اور اراضی کے متعلق امان دیا ہے؛ لہذا ان کو
ان کے مذہب سے نہیں بدلا جائے گا اور نہ ان کے مذہبی مراسم اور طریقوں
میں مداخلت کی جائے گی۔)

اسی طرح اسی سنہ کے ماه محرم میں حضرت حذیفہ رضی اللہ عنہ نے اہل ماہ دینار کو جو عہد نامہ دیا، اس میں بھی یہی امور لکھے تھے اور خاص طور پر یہ جملہ بھی لکھا کہ ان کی دینی و مذہبی امور میں مداخلت نہیں کی جائے گی۔

نیز جب شہر بعلک مفتاح ہوا، تو حضرت ابو عبیدہ بن الجراح رضی اللہ عنہ نے وہاں کے غیر مسلم لوگوں کو ان کے مذہبی امور میں آزادی کا عہد دیا اور یہ لکھ کر دیا کہ:

”وَأَنْهُمْ عَلَى نِسْكِهِمْ، لَا يَكْرَهُونَ عَلَيْهِ“ (مخصر تاریخ دمشق لابن منظور: ۱۸۲/۳)

(یہ لوگ اپنے مذہب و طریقے پر ہیں گے، ان کو ان کے مذہب کے خلاف جریئیں کیا جائے گا۔

حضرت عمر رضی اللہ عنہ نے جب بیت المقدس کو فتح کیا اور اس میں فاتحانہ داخل ہوئے تو وہاں عصر کا وقت ہو گیا، تو آپ نے اندر اس لیے نمازنہ پڑھی کہ بعد میں کوئی مسلمان اس حوالے سے کہیں یہ مطالیب نہ کرے، کہ تم اس کو مسجد بنائیں گے۔

جب مصر فتح ہوا اور حضرت عمرو بن العاص رضی اللہ عنہ وہاں کے گورنر مقرر ہوئے، تو ان کو وہاں ایک بڑی مسجد بنانے کی ضرورت پیش آئی، جس کے لیے ایک جگہ کا انتخاب کیا، اس کے متصل ایک عیسائی عورت کا مکان تھا، جسے حضرت عمر و بن العاص رضی اللہ عنہ نے خرید کر مسجد میں شامل کرنا چاہا؛ مگر عورت نے اس مکان کو بیچنے سے انکار کر دیا، تو حضرت عمرو بن العاص نے اس مکان کو بے جبر لے لیا اور اس مکان کی قیمت بیت المال میں جمع کر دی؛ تاکہ جب وہ عورت چاہے اپنے مکان کی قیمت وصول کر لے؛ مگر اس عورت نے اس کی شکایت حضرت عمر رضی اللہ عنہ سے کر دی، آپ نے حضرت عمرو کے اس اقدام کو پسند نہیں کیا؛ بل کہ آپ نے حکم دیا کہ جدید تعمیر کو منہدم کر کے، اس عورت کا مکان جیسا تھا بنا کر دیا جائے۔

(من روائع حضاراتنا از ڈاٹر مصطفیٰ سباعی: ۱۳۶)

یہ ہزار ہامثالوں میں سے گنی چنی چند ہیں، جن سے اسلام اور اہل اسلام کا غیر مسلمین کے مذہبی امور کے حوالے سے روادارانہ معاملہ اور ان کو اس سلسلے میں آزادی دئے جانے کا

واضح ثبوت ملتا ہے۔

اسی تاریخی روایا کے حوالے سے ڈاکٹر مصطفیٰ سباعی لکھتے ہیں:

”شاید ہم میں سے کوئی نہیں بھولا ہوگا کہ سلطان محمد فاتح نے جب قسطنطینیہ پر فتح پائی، جہاں عیسائیٰ بطارقوں کا قیام تھا، تو سلطان نے وہاں کے سکان کے لیے جو سب کے سب عیسائیٰ تھے، ان کی جانوں، مالوں اور چرچوں اور صلیبوں کے لیے امان کا اعلان کیا اور ان کو فوج میں بھرتی ہونے سے معاف رکھا اور ان کے رئیسوں کو ان کے آپسی معاملات و خصومات میں حکومت کی مداخلت کے بغیر فیصلہ کرنے کا اختیار دیا۔ وہاں کے باشندوں نے بڑا فرق محسوس کیا، اس میں جو پیز نظری دور میں ان کے ساتھ معاملہ کیا جاتا تھا اور اس معاملے میں جو سلطان محمد فاتح کے دور میں ان کے ساتھ کیا جاتا تھا؛ کیوں کہ پیز نظری حکومت ان کے مذہبی اختلافات میں بھی مداخلت کرتی اور ان کے کئی سے والوں کو دوسرے کئی سے والوں پر فوکیت دیتی تھی؛ لہذا اس نئی حکومت سے ان کو راحت میسر آئی اور اس مذہبی رواداری سے جس کی کوئی نظیر خود ان کے اپنے مذہب کے حکمرانوں سے نہیں دیکھی گئی، ان کے دل خوشی و مسرت محسوس کرنے لگے۔“

(من روائع حضارتنا: ۲۷۳)

ان سطور میں ہم نے دیکھا کہ اسلام اگر ایک جانب یہ کہتا ہے کہ قانون شریعت قانون الہی ہونے کی وجہ سے اس میں تبدیلی و تغیر ہو سکتا ہے، نہ کسی قسم کی ترمیم و اصلاح اور اس وجہ سے کسی مسلمان کو اس کی جرات نہیں ہو سکتی کہ وہ اس میں اصلاح و ترمیم تغیر و تبدیلی کی بات کرے یا سوچے یا کسی کو اس کے لیے راہ فراہم کرے، تو دوسری جانب وہ دیگر مذاہب کے ساتھ روادارانہ برداشت اور سلوک کا قائل ہے۔

ہندوستان جیسے جمہوری ملک میں شروع ہی سے مذہبی رواداری کو اپنایا گیا اور یہاں

کے آئین میں مستقل دفعات کے ذریعے یہاں کے باشندوں کو اس کی مذہبی آزادی اور رواداری کی یقین دہانی کی گئی، خواہ وہ باشندے اکثریتی فرقے سے تعلق رکھتے ہوں یا اقلیتی طبقے سے متعلق ہوں؛ مگر بعض مریض ذہنیتوں کی جانب سے بار بار یہ کوشش ہوتی ہے کہ یہاں سے اس روادارانہ نظام و قانون کو ہٹا کر متعصباً نافذ کیا جائے اور اپنے اس فاسد نظریے کو ”یکساں سول کوڈ“ کے الفاظ میں چھپایا جاتا ہے، جب کہ مشترکہ سول قانون ہندوستان کی فطرت ہی سے ہم آہنگ نہیں ہے، کیوں کہ یہاں کی گنگا جمنی تہذیب کی روایت کسی ایسے قانون کے حق میں نہیں ہو سکتی، جس میں یہ ملی جل تہذیبیں اپنا وجہ یا شخص کھو بیٹھیں اور ان روایات اور تہذیبوں کا کوئی وجود باقی نہ رہے۔

یہ معلوم ہے کہ ہندوؤں کے یہاں ذات پات کا ایک طویل سلسلہ ہے، جس کی وجہ سے ان کے یہاں خود ہندوؤں کی کئی ذاتیں ہیں اور ان میں خود متعدد رسمات اور طریقوں میں بڑے بڑے اختلافات پائے جاتے ہیں، نکاح کی انجام دہی کے طریقے میں ان کے مختلف طبقات میں فرق ہے، کن سے نکاح ہو سکتا ہے اور کن سے نہیں، اس بارے میں ان میں اختلاف ہے، ماموں بھانجی کا آپسی رشتہ متعدد ہندو اقوام میں راجح ہے، جب کہ بہت سے لوگوں میں اس کا کوئی رواج نہیں ہے، تعداد زدواج کے قائل و فاعل بھی ان میں ہیں، جس طرح اس کے مخالف بھی پائے جاتے ہیں، نیز متعدد قبائل میں ایک عورت کے متعدد مرد ہو سکتے ہیں، جب کہ عام طور پر ہندو اس کے قابل نہیں ہیں۔ اور اتنا ہی نہیں؛ بل کہ ہندوؤں میں خود عقائد کے اندر بھی مختلف فرقے پائے جاتے ہیں، جیسے مورتی پوجا کے جوازو عدم جوازو کے لحاظ سے ان میں فرقے ہیں، پھر ان میں کوئی رام کی پوجا کا قابل ہے اور راون کا منکر تو کوئی راون کی پوجا کا قابل ہے اور رام کا منکر۔ قابل غور یہ ہے کہ ہندوستان جیسے مختلف مذاہب اور تہذیبوں کے گھوارے میں ایک سول قانون کا نفاذ کیا ممکن ہے اور اگر ممکن ہے، تو کیا مناسب ہے؟

”یکساں سول کوڈ“ کی بات کرنے والے عموماً مسلم پرنسل لاء کی خامیاں بیان کرتے

ہیں اور یہ کوشش کی جاتی ہے کہ ”مسلم پرنل لاء“، کو موجود حالات کے تناظر میں ناقابل عمل ثابت کیا جائے اور اس کو ظالمانہ اور غیر عادلانہ قرار دیا جائے۔

حقیقت یہ ہے کہ اسلامی قوانین پر یہ یہ پتیاں کرنے کا سلسلہ سب سے پہلے عیسائی اور یہودی تنظیموں اور تحریکیوں سے شروع ہوا، جنہوں نے اسلام کی بڑھتی ہوئی مقبولیت اور اس کی طاقت و شوکت کو دیکھا اور یہ دیکھا کہ لوگ اسلام کے حلقة بے گوش ہوتے جا رہے ہیں اور اسلامی تعلیمات کی ہمہ گیری و جامعیت، ان کی افادیت و معمولیت اور زمانے کے ساتھ چلنے کی صلاحیت نے ہر طبقے کے لوگوں کو اپنی جانب مائل کر لیا ہے اور اس کی وجہ سے عیسائیت اور یہودیت کی مقبولیت کم سے کم تر ہوتی جا رہی ہے، تو انہوں نے اپنی ذہانت و طباعی سے کام لیتے ہوئے اسلام کے خلاف ایک سازش رچی کہ کسی طرح چہرہ اسلام کو بدنما ثابت کیا جائے اور اس کی نیک نامی کو کسی طرح مندوش کیا جائے، پھر کیا تھا؟ اسلام کی تعلیمات میں کیڑے نکالنے اور ان کو ظالمانہ اور غیر معقول ثابت کرنے کی ناکام کوششوں میں لگ گئے۔

ان کی ہمیشہ یہ کوشش رہی ہے کہ مسلمانوں کے قانون حیات کے سرچشمتوں، ان کی محترم شخصیات، ان کی تاریخ، ان کے ادب و ثقافت اور ان کی تہذیب و تمدن میں خامیوں اور غلطیوں کی تلاش و جستجو کریں، لہذا کبھی قرآن کے کلام الٰہی ہونے میں تشکیل پیدا کرنے لگے، کبھی سیرت محمدی کو داغ دار کرنے لگے، کبھی اسلامی تعلیمات کو ہدف ملامت بنایا اور کبھی اسلام کی وسعت و گیرائی کو تلوار اور اکراہ کا نتیجہ قرار دینے کی کوشش کی، اس طرح ان کی جانب سے اسلام اور اس کی تعلیمات کو بدنام کرنے کا ایک ناپاک سلسلہ ان کی جانب سے جو جاری ہوا، وہ آج تک رکنے کو نہیں آیا۔

ان متعصب عناصر نے اسلام کے متعلق اپنے ان خیالات کا ذرائع ابلاغ کی قوت و طاقت اور وسعت سے کام لیتے ہوئے اس قدر پر چار کیا کہ لوگوں کو یقین آ گیا کہ اسلام کے بارے میں سچائیاں یہی ہیں؛ حالاں کہ یہ سچائیاں نہیں؛ بل کہ سراسر کذب و جھوٹ پر منی خیالات تھے اور ہیں۔

ان کے اس پروپگنڈے کا اثر یہ ہوا کہ دیگر متعصب لوگوں نے بھی اسلام کے بارے میں اسی طرح کی باتیں پھیلانے کا بیڑا اٹھالیا اور آج پیشتر متعصب لوگوں نے اسی سازشی طرز عمل کو اختیار کیا ہے اور ان کی ساری محنت و کوشش اس بات پر خرچ ہو رہی ہے کہ کسی طرح اسلام کو بدنام کیا جائے اور جھوٹ و سچ جو ممکن ہو، اس سلسلے میں کام میں لایا جائے۔

ہندوستان کی ہندو احیاء پرست تنظیموں نے بھی اسی کو اپنا مقصد حیات بنالیا ہے اور اسی کا ایک حصہ یہ ہے کہ بار بار مسلم پرشل لاء کے مقابلے میں یکساں سول کوڈ کی مانگ کی جاتی ہے اور اسلامی قانون کو فرسودہ و ناقابل عمل اور ظالمانہ قرار دینے کی ناپاک کوشش کی جاتی ہے۔

آخر میں دعا ہے کہ اللہ تعالیٰ اس اشاعت کو قبولیت سے نوازے اور امت مسلمہ کی رہبری وہدایت کے لیے اس کو قبول فرمائے۔

عہد حاضر کی ”ladainiat“ کا علاج

دینی ماحول میں عصری تعلیم کا نظام

یہ حقیقت کسی سے مخفی نہیں کہ موجودہ عہد میں ”ladainiat“ کی طوفانی موجودوں نے عالم اسلام کی چولیں ہلا کر رکھ دی ہیں اور اہل اسلام ایک نہایت نازک صورت حال سے دوچار ہوتے جا رہے ہیں اور ایمانی و روحانی اعتبار سے ان کے سروں پر خطرات کے بادل منڈلا رہے ہیں، اور اس ”ladainiat“ کی وجہ سے اہل اسلام کے اعمال و عبادات سے لے کر ان کے عقائد و اساسیات تک میں اضحکال و کمزوری پیدا ہو گئی ہے اور اتنا ہی نہیں؛ بل کہ اضطراب و ارتیاب کی کیفیت پیدا ہو گئی ہے اور بالخصوص ہمارا جدید تعلیم یافتہ طبقہ اس ”ladainiat“ سے بے حد متاثر و مروع نظر آتا ہے اور ایسا معلوم ہوتا ہے کہ اسلامی نظام اور دینی حقوق کے سلسلے میں وہ فکری و ذہنی طور پر بالکل مطمئن نہیں ہے اور اس کو اسلام اور اس کے نظام پر وہ اعتماد و اعتبار نہیں ہے، جو ایک مسلمان کی شان ہے اور یہی وجہ ہے کہ یہ طبقہ بے عملی و بعملی کا بھی شکار رہتا ہے۔

اس ”ladainiat“ کے فروغ پانے میں جہاں اور بہت سے اسباب و عوامل کام کر رہے ہیں، وہیں ایک اہم سبب اسکوں وکالج کا وہ لادینی والحادزدہ نظام و ماحول ہے، جس کو عیسائی و یہودی اقوام کی سرپرستی حاصل ہے، جہاں جانے کے بعد انسان تشکیل و ارتیاب کا شکار ہو جاتا ہے، مادہ پرستانہ و مفاذ پرستانہ ذہنیت کو قبول کرتا چلا جاتا ہے اور اس کی نظر میں اب صرف دنیا، یہاں کی تعلیم و ڈگریاں، یہاں کی دولت و ثروت، یہاں کا عیش و تعم، یہاں کی

عزت و تفوّق اور بیہاں کے عہدے و مناصب ہی آتے ہیں اور وہ ان ہی کی طلب و جستجو اور ان ہی کی فکر و تحریک میں منہمک نظر آتا ہے اور وہ خود کو اور اپنی اولاد کو اسی دنیوی شان و شوکت اور عیش و راحت میں رکھنا چاہتا ہے۔

وہ اسلام کو بہ ظاہر مانتا ہے اور بعض اوقات اس کی عظمت و جلالت کا اعتراض بھی کرتا ہے؛ مگر اس کے باوجود داس کا دل اسلام پر قانع و مطمئن نہیں نظر آتا، ایسا لگتا ہے کہ وہ نفیاً ابھی میں مبتلا ہو چکا ہے اور اس کے دل و دماغ پر جاہلیت کے افکار و نظریات کا تسلط قائم ہو چکا ہے؛ اس لیے وہ موقعہ بہ موقعہ اسلام کی تعلیمات پر اعتراض واشکال بھی کرنے لگتا ہے، بھی دبے دبے الفاظ میں، تو کبھی واضح اور کھلے انداز سے، کوئی مہم و کنائی طریقے پر، تو کوئی واضح و صریح عنوان سے؛ کیوں کہ ان لوگوں کو کہیں قرآنی تعلیمات میں اصلاح کی ضرورت محسوس ہوتی ہے، کہیں احادیث میں ترمیم کی حاجت معلوم ہوتی ہے، کبھی انھیں عورتوں کے متعلق اسلامی احکامات میں عدل کا اعلیٰ معیار دکھائی نہیں دیتا تو کبھی اسلامی اقتصادی نظام میں خلل دکھائی دیتا ہے۔ اس طرح مغربی طرز تعلیم کی ان داش گاہوں اور عصری علوم کے ان اداروں سے بڑے زبردست پیمانے پر الحاد و زندگیت اور جاہلیت والا دینیت کو فروغ حاصل ہو رہا ہے اور اس میں کوئی تجھب خیز بات بھی نہیں، کیوں کہ اس لادینیت کو فروغ دینے ہی کے لیے ان کا اجر اکیا گیا ہے۔

مگر بیہاں اہم ترین سوال یہ ہے کہ اس لادینیت اور الحاد پر کس طرح قابو پایا جائے اور اس کی طوفانی موجود کا رخ کس طرح دوسری جانب کو پھیرا جائے؟

یہ تو ظاہر ہے کہ اگر اس دور میں کوئی یہ کہے کہ مسلمان اپنے بچوں کو اسکول اور کالج نہ بھیجن، تو یہ آواز نہ صرف صدابہ صحر اثابت ہو گی؛ بل کہ اس آواز کے خلاف آواز لگانے خود اہل اسلام کی صفوں میں سے بے شمار لوگ کھڑے ہو جائیں گے اور اس آواز لگانے والے اور اس کے پورے طبقے کے بارے میں یہ رائے پورے اخلاص کے ساتھ قائم کر لی جائے گی، کہ یہ لوگ دنیوی تقاضوں اور موجودہ عہد کے مطالبات سے مجرما نہ غفلت و اعراض کے

مرتکب ہیں اور حالات زمانہ سے یکسر نا بلدو جاہل ہیں اور قیادت ملی کے کسی طرح بھی اہل نہیں ہیں۔

لہذا یہ آواز اس کا کوئی علاج نہیں؛ بل کہ اس بیماری کو مزید بڑھا وادینے والی اور اس کو خطرناک حد تک لا علاج بنادینے والی ہے؛ لہذا اس کا معقول اور صحیح علاج یہ گلتا ہے کہ اہل علم و دانش ایسے اسکولوں کو قیام میں لانے کی جدوجہد اور محنت کریں، جہاں ایک جانب اگر عصری علوم کی تعلیم کا بہترین و معقول نظام ہو، تو دوسری طرف ان اسکولوں میں دینی تعلیم کے ساتھ دینی ماحول بھی بچوں کو فراہم کیا جائے، جس کے نتیجے میں وہاں پڑھنے والوں میں دینیوی علوم و فنون کی مہارت بھی پیدا ہو اور اسلامی عقائد و نظریات، اسلامی اعمال و عبادات، اسلامی تہذیب و تمدن سے مضبوط رشتہ بھی قائم ہو اور یہ پڑھنے والے مکمل طور پر اسلامیات و عقائد اسلام پر مطمئن ہوں، اسلامی نظریات کی سچائیاں اور ان کی مقولیت ان پر واضح ہو اور وہ نہ صرف یہ کہ یہاں سے پڑھنے کے بعد اسلام اور اس کی تعلیمات کی صداقت و مقولیت پر کامل یقین رکھتے ہوں؛ بل کہ اس کے سب سے بڑے علمبردار اور مبلغ وداعی ہوں۔

اگر اس طرح کے اسکول جگہ جگہ قائم ہو جائیں اور ان کا نظام مرتب و معقول ہو اور دینیوی علوم کے ساتھ اسلام کے بنیادی عقائد و مسائل کا مکمل و جامع تعلیمی منہج قائم ہو، تو کیا بعید ہے کہ جو طبقہ آج اسکول کے نام سے یا کالج کے عنوان سے عیسائی مشنری اسکولوں اور کالجوں میں یادگیر غیر لوگوں کے پاس جا رہا ہے اور اپنے بچوں کو اس میں داخل کر کے لادینیت کے سیالاب بلا خیز میں غوطہ زن بل کہ غرق ہوتا جا رہا ہے، وہی ان اسلامی منہج کی تعلیم گاہوں اور دانش گاہوں کو اپنے بچوں کے لیے منتخب کر کے ان کو عصری علوم کے ساتھ اسلامی تعلیم سے بھی روشناس کرانے کی فکر کرے اور یہ بچے لادینیت اور الحاد کی طوفانی موجودوں سے محفوظ رہیں۔

لیکن اس کے لیے ایک بات نہایت ضروری ہے کہ ”اسلامی منہج“ کے اسکول اور کالج ان لوگوں کی سر پرستی میں قائم ہوں، جو ایک جانب ملت کے تین مخلصانہ جذبات کے حامل ہوں

ملت کا غم و در در رکھتے ہوں اور خود اس فکر کے علمبردار ہوں اور دوسری جانب دینی علوم میں مہارت رکھتے ہوں اور اسلامی فکر میں بھی پختہ کار ہوں اور سب سے بہتر یہ ہے کہ بالغ نظر علماء کی سرپرستی میں اسے عمل میں لایا جائے؛ تاکہ جو اصل ہدف اور مقصد اعظم ہے ان اسکو لوں اور کالجوں کے قیام کا کہ لادینیت کے سیلا ب کو رو جائے اور اس کی طوفانی موجودوں کا مقابلہ کیا جائے اور امت کے نونہالوں کو اس کے تپھیروں سے بچایا جائے، یہ مقصد پورا ہو، ورنہ یہ بھی دیکھنے میں آیا ہے کہ اسلامی لیبل کے ساتھ قائم اسکو لوں میں وہ سب کچھ روا رکھا گیا ہے، جو مغربی افکار و نظریات اور یہودی و عیسائی تہذیب و تمدن کے علمبردار اسکو لوں میں ہوتا ہے، وہی ثقافت اور ثنوں لطیفہ کے نام پر ناج و گانا اور نقش و بے حیائی، آزادی و آزادروی اور غیروں کو خوش کرنے اور اپنے مفادات کا تحفظ کرنے کے لیے اپنے ضمیر اور اپنے دین و ایمان کی سودے بازی، وغیرہ۔

کس قدر عجیب اور حیرت زا ہے یہ بات کہ نام اسلام کا اور کام وہ جو اسلام کے باعیوں اور سرکشوں کا! لہذا صرف اسلامی نام سے کام نہیں چلے گا؛ بل کہ صرف نام رکھ کر اگر کام وہی لادینیت کا کیا جائے، تو یہ اسلامی معاشرے کے لیے اور زیادہ خطرناک اور لا دینیت کے سیلابی دھارے کو مسلم معاشرے کی جانب موڑنے میں مزید معاون بن جائے گا؛ اس لیے ضروری ہے کہ بالغ نظر علماء کی سرپرستی میں یہ کام کیا جائے؛ تاکہ مقصد کی تکمیل ہو سکے۔

میں سمجھتا ہوں کہ اس دور کی "لادینیت" کا موجودہ حالات کے تناظر میں یہی ایک علاج ہے، جو اس سیلا ب بلا خیز کا دھارا موڑ دے گا اور ایک ایسی نئی نسل کے وجود میں لانے کا سبب بنے گا، جو عصری تقاضوں کے ساتھ ساتھ ایمان میں پختگی اور دین کے لیے سرگرمی اور دینی فکر و نظر کی علمبردار ہوگی۔

کی محمد سے وفات نے تو ہم تیرے ہیں

عہد حاضر میں دنیا کا نقشہ کچھ ایسا لگتا ہے جیسے یہ کوئی فساد کی آماجگاہ ہو، جہاں واقعہ واقعہ سے ظلم و سفا کی اور سختی و زیادتی کے لرزہ خیز واقعات کا ایک خوفناک طوفان امدادتا ہوا دکھائی دیتا ہے، جس کی زد میں اگرچہ کہ پوری انسانیت ہے؛ مگر سب سے زیادہ اس کا نشانہ وہ ہیں، جن کو اسلام و ایمان کا دعویٰ ہے اور جو خود کو خدا اور رسول سے وابستہ قرار دیتے ہیں۔ بالخصوص ہندوستان کی سر زمین مسلمانوں کے حق میں جس طرح تنگ ہوتی جا رہی ہے اور روز روز اس میں اضافے شکلیں بنتی جا رہی ہیں اور ظلم و زبردستی کی فضا بنائی جا رہی ہے، ان کی اقتصادی و معاشی حالت کو مزروع کرنے کی جو کوششیں ہو رہی ہیں اور ملکی و سیاسی مظہر نامے سے ان کو ہٹا دینے؛ بل کہ مٹا دینے کی جو سازشیں ہو رہی ہیں، یہ سب ایک ایسی حقیقت ہے کہ خود اہل اسلام تو کیا، کوئی بھی منصف مزاج مورخ اس سے صرف نظر نہیں کر سکتا۔

سوال یہ پیدا ہوتا ہے کہ آخر ایسا کیوں ہو رہا ہے؟ آخر مسلمانوں کے خلاف اس صورتِ حال کے پیدا ہونے کی کیا وجہ ہے؟ کیا اسلام سے وابستگی اس کی وجہ ہے یا اسلام سے روگردانی؟

میں یہاں اسی سوال کا جواب دینا چاہتا ہوں، مگر جواب سے پہلے ایک مختصر سارا واقعہ سنانا دینا مناسب ہے، وہ یہ کہ ایک طالب علم نے ایک اخبار میں چھپا ”تاج محل“، دکھاتے ہوئے اپنے ساتھی سے کہا کہ تم نے ”تاج محل“ نہیں دیکھا ہے نا! یہ دیکھو ”تاج محل“، اس ساتھی نے اس ”تاج محل“ کو دیکھ کر کہا کہ نہیں، یہ تو تاج محل نہیں ہے۔ طالب علم نے کہا کہ تم نے تاج محل نہیں دیکھا ہے نا، اس لیے انکار کر رہے ہو، تم یقین کرو کہ یہی ”تاج محل“ ہے؛

مگر وہ ساتھی برابر انکار کرتا رہا یہاں تک کہ اس کی قسم بھی کھالی اور کہا کہ میں قسم کھا کر کہتا ہوں کہ یہ ہرگز ”تاج محل“ نہیں ہے۔ پہلا طالب علم کہنے لگا کہ آخربھی میں نہیں آتا کہ تم اس واضح بات کا کیوں انکار کر رہے ہو! ان دونوں کی اس بحث میں دیگر ساتھی میں شامل ہو گئے اور سب نے کہا کہ یہی تاج محل ہے؛ مگر وہ برابر انکار کرتا جا رہا تھا۔ سب نے کہا کہ بھائی! یہ تو بتاؤ کہ تم انکار کس بنیاد پر کر رہے ہو؟ وہ انکار کرنے والا ساتھی کہنے لگا کہ میری بات تو بہت صاف واضح ہے کہ اخبار میں جو تم دکھار رہے ہو، یہ ”تاج محل“ نہیں؛ بل کہ ”تاج محل“ کی تصویر ہے۔ کیا تاج محل اور تاج محل کی تصویر دونوں ایک ہی چیز ہیں؟

یہ کہتے ہی سب کی سمجھ میں آگیا اور سب نے اس سے کہا کہ تم نے عجیب طرح ہمارا دماغ الجھایا اور پھر سلیجھا بھی دیا اور ایک بڑی حقیقت بھی سمجھا دی کہ کسی چیز کی تصویر خود وہ شی نہیں ہوا کرتی اور ان دونوں میں بڑا فرق ہوتا ہے۔

یہ واقعہ میں نے اس لیے پیش کیا کہ ہماری سمجھ میں یہ آجائے کہ جس طرح ”تاج محل“ کی تصویر ”تاج محل“ نہیں، اسی طرح امت مسلمہ کی تصویر امت مسلمہ نہیں ہے، دونوں میں بڑا فرق ہے؛ آج امت مسلمہ کا حال یہ ہے کہ وہ امت مسلمہ کی ایک تصویر بھی نہیں ہے، اس میں وہ خوبیاں اور کمالات جو ایک جیتنی جاتی امت میں ہوتی ہیں، وہ سب کی سب یا اکثر مفقود ہیں۔ اور یہ ظاہر ہے کہ تصویر چاہے شیر ہی کی کیوں نہ ہو، اس کی حیثیت واقعی ایک کاغذ کے ٹکڑے اور پرزے سے زیادہ کچھ نہیں ہے، سب جانتے ہیں کہ اس کی کوئی حیثیت نہیں، اس کا کوئی مقام نہیں، اس کی کوئی قیمت نہیں، اس میں کوئی قوت نہیں اور اس کے بر عکس حقیقی اور واقعی چیز خواہ وہ کتنی بھی حقیر اور معمولی ہی کیوں نہ ہو، اس کی ایک حقیقت بھی ہے اور قیمت بھی اور قوت بھی۔

مثال کے طور پر اگر کسی چوہے کو کسی شیر کی تصویر کے مقابلے کے لیے چھوڑ دیا جائے تو ظاہر ہے کہ جیت ہر حال میں چوہے کی ہوگی، چوہا، اس شیر کی تصویر کے پرچے اڑا کر رکھ دے گا؛ اور اس میں اسے کوئی قدرت و پریشانی بھی پیش نہ آئے گی؛ کیوں کہ چوہا اصلی و حقیقی

ہے، اس کو کچھ نہ کچھ قوت حاصل ہے، اس میں جان ہے، اس میں نمودر کت ہے، اس میں کچھ نہ کچھ کرنے کی طاقت و صلاحیت موجود ہے اور اس کے بال مقابل شیر کی تصویر میں نہ کوئی روح و حیات ہے، نہ اس میں کوئی قوت و طاقت ہے، نہ حرکت و نمود ہے؛ لہذا شیر کی تصویر کبھی کسی چوہے کے مقابلے میں بھی کامیاب نہیں ہو سکتی اور چوہا اس کے مقابلے میں ضرور کامیاب ہو جائے گا۔

یہ بات فراموش نہیں کرنی چاہیے کہ اللہ تعالیٰ نے اس کائنات میں اپنے جو حکم و اہل اصول و سنن جاری کیے ہیں، ان میں ایک یہ بھی ہے کہ اگر حقیقی اور واقعی چیز کا مقابلہ کسی دوسری حقیقی واقعی چیز سے ہوتا ہے، تو ان میں تنافس و تسابق ہوتا ہے؛ لیکن اگر کسی حقیقی چیز کا مقابلہ کسی فرضی چیز سے ہو، تو ان میں کوئی تنافس و تسابق کی صورت حال کبھی پیدا نہیں ہوتی۔ حقیقی گھوڑے کا مقابلہ دوسرے حقیقی گھوڑے سے ہوتا ہے اور ان میں ہار جیت کا کھیل کھیلا جاتا ہے، ایک حقیقی انسان کا مقابلہ دوسرے انسان سے ہوتا ہے اور ان میں استباق ہوتا ہے؛ لیکن کیا آپ نے کبھی یہ بھی سنایا دیکھا ہے کہ ایک گھوڑے کا مقابلہ ایک گھوڑے کی تصویر سے ہوا اور ان میں بھی تنافس و تسابق ہوا؟ کیا کبھی کسی انسانی تصویر سے کسی انسان کی لڑائی کا تمثاش کسی نے دیکھا ہے اور ان میں بھی مقابلہ کا نظارہ کیا ہے؟ ہرگز نہیں؛ بل کہ یہاں ہر صورت میں واقعی حقیقی چیز کا غالباً متعین و مقرر ہے، اس اصول میں کبھی کوئی تخلف نہیں ہوتا۔ اسی اصول کے پیش نظر سمجھنا چاہیے کہ آج امت مسلمہ کی اعتقادی و دعویٰ مشن کا ضعف و کمزوری، اس کی تہذیبی و تہذیبی بے حالی و بدحالی، اس کی معاشی و اقتصادی اعتبار سے ناکامی و نامرادی، اس کی سیاسی لحاظ سے ذلت و خواری اور اس کے فکری و نظریاتی اضھال کی جو صورت سامنے آ رہی ہے، اس سے اس بات اندازہ کرنا مشکل نہیں کہ اس وقت امت مسلمہ اپنے تین ایسے ضعف و کمزوری کے دور سے گزر رہی ہے، جس میں وہ کسی معمولی سے معمولی چیز کا بھی مقابلہ کرنے کی بھی سکت نہیں رکھتی، ایسا لگتا ہے کہ اس کو ہر معمولی سے معمولی چیز اپنے پیچھے ڈھکلیتی جا رہی ہے؛ ہر دنیوی تہذیب و تہذیب اس کو دباتی جا رہی ہے، ہر

فکر و نظریہ اس کو روشن تا جار ہے اور یہ امت ان میں سے کسی کا جواب دینے اور اس کا مقابلہ کرنے سے عاجز و درماندہ نظر آ رہی ہے، جب کہ ہمیں یہ اچھی طرح معلوم ہے کہ ہمارے اسلاف نے ہر دور میں دنیا والوں کو یہ دکھایا کہ ان کا مقابلہ دنیا کی کوئی قوت و طاقت، کوئی تہذیب و تمدن، کوئی سیاسی و ملکی نظام، کوئی معاشی و اقتصادی نظریہ، کوئی فکری و ثقافتی تحریک کے بس میں نہیں؛ بل کہ اسلامی تہذیب و تمدن کے سامنے کوئی تہذیب و تمدن ٹھہر نہیں سکتا، اسلامی نظام سیاست ایک ایسا رہنمائی و ادارانہ، عادلانہ و منصفانہ نظام ہے، جس کے سامنے دنیا کا کوئی سیاسی نظام چل نہیں سکتا، اسلام کا اقتصادی و معاشی نظام وہ مبارک و مسعود نظام ہے، جس میں ہر ایک کا حق دیا گیا ہے، خواہ وہ جا گیر دار ہو یا مزدور، اس کا ہر جز عدل و انصاف کی کسوٹی پر جانچا ہوا ہے، اس کے سامنے کوئی اور نظام معيشت آئے گا، تو خود ہی اپنی ناکامی کا اعلان کر جائے گا۔

مگر سوال یہ ہے کہ اگر اسلاف کے پاس ایمان تھا، تو ہمارے پاس بھی تو ایمان ہے، پھر وہاں کے ایمان کا نتیجہ اگر یہ تھا، تو ہمارے ایمان کا نتیجہ وہ کیوں نہیں؟ آخر فرق ہے، تو کیا ہے؟ وہ فرق یہ ہے کہ ہمارے اسلاف کے پاس ایمان اصلی و حقیقی تھا، اس میں حیات و قوت تھی، اس میں نمودر حركت تھی، ان کا ایمان کمالات و امتیازات کا حامل تھا، وہ لوگ اسی ایمان کامل کی وجہ سے عشق و محبت، خوف و خشیت، اخلاص و للہیت، تو کل و اعتماد علی اللہ، تو بہ و انبات، عبادت و اطاعت، خشوع و خضوع، تقوی و طہارت جیسے عظیم صفات و کمالات سے آرستہ و پیراستہ تھے؛ لہذا جس طرف رخ کیا اور جہاں گئے، وہاں کامیابی ہی کامیابی ان کے قدم چومتی تھی اور ان کے مقابلے کی ہر چیزان کے سامنے سرگوں ہو جاتی؛ کیوں کہ ان کے ایمانی قوت و طاقت کے سامنے، ان کے روحانی کمالات و امتیازات کے سامنے اور ان کی زندہ جاوید ایمانی ہستیوں کے سامنے کسی چیز کے ٹھہر نے کا سوال ہی نہیں تھا۔

اور ہمارا حال یہ ہے کہ ہم محض ایمان کی ایک تصویر ہیں، جس میں ایمانی کمالات و امتیازات کا کوئی نام و نشان نہیں، اس میں نہ نمود ہے نہ حیات، اس میں نہ قوت ہے نہ

قیمت، اس میں نہ ترقی ہے نہ بلندی، اسی لیے عشق و محبت سے قلوب خالی ہیں، اخلاص و للہیت کا فقدان ہے، دل خوف و خشیت سے عاری و خالی ہیں، اطاعت و عبادت کے جذبات سے تھی دامن ہیں، توکل و اعتماد سے محروم ہیں، توبہ و انبات کی حلاوت سے غافل ہیں، خشوع و خصوصی سے کوسوں دور ہیں اور تقوی و طہارت سے نفور ہیں۔ جس ایمان کی یہ حالت ہو، وہ کس کا کیا مقابلہ کر سکے اور کہاں سے کامیابی کی منزل پاسکے، کیسے مراد کو پہنچ سکے اور کس طرح اپنی بات منوا سکے اور کیوں کرسی کو رام کر سکے؟ ظاہر ہے کہ یہ محض تصویر کا کام نہیں ہے؛ بل کہ اس کا کام ہے، جو حقیقت سے لبریز ہو، واقعیت سے معمور ہو اور قوت و قیمت رکھتی ہو۔

مثُلِّ كَلِيمٍ هُوَ أَكْرَمُ رَكْعَةٍ آزِمَا كُوئي
اب بھی درخت طور سے آتی ہے با نگِ لاتَّخَ

یہی نہیں؛ بل کہ ہم میں سے ایک طبقہ وہ بھی ہے، جس کو اسلام کی سچائیوں و صداقتیوں پر وہ یقین، ہی نہیں ہے، جو ایک مومن کو ہونا چاہیے، وہ شک و ارتیاب کی دہنیز پر پہنچا ہوا ہے، اور کفر و الحاد کی چوکھت پر بیٹھا دکھائی دے رہا ہے، اس کو بھی قرآنی احکامات میں ترمیم و اصلاح کی ضرورت محسوس ہوتی ہے اور وہ اسلام اور اس کی تعلیمات پر حملہ کرنے میں بھی کوئی باک محسوس نہیں کرتا۔

بقول علامہ شبی نعماں حملہ:

”سینکڑوں تعلیم یافتہ نہ ہی مسائل کو تقویم پار یہ سمجھتے ہیں، اخباروں میں آڑیکل نکلتے ہیں کہ اسلام کا قانون و راثت خاندان کو تباہ کر دینے والا ہے، اس لیے اس میں ترمیم ہونی چاہیے، ایک صاحب نے مضمون لکھا کہ رسول ﷺ جب کے میں تھے، پیغمبر تھے، مدینے جا کر بادشاہ ہو گئے اور اس لیے قرآن مجید میں جو مدنی سورتیں ہیں، وہ خدائی احکام نہیں؛ بل کہ شاہانہ قوانین ہیں، ایک موقع پر مجھ سے لوگوں نے لکھر دینے کی

درخواست کی، میں نے پوچھا کس مضمون پر لکھ رہوں؟ ایک گربجوبیٹ مسلمان نے فرمایا کہ اور چاہے جس مضمون پر تقریر کیجیے؛ لیکن مذہب پر نہ کیجیے، ہم لوگوں کو مذہب نام سے گھن آتی ہے (نقل فرقہ نہ باشد) یہ صرف دو چار شخص کے خیالات نہیں، مذہبی بے پرواٹی کی عام و باجل رہی ہے، فرق یہ ہے کہ اکثر لوگ دل کے خیالات دل ہی میں رکھتے ہیں اور بعض دلیر طبع لوگ ان کو ظاہر بھی کر دیتے ہیں۔“

(خطبات شبلی: ۵۹-۵۸)

اور مفکر اسلام حضرت ابو الحسن علی ندوی نے حملہ اپنے رسائلے ”نیاطوفان“ میں جو در اصل آپ کے عربی رسائلے ”رودہ ولا آبا بکر لھا“ کا ترجمہ ہے، اس میں اہل اسلام کے اس طبقے کی تشویک ناک صورت حال کا تذکرہ کرتے ہوئے لکھا ہے:

”کامل ایک صدی گزرتی ہے کہ یورپ ہمارے نوجوان اور ذہین طبقے پر چھاپے مار رہا ہے، شک والحاد، نفاق و ارتیاب کا ایک طوفان ہے، جو اس نے ہمارے دل و دماغ میں برپا کر رہا ہے، غیبی و ایمانی حقائق پر اعتماد متزلزل ہو رہا ہے اور سیاست اور اقتصاد کے مادہ پر ستانہ نظریات اس جگہ قابض ہو رہے ہیں..... کامل ایک صدی سے اس نکست و ریخت کا یہ سلسلہ جاری ہے۔

(نیاطوفان: ۲۹)

نیز اسی رسائلے میں آگے چل کر مزید فرماتے ہیں:

”قول کا حال یہ ہے کہ ایمان میں ضعف اور اخلاق میں انحطاط آچکا ہے؛ لیکن اس کا نہ ہمیں پتہ چلا، نہ خود قوم کو شعور ہوا، تعلیم یافتہ اور اونچے طبقے کا حال یہ ہے کہ مغربی فلسفوں اور سیاست و اقتدار کے اثر سے بیشتر افراد میں عقیدہ گویا پکھل چکا ہے؛ بل کہ بہت سوں کا حال تو یہ ہو چکا ہے کہ اسلامی عقیدے سے کھلے با غی اور مغربی فلسفوں اور ان فلسفوں کے لائے ہوئے افکار و عقائد پر دل کی گہرائیوں سے ایمان، ان کے لیے دنیا سے لڑ جانے کا

جو شو ولولہ اور ان کی نشر و اشتاعت کا جنون، یہ فکر کہ زندگی کا نظام، ان فلسفوں کی روشنی اور ان کی دی ہوئی بنیادوں پر استوار کیا جائے اور یہ کوشش کہ پوری قوم کو اس لادینیت سے مانوس کیا جائے، یہ ہے کہ اس طبقے کے بہت سے افراد کا ذہنی حال۔“

(نیاطوفان: ۳۳-۳۲)

غرض یہ کہ اس طبقے میں کفر و شرک اور بغاوت و طغیانی اور الحاد و دہریت کے جذبات و خیالات جنم لیتے اور پروش پاتے نظر آتے ہیں؛ کیوں کہ ان کا مزاج مغربی ثقافت و تہذیب کے مزاج و خصوصیات سے تشکیل پایا ہوا ہے اور ان فکری و فلسفیانہ رجحانات کا آئینہ دار ہے، جن سے مغربی ثقافت و تہذیب پروان چڑھی ہے۔

چو کفر از کعبہ بر خیزد کجا ماند مسلمانی

امت مسلمہ کھلانے والی اس امت کے لوگوں میں اگر ایسے لوگ بھی ایک کثیر تعداد میں موجود ہوں، جو اپنے عقائد و افکار، اپنے عمل و کردار، اپنی ثقافت و تہذیب، اپنے تمدن و معاشرت، اپنے شخص و امتیاز کو اس طرح کھود دیں یا اس سے بیزار ہوں کہ ان کو دوسروں کی تہذیب و تمدن میں، غیروں کے افکار و نظریات میں، ملدوں و باغیوں کی معاشرت و ثقافت میں، ان کے طرز زندگی اور نظام حیات میں خوبی و بھلانی نظر آئے اور وہ مغربی فلسفوں اور اہل باطل کی طرز فکر کو ترجیح دیتے ہوں، تو خیال کیا جا سکتا ہے کہ امت کس طرح کامیابی کی وہ منزل طے کر سکتی ہے، جو ایمان کامل کا امتیاز اور خاصہ ہے؟ ۵

لہذا امت کو اپنے ماضی کی جانب لوٹنے اور اپنے اسلاف کے مطابق خود کو ڈھانلنے کی کوشش کرنا چاہیے، جس کا حاصل یہ ہے کہ اپنے ایمان کو کامل بنایا جائے، اسلام کے اساسیات و عقائد پر ایمان کو بحال کیا جائے، اسلام کی تعلیمات و تلقینیات کو علی وجہ الاتم قبول کیا جائے، اس کے نظام و حقائق پر کلی اعتماد پیدا کیا جائے، رسالت محمدی پر اعتماد کو واپس لا جائے، اسلامی حقائق کی خوبی و کمال پر یقین اور ان کے عادلانہ و منصفانہ ہونے پر اطمینان

ہو جائے اور دنیا کے کسی فلسفے و نظریے، کسی تہذیب و ثقافت، کسی سیاسی و ملکی نظام، کسی اقتصادی و معاشری نظام کو اسلام کے دیے ہوئے نظام و فکر کے مقابلے میں کوئی ترجیح نہ دی جائے۔

دوسرے یہ کہ اپنے اعمال کا محاسبہ کیا جائے، اخلاق کی گمراہی کی جائے، معاشرت و تہذیب کا جائزہ لیا جائے اور دیکھا جائے کہ ان میں کہاں کہاں اور کیا اور کیسی کیسی کی و کوتاہی ہو رہی ہے،؟ اور اسلام کی اصلی و حقیقی تعلیمات سے کس جگہ انحراف و اعراض پیدا ہو رہا ہے؟ اور پھر ان کوتاہیوں اور کمیوں کو دور کرنے کی پوری پوری کوشش کی جائے اور اسی کے ساتھ اپنے لگے بندھے لوگوں کو بھی اس جانب پوری ہمدردی و سنجیدگی کے ساتھ متوجہ کیا جائے۔

آج بھی ہوجو را ہیم کا ایماں پیدا
آگ کر سکتی ہے انداز گستاخ پیدا

معمار حرم! باز بہ تعمیر جہاں خیز

کون نہیں جانتا کہ دنیا میں قوموں اور ملکوں کا عروج و زوال اور ان میں سیاسی و تہذیبی، معاشرتی و تہذیبی کشمکش کا سلسلہ ایک بار نہیں، بلکہ اس کا مشاہدہ آنکھوں نے بار بار کیا ہے اور بڑے بڑے تہذیبی و سیاسی ڈھانچے کبھی کبھی آناً فاناً ڈھیر ہوتے نظر آئے ہیں۔ انسانوں کے ایک طبقے نے دوسرے طبقے کے خلاف محاذ آرائی کی اور ایک دوسرے کو نیست و نابود کرنے کی کوشش کی اور کبھی ایک تو کبھی دوسری قوم نے غلبہ پایا اور فتح کے شادیاں نہیں بجائے۔

کیا بنی اسرائیل کے خلاف شاہ بابل بخت نصر نے ملک شام پر حملہ نہیں کیا تھا؟ اور بنی اسرائیل کی تہذیب و تہذین کو تاخت و تاریخ نہیں کر دیا تھا؟ اور بیت المقدس کی اینٹ سے اینٹ نہیں بجا دی تھی؟ اور کیا بے شمار انسانوں کو قتل اور لا تعداد لوگوں کو قیدی نہیں بنالیا تھا؟ کیا بیت المقدس میں خون کی ندیاں نہیں بہا دی تھیں؟

اسی طرح ساسانی اور بازنطینی شہنشاہیاں ایک دوسرے کے خلاف بر سر پیکار اور ایک دوسرے پر حملہ آور ہوتی رہیں، جس کے نتیجے میں سیاسی و سماجی افرا騰فری پیدا ہو گئی تھی۔ یورپ جہاں کبھی تہذیب و تہذین کے تناور درخت نے ایک عالم کو اپنے سایے سے سکوں و قرار بخشنا تھا، وہاں تہذیب و تہذین کی جگہ ایک طویل زمانے تک وحشت ناک و خوف ناک تاریکی نے لے لی تھی۔ عربوں کی زندگی کا امتیاز ہی خوف ناک لڑائیوں، آپسی نزاعات، ظلم و زیادتی سے تباہ تھا۔

پھر دور اسلام میں اسلام کے خلاف کی جانے والی تحریکی کا رواج ہیوں، سازشوں، کوششوں کا ایک لمبا سلسلہ ہے جس میں مختلف مذاہب اور تہذیبوں، متعدد قوموں اور ملکوں

نے حصہ لیا اور مسلمانوں اور ان کے مذہب کو صفحہ ہستی سے مٹا دینے کی ناپاک و گھناؤنی کو ششیں کیس اور اس ارادے کی تکمیل اور اس کو کامیاب بنانے کے لیے انہوں مختلف حرabe اور تدبیریں استعمال کیں اور اس میں انہوں نے کوئی کسر باقی نہ رکھی تھی اور کوئی دقیقتہ فروگزراشت نہ کیا۔

پھر اس دور کی تاریخ بھی تاریخی وثائقوں میں محفوظ ہے جبکہ ساتویں صدی میں تاتاری قوم سارے عالم اسلام پر چھا گئی اور اس ارادے سے وہ ملک بڑھتی چلی گئی کہ مسلمانوں کو کرہ ارضی سے نابود کر دیا جائے، اور ان کی سیاسی و عسکری قوت کو پاش پاش کر دیا جائے، ان کا یہ حملہ اس قدر شدید و مدید تھا اور انہوں نے وحشت و بربریت کا وہ ریکارڈ قائم کر دیا تھا کہ اس کو پیش کرتے ہوئے کلیجہ منہ کو آتا ہے، حتیٰ کہ علام ابن الاشیر جون خود اس حادثہ کے وقت موجود تھے، انہوں نے اس کی تاریخ لکھتے ہوئے تمہید میں لکھا ہے:

”لقد بقیث عده سنین مُعْرِضاً عن ذكر هذه الحادثة استعظاماً لها ، كارهاً لذكرها ، فأنا أقدم إلية رجالاً وأؤخر أخرى ، فمن الذي يسهل عليه أن يكتب نعي الاسلام و المسلمين ومن الذي يهون عليه ذكر ذلك ؟ فياليت أمي لم تلدني ويا ليتنى مت قبل حدوثها و كنت نسيانا منسيا ولو قال قائل : ان العالم مذ خلق الله تعالى آدم إلى الآن لم يبتلو بمثلها لكان صادقا فإن التوارييخ لم تتضمن ما يقاربها ولا ما يدان بها .“

(میں کئی سالوں تک اس حادثے سے اس کی خوفناکی کی وجہ سے اعراض کرتا رہا اور اس کے ذکر کو برا خیال کرتا رہا، کبھی تو اس کی جانب قدم بڑھاتا اور کبھی قدم پیچھے کر لیتا، کس کے لیے اسلام اور مسلمانوں کی مصیبت کا ذکر کرنا آسان ہے اور کون ہے جس پر اس کا ذکر کرنا سہل ہے؟ اے کاش کہ میری ماں

مجھے نہ جنتی اور اے کاش کہ میں اس حادثے سے پہلے ہی مر جاتا اور نسیا منیا ہو جاتا! اگر کوئی کہنے والا یہ کہدے کہ جب سے اللہ تعالیٰ نے عالم میں حضرت آدم کو پیدا کیا اس وقت سے اب تک بھی لوگ اس قسم کے حادثے میں بیتلانہیں ہوئے تو وہ صادق ہو گا، کیونکہ تاریخوں نے ایسا کوئی واقعہ نہیں ذکر کیا ہے جو اس کے برابر کا ہو یا اس کے قریب قریب ہو)

(الکامل لابن الاشیر: ۲۵/۷۳)

اور آج بھی دنیا میں یہ سیاسی کشمکش اور تہذیبی تقابل کا سلسلہ جاری ہے اور ہم بھی اپنی آنکھوں سے ان کا مشاہدہ کر رہے ہیں، ابھی چند ہی سال پہلے فرانس، اٹلی اور روس کے ہاتھوں شماں افریقہ کے مسلمانوں پر جو مظالم ہوئے، ان کو سن کرو نگئے کھڑے ہو جاتے ہیں، اس وقت اٹلی نے طرابلس کے اسی ہزار عرب مسلمانوں کو عورتوں اور بچوں سمیت ان کے گھروں سے نکال کر ریگستان میں ڈال دیا جہاں نہ کوئی کھانے کی چیز میسر نہ پانی، جہاں بہت سے لوگ موت کے آغوش میں چلے گئے۔ امریکہ کی سربراہی میں متعدد ملکوں میں قیامت خیز حالات و واقعات پیش آچکے ہیں، کئی ملکوں میں ہلاکت خیز یوں کا وہ خوف ناک منظر سامنے آچکا ہے جس نے بہت سے سابقہ ریکارڈ توڑ دئے ہیں۔ اسرائیل اور فلسطین کا مسئلہ ایک طویل عرصے سے انسانیت کے چہرے کا داغ بنا ہوا ہے، افغانستان کی بلا خیز جنگ کو ابھی تک ذہنوں نے فراموش نہیں کیا ہے، عراق کے جنگی طوفان کی ہلاکت خیز موجودوں نے جو تباہ کاریاں کیں، ان کو دیکھنے والی آنکھیں اب بھی موجود ہیں، داعش نے ابھی جو انسان دشمنی اور وحشتیانہ کردار کاریکارڈ قائم کیا اور بے تحاشہ انسانوں کو تہہ تھی کیا ہے، اور انتہائی بے دردی کے ساتھ ان کا قتل عام کیا اور مکھیوں اور پھگھروں کی طرح ان کو مسل کے رکھ دیا، تاریخ میں اس کو انسانیت کا سب سے ”سیاہ و منکوس واقعہ“ کہا جائے گا اور اب ملک شام میں ہونے والے مظالم اور عوام الناس کے ساتھ روا رکھا گیا بدترین رویہ، جس نے لاکھوں لوگوں کو زندگی سے محروم کر دیا، لاکھوں انسانوں کو بے گھر کر دیا، بے حساب لوگوں کو مغلوب و

محتاج بنادیا، ہزاروں بچوں کو بیتیم اور عورتوں کو بیوہ بنادیا اور شہروں کے شہروں کو ویران کر دیا، یہ دور حاضر میں۔ جو تہذیب و تمدن کا اور تعلیم و تشقیف کا دور کھلاتا ہے۔ پیش آنے والا نہایت بدترین اور انسانیت سوز واقعہ ہے۔

پھر ہمارا یہ ہندوستان جو مختلف تہذیبوں کا علمبردار اور مختلف مذاہب کا گھوارا ہے، اس میں آئے دن پیش آنے والے واقعات، خواہ وہ سیاسی نوعیت کے ہوں یا تہذیبی نوعیت کے ہوں، مذہبی فرقہ بندی کی بنابر و نما ہونے والے ہوں یا آپسی رنجشوں کا نتیجہ ہوں، انسانیت سوز واقعات ہیں، جو دنیا میں انسانوں کے لیے جہنم کا نمونہ پیش کر رہے ہیں، جن سے ملک کی ساکھ داغدار ہوتی جا رہی ہے، سیاسی نظام مختل ہوتا جا رہا ہے، لوگوں کا سکون غارت ہو چکا ہے، تجارتیں سکیاں لے رہی ہیں، نظام عدل والنصاف مفلوج ہو چکا ہے، رواداری و محبت، انسانیت و اخلاق، ہمدردی و غم خواری، رحم دلی و دل سوزی مفقود ہوتی جا رہی ہے، اور یہ سب اس کے علاوہ ہے کہ ہزاروں انسانی جانیں موت کے گھاث اتر پکھی ہیں۔

یہ سارے وہ حقائق و واقعات ہیں جو سب کو معلوم ہیں، لیکن سوال یہ ہے کہ ان سب واقعات کے پیچے وہ کیا چیز ہے جو ان کا محرك و باعث بن رہی ہے؟ اور انسانوں کو درندہ صفت بننے پر مجبور کر رہی ہے؟ حتیٰ کہ ایسا لگتا ہے کہ خود درندے بھی ان واقعات پر شرم کے مارے سر جھکا لیتے ہوں گے اور یہ کہتے ہوں گے کہ ان انسانوں نے درندگی کا اور تباہ کاریوں کا وہ رویکارڈ قائم کیا ہے کہ ہم نے بھی اس کا تصور بھی نہیں کیا تھا؟

اس سوال کے جواب میں بعض وہ حضرات جو زیادہ وقت نظری اور سیاست الفکری سے کام نہیں لیتے، یہ کہہ جاتے ہیں کہ ان سب کی وجہ دراصل تعلیم و تعلم کا فقدان اور تہذیب و تمدن سے دوری ہے۔ لہذا اگر لوگوں میں تعلیم و تہذیب عام کی جائے، ان میں جدید علوم کے ماہرین پیدا کئے جائیں، سائنسی تحقیقات اور اکتشافات کا ذوق پیدا کیا جائے، اس کے لیے جامعات اور یونیورسٹیاں قائم کی جائیں، پھر یہاں سے پڑھ لکھ کر پیدا ہونے والے لوگ جا کر حیرت انگیز ایجادات اور محیر العقول چیزیں تیار کریں، اس طرح لوگوں میں سمجھ

بوجھ پیدا ہو جائے گی اور بالخصوص مسلمان اس میں خوب حصہ دار بنیں اور ان میں ہمہ علوم کے ماہرین پیدا کئے جائیں تو پھر دنیا کے وہ مالک ہو جائیں گے اور دنیا میں ایک عظیم و صالح انقلاب آجائے گا اور یہ سکتی انسانیت میں جان آجائے گی۔

لیکن اس جواب پر یہ سوال پیدا ہوتا ہے کہ کیا دنیا میں متمن ملکوں اور تہذیب یافتہ قوموں میں یہ کشمکش نہیں دیکھی گئی؟ کیا ساسانی اور بازنطینی حکومتیں متمن حکومتیں نہیں تھیں، ان میں کیا اپنے دور کی تعلیم و تشقیف کا رواج نہیں تھا؟ اور امریکہ اور اس کے خلاف ممالک جو آج برس پیکار ہیں، ان میں کیا تعلیم و تمدن کی کمی ہے؟ اگر نہیں اور یقیناً نہیں تو پھر کیا وجہ ہے کہ ان میں وہی کشمکش جاری ہے، وہی مقابل آرائی پائی جا رہی ہے، وہی انسانیت سوز باتیں پیش آ رہی ہیں، وہی انسانوں کو تہہ تنگ کرنے اور ان کے قتل عام کے واقعات پیش آ رہے ہیں؟ معلوم ہوا کہ ان حضرات نے جو وجہ تلاش کی ہے وہ سونی صد وجہ بننے کی صلاحیت نہیں رکھتی۔

لہذا جب پوری سنجیدگی کے ساتھ اور وقت نظری و سعی الظرفی سے غور کیا جائے تو یہ سمجھ میں آتا ہے کہ جو چیز ان سارے واقعات کے پیچھے کار فرمائے وہ ہے نفس پرستی، مادہ پرستی اور مفاد طلبی، غلبہ پسندی، قساوت و بھیمت، قومی عصبیت، نسلی کشمکش، جاہلی حمیت، مادی ہوس، اخلاقی بے راہ روی اور معاشرتی انارکی۔ یہ سب انسانی یہماریوں کی فہرست میں سے چند بیماریاں ہیں جو انسانوں کے دلوں میں لگ جاتی ہے اور ان کو فساد زدہ کر دیتی ہے اور پھر کیا ہے؟ ان کے عقیدے و نظریے میں، ان کی معاشرت و تہذیب میں، ان کے اخلاق و طرز عمل میں اور ان کے معاملات میں گھن لگ جاتا ہے اور وہ وہ سب کچھ کرنے لگ جاتے ہیں جن کا تصور کرتے ہوئے بھی دل کا نپ اٹھتا ہے۔

یہ ہے اصل وجہ جوان ساری انسانیت سوز حرکات کے پیچھے کام کرتی ہے، اور یہ ظاہر ہے کہ ایک متمن ملک اور تعلیم یافتہ قوم میں بھی یہ ساری یہماریاں پائی جاسکتی ہیں، بلکہ واقعۃ پائی جاتی ہیں، ممکن ہے کہ کوئی بڑا تعلیم یافتہ ہو، مگر دل فساد زدہ ہو، کوئی بڑا تہذیب کا دلدارہ

ہو، مگر نفس پرستی نے اس کو مار دیا ہو، کوئی بڑا گراہیجویٹ ہو، لیکن قومی عصیت کا شکار ہو، کوئی ڈاکٹر ہو مگر ہوا وہ وہ سکا پچاری ہو، کوئی بیرسٹر ہو اور ساتھ ساتھ اخلاقی گراوٹ کا مریض ہو، کوئی انجینئر ہو مگر مادہ پرست ہو، اس لیے تعلیم و تہذیب اور تمدن و معاشرت کے علمبردار ہونے کے باوجود وہ انسانیت کے لیے ایک دھبہ اور داغ بن جاتے ہیں اور درندوں کا رول ادا کرتے ہیں، بلکہ کبھی ان سے بھی بدتر ہو جاتے ہیں۔

یہی وجہ ہے کہ حضرات انبیاء کرام دنیا میں جو نظام و نصاب لے کر آتے ہیں اور جو ربائی پیغام وہدایت پیش کرتے ہیں، وہ خدا پرستی، خدا ترسی، انسان دوستی، دل سوزی و حرم دلی، ہمدردی و غم خواری، ایثار و قربانی اور اخلاق و کردار کے اصول و اجزاء پر مشتمل ہوتے ہیں، یہی وہ انسانیت کے لیے ”جلیل الشان ربائی ہدیہ“ اور ”عقلیم الشان نبوی تحفہ“ ہے جس نے ہمیشہ ایسے نازک ترین وقت اور ماحول میں سکتی انسانیت کو دم توڑنے سے بچالیا، اس کو نیا عزم و حوصلہ، نئی قوت و طاقت عطا کی، تباہی کی شکار انسانیت کو تعمیر انسانیت کا ذوق بخشنا، ظلم و زیادتی کی جگہ عدل و انصاف کا مقدس پیمانہ دیا، تہذیب و تمدن کے بے روح ڈھانچے میں اخلاص و للہیت کی روح پھونگی، خوبیوں اور نیکیوں سے محبت اور برائیوں اور رذائل سے نفرت کا جذبہ دیا، وحدت انسانی اور مساوات انسانی کا تصور دیا۔

آج کی سیاسی کشمکش اور تہذیبی و تمدنی مقابلہ آرائی اور انسانیت کے خلاف مظالم اور روز روز پیش آنے والے انسانیت سوز حالات و واقعات سے یوں لگتا ہے کہ ہر ایک پریشان ہے اور انسان کو انسان سے نفرت ہو گئی ہے، یا کم از کم بے اطمینانی و بے اعتمادی پیدا ہو چکی ہے، انسان انسان سے اس طرح بدک رہا ہے جیسے وہ کوئی درندہ یا کوئی موزی جانور ہو۔ لہذا سوال یہ پیدا ہوتا ہے کہ اب انسانیت کو اس عالم نزع سے کس طرح نکالا جائے اور اس سکتی انسانیت کو کس طرح بچایا جائے؟ افسوس کہ اس سوال کا جواب دینے والے اب بھی وہی ناقص جواب دیتے ہیں جو اور پڑ کر کیا گیا، مگر کہہ چکا ہوں کہ یہاں مرض کی دوانیہیں، بلکہ اس کی اصل دوا وہ ہے جو پیغمبر انہ نصاب و نظام میں موجود ہے، جس کا سب سے آخری و

حتیٰ قطعی نسخہ ہمارے آقا حضرت نبی آخرالزماں ﷺ نے پیش کیا ہے۔

مسلمانو! یہ ”نسخہ انسانیت“ کسی کے پاس نہیں ہے، یہ صرف ہمارے پاس ہے، ہم ہی اس کے امین ہیں، لہذا ہم ہی حقیقتاً سب سے بڑے اس امانت کے گراں باراً و ذمہ دار ہیں جن کو روئے زمین سے برائی اور بد اخلاقی اور ظلم و جور کے مٹانے اور معروفات کی ترویج و اشاعت، مظلوموں کی دادرسی اور قیام امن جیسی نازک ترین ذمہ داری دی گئی ہے، لہذا ہماری ذمہ داری ہے کہ ہم اس ”نسخہ انسانیت“ کو آج اس سُکنی انسانیت کو بچانے، اس کو راہ راست دکھانے، اس کو ظلم و زیادتی کے طفاقوں سے بچانے، اس کو حق و صداقت کے قریب لانے، اس میں رحم و کرم، ہمدردی و غم خواری، شرافت و سعادت، الفت و محبت، عدل و انصاف پیدا کرنے کے لیے استعمال کریں۔

اس سے پہلے بھی انسانیت کو اس کا مقام بتانے، اس کو صحیح انسانیت کا سبق پڑھانے کے لیے وہی اٹھے تھے جو اس امانت کے امین تھے، اور انہوں نے ہی اس کا رخ ہلاکت خیز موجود کی جانب سے موڑ کر اس کو بچایا تھا، لہذا آج بھی وہی معمار ان انسانیت اس کا مکام کو انجام دے سکتے ہیں، لہذا یہ کہتا ہوا رخصت ہوتا ہوں کہ

عالم ہمہ ویرانہ ز پنگیزی افرنگ
معمار حرم ! باز بہ تعمیر جہاں خیز

ایک روزہ، جس کو بھلا دیا گیا ہے

رمضان المبارک کے ایام گزر گئے جس طرح ہمیشہ سے آتے اور گزر جاتے ہیں، مگر ہم میں بہت کم لوگ ہوں گے جنھوں نے اس پر توجہ دی ہو کہ رمضان نے ہمیں کیا پیغام دیا اور اس کی آمد و رفت نے ہمارے اندر کیا اثر چھوڑا اور ہم نے اس کا کیا اثر لیا؟ عموماً دیکھا یہ جاتا ہے کہ رمضان کی آمد سے مساجد میں مصلیوں کی تعداد میں ایک قابل ذکراضافہ ہو جاتا ہے، ذاکرین اور شاغلین کی کثرت و بہتات ہو جاتی ہے، عبادتوں میں ذوق و شوق کی ایک عجیب لہر پیدا ہو جاتی ہے اور طاعتوں اور نیکیوں کا نور ہر طرف چھایا ہوا دکھائی دیتا ہے، نیز گناہ کے بادل چھٹتے دکھائی دیتے ہیں، اہل معاصی اہل طاعت کی فہرست میں نظر آتے ہیں اور اپنے گناہوں سے نفورو دور محسوس ہوتے ہیں اور ان کے دلوں سے سیاہی ملتی معلوم ہوتی ہے؛ لیکن حیرت و استجواب کی انہباء ہے کہ جونہی رمضان رخصت ہوتا ہے، اسی وقت سے علی الفور ایک معکوس انقلاب سامنے آتا ہے کہ ان نمازوں، ان ذکر و فکر والوں، ان طاعات و نیکیوں میں دلچسپی کا مظاہرہ کرنے والوں اور ان تلاوت کرنے والوں کو مساجد میں تلاش کرنے سے بھی نہیں ملتے، مساجد ویرانی کا شکوہ کرتی محسوس ہوتی ہیں، سارے بازار آباد ہو جاتے ہیں، گناہوں میں اضافہ و ترقی ہو جاتی ہے، وہ نورانیت و روحانیت کی فضائیں یک لخت مفقود ہو جاتی ہیں اور لوگ بیک دم الٹے پاؤں اپنی پرانے روٹ پر ایسا لوث جاتے ہیں کہ یوں معلوم ہوتا ہے کہ شاید بڑے انتظار میں تھے کہ نہ جانے کب یہ رمضان ختم ہوا اور ہم اس کی قید و بیڑی سے باہر نکلیں؟

یہ صورت حال ہر سال دیکھنے میں آتی ہے، جونہایت افسوس ناک بھی ہے اور دینی لحاظ

سے خطرناک بھی؛ کیونکہ ایسا لگتا ہے کہ لوگ اس بات کو بھول گئے کہ رمضان ہمیں ایک پیغام دیتا ہوا آتا ہے اور وہ پیغام دے جاتا ہے اور بربان حال گویا وہ یہ کہتا ہے کہ تم نے رمضان میں صح صادق سے لے کر غروب آفتاب تک جو کھانے، پینے اور اپنی جائز خواہشات سے پرہیز کرتے ہوئے روزہ رکھا، یہ مختصر روزہ تھا، جو صح صادق سے شام تک کا ہوا کرتا تھا، اور شام ہونے پر ختم ہو جاتا تھا؛ لیکن اب رمضان کے بعد تمہیں ایک طویل و مدیر روزہ رکھنا ہے اور درحقیقت رمضان اسی طویل اور مدیر روزے کے لیے بطور مشق و تمرین ایک کورس تھا اور اس سے تمہیں یہ سکھانا مقصود ہے کہ تم زندگی بھر تمام قسم کے معاصی اور گناہوں سے پرہیز کا روزہ رکھو۔ لہذا اے مسلمانو! میری دوبارہ حاضری تک معاصی و گناہوں سے بچتے ہوئے روزہ کا فریضہ انجام دیتے رہنا، کہیں ایسا نہ ہو کہ میرے جاتے ہی تم مجھے بھی بھول جاؤ اور میرے اس پیغام کو بھی نظر انداز کر ڈالو۔

مگر افسوس کہ لوگ رمضان کے جاتے ہی اس پیغام کو بھول جاتے ہیں اور پھر اسی حالت کی جانب لوٹ جاتے ہیں جس میں وہ پہلے تھے اور معروفات سے دوری اور منکرات سے واپسی پیدا کر لیتے ہیں۔

قرآن کریم نے روزے کی اس حکمت کی جانب اشارہ دیتے ہوئے فرمایا ہے:

﴿کتب عليکم الصيام كما كتب على الذين من قبلکم﴾

لعلکم تتقون ﴿﴾

(تم پر بھی اسی طرح روزے فرض کئے گئے جس طرح کہ تم سے پہلے

لوگوں پر فرض کیے گئے تھے تاکہ تم تقوی شعار بن جاؤ)

اس آیت نے واضح کر دیا کہ روزے کی مشروعت دراصل اسی وجہ سے ہوئی ہے کہ انسان میں تقوی پیدا ہو جائے اور وہ اپنی زندگی میں تقوی شعار بن کر رہے۔

حضرت شیخ الاسلام مولانا شبیر احمد عثمانی اس آیت کی تفسیر کرتے ہوئے شیخ الہند کے ترجمے پر ”اپنے فوائد تفسیریہ“ میں لکھتے ہیں:

”روزے سے نفس کو اس کی مرغوبات سے روکنے کی عادت پڑے گی تو پھر اس کو ان مرغوبات سے جو شرعاً حرام ہیں، روک سکو گے اور روزے سے نفس کی قوت و شہوت میں ضعف بھی آئے گا تو اب تم متقی ہو جاؤ گے۔ بدیٰ حکمت روزہ میں یہی ہے کہ نفس کی اصلاح ہو اور شریعت کے احکام جو نفس کو بھاری معلوم ہوتے ہیں، ان کا کرنا سہل ہو جائے اور متقی بن جاؤ۔“

(فواہ تفسیر)

اور حضرت مولانا ادریس صاحب کاندھلویؒ اپنی تفسیر ”معارف القرآن“ میں لکھتے ہیں:

”اے ایمان والو! ایمان کا تقاضا تو یہ ہے کہ بجائے اہل ایمان کے اپنے نفس مودی کو مارو، کہ جو ہر وقت تمہاری تاک میں ہے اور تمہارے خدا کے درمیان سدرہ ہے، تمہارا دشمن ہے اور تمہارے جانی اور ایمانی دشمن یعنی شیطان کا دوست بلکہ حقیقی اور جڑاں بھائی ہے، مثل مشہور ہے کہ شیطان اور نفس دونوں حقیقی بھائی ہیں، ساتھ پیدا ہوئے، اس لیے ایمان کا مقتضی یہ ہے کہ اس دشمن کو مارو اور روح کو زندہ کرو جو تمہارے پاس فرشتوں کی جنس کی ایک چیز ہے۔ نفس کے مارنے اور روح کے زندہ کرنے کا بہترین طریقہ صبر ہے اور صبر حاصل کرنے کا طریقہ یہ ہے کہ چند روز روزے رکھیو، قوت شہویہ اور قوت غصبیہ، جو تمام معاصی کا منع ہے اس کے کھلنے کے لیے روزہ تریاق اور اسکی سر کا حکم رکھتی ہے۔“

(معارف القرآن ادریسی: ۳۶۰)

حضرت مولانا عبدالماجد دریابادیؒ لکھتے ہیں:

”روزہ تعییل ارشاد خداوندی میں ترکیبہ نفس و تربیت جسم دونوں کا ایک بہترین دستور اعمال ہے، اشخاص کے انفرادی اور امت کے اجتماعی ہر دو نقطہ نظر سے ”علکم تقوں“ کے ارشاد سے اسلامی روزے کی اصل غرض و غایت

کی تصریح ہو گئی کہ اس سے مقصود تقوے کی عادت ڈالنا اور امت اور افراد کو متقدم بنانا ہے۔“

(تفیر ماجدی)

الغرض رمضان کا روزہ صرف ایک روزہ نہیں، بلکہ ایک اور بڑے اور طویل روزے کی تیاری ہے، اور وہ روزہ اسلامی زبان میں ”تقویٰ“ کہلاتا ہے۔

تقویٰ کیا ہے؟ تقویٰ کی حقیقت ہر اس چیز سے خود کو بچانا ہے جو خدا کی ناراضی کا سبب و باعث بنتی ہے۔ بالفاظ دگر تمام طاعات و معروفات کی بجا آوری اور ہر قسم کے معاصی و منکرات سے اجتناب و احتیاط کا نام تقویٰ ہے۔ اس سے سمجھ میں آتا ہے کہ یہ تقویٰ دراصل ایک طویل ترین روزہ ہے، جس میں انسان کو پوری زندگی میں اور زندگی کے ہر لمحے میں ان امور سے اجتناب و احتیاط لازم و ضروری ہوتا ہے جو رضاۓ الہی میں خلل ڈالتے اور قہر خداوندی کا باعث و موجب بنتے ہیں۔ یہ ہے وہ طویل و مدید روزہ جس کا سبق رمضان ہمیں دیتا ہے۔

لہذا رمضان ہی میں اس جانب توجہ دینے اور اس کی فکر کھنے کی ضرورت ہے کہ ہم اس طویل روزے کی قابلیت اپنے اندر پیدا کریں؛ کیونکہ مقصدربانی و منشائی نبوی روزے سے صرف ”بھوک و پیاس کا روزہ“ نہیں ہے، بلکہ مقصود و مطلوب وہ قابلیت و صلاحیت پیدا کرنا ہے جس سے آدمی میں زندگی بھر کے روزے (جس کا اسلامی نام ”تقویٰ“ ہے) کی سکت پیدا ہو جائے، اگر اس رمضان کے روزے سے زندگی بھر کے روزے کی قابلیت و صلاحیت نہ پیدا ہوئی تو اس سے مقصود حاصل نہ ہوا۔

یہی وجہ ہے کہ اللہ کے نبی ﷺ نے ایک موقع پر ارشاد فرمایا:

”من لم يدع قول الزور والعمل به ، فليس لله حاجة أن يدع طعامه و شرابه“

(بخاری: ۱۹۰۳، ابو داود: ۲۳۶۳، ترمذی: ۷۰۷)

(جو شخص جھوٹ اور اس پر عمل کونہ چھوڑے، اللہ تعالیٰ کو کوئی حاجت نہیں کہ وہ اپنا کھانا پینا چھوڑ دے)

اس میں اشارہ ان لوگوں کی جانب ہے جو بھوک کے پیاس سے تور رہتے ہیں، مگر جو اس بھوک و پیاس کا مقصد ہے کہ تقوی حاصل ہوا اور انسان اس کی وجہ سے گناہوں سے نجتنے کا عادی ہو جائے، اس کی جانب ان کا کوئی دھیان نہیں ہوتا۔

اور اسی قسم کے روزے داروں کے بارے میں ایک اور حدیث میں یہ ارشاد ہوا:

”رَبُّ صَائِمٍ لِيْسَ لَهُ مِنْ صِيَامِهِ إِلَّا الْجُوعُ“

(بہت سے روزے دار ایسے ہیں جنھیں ان کے روزوں سے سوائے بھوک کے کچھ حاصل نہیں۔)

(ابن ماجہ: ۱۲۹۰، احمد: ۹۶۸۳، سنن کبریٰ نسائی: ۳۲۳۶)

امام بیضاوی سے علامہ سیوطی نے اس حدیث کی شرح میں نقل کیا ہے:

”المقصود من إيجاب الصوم و مشروعيته ليس نفس الجوع والعطش ، بل ما يتبعه من كسر الشهوات و إطفاء نار الغضب و تطويق النفس الأمارة للنفس المطمئنة ، فإذا لم يحصل له شيء من ذلك ولم يكن له من صيامه إلا الجوع والعطش لم يبال الله تعالى بصومه ولم ينظر إليه نظر القبول“ .

(روزے کو واجب و مشروع کرنے سے مقصود محض بھوک و پیاس نہیں ہے؛ بلکہ اس سے ظاہر ہونے والے اثرات، جیسے شہوت کو توڑنا اور غصب کی آگ کو بجھانا اور نفس امارہ کو نفس مطمئنة کے تابع کرنا مقصود ہے، لہذا اگر اس سے یہ بات حاصل نہ ہوئی اور محض بھوک و پیاس ہی نصیب میں آئی تو اللہ تعالیٰ اس روزہ کی کوئی پرواہ نہیں کرتے اور اس کو بے نظر قبول نہیں دیکھتے۔)

(مصابح الزجاجة: فنور مصباح الزجاجة: ۲۸)

الغرض رمضان روزے کا تھفہ لے کر آتا ہے اور اس سے مقصود یہی تقویٰ کی مشق کرنا ہوتا ہے تاکہ سال بھر ہم تقوے کی زندگی گزار سکیں، اور زندگی بھر کا یہ روزہ ہمارے لئے آسان ہو جائے، مگر لوگ اس اہم روزے سے غافل ہیں اور رمضان کے اس پیغام کو بھلا بیٹھے ہیں، لہذا اب جبکہ رمضان کے ایام گزر چکے ہیں، ہم اس کے لیے کرمت باندھ لیں کہ ہم اس طویل روزے کی کوشش کریں گے جس میں ہمیں تقویٰ شعار بننا ہے اور تما معاصی و منکرات سے بچنے کا اہتمام کرنا ہے۔



— [۳۵۳] —